

A portrait of a man with a mustache, wearing a dark suit and a white shirt, is positioned in the upper left. The background is a collage of abstract shapes in shades of purple, yellow, and orange, with some faint Urdu text visible in the top left corner.

دڏني دڏينهن ٿيام!

انٽروبو، علمي ادبي
۽ سياسي مضمون، ڪهاڻيون،
ڪتابن تي تبصرا، سفرنامو
۽ ٻيون لکڻيون

فقير محمد لاشاري

نئون نياڻو

فقير محمد لاشاري

ڏني ڏينهن ٿيام!

انٽرويو علمي ادبي ۽ سياسي مضمون، ڪهاڻيون،
ڪتابن تي تبصرا، سفرنامو ۽ ٻيون لکڻيون

سهيڙيندڙ:

نصرت لاشاري

سارنگ لاشاري

نئون نياپو اڪيڊمي

سچل گوڻ ڪراچي

ڪتاب جو نالو: ڏٺي ڏينهن ٿياما
موضوع: انٽرويو علمي ادبي ۽ سياسي مضمون،
ڪهاڻيون، ڪتابن تي تبصرا، سفرنامو ۽ ٻيون
لکڻيون
سهيڙيندڙ نصرت لاشاري ۽ سارنگ لاشاري
تعداد: هڪ هزار
چاپو پهريون اپريل 2022
پاران: نئون نياپو اڪيڊمي
سي-4، سچل ڳوٺ گلشن اقبال ڪراچي
Ph: 021-34690389, 32711010
Cell # 0333-2311582, 03462103811
E-mail: naonniapo@yahoo.com

Rs. 500/=

اڙينا

هي ڪتاب
سنڌ جي پورهيت عوام جي
نانءِ

ڏني ڏينهن ٿيا!

سٽاءُ

امداد حسيني/11	مهاڳ: ڪسڻ قبوليون جن!
نصرت لاشاري/17	سهيڙيندڙ جونوٽ:
سارنگ لاشاري/21	سهيڙيندڙ جونوٽ:

انٽرويو

1. بينظير ڀٽو/25
2. عبدالواحد آريسر/33
3. ميڊم حميده ڪهڙو/46
4. جمال ابڙو/52
5. امر جليل/61
6. شفيع محمد شاهه/78
7. نور محمد لاشاري ۽ محمد يوسف/84

مضمون: علمي ۽ ادبي

1. عالمي معيارن جو شاعر: شاهه/91

2. سچ جو ساٿي: شاھ لطيف/95
3. سر ڏهر: تاريخ ۽ فلسفو/103
4. سرڪش سرمست/122
5. ماروئن جو مڙهيوارو: استاد بخاري/126
6. ٽڪرا ٽٽل صليب جا: شيخ اياز/130
7. ببيدي: سگهارو ڪهاڻيڪار/134
8. اطاعت جي گهٽ/137
9. اديب جڳ ڪردار/143
10. سنڌ جا سور ۽ اديب جو ڪردار/148
11. عوام جو فيصلو ۽ دانشور/159
12. هيڏي هن پنيور ۾/168
13. سنڌي ڪلچر ۽ ادب/137
14. مڪار تهذيب جو چيد/184

مضمون: سياسي

1. پهرين سنڌي خاتون وزير اعظم/189
2. ٽي. وي ريڊيو تي جمهوريت جو معجزو/192
3. اختيارن جي مرڪزيت ۽ عوام/195
4. ڌاڙيلن، سنڌين ۽ سڀني انسانن ڏانهن/199
5. رياستي دهشتگردي ۽ انساني حق/202
6. حيدرآباد ۾ دهشتگردي جا متاثر ڪٽنب ۽ مهربان پوليس/210
7. صدر ريگن جي سوڀ/226
8. سنڌي صحافت ۾ هلال پاڪستان جي اهميت/229

ڪهاڻيون، اٺوڪيون ۽ ترجما

1. تنگيل وقت/235

ڏني ڏينهن ٿيا ما

2. ليلا مجنون/242

سفرنامو

1. سگهارو هماليا ۽ هيٺا ماڻهو/251

مختلف: لکڻيون

1. پنهنجي پاران/329
 2. پنهنجي پاران/332
 3. کٽي آيو خير سان/334
 4. ڪتابن تي تبصرا
- موهن جي دڙي جو خزانو/339
 - اندر ۾ اُها ٿيو/340
 - سيلاب زندگيءَ جو/342
 - فلسطينين جي قومي جنگ/342
 - اسان جا اديب اسان جا شاعر/344
 - گل ڦل/344

بين ليکڪن جون: لکڻيون

1. نروار ليکڪ اسرار ماڻهو/347

ڏني ڏينهن ٿيما!

ڪُسن قبوليو جن!

”ڏني ڏينهن ٿياما“ فـد م لاشاريءَ جي چونڊ لکڻين جو مجموعو آهي. اهي لکڻيون، جيڪي ٽريل پڪٽريل هيون، مختلف وقتن تي، مختلف اخبارن ۽ رسالن ۾ ڇپيل هيون، نصرت لاشاريءَ سميت ٻي اسان جي آڏو پيش ڪيون آهن. ان لاءِ اسين سندس ٿورائتا آهيون.

فـد م لاشاريءَ جون اهي لکڻيون مختلف موضوعن ۽ ادب جي مختلف صنفن ۾ آهن، جيئن انٽرويون مضمون: علمي ۽ ادبي، ڪهاڻيون: اصلوڪيون ۽ ترجما، سفرنامو: سگهارو هماليا ۽ هيٺا ماڻهو وغيره.

آءٌ سڀ کان پهرين فـد م لاشاريءَ جا شاهه سائينءَ تي لکيل مضمون ”عالمي معيارن جو شاعر: شاهه“ ۽ ”سچ جو ساٿي: شاهه لطيف“ پڙهان ٿو. اهي مضمون مون اڳي به ڪٿي پڙهيا آهن ۽ مون کي تڏهن به اهي سٺا لڳا هئا. توڙي جو ”عالمي معيارن جو شاعر: شاهه“ جو اسڪرپٽ ريڊيو لاءِ لکيو ويو آهي. ان ڪري مقرر ۽ مختصر دوراني جي لکڻي آهي، پر ان ۾ اهم ڳالهيون چيون ويون آهن، جيئن هو پهرين ستن ۾ لکي ٿو ته:

”جڏهن چئجي ٿو ته شاهه عبداللطيف ڀٽائي عالمي معيارن تي پورو لمندڙ شاعر آهي، تڏهن اهي معيار نظر انداز ٿي وڃن ٿا، جيڪا شاهه جي شاعري پاڻ سان ڪئي آهي.“

ساڳئي وقت ريڊيو جي هڪ پاليسي به هوندي آهي، ان ڪري

لکڻ واري کي اڳواٽ ئي مقرر ڪيل دائري ۾ ڇاڪي جي ڏاند وانگي گهمڻو پوندو آهي. پر هڪ ليکڪ انهن پابندين مان ائين اُڪري پار پوندو آهي، جيئن هيئر لوڙهي مان اُڪري ويندي آهي. مثال طور ف. م. لاشاري لکي ٿو:

”ٽيون معيار چڱائي ۽ بيچڙائي جي وچ ۾ ازل کان موجود ۽ جيئن پوءِ تيئن وڌندڙ ويڙهه ۾ چڱائي وارين قوتن جي ڌر بڻجڻ آهي.“

مسئليءَ، لکي، ڪاهوڙين، متارن، سامين ۽ ڪيڏاري جي ڪردارن بابت لکي ٿو ته ”انهن ۾ هڪ قدر گڏيل آهي.“ ف. م. لاشاري انهن ڪردارن کي ”تاريخ جا سرگرم ترين ڪردار“ ٿو سڏي

”سچ جو ساٿي شاهه لطيف“ ان ڏس ۾ ٻيو مضمون آهي. شاعر هيئن جو همراھ هوندو آهي. مظلوم ۽ ڏتڙيل جو پير جملو هوندو آهي. سچ جو ساٿي هوندو آهي. رڳو چوڻ جي حد تائين نه پر ڪرڻ جي حد تائين به شاهه سائينءَ جيڪي چيو آهي، اهو ڪيو به آهي. ف. م. لاشاريءَ جو اهو چوڻ املهه آهي ته ”لطيف جا مائٽو لطيف جا وارث آهن.“ هو ائين چئي پوري انسانذات کي ”وحدت“ جي لڙيءَ ۾ پوئي ٿو:

وحدت تان ڪثرت ٿي، ڪثرت وحدت ڪُل.

حق حقيقي هيڪڙو ٻولي ٻي مڙيل.

هُوَ مَلا چو هُلُ، بِاِاللهِ مَندو سَچُ ٿين!

لطيفيات جي ڏس ۾ ف. م. لاشاريءَ جو لکيو ٻين کان انڪري به الڳ آهي. جو هو پهرين ڪو نظريو گهڙي، ان ۾ شاهه لطيف جي فڪر کي فت نه ٿو ڪري، بلڪ شاهه سائينءَ جي ڪلام مان اهڙيون شاهديون ڏئي ٿو. ف. م. لاشاري ”سچ جو ساٿي شاهه لطيف ۾“ عمر ڪوٽ ۽ ملير جي پيٽ هن ريت ڪري ٿو:

”عمر ڪوٽ به هڪ ماحول آهي ۽ ملير به ٻنهي جون وصفون جدا جدا آهن. عمر ڪوٽ ۾ ڪوٽ جو حاڪم آهي. جيڪو لک ڪٽي ٻين جي مٿان پيڇڻ جو ڪم ڪري ٿو. اتي هڪ اهڙي جوڙجڪ (Establishment) آهي جيڪا وزيرن، چارين ۽ محصولن جي ٽنپن تي ٽيڪيل آهي ۽ جنهن کي قائم رکڻ لاءِ:

ڳچيءَ ڳانا لوهه جا، زيريون ۽ زنجير
 پيڪڙا پيرن ۾، ڪوئين اندر ڪير،
 چاري چوگانن ۾، واهيت ڪن وزير
 مارو ڄام مليو ڀڄج ڪين پنهور ڪي!

ملير بابت لکي ٿو:

”لطيف سائينءَ جو ٺاهيل اهو ملير وارو نقشو ڪو خيالي نقشو
 ناهي. هن، واهيت، واڙ، محصول، لوهي پيڪڙن، هٿ ڪڙولن ۽ جمل پل
 جي اصطلاحن کي بنا رنڊ روڪ جي رد ڪري انهن کي انسان جي آزاد
 ترقيءَ جي راهه ۾ رنڊڪ سڏيو آهي.“
 ”ملير“ جي ان ”نقشي“ جي مٿان قدم لاشاريءَ شاهه سائينءَ جو
 هي بيت ڏنو آهي:

نڪا جمل نه پل، نڪورائڙ ڏيهه ۾
 آڻيو وڃمن آهرين، روڙيو رتا گل،
 ماڙو پاڻ آمل، مليرن هر ڪٿو!

شاهه سائينءَ تي لکندي ف.م. لاشاري ڪٿي ڪٿي بيتن مان
 اهڙيون سٽون ڏي ٿو جن ڏانهن اسان شايد پهرين ايترو ڌيان نه ڏنو آهي،
 جيئن هيءَ سٽ جيڪا ڄڻ سندس اندر مان صٽ ڌڻي نڪتي هجي:
 پاڻ نه ڀسن پاڻ کي، ويچارا بي باڪ
 ان کان پوءِ لکي ٿو ته:

”يعني بيباڪ هئڻ جي باوجود ”ويچارا“ آهن. وڌن مڪمل
 انساني اخلاقي قدر آهن. لڄ آهي ۽ ساجهه آهي. انهن سڀني ڳالهين ڪري
 ئي ماروئن سان ساهه سڻيءَ سڻيءَ سان سبيل آهي ۽ ڳانڍاپا ”ڪن
 فيڪون“ کان به اڳ جا آهن.“

نڪا ڪن ڦيڪون هئي، نڪولڱ لهر
 بنيو هو نه ٻٽ ۾ اڃا ڪين آندو
 مون توهين مين سڱم اها ساجاهه سڀرين

ائين ٿو لڳي ته شاهه سائينءَ جو پيغام قدم لاشاريءَ اسان تائين

پهچايو آهي. شاه سائين ”سرمارئي“ ۾ مليو ۽ ماڙن جو جنمن سڱ ۽ اڪير سان ذڪر ڪيو آهي ۽ انهن جي جنمن ”ريت“ جو ذڪر ڪيو آهي:

اِيءَ نه مارن ريت، جو سين مٿان سون تي!
اهائي ريت فدم لاشاريءَ اسان کي ياد ڏياري آهي! اڄ جيڪا ٿر جي صورتحال آهي، جتي سوين ٻار غذائي ڪوٽ جي ڪري مري ويا! جتي ڪارونجهر کي گتيو پيو وڃي جتي ڪارو سون ڪوئلون ڪٽو آهي، پر مارو ٿڙن لاءِ اُتي نوڪري به ناهي! ان ڏس ۾ شاه سائينءَ جا چٽاءُ، فدم لاشاريءَ ٻار ٻار ورجايا آهن!

ماڙن منجهه مياس، نه ته ماڙين ماري ڪينڪي!
اهائي صورتحال فدم لاشاريءَ ڪڇ ۽ ڪوهستان جي حوالي سان ”سُر ڏهر: تاريخ ۽ فلسفو“ ۾ بيان ڪئي آهي، لاکي ڦلاڻيءَ ۽ پٿرو بدامنيءَ جي ڪردار تاريخي ماڳن ۽ واقعن جو جنمن ريت فدم لاشاريءَ بيان ڪيو آهي، اُن سان سنڌ جي تاريخ ۽ شاه سائينءَ جي ڪلام جي فلسفي جي پروڙ پئي ٿي ۽ ائين هڪ سوچ اُڀري ٿي ۽ حال جي مايوسيءَ مان ڦٽڙائي نڪرڻ جو اُمنگ جاڳي ٿو ۽ هڪ شعائي آئيندي کي آڻڻ ۽ ماڻڻ جا امڪان اُڄاگر ٿين ٿا.

سرڪش سرمست، استاد بخاري، شيخ اياز ۽ هريڪامت تي مضمون به ”چنڊ سوچون سمنڊ“ جو هڪ جاندار حصو آهن. بينظير ڀٽو عبدالواحد آريسر، حميده ڪهڙو امر جليل، جمال ابڙو شفيق محمد شاه، نور محمد لاشاري ۽ محمد يوسف (اداڪارن) جا انٽرويو اهم آهن. انهن مان ڪن کان، ڪجهه سوال ضرور ڪرڻ گهربا هئا، جيئن بينظير ڀٽو کان 1970ع وارين چونڊن کان پوءِ شهيد ذوالفقار علي ڀٽي جي سياسي ڪردار بابت سوال! يا عبدالواحد آريسر کان جي ايم سيد پاران 1943ع ۾ سنڌ اسيمبليءَ ۾ پيش ڪيل ٺهراءُ بابت سوال! يا حميده ڪهڙو کان ون يونٽ قائم ڪرڻ بابت محمد ايوب ڪهڙي جي ڪردار جي حوالي سان سوال! اتي سگهي ٿو ته اهي سوال، ڪرڻ کان پهرين يا پوءِ ايڊٽ ڪيا ويا هجن!

بهر حال، اهي ڪردار (امر جليل کان سواءِ) جسماني طور اسان ۾
 موجود نه آهن، پر ف. م. لاشاريءَ جي لکڻين ۾ موجود آهن. ف. م. لاشاريءَ
 سان گڏ، اسين پڙهندڙ به انهن لکڻين ۾ موجود آهيون، جس هجي نصرت
 لاشاريءَ کي جنهن اهي لکڻيون ساھ سين سانڍيون، ڇپايون ۽ انهن ۾
 اسان سڀني جي موجودگيءَ کي ممڪن بنايو! ان لاءِ اسين سندس ثورائتا
 آهيون!

امداد حسيني

ڪراچي سنڌ
 25_1_2020

قلم تازو

لڙڪ نه لکڻ ڏين، ڪريو پون قلم تي
 مهاڳ ته لکي ورتي پر جيئن مهاڳ ۾ ڪٿي ائين لکيو اٿم
 انٽرويوئن جي حوالي سان ته ڪجهه شخصيتن کان هي سوال پڇڻ ڪپندا
 هئا، بلڪل ائين مون کي به فقير محمد لاشاري يعني ف. م. لاشاريءَ بابت به
 ڪجهه لکڻ ڪپندو هو. ٻيو ته به ڪوشاهه سائينءَ جو بيت، جيئن:
 جان جان هئي جيئري وڇي نه ويئي،
 وڇي پون پيئي، ساريندي کي سڄڻين!
 يا جيئن ”سانگيءَ“ جو هي شعر، جيڪو هن اهڙي ئي ڪنهن
 ڏکوئيندڙ صورتحال تي لکيو آهي:

سڄ آه سنگ سخت کان انسان سنگدل،
 جنهن ري نه ڏم مريو ٿي سو ”سانگي“ مريو مريو!
 مهاڳ ”ڪسڻ قبوليو جن“ ۾ مون فقير محمد لاشاريءَ جي ڪم
 بابت لکيو آهي، پر فقير محمد لاشاريءَ تي الڳ سان ڪجهه نه لکيو اٿم
 اهو احساس جيئن پوءِ تيئن وڌيڪ گهرو ٿيندو ويو هن جي ڏکوئيندڙ
 وچوڙي کي سارڻ الڳ ڳالهه آهي، پر ان کي لفظن ۾ اوتڻ ائين آهي جيئن

ڪڙيءَ ٻڌل ڦٽ تان ڪڙيءَ کي پئي لاهڻ! پرائين به هون ته ڪجهه به ان ڏس
 ۾ نه لکڻ سان، ”ڏيڏي ڏينهن ٿيما!“ چيچڙ کان پوءِ، اهو ڦٽ نئين سئين اُٿلي
 پئي ها! انڪري هي به ٿي لفظ ڄڻ فقير محمد لاشاريءَ / ف.م لاشاريءَ کي
 هڪ پيٽا آهن! جنهن اسان لاءِ هيترو ۽ همڙو لکيو آهي! جيئن انٽرويو
 آهن. اڄ اُهي ماڻهو انهن لکڻين ۾ موجود آهن ۽ سندن ڳالهيون، نظريا ۽
 جاکوڙ ۽ ڪم اسان جي آڏو اچي ٿو.

ويجهڙائيءَ ۾ فيس بڪ تي، جمال ابڙي سان رچايل ”رهاڻ“ جي
 هڪ وڊيو رکي وئي هئي. جنهن ۾ شيخ اياز غلام رباني، سراج ۽ فقير
 محمد لاشاريءَ، جمال ابڙي جي ڪهاڻين جي حوالي سان ڳالهايو آهي.
 جمال ابڙي پاڻ لکيل پنا پڙهيا هئا. فقير محمد لاشاريءَ به ڪارائتيون
 ڳالهيون ڪيون آهن ان ۾.

هن احوال کي به فقير محمد لاشاريءَ جي زندگيءَ وانگر اڌ ۾
 ڇڏيان ٿو نصرت لاشاريءَ جي هنن ستن تي:

”انيس اڪيڊمي“ پاران ”فقير محمد لاشاري جي ياد ۾ هڪ شام“
 ۾ فقير محمد لاشاريءَ بابت پڙهيل پنن ۾ هن لکيو ته:

هوءَ پنهنجي پيءُ کي،

جڏهن هو اسلام آباد اُسمي رهيو هو

ڇڏڻ لاءِ گرائونڊ ۾ آئي

(ان وچ ۾ هوءَ لاڳيتو اهوئي سوچي رهي هئي ته

سندس بابا اڄ اسلام آباد نه وڃي!)

پر هو وڃي رهيو هو ۽ وڪ وڪ ڪندو هن کان پري ٿيندو پئي ويو

مڪ در تي پهچي فقير محمد لاشاري مڙي آخري نمار نصرت تي وڃي

مڪ دروازي مان اُڪري وڃي ٿو.

امداد حسيني

سميريندڙ پاران

اندر روح رهيام

آمريڪا جي سفر تي ڪنهن ڪم سان ئي ڪرڻو هو ۽ سامهون منهنجي ڪمري جي ٿيبل تي پيل ڪتاب جو ڊرافٽ ڄڻ ته مون تي چتر ڪندو هجي! مان ان کي سهيڙي پڙهي پوءِ به اکر لکي نه سگهي آهيان. اهو علمي پورهيو جنهن بيباڪ سنڌي صحافت علم ۽ دانشوري تي پنهنجا گهرا نقش ڇڏيا منهنجي سڀني ۽ سڀا جهڙي بابا فقير محمد لاشاري لکيا. هي ان دور جون ڪهاڻيون، انٽرويو ۽ مختلف شخصيتن تي لکڻين جو وڏو حصو آهي.

ڏٺي ڏينهن ٿيام جي نالي سان ايندڙ هي ڪتاب اسين سنڌ جي سچن عاشقن جي اڳيان رکنداسين ته جيئن ان کي نئين نسل جا نوجوان Discourse ڪن. صحتمند تفصيل مثبت موٽ سان اچي، انهي ڪري جو هي، لکڻيون مارشلائي دور جنهن کي اسين ضياءَ مارشل لا چئون ٿا ان کان پوءِ يا ان دوران لکيا ويا آهن.

فقير محمد لاشاري سنڌ جي تاريخ جو اهو شعور آهي جنهن کي تاريخ ڪڏهن به وساري نٿي سگهي اها سدائين، سنڌ جي ڪنهن سرمند کوسو جي اکين ۾ نئين اميد بڻجي اڀرندو ته ڪٿي گاجي ڪهاڙو جي نوجوان ائيل آزاد اوڏ ۽ وري ڪڏهن ڪنهن شاعر جو اظهار ٿي ايندو. ڪتاب جو ڊرافٽ مان پاڻ سان ڪٿي آيس ان نيٺ سان ته

سورنهن ڪلاڪ صرف مان بابا جي شعور مان پنهنجي اونداهي روح کي روشني بخشينديس، منهنجي ڀر ۾ منهنجي ڌيءَ ايشل جيڪا نون سالن جي آهي، انگريزي ويڻي پڙهي، ۽ جهاڙ چمٽيه هزارفت جي بلندي تي هليو پئي. ڪوئي ڪافي پيئڻ ۾ مصروف آهي، ڪونڊ نهوڙيل ته ڪو وري اسڪرين تي هلندڙ فلمون پيو ڏسي، ۽ مان پنهنجي شاندار آواز واري سدا مرڪندڙ روشن اميدن سان چمڪندڙ اکين واري بابا سان چڻ ته ڪچهري پئي ڪيان.

ڪتاب جي پهرين حصي ۾ سنڌ جي تاريخ جا سياست، علم ۽ ادب جا اهم نالا محترم بينظير ڀٽو امر جليل، عبدالواحد آريسر، جمال ابڙو شفيق محمد شاهه نور محمد لاشاري ۽ محمد يوسف شامل آهن.

”بينظير ڀٽو جنهن جي پيءُ کي ڦاهي ڏني ويئي، جنهن جي جوان پيءُ کي شهيد ڪيو ويو جنهن جي ماءُ ۽ ٻيو پيءُ اڄ به جلاوطن آهن، (ان وقت 1986ع)

”جيئن بدران جڏيون ڪسڻ قبوليو سين“ هي انٽريو برسات مڱرين لاءِ ورتو ويو هيو جنهن ۾ بينظير صاحبہ جا ارڏا جواب، اهڙي بهادر پيءُ ذوالفقار علي ڀٽو جنهن دنيا جو علم ۽ فلسفو پڙهيو تاريخ، سياست جي نبض تي هٿ رکي پنهنجي سياسي ڪيريئر جو آغاز ڪيو ان کي بي دردي سان ڦاهي چاڙهيو ويو جو سچ وڏو ڏوهاري آهي، زنجيرن ۾ جڪڙيو ويو آ، محترمه شهيد رائي جي انٽرويو ۾ جتي تاريخي ڏاڍ جو ڏک ڪيو آهي، اتي ئي آئيندي لاءِ اميد جا ڪرنا پڻ نظر اچن ٿا، پر تاريخي خدشا ۽ قومي سطح تي ٿيل فيصلا ملڪي مفاد ۾ نظر نه ٿا اچن.

”اسان مغربي جمهوريت جا ڦاٽل نه آهيون، عبدالواحد آريسر صاحب لکن ٿا، عبدالواحد آريسر سنڌ جي سياست ۽ ادب جو هڪ نالي مسڪين ۽ سڃاڻپ واري ماڻهو نه وٽس وڏن ماڻهن جي سياست ڪرڻ جا وسيلو ۽ نه خواهش، سنڌ ڌرتيءَ جي ڏکڻ ڏوجهرن جو هڪ اهڃاڻ پٺن تي ڦٽڪن جا نشان ۽ منهن تي مرڪ، ڪيترن ئي ڪتابن جو ليکڪ ۽ استيعاب جو ڏئي.“

اديب جڏهن ضمير وڪڻي ٿو ته هو اديب نه ٿورهي، جمال ابڙو

جمال صاحب جو انٽرويو سماجي استحصالِي قوتن تي هڪ گهرو موقف ظاهر ڪري ٿو.

دنيا جو ڪو به ليکڪ غير جانبدار ٿي نه سگهندو آهي هو جابر جي مقابلي ۾ ڪمزور جو ساٿ ڏيندو آهي، امر جليل پنهنجي حياتي جو مختصر احوال ڪجهه هيئن ڏنو آهي، گهٽ هوسٽ ۽ وٺ پڪڙجي باوجود حياتي پنهنجي مرضيءَ مطابق گذاري اٿم هميشه نفعي بدران نقصان سان سودو ڪيو اٿم. ڏاڍو سادو پر ايمانداري سان ڏنل انٽرويو به ڏاڍو مزو ايندو پڙهندڙن کي.

ان کانسواءِ شفيق محمد شاهه سان ڳالهه ٻولهه ۽ نور محمد لاشاري سان ڪچهري ڪيل آهي، نور محمد لاشاري جو جوڙيوال يگانو فنڪار يوسف علي سان ڪيل ڳالهه ٻولهه به شامل آهي.

ٻيو حصو هن ڪتاب جو آهي، علمي ادبي مضمون، بابا کي پٽائي سان عشق هو، هو پٽائي کي هر عمل ۾ پاڻ سان ساڻ رکندا هئا. سو مضمون واري حصي ۾ پهريون جيڪو مضمون شامل ڪيو ويو آهي، اهو ”عالمي معيارن جو شاعر شاهه“ ٻيو مضمون آهي ”سچ جو ساٿي شاهه لطيف“ ٽيون مضمون آهي ”مُر ڏهر ۽ فلسفو سرڪش سرمست“.

مضمون علمي ۽ ادبي جا ٻه حصا هن ڪتاب ۾ شامل آهن.

هڪ ٻيو اهم حصو ڪهاڻين جو آهي، اصلوڪيون ۽ ترجما شامل آهن، (1) تنگيل وقت، ليلا مجنون، ۽ سائين فقير محمد لاشاري جو سفر نامو ”هيٺا ماڻهو سگهارو هماليا به شامل آهي، ڪجهه حصو اهي مضمون به شامل آهن جيڪي هلال پاڪستان اخبار واري دور جون مشهور پنهنجي پاران آهن.

بين ليکڪن جون لکڻيون: نروار ليکڪ اسرار ماڻهو

ادبي شاعر سائين فقير محمد لاشاري سان ادبي شام سنڌي ادبي سنگت گهوٽڪي پاران سڃاڻي ليکڪ ۽ صحافي فقير محمد لاشاري سان ادبي شام جهڙا خوبصورت موتي پويا ويا آهن هن ڪتاب ۾ مان جڏهن هي ڪتاب ساڻ ڪٿي جهاز ۾ چڙهي هيس ته هڪ عجيب احساس هو ته مان بابا جي سنگ ۽ ساٿ سان ان جي ننڍي پارسپني کان لاڏلي

ڏيئ تخلق فهمير ڏانمن آمريڪا پئي وڃان، بابا جي هي ڏيئ ڏاڍي
 سڀا جهڙي ماڻهن جي مددگار پنهنجي جيون ساٿي جو دل سان ساٿ ڀرائڻ
 واري گذريل سالن ۾ ڏاڍي محنت ڪري نارٿ آمريڪن يونيورسٽي مان
 ايجوڪيشن ۾ ماسٽرس جي ڊگري مڪمل ڪئي اٿائين ننڍن ٻارن جي
 ماءُ آهي، شال پنهنجي گھوٽ سان ڪوروڙين خوشيون ماڻين.

منهنجو اڄوڪو سفر هي پنهنجي پاران لکي پوري ڪرڻ کان
 پوءِ سڃايو ٿو لڳي ۽ دل ۾ بابا جون يادون ٽيولپ جي گلن جي خوشبو تازي
 ڪري رهيا آهن.

سارنگ ڪتاب جو ڊرافٽ ڏيندي ڪليو هو هاڻي مان جمار لهرڻ
 کان اڳ ۾ آسمانن مان ڪيس واٽسپ ڪيان ٿي، اهو ٽيڪنالوجي جو
 ڪيڏو ڪمال آهي جو ستن آسمانن ۾ به اسان پنهنجي ڪٽنب سان
 ڳانڍاپي ۾ آهيون.

اميد آهي ته قطر ”ايٽرويز ۾ لکيل هي پنهنجي پاران توهان کي
 يقينن پسند ايندو.

”اندر روح رهيام سڄڻ اوطاقون ڪري“

اها پٽائي جي سنڌ منهنجي امان، مان، رچنا، سارنگ ۽ تخليق
 ساھ ۾ سانڍي هلندا آهيون. اميد اٿئون ته پڙهندڙن کي اسان جي هي
 ننڍڙي ڪوشش قبول پوندي، خوش تڏهن محسوس ٿيندي جڏهن اسان جا
 نوجوان هن ڪتاب مان علم حاصل ڪندا.

نئون نياپو اڪيڊمي جي سرواڻ ادا سنڌي انعام جا لک ٿورا جن
 جي محنت سان هي ڪتاب پڌرو ٿيو.

سات سلامت

نصرت لاشاري

2021/7/3

سميٽر ڀارن

جاڳو جاڙيجا

ڪنهن ڏاهي چيو آهي ته، ”اولاد کي ڪيڏو فخر محسوس ٿيندو آهي، جڏهن ان جي پيءُ کي فخر هجي ۽ ان شخص جو تعارف ڌرتي جي غيرت مند پٽ طور ڪيو وڃي، مان ڪيڏو نه خوشنصيب آهيان جو ڌرتيءَ جي غيرتمند پٽ فقير محمد لاشاريءَ جو پٽ آهيان.

منهنجو بابا، منهنجو دلبر، شهزادو منهنجو يار جنهن جي وڇوڙي جو درد منهنجي وجود سان ويڙهي وانگر وڪوڙيل آهي، جڏهن مان ستين ڪلاس ۾ هيس، ان مهل اوچتو هڪ ڪار حادثي سنڌ ڌرتيءَ کان ان جو املهه مائڪ پٽ فقير محمد لاشاري کسي ورتو. سنڌ جي لاءِ صبح جي صدا هٽندڙ فقير خاموش ٿي ويو هڪ آواز جيڪو هماليا کان ارڏو ۽ اوچو سوچيندڙ هو.

بابا جو وڇوڙو سنڌ ڌرتيءَ سان گڏ اسان جو اهڙو درد آهي، جنهن جو گهاءَ وقت پري نه سگهيو آهي. پر وقت گذرڻ سان وڌندو ويو آهي، پوءِ اهي اسين بابا جي اولاد هجون يا وري سنڌ جا قلمڪار ۽ بابا جا دوست هجن، مون پاڻ ۾ جيئن جو اتساهه ٿي ان ڪري محسوس ڪيو آهي جو هو وڇڙيو ته آهي پر هڪ لمحو به وسريو ناهي، نه سنڌ کان نه دوستن کان ۽ نه ڪنهن ڌرتي جي عاشق کان شايد هو اهڙو خوشنصيب انسان هو جو کيس محبتن جي موت ۾ بي انتها محبتون مليون، هن ڪڏهن به دولت سان پيار نه ڪيو هو هو طبيعت ۾ فقير هو اهڙو فقير جنهن کي بادشاهي جا سڀ ڳڙ ايندا هئا.

سنڌ جو پٽ فقير محمد لاشاري ستاويهن سالن جي وڇوڙي

ڪانپوءِ به هڪ ڀل ڪنهن کان وسريو ناهي هو پنهنجي ٿوري حياتي به
سجائي ڪري ويو.

مان سارنگ، فقير محمد لاشاري منهنجي امڙ ۽ اديون ڪيترا
پيرا گڏجي پنهنجي پيءُ ظفر لاشاري لاءِ رُنا هٿاسين جيڪو ڏهن سالن جي
عمر ۾ ڪينسر جو علاج نه ٿيڻ ڪري گذاري ويو هو. مون ڪيترا پيرا بابا
کي درد جي شدت سان ظفر کي ساريندي ڏٺو هو.

مون کان ڪيترا پيرا سفر ۾ جهاز ۽ آسمانن ۾ ڌرتيءَ تي
پنهنجي شهزادي بابا فقير محمد لاشاري کي ساريندي اکين جا بند ٽوڙي
نير وهي پوندا آهن.

ڏک لڳو ڏونگر ٻريو

اهو به ته بابا سيڪاريو ته درد کي پنهنجي ڪمزوري نه پر طاقت
ٺاهڻ گهرجي اهو ئي ويساهه اسان لاءِ روشن راهه بڻجي اسان کي رستو
ڏيکاريندو رهي ٿو.

اسان جي ايڏي حوصلي جو هڪ وڏو سبب منهنجي امان به آهي.
جنهن بابا جي محبت کي ان جي وڇوڙي کان پوءِ به عبادت وانگر نپايو.
جنهن اولاد جا ماءُ پيءُ پئي عظيم هجن ان جي گلشن تي بار به وڌيڪ
هوندو آهي. شال آهي زميداريون نپائي سگهون.

هي ڪتاب اوهان جي هٿن ۾ آهي هڪ ڪوشش اسان ڪئي
آهي. شال قبول پوي.

اسين بي انتها سرها ٿينداسين جڏهن توهان پڙهندڙ پنهنجي
موت کان آگاهه ڪندا. وري آءٌ رجائيندس اهو پڙاڏو اهو سڌ جنهن کي
ڏيندي منهنجي بابا فقير محمد لاشاري پنهنجون راتيون، سڪون ۽ ننڊون
ڦٽائي پنهنجي قوم کي جاڳائڻ لاءِ واکا ڪيا هئا.

جاڳو جاڳي جا سماءُ سُڪ ۾ سمهون

سارنگ لاشاري

انٽرويو

ڏني ڏينهن ٿيا

1. بينظير ڀٽو
2. عبدالواحد آريسر
3. حميده ڪهڙو
4. امر جليل
5. جمال ابڙو
6. شفيق محمد شاهه
7. نور محمد لاشاري
8. محمد يوسف

جيئن بدراڻ جيڏيون، ڪسڻ قبوليو جن

شهيد بينظير ڀٽو جو يادگار انٽرويو

بينظير ڀٽو جنهن جي پيءُ کي ڦاهي ڏني ويئي، جنهن جي جوان پيءُ کي شهيد ڪيو ويو جنهن جي ماءُ ۽ ٻيو پيءُ اڄ به جلاوطن آهن ۽ هيءُ پاڻ به ڪيترائي ڀيرا جيل ۽ جلاوطني ڪاٽي چڪي آهي. انتهائي ڏک، انتهائي خوشيون هن جو ورتو رهيا آهن. آزمائش جون اهي سموريون خوفناڪ گهڙيون، جن مان لنگهندي لوهه جهڙا ماڻهو به پورا پورا ٿي پون، اتان سنڌ جي هن نياڻيءَ کي پار ٿيڻو پيو آهي. جن ماڻهن جي هٿان هن جو پيءُ ڦاهي ۽ چڙهيو انهن ئي خلاف اڄ هيءُ جنگ جوڙيو بيٺي آهي. اڳي کان اڳري ڏسي وائسي، ڄاڻي سڃاڻي ڪنڊن جي سڀڙ ڪٽي قبول ڪئي اٿس. ڪٿي هٿين خالي مظلوم نياڻي، ڪٿي هيڪاندا هٿيار رکندڙ حاڪم! هن جي پيءُ مرڻ گهڙيءَ تائين، طاقتورن جي آڻ نه مڃي. موت هن سان لڳاتار ٻه سال ڦاهي گهاٽ ۾ گڏ رهيو پر هن اصولن تي زندگيءَ جو سودو نه ڪيو ۽ موت قبول ڪيائين. اهڙو موت جنهن سنڌ کي، پاڪستان کي، سڄي دنيا کي ڏوڏي وڌو. مس بينظير ڀٽو اهڙي ئي ارڙهي اڏول ۽ اڻ موت شخص جي بهادر ڌيءُ آهي.

اسان وٽ سنڌ ۾ ”طاقتور ۽ جابر اڳيان آڻ نه مڃڻ جون ڪئين روايتون هلنديون اچن. جن ۾ مخدوم بلاول شهيد سڀ کان اڳيان رهيو آهي. ارغونن جي ڏينهن ۾ جڏهن سنڌ جي فوج جنگ هارائي ويئي، اقتدار تي قابض حاڪمن هٿيار ڦٽا ڪري سنڌ جي عوام کي نڌڻڪو ڪري ڇڏيو. تڏهن حضرت مخدوم بلاول عوام جو ساٿ ڏنو. هن ظلم ۽ جبر خلاف جهاد جو اعلان ڪيو ۽ غاصبن اڳيان جهڪڻ کان انڪار ڪيائين. مٿس ڪوڙا بهتان هڻي، غاصبن کيس جيئري گهاٽي ۾ پيڙهي ڇڏيو. بهرحال، ظلم خلاف ڏاڍ خلاف جهاد جو اهو سلسلو اڄ به جاري آهي ۽ هميشه جاري رهندو.

برسات: گذريل سال، جڏهن اوهان پاڪستان آيون ته هن ملڪ جي عوام اوهان جي زبردست آجيان ڪئي، ان حد تائين جو ائين محسوس ٿيو ڄڻ عوام اوهان جي ڪاميابيءَ جو فيصلو ڏئي ڇڏيو. پوءِ اوهان اليڪشن جي ڳالهه ڪئي، وري مڊٽرم اليڪشن جو مطالبو ڪيو هاڻ جيڪا صورتحال آهي، ان بابت اوهان ڇا ٿيون محسوس ڪيو؟

بينظير: اهو صحيح آهي ته عوام منهنجو وڏي گرمجوشيءَ سان استقبال ڪيو ۽ منهنجي حوصلي افزائي ڪئي. پر، اهو فقط منهنجو استقبال ڪونه هو. اصل ۾ عوام طرفان پيپلزپارٽيءَ کي مان ڏنو ويو جا ملڪ ۾ انقلاب آڻڻ چاهي ٿي. ان شاندار استقبال ذريعي عوام پنهنجي ان خواهش جو پريور اظهار ڪيو ته هو تبديلي چاهين ٿا، رجعت پسند نظام ختم ڪرڻ گهرن ٿا. هن ملڪ جا ماڻهو جمهوريت گهرن ٿا. هو فوجي نظام کان آزاد ٿيڻ چاهين ٿا. هو اهڙي جمهوري معاشري جا طالب آهن جيئن هو سلامتي ۽ عزت سان زندگي گذاري سگهن. ان عظيم مقصد کان، گذريل ڏهن سالن کان اسان قربانيون ڏيندا ٿا اچون. شهيد ذوالفقار علي ڀٽي کان اسان جي ٻين شهيدن تائين، وڏيون قربانيون ڏنيون ويون آهن ۽ قربانيون جو اهو سلسلو اڃا جاري آهي. توهان ڏسو ته گذريل ڏهن سالن دوران، هن

ملڪ جي عوام کي فقط راکيت لانچر مليا آهن. ڦاسيون ڏنيون ويون آهن. ڪوڙا هنيا ويا آهن. کيساني موريءَ ۾ حضرت عباس عملدار جي علم جي بيحرمتي ڪئي ويئي. ڳوٺ ٿهيم ۾ جڏهن ماڻهن قرآن شريف کڻي مسجد ۾ پناهه وٺڻ جي ڪوشش ڪئي ته اتي قرآن شريف ۽ مسجد جي بيحرمتي ڪئي ويئي. ماڻهن ڪالهه به پ پ جي حمايت ڪئي ۽ اڄ به ڪري رهيا آهن ۽ مستقبل ۾ به ڪندا رهندا. ماڻهو ڄاڻن ٿا ته پ پ هنن جي عزت نفس، آزادي ۽ ترقيءَ جي ضمانت آهي. شهيد ذوالفقار علي ڀٽي جي پنج سالا دور حڪومت ۾ ڪئين ڪارخانا ٺهيا، اسپتالون کليون، ڪاليج کليا، روڊ ٺهيا. ٻي طرف ضياءَ الحق جي دور ۾ هڪ به پورٽ نه ٺهي سگهيو هڪ اسٽيل مل به نه لڳي سگهي. هڪ مڪينڪل ڪامپليڪس به نه جڙي سگهيو.

برسات: اوهان جي پارٽي رجسٽريشن خلاف آهي. حڪومت چوي ٿي ته جيڪي به پارٽيون رجسٽريشن نه ڪرائينديون ته اهي ايندڙ اليڪشن ۾ حصو وٺي نه سگهنديون. مطلب ته 1990ع وارين چونڊن ۾ به اوهان شريڪ نه ٿي سگهنديون. جيئن ته اوهان جي جدوجهد جو بنياد ”چونڊن ذريعي اقتدار حاصل ڪرڻ واري پاليسيءَ“ تي ٻڌل آهي، ان حالت ۾ اوهان ڇا ڪنديون، اوهان جي پارٽي ڪهڙو طريقو اختيار ڪندي ته جيئن هوءَ ڪامياب ٿي سگهي؟

بينظير: سڀ کان اول مان اوهان کي ٻڌائي ڇڏيان ته چونڊون 1990ع کان اڳ ٿينديون. پيپلزپارٽي پاڪستان جي سڀ کان وڏي ۽ مقبول ترين پارٽي آهي. ان کي چئني صوبن جي عوام جي زبردست حمايت حاصل آهي. اسان جو مطالبو آهي ته چونڊون 1973 جي آئين تحت فوري طور ٿيڻ گهرجن. خود ايم آر ڊيءَ جو به اهوئي مطالبو آهي. ان مطالبي کي مسترد نٿو ڪري سگهجي. اوهان پنهنجي سوال ۾ چونڊن ذريعي اقتدار واري پاليسيءَ جو ذڪر ڪيو ته اسان جي اها پاليسي ناهي، اسان هڪ اهڙي معاشري جي تشڪيل چاهيون ٿا، جنهن سان هن ملڪ جو عوام عزت جوڳي زندگي گذاري سگهي. اسان جي جدوجهد فوجي حڪومت خلاف آهي. اسين چئون ٿا ته هن ملڪ جو اقتدار عوام جي

حوالي ٽيڙ گهرجي. عوام جا نمائندا عوام آڏو جوابدار ٿين. هن وقت هڪ جنرل سڄي ملڪ تي قابض آهي. هن اقتدار کي بچائڻ لاءِ ٻي اين اي سان گڏجي حڪومت هلائڻ جي ڪوشش ڪئي پر ناڪام ويو. ان کان پوءِ جماعت اسلاميءَ جو سهارو ورتائين ۽ هاڻ مسلم ليگ ۾ لڪو آهي.

برسات: 1970ع ڌاري جڏهن ڀٽي صاحب پارٽي منشور ظاهر ڪيو ته پوري ملڪ ۾ ٿرڻو پئجي ويو. هن ملڪ جي عام ماڻهن پارٽي منشور کي بيحد قبول ڪيو جنهن جي نتيجي ۾ پيپلزپارٽي زبردست اڪثريت سان چونڊون کٽي آئي. هاڻ ان ڳالهه کي سترهن سال ٿي چڪا آهن. دنيا بدلجي ويئي آهي. اسان جي ملڪ جون حالتون به بدلجي ويون آهن. ڇا اوهان اهو نه ٿيون محسوس ڪيو ته ان منشور ۾ تبديلي ٿيڻ گهرجي؟

بينظير: 1970ع دوران جيڪو پارٽي منشور ڏنو ويو هو ان ۾ 1977 ڌاري حالتن پٽاندر اُضافا ڪيا ويا هئا. هاڻ جيئن ته ملڪ جون حالتون وڌيڪ بدليون آهن. ان ڪري پارٽي منشور ۾ ضرورت آهر تبديلي يا توسيع ڪئي ويندي. ظاهر آهي ته 1977ع ۾ افغانستان جي جيڪا صورتحال هئي، اها هينئر نه رهي آهي. دراصل، پارٽي منشور اليڪشن کان اڳ ظاهر ڪيا ويندا آهن. منشورن جو تعلق به اليڪشن سان هوندو آهي. باقي مختلف معاملن بابت، پارٽيءَ جو ڪهڙو اسٽينڊ رهي ٿو ان متعلق پڌرناما جاري ٿيندا رهندا آهن.

برسات: اوهان جي پارٽي ٻين اصولن کان علاوه ”سوشلزم“ تي به يقين رکي ٿي. سوشلسٽ معاشرا فقط انقلاب ذريعي قائم ٿي سگهيا آهن. جنهن ۾ عوام طرفان اقتدار تي قبضو ڪيو ويندو آهي. جڏهن ته توهانجي اسٽريٽجي اليڪشن ذريعي اقتدار حاصل ڪرڻ آهي؟

بينظير: جيڪڏهن پ پ جي اها اسٽريٽجي هجي ها ته پوءِ 1983ع ۽ 1985ع وارين چونڊن ۾ اسان حصو وٺون ها. اسان جي اسٽريٽجيءَ جو بنياد شهيد ڀٽي جي لفظن ۾ ٻڌايان ٿي: inside or out side, parliament, we struggle اسان اسيمبليءَ ۾ هجون يا ٻاهر. جدوجهد جاري رهندي اسان وٽ ڪا به ڳالهه هڪ کان ٻي نه ٿيندي آهي.

اوهان کي اهو به ٻڌائيندي هلان ته اسان اقتدار لاءِ نه وڙهي رهيا آهيون. اسان عوام جي حقن خاطر جدوجهد ڪري رهيا آهيون. جيڪڏهن اها اقتدار جي جنگ هجي ها ته ضياءَ سان گڏ ٿي وڃون ها ۽ پئسا وٺون، ضياءَ جي خدمت ڪريون ها. اسان اقتدار جا بکيا ناهيون. الله تعاليٰ جي اسان تي برڪت آهي. اسان دنيا ۾ سڀ ڪجهه ڏٺو آهي. پ پ جا ڪارڪن به اقتدار جا بکيا نه آهن. ائين هجي ها ته هو ڪڏهن به جيلن ۾ نه وڃن ها، ڦٽڪا نه کائين ها، جلاوطن نه ٿين ها، ڦاسيون نه کائين ها. جيڪي ماڻهو ٽارچر ڪئمپن ۾ وڃي سگهن ٿا، انهن لاءِ اقتدار ڪا وڏي ڳالهه ناهي. اسان کي عوام جي عزت گهرجي. اسان پنهنجي اصولن خاطر پنهنجي تاريخ مطابق جدوجهد ڪيون ٿا. اسان عوام خاطر مري سگهون ٿا. هي شهيد پڻي جا لفظ آهن ته ”آئون ڪفن ٻڌي نڪتو آهيان، آئون عوام سان گڏ رهندس. توهان گل کي خوشبو کان جدا ڪري سگهو ٿا، مڇيءَ کي درياھ کان ڌار ڪري سگهو ٿا. پر مون کي عوام کان جدا نٿا ڪري سگهو.“ اسان نٿا چاهيون ته هن ملڪ جي عورت جي عزت خطري ۾ رهي. اسان نٿا چاهيون ته ملڪ جا ماڻهو بيروزگار رهن. اسان استحصالِي نظام کي ختم ڪرڻ چاهيون ٿا. اسان وفاق اندر صوبن جي مان مرتبي کي به مٿاهون ڏسڻ چاهيون ٿا. اسان جا مقرر ٿيل اصول آهن: ”اسلام اسان جو دين آهي، جمهوريت اسان جي سياست آهي، سوشلزم اسان جي معيشت آهي، طاقت جو سرچشمو عوام آهن ۽ شهادت جي اسان آجيان ڪيون ٿا.“ اسان استحصالِي نظام کي ختم ڪري اهليت، قابليت، ڏهانت ۽ وفاداريءَ وارن قدرن جي همت افزائي ڪنداسين. اسان هڪ اهڙي سوسائتي چاهيون ٿا جيڪا فقط هڪ شخص جي پسند ۽ ناپسند جي غلام نه هجي. اسان هڪ اهڙو معاشرو چاهيون ٿا جيڪو قانون مطابق هلي ۽ اهو قانون هر شهريءَ لاءِ برابر هجي، چاهي اهو مزدور هجي يا صنعتڪار هاري هجي يا زميندار استاد هجي يا وڪيل. صوبن کي فيڊريشن تي اعتماد هجي. سڀني مسئلن بابت، خواهه اهي قومي هجن يا صوبائي، اتفاق راءِ هئڻ گهرجي.

برسات: اسان وٽ فوج ۾ هڪ اندازي مطابق 90 سيڪڙو ماڻهو پنجاب مان ڀرتي ٿيل آهي، باقي سرحد مان آهن. اهڙيءَ طرح اسان جي

فوج کي ”قومي فوج“ هئڻ جي حيثيت نٿي ملي. ان بابت اوهان ڪا راءِ ڏينديون؟

بينظير: مون کي اها خبر ناهي ته فوج ۾ 90 سيڪڙو ماڻهو پنجاب جا آهن. ان ۾ ڪافي ماڻهو سرحد جا به آهن. توهان جيڪا ڳالهه چئي، ان بابت اسان جي حڪومت گهڻي ئي ڪوشش ڪئي ته ڪنهن طريقي سان اهڙو قانون ٺاهيو وڃي پر اهو نه ٿي سگهيو. حالانڪ ان جي سخت ضرورت آهي. اسان جي ضرورت آهي. اسان جي فوج کي قومي فوج هئڻ گهرجي. اهو خيال ته فوج هڪڙي صوبي مان آهي جا ملٽري رول ڪري ٿي. اهڙي طرح هڪڙي ئي صوبي جا ماڻهو ملڪ تي رول ڪن ٿا. انهن ڳالهين جا اهڙا ئي اگرا نتيجا نڪرن ٿا. ماڻهو ملڪ کان مايوس ٿيو وڃن ۽ اها مايوسيءَ ماڻهوءَ کي غلط رستي ڏانهن گهليو وڃي. اسان وٽ دفاعي ضرورت مطابق ”قومي فوج“ هئڻ گهرجي. آئون سمجهان ٿي ته اصل دفاع ان ۾ آهي ته ملڪ جي اندرين حالتن طرف ڌيان ڏنو وڃي ۽ دفاعي رقم عوام تي خرچ ڪئي وڃي. عوام پاڻ اٿي ملڪ جو دفاع ڪري سگهندو. جيڪڏهن ماڻهن جي خوشحالي ملڪ سان وابسته آهي ته پوءِ ماڻهو خود بخود ملڪ لاءِ قرباني ڏيڻ لاءِ تيار ٿيندا. پر ماڻهو خوش نه آهن، مايوس آهن، بي وس آهن ته پوءِ ملڪ ڪمزور ٿي وڃي ٿو. توهان ڏسو ته 93 بلين جي بجيٽ مان 44 بلين رپيا فوج تي خرچ ڪيا وڃن ٿا. آئون چوان ٿي ته عوام تي پيسو خرچ ڪيو وڃي، ان سان ملڪ به طاقتور ٿيندو.....

برسات: بجيٽ ۾ رکيل فوجي خرچن بابت، قومي اسيمبليءَ ۾ بحث نٿو ڪري سگهجي؟

بينظير: اسيمبلي هڪڙو ڍونگ آهي. هڪ تماشو آهي، ان کي پنهنجو ڪو به اثر ناهي. جيڪي ماڻهو پنجاهه پنجاهه لک رپيا وٺي، پنهنجي ضمير کي وڪڻي سگهن ٿا، عوام سان غداري ڪري سگهن ٿا. انهن کان توهان ڪهڙيون اميدون رکي سگهو ٿا.

برسات: حاصل ٿيل انگن اکرن مطابق، هن وقت پاڪستان جي هر فرد تي 136 رپيا قرض آهي. جڏهن ته انڊيا ۾ في ماڻهو 42 رپيا قرض

آهي. ان صورتحال جو اوهان وٽ ڪهڙو علاج آهي؟

بينظير: ان سوال جو فوري طور مون وٽ ڪو جواب ڪونهي. انهن مسئلن جو ڏاڪي به ڏاڪي علاج ڪري سگهجي ٿو. توهان 136 رپيا في ماڻهو قرض جي ڳالهه ڪئي، آئون چوان ٿي ته جيڪو ٻار اڃا ڄائو ٿي ناهي، اڃا پيدا ٿيڻو آهي، ان لاءِ به اڳواٽ ئي قرض رکيو ويو آهي. اسان وٽ ان پڙهيلن جي جيڪا شرح آهي، اها ڏاڍي حيران ڪندڙ آهي. دنيا ۾ ڪو به اهڙو ملڪ ڪونهي جتي ان پڙهيلن جو تعداد گهٽجڻ بجاءِ وڌي ويو هجي. اهڙي ويدن اسان جي ملڪ سان ئي آهي. هتي فقط هيروئن جي عادي ماڻهن ۾ اضافو ٿي رهيو آهي. سڄو ملڪ ڊرگ سينٽر بنجي چڪو آهي. جڏهن ته ملڪ جي ستر سيڪڙو آباديءَ کي پيئڻ جو صاف پاڻي نٿو ملي. هي همراھ چون ٿا ته ننڍين ڪارن ۾ هلنداسين. جڏهن ته عام ماڻهن وٽ چڙهڻ لاءِ سائيڪل به ناهي. اسين چئون ٿا ته ملڪ مان ڪرپشن ختم ڪريو ۽ غير ترقياتي خرچن کي روڪيو.

برسات: توهان جي نظر ۾ ڪا اهڙي راهه آهي، جنهن سان فوج کي سياست کان پري رکي سگهجي؟

بينظير: دنيا ۾ ڪوبه اهڙو ملڪ ڪونهي، جيڪو چئي سگهي ته فوج کي سياست کان پري رکي سگهجي ٿو. هن وقت سڀ کان وڌيڪ جوڪر پ پ پاڻ تي کنيو آهي. اسان جي وزيراعظم کي ڦاسي ڏني ويئي. اڳتي ڪنهن کي به ڦاسي ڏيڻ ۾ هي دير نه ڪندا. پر، ان ڳالهه جو ٻيو به پاسو ڏسو. ڇا اسان خاموش ٿي ويهي رهون جڏهن ڳوٺ تهپير ۽ کيساني موريءَ ۾ رت وهي ته ڇا اسان کي ماڻ ڪري ويهڻ گهرجي. ڇا خاموشيءَ سان اهو ويهي ڏسون ته زمين تي قبضائين، ڪالا باغ ڊيم ٺهي، بمر بلاست ڪيا وڃن، سياستدانن جا قتل ڪيا وڃن. خاموشيءَ سان اسان ڏسون ته بي گناهه ماڻهو اغوا ٿين، چورين ڌاڙا لڳن. غريب ماڻهن جو استحصال ٿئي..... بهرحال، اهڙي ڪا به گارنٽي ناهي ته فوج کي سياست کان پاسي رکيو وڃي. اهو اسان ڪو نه ڪري سگهنداسين. پر اسان ڪوشش ڪنداسين. سياسي عوام وڙهي، جدوجهد ڪري جمهوريت بحال ڪرائي وجهي، عوام اسان کي چونڊي وجهي ته به اها ضمانت نٿي ڏئي سگهجي ته

نوج سياست کان پري رهندي اسان کي ته اها خبر ئي ناهي ته اسان جان جي بازي لڳائي رهيا آهيون. جيڪي ڪجهه ٿيو ان لاءِ اهڙا به ماڻهو هئا جن فوج کي دعوت ڏني، جن چيو ته چونڊيل حڪومت کي هٽايو وڃي. اهڙا مفاد پرست ماڻهو عوام جي باري ۾ ملڪ جي باري ۾ نٿا سوچين. هنن پنهنجي مفاد ۾ چيو ته احتساب ٿيڻ گهرجي، چونڊون ملتوي ڪيون وڃن. هاڻي توهان ڏسو ته پ پ جي ضياءَ سان جنگ آهي، اسان ڪڏهن به فوج کي نه چيو آهي ته هو اڳتي اچي. اسان نٿا چاهيون ته ڪو اهڙو بهانو گهڙي واپس ايمرجنسي ڊڪليئر ڪئي وڃي. اسان سوچي سمجهي قدم کڻون ٿا ته جيئن منزل تي به رسون ۽ عوام کي وڌيڪ مصيبت ۾ مبتلا نه ٿيڻو پوي. آئون نتي چاهيان ته ماڻهو مرن، خون خرابو ٿئي. اها ٻي ڳالهه آهي ته ماڻهو پارٽي ڪاوڙ ۾ پريا ويٺا آهن. هو انتظار کان سواءِ پنهنجي منهن ڪجهه ڪري سگهن ٿا. بهرحال.. اهو ڏينهن به جلد اچڻو آهي.



اسان مغربي جمهوريت جا قائل نه آهيون!

عبدالواحد آريسر

عبدالواحد آريسر، سنڌ جي سياست ۽ ادب جو هڪ نالو مسڪين ۽ سڀلجهو ٿري ماڻهو هو. نه وٽس وڏن ماڻهن واري سياست ڪرڻ جا وسيلو ۽ نه خواهش. سنڌ ڌرتيءَ جي ڏکڻ ڏوجهرن جو هڪ اُهيڃاڻ. پٺيءَ تي ڦٽڪن جا نشان ۽ منهن تي مرڪ، ڪيترن ئي ڪتابن جو ليکڪ ۽ اسٽيج جو ڏٺي. حوالن ۽ تشبيهن سان ڳالهين کي سگهارو بنائڻ جي ذات جو مالڪ، جدوجهد ۽ مستقل مزاجي سان ڏاڍ جي قوتن خلاف ويڙهه پر جنبيل، جنهن جي نتيجي ۾ پاڻ لاءِ هڪ درجو هڪ حيثيت به ماڻي ورتي اتائين. جيئي سنڌ محاذ جو چونڊيل چيئرمين آهي. ڌرتيءَ سان سندس عشق، هيل تائين هر قسم جي شڪ شڪي کان مٿي. فڪري ۽ نظرياتي اختلاف پنهنجي جاءِ تي، پر هو سنڌ جي سياست ۾ هڪ ڪارائتي قوت ليکجي ٿو ۽ آهي به.

سائنس هن انٽرويو ۾ بنيادي سوالن سان گڏ اهڙيون ڳالهيون به ٿيل آهن، جيڪي مختلف حلن ۾ ضرور ڄاڻڻ چاهيندا. پاڻ تبديلي کان اڳ واري عبوري دور مان گذري رهيا آهيون. عبوري دور جو عذاب، قومن جي تاريخ ۾ اهڙو ئي هجي ٿو جيترو ٻار ڇڻڻ کان اڳ ماءُ پوڳي ٿي. سنڌ جي شعوري وات جيتري واضح هوندي، مونجهارا جيترا گهٽ

ڏٺي ڏينهن ٿيا ما

هوندا، مستقبل ايترو آجارييل هوندو. صحافت، سچ کي عوام جي اڳيان
وٺي اچڻ جو نالو آهي. فيصلي جو آخري حق تاريخي قوتن کي آهي.
اسان هن انٽرويو ڏيڻ لاءِ آريسر صاحب جا ثورائتا آهيون.
(ف. ملاشاري).

نالو: عبدالواحد

والد جو نالو: جادو

ذات: آريسر

ڄمڻ جي تاريخ: 1949-10-11

ڄمڻ جو هنڌ: ڳوٺ واٽوڙي تعلقو عمرڪوٽ

اسڪول ۾ داخلا: 1958ع پرائمري اسڪول ساڀو ڳوٺ تعلقو

عمرڪوٽ

مدرسي ۾ داخلا: پيئندو۔ ضلعو حيدرآباد

جيئي سنڌ تحريڪ سان وابستگي: 1967

جي ايم سيد سان پهرين ملاقات: 1968

پيغام ڪتابي سلسلو: 1972ع کان 1973ع تائين

گرفتاريءَ جو وارنٽ: 1973ع

گرفتاري (پهرين) 11-4-1976ع

جیل کان آزادي: 19-9-1977ع

جيئي سنڌ محاذ جو آرگنائيزر مقرر ٿيو: ڊسمبر 1977

شادي: 4-2-1978ع

گرفتاري (ٻيهر) آگسٽ 1979ع

سزا: هڪ سال قيد ۽ ڏهه ڦٽڪا ۽ ڏهه هزار رپيا ڏنڊ (جيڪو نه ڏنو)

ڦٽڪا لڳڻ جي تاريخ: 11-2-1981ع

جیل کان آزادي: جولاءِ 1981ع

جيئي سنڌ محاذ جو چيئرمين چونڊيو: جنوري 1980ع

ڪتاب ڇپيل: 12 (ڪجهه شاعري ۽ ڪهاڻيون پڻ لکيل)



لاشاري: توهان قوم پرست آهيو؟

آريسر: جي. ها.

لاشاري: قومپرستي توهان وٽ نظريو آهي يا عقيدو؟

آريسر: آئون قومپرستيءَ کي جدوجهد دوران هڪ نظريو ۽ هٿيار سمجهان ٿو جيستائين قومي آزادي حاصل نه ٿي ٿئي.

لاشاري: قومپرستيءَ جو سنڌ ۾ ٿيل ڦهلاءَ نظريي بدران عقيدو

وڌيڪَ نظر ٿو اچي. ان جي سببن تي اوهان روشني وجهندا؟

آريسر: نظريي ۽ عقيدو ۾ فرق ڪرڻ ڏاڍي ڏکي ڳالهه آهي. جيئن مذهب کي نظريو به چيو ويندو آهي ته مذهب عقيدا به هوندا آهن. سنڌ ۾ جيڪو قومپرستيءَ جو ڦهلاءَ ٿيو آهي، ان تقدس جي صورت اختيار ڪري ورتي آهي. انهيءَ تقدس جو ڪارڻ هڪ ته ٻاهرين قوتن جو دٻاءُ رهيو آهي ۽ ٻيو ته مقدس ۽ مذهبي نظرين جي آڙ ۾ وڏي زور شور سان ان جي مخالفت ٿيندي رهي آهي. ان ڪري ئي ان وڌيڪَ تقدس حاصل ڪري ورتو آهي.

لاشاري: نظريي يا دليل جي بنيادن تي هلندڙ جدوجهد شعوري

وات وٺي سگهي ٿي. پر عقيدو جي وات دليل ۽ فھر کان پري جنون بنجي ٿي جيڪڏهن اها ڪامياب ٿئي ٿي ته ان کانپوءِ اها، ان جي هلائيندڙن جي هٿ ۾ ڪيتري رهي ٿي؟ ڇو جو عقيدا وڌيڪَ سولائي سان ڀرماريت جو شڪار بنجي ويندا آهن.

آريسر: دنيا ۾ ٻن شين، مذهب ۽ آزاديءَ لاءِ ماڻهو دليل گهٽ پيچندو آهي، ان لاءِ مرڻ ماراتل لاءِ تيار ٿي ويندو آهي. پر جيڪي تحريڪون صرف عقيدو پوتر يا شدت پسنديءَ جي بنيادن تي هلن ٿيون ته اهڙيون تحريڪون انهن جي هلائيندڙن جي هٿن مان نڪري وڃن ٿيون. ان ڪري منهنجي ليڊر سائين جي ايم سيد، منهنجي ۽ منهنجن دوستن جي اها ڪوشش رهي آهي ته تحريڪ کي دليل، فڪر ۽ شعور جي تابع بنايون. جيئن ته سائين جي ايم سيد گهڻو آڳاٽو چئي چڪو آهي ته اسان تعريفِي طرح ته سنڌي قوم آهيون، پر عملي طرح اسين نه آهيون. ان لاءِ سڀ کان پهرين قومي شعور جي ڦهلاءَ جي ضرورت آهي ته جيئن شعور جي بنياد تي قوم متحد ٿي سگهي.

لاشاري: قوم پرست نظريي جي تاريخ کي جديد علمي حوالي سان ڏسجي ته اهو يورپ ۾ ان وقت اڀريو جڏهن سرمائيدار طبقو پيدا ٿيو. جنهن جي واپاري مفادن جي آڌر ۾ قوم پرستي جنم ورتو ۽ ٻي قوم پرستي بينڪيت جي ردعمل ۾ پيدا ٿي. پر بينڪيت واري قوم پرستي جي تحت آزاديءَ کانپوءِ به مڪمل مفهوم واري آزادي حاصل نه ٿي سگهي. توهان سنڌ جي قوم پرستيءَ کي انهن ٻنهي کان ڪيترو مختلف يا ڪيترو ويجهو ڏسو ٿا؟

آريس: غير ملڪي قبضا يا تسلط قومن جي تاريخي اوسر لاءِ رڪاوٽ هوندا آهن. اسان جي قوم پرستي سرمائيدار دور جي پيداوار نه پر بينڪي نظام جي ردعمل ۾ پيدا ٿيل قوم پرستي آهي. اسان سنڌ کي هينئر مڪمل بينڪ چئون ٿا. اڪثر ائين ٿيو آهي جو بينڪي نظام کان آزاديءَ ملڻ کانپوءِ پوءِ ان تي راتاها هنيا ويا آهن. اهڙا انديشا هر ان جڳهه تي رهن ٿا جتي قومي تحريڪون هلنديون آهن. جنهن ڪري آزاديءَ جو ڦل اتي جي عوام کي مڪمل حاصل نه ٿي سگهيو آهي. جنهن جو هڪ سبب فوج آهي جيڪا سامراج ورثي ۾ ڌڻي وڃي ٿو ۽ ٻيو سامراجي دور وارو دلال سرمائيدار آهي جنهن جا لاڳاپا عالمي طاقتن ۽ ادارن سان رهن ٿا. اسين اها ڪوشش ڪنداسين ته اهي غلطيون جتي جتي دهرائون ويون آهن اهي هتي نه دهرائون وڃن.

لاشاري: جديد علمي حوالي سان قوم پرستيءَ جي باري ۾ اها راءِ آهي ته اهو هڪ بورجوا خيال آهي ۽ ٻيو قوم پرستي ۽ قومي آزادي کي ڌار ڌار ليکيو وڃي ٿو. جيئن هڪ راءِ اها آهي ته قومي آزاديءَ جي واٽ سوشلسٽ نظريي سان هڻڻ گهرجي ۽ ٻي اها ته قوم پرستي خود هڪ نظريو آهي. توهان ان باري ۾ ڇا چوندا؟

آريس: قومي آزاديءَ ۽ قوم پرستي کي مون الڳ الڳ صورتن ۾ نه ڏٺو آهي. خاص ڪري بينڪي ۽ غلام ملڪ ۾ مشهور آفريڪي دانشور ڪبرال جو قول آهي ته ڪي قومون جدوجهد شروع ڪرڻ وقت به مڪمل قومون هونديون آهن ۽ ڪي جدوجهد دوران قومون تشڪيل ٿينديون آهن. جيڪي قومون جدوجهد وقت مڪمل هونديون انهن ۾ هن ويڻنام جو مثال

ڏٺو ۽ جيڪي قومون جدوجهد دوران تشڪيل ٿينديون آهن، ان ۾ هن گنيءَ جو مثال ڏنو آهي ۽ آئون نه ٿو سمجهان ته ڪو ڪبرال جي قوم پرستي پورجوا قوم پرستي آهي.

لاشاري: اها ڳالهه وري به ثابت ٿئي ٿي ته قوم پرستي هڪ پورجوا نظريو آهي، ڇو ته جيڪا ڳالهه سائين جي ايم سيد ڪافي سال اڳ ڪئي ڪئي هئي ته اها هينئر مٿئين طبقي محسوس ڪئي آهي ته واقعي اسان جو چوٽڪارو قوم پرستي ۾ ئي آهي. جنهن جو مثال هينئر سنڌ جي مٿئين طبقن جو ان ڏانهن لاڙو آهي، جنهن مان اها ڳالهه ثابت ٿئي ٿي ته قوم پرستي ڪنهن نه ڪنهن مرحلي تي مٿئين طبقي جي هٿ ۾ اچي ٿي؟

آريسر: اهو معروضي حالتن تي دارومدار رکي ٿو حقيقت اها آهي ته هيٺئين طبقي کي اڏائي سئو سالن تي اعتراض آهي ته توهان ايم آر ڊي جي مهر کي سنڌي قوم جي جدوجهد چئو ٿا. اها پاڪستان جي جدوجهد هئي. پر بنگال جي جدوجهد ۽ بلوچستان جي جدوجهد اتي قومي جدوجهد هئي، اها پاڪستان جي جدوجهد نه هئي. ايم آر ڊي جي تحريڪ ۾ جيڪڏهن پنجاب جي ڏهن صحافين نوڪريون وڃايون ته اهو سنڌ جي تحريڪ جي ڪري نه پر پاڪستان جي بچائڻ لاءِ اسين پڇون ٿا ته سنڌ ۽ بلوچستان جي تحريڪ ۾ ڪيترن پنجابين نوڪريون وڃايون، ڪيترن احتجاج ڪيا، ڪيترن مظاهرا ڪيا يا پاڻ تي پيٽرول هاري باهيون ڏنيون.

لاشاري: اها ڳالهه ڪٿي مڃجي ته ايم آر ڊي جي تحريڪ پاڪستان جي جدوجهد هئي، پر اها تحريڪ رڳو سنڌ ۾ چوڻي ٿئي. سنڌي ماڻهو جو ايترو رد عمل ڇو ٿو ٿئي ۽ اها تحريڪ سنڌ جي قومي آزاديءَ واري تحريڪ جو سنگ ميل ته ثابت ٿي سگهي ٿي. تاريخي طور تي ماڻهن جو شعور وڌيو آهي ماڻهو جهيڙي لاءِ اڳتي نڪتا آهن. ته توهان ڇا چوندا ته هيءَ تاريخي طور اسان لاءِ نقصانڪار هئي يا فائدي واري هئي؟ -

آريسر: هر تحريڪ جا ٻه پهلو هوندا آهن. هڪ مثبت ٻيو منفي. ايم آر ڊي جي تحريڪ ۾ سنڌي ماڻهو ان ڪري وڌيو جو هو ڀڄي خاندان

سان عقيدتي پرستي جي حد تائين محبت ڪري ٿو. هنن سمجهيو ته ان تحريڪ جي ڪري ڀٽو خاندان اقتدار ۾ ايندو ۽ ضياءَ جيڪو ڀٽي جو قاتل آهي اهو ختم ٿيندو. پر پنجاب مان مناسب حمايت نه ملي سگهي. اهو منفي رخ آهي جڏهن ته تحريڪ جو مثبت پهلو اڃا پيو آهي. اڃا پيا مرحلا آهن. جيڪي اڳتي هلي تاريخ طئي ڪندي ۽ پنجاب جو ڪردار اڃا به واکو ٿيندو.

زين: توهان چيو ته ايم آر ڊي جي هلچل پاڪستان جي هلچل هئي، ٻئي پاسي اهو به چيو وڃي پيو ته جيئي سنڌ پي اين اي جي تحريڪ ۾ حصو ورتو جيڪا نه صرف پاڪستان جي هلچل هئي پر سنئين سنڌي سامراجي سازش هئي. جيڪڏهن پاڪستاني هلچل ۾ حصو وٺڻ لاءِ تيار نه آهيو ته پوءِ ان الزام جي حوالي سان توهان سامراجي هلچل ۾ حصو ڇو ورتو؟

آريسر: ان باري ۾ آئون اهو چوندس ته ايم آر ڊي جي تحريڪن ۾ اسان جا ماڻهو گرفتار ٿيا. پهرين ۾ اسان جا 150 ماڻهو ۽ ٻئي تحريڪ ۾ اسان جا 60 ماڻهو گرفتار ٿيا. پر پي اين اي جي تحريڪ ۾ اسان جي هڪ ڪارڪن به گرفتار نه ٿئي. نه ئي اسان جي ڪنهن ماڻهو پي اين اي جي تحريڪ جي ڪنهن جلسي يا مظاهري ۾ حصو ورتو. ان وقت ڀٽو اسان سان جيل ۾ ملڻ آيو ان تي اسان واضح ڪري ڇڏيو ته اسان نه تنهنجو طرف وٺنداسين نه پي اين اي جو.

حقيقت ايئن آهي ته پي اين اي جي تحريڪ وقت پ پ پ وارن حيدرآباد ۾ پوسٽر لڳايا هئا. جنهن ۾ مهاجرن جون سسيون ڏيکاريون ويون هيون. انهن پوسٽرن ۾ جيئي سنڌ جو نالو استعمال ڪيو ويو هو ته اسين مهاجرن کي قتل ڪنداسين ڇو ته اهي اسان جي سنڌيءَ خلاف مظاهرا ڪري رهيا آهن. ان تي سائين جي ايم سيد جي پٽ امير حيدر شاهه اهو بيان ڏنو ته اسان جو انهن پوسٽرن سان ڪو تعلق ناهي ۽ اسين سمجهون ٿا ته انهن جا مناسب مطالبه جيئن نيون چونڊون ڪرائڻ، بلوچستان مان فوج جي واپسي ۽ حيدرآباد ٽربيونل ٽوڙڻ وغيره مڃيا وڃن. لاشاري: هڪ ڀيرو وزيراعظم هو جنهن سان توهان جا تمام گهڻا

اختلاف هئا. جنهن ڏانهن توهان جو رويو پڌرو آهي، پر ٻيو ڀيڻو اهو جنهن بهادر سنڌي ماڻهوءَ وارو ڪردار ادا ڪري موت کي قبول ڪيو. ان ڏانهن توهان جو رويو ڪهڙو آهي؟

آريسر: ان لاءِ آئون اهو چوندس ته لمحي جي تبديلي ماڻهوءَ جي ڪردار کي بدلائي سگهي ٿي.

لاشاري: توهان چيو ته هاري اسان جي اڪثريت آهي. بنيادي طاقت طور ڪم ڏيندو. ته هاري پر ۽ عوام جي ٻين طبقن ۾ تنظيمي ڪم جي لاءِ شروعات ڪٿان ٿيڻ گهرجي؟

آريسر: مون لکيو آهي ته آزاديءَ جي جدوجهد جي لاءِ اسان کي پنج بنياد مقرر ڪرڻ گهرجن. وطن پرستي يا حب الوطني، قومي تاريخ، قومي هيرن سان محبت، زبان ۽ معاشي ۽ اقتصادي وسيلو، معاشي ۽ اقتصادي وسيلن جي ذريعي جيڪا ڦرلٽ ٿئي ٿي ان کي بنياد ڪري ڪٽجي.

لاشاري: اسان کي هڪ وڏي ناانصافي لاءِ جهيڙو ڪرڻو آهي، ان جي لاءِ ننڍڙين ننڍڙين ناانصافين جي خلاف عوام کي منظم ڪري عوام جي مسئلن کي سياسي رنگ ڏئي، قومي پاسي تي وٺي اچڻو آهي. ان جو طريقو ڪار ڪهڙو هئڻ گهرجي؟

آريسر: سامراج پنهنجا روبا تبديل ڪندو آهي. جڏهن به توهان ننڍڙين ننڍڙين ناانصافين تي قوم کي متحد ۽ متحرڪ ڪري اڳتي وڌندا، ته هو پنهنجا روبا تبديل ڪندو. ڪلهه ان جا روبا نفرت وارا، گوليءَ وارا هئا ۽ اڄ ان جا روبا محبت وارا آهن. انهي ڪري سڄي جدوجهد جي چڙو چڙ ٿيڻ جو انديشو رهي ٿو. منهنجي خيال ۾ وڏي ناانصافي قومي غلامي جي بنياد تي ماڻهن کي متحرڪ ڪرڻ گهرجي جيڪا آخر تائين هلي جيسٽائين اها شيءِ حاصل نه ٿي ٿئي تيسٽائين آزادي ان ٿيڻي آهي.

زين: جيئي سنڌ جي باري ۾ سائين به چئي چڪو آهي ته اسين عدم تشدد يا اهڙا جا حامي آهيون. جيڪو گانڌيءَ جو نظريو آهي، عدم تشدد ۾ ته سول ناانصافن، اقتصادي بائيڪاٽ ۽ جلسا جلوس وغيره هوندا آهن، جلسا جلوس ته شهرن ۾ ئي موثر ڪردار ادا ڪري سگهن ٿا، جڏهن

تہ سنڌ جي وڏن شهرن تي غير سنڌي قابض آهن ۽ اقتصادي بائيات ڪا تڏهن ٿئي جڏهن اقتصادي وسيلن سنڌين وٽ هجن، جيڪي انهن وٽ نه آهن، انهيءَ صورتحال ۾ عدم تشدد وارو طريقو ڪار ڪيئن فيصلو ٿئي سگهي ٿو؟

آريسر: مائو لکيو آهي ته ”هٿيار بند هلچل سياست جي اعليٰ ترين شڪل آهي. اها ان وقت جنم وٺندي آهي، جڏهن سياست جا ٻيا دروازا ۽ رخ بند ٿي وڃن.“

دنيا ۾ شايد ئي ڪو ماڻهو هجي، جنهن قوم کي متحرڪ ڪرڻ لاءِ تنظيم ٺاهڻ وقت اها تبليغ ڪئي هجي ته اسين تشدد ڪنداسين گوليون هلائينداسين. گانڌي وٽ عدم تشدد عقيدو هو ۽ ڪانگريس وٽ عدم تشدد حڪمت عملي هئي، عدم تشدد حڪمت عملي آهي جيڪو هٿيار به ٿي سگهي ٿو. پر اسان جو عقيدو نه آهي، ان حڪمت عملي جي ذريعي قوم کي متحد ڪرڻ ۾ ڪاميابي حاصل ٿي ته پوري رياستي مشينري کي مفلوج ڪري سگهجي ٿو بنا گولي هلائڻ جي.

لاشاري: جيئي سنڌ محاذ اندر ٻن واضح گروپن جي صورت ۾ هڪ تڪرار هلندڙ آهي. هڪ ميڊم حميده ڪهڙو جو ۽ ٻيو گروپ توهان جي نالي سڃاتو وڃي ٿو. توهان ان جي حقيقت جي باري ۾ ڇا چوند؟

آريسر: هر پارٽي اندر ڪڏهن نظرياتي بنيادن تي ڪڏهن عهدن جي بنياد تي ڪڏهن ذاتي پسند ۽ ناپسند جي بنياد تي هي گروپ ٺهي پوندا آهن. اسان جي محاذ ۾ ڪا به گروپ بندي نه آهي. جيستائين ميڊم حميده جي ڳالهه آهي ته اها جيئي سنڌ تحريڪ ۾ ضرور آهي، پر جيئي سنڌ محاذ جي ميمبر نه آهي. اها جيئي سنڌ تحريڪ ۾ عورتن جي فرنٽ جي آرگنائيزر آهي.

زين: جيئي سنڌ ۾ نظرياتي تعليم جي اثاٽ هئڻ واري ڳالهه ڪيتري درست آهي؟

آريسر: توهان منهنجي ڳالهائين مان اندازو لڳايو ته اسان وٽ ڪيتري ڄاڻ آهي ۽ ڪيتري نه آهي. اسانجا باقاعده ڪلاسز ٿيندا آهن. گڏجاڻيون ٿينديون آهن.

لاشاري: تعليمي ادارن ۾ ٿيندڙ غنڊه گري جي سلسلي ۾ جيئي سنڌ جو نالو وڌيڪ ٻڌڻ ۾ اچي ٿو. توهان ڇا چوندا؟

آريسر: جيئي سنڌ کي بدنام ڪرڻ ۾ پنجابي پريس جو وڏو ڪردار آهي، نه ته جيئي سنڌ اسٽوڊنٽس فيڊريشن جو مجموعي ڪردار هميشه شاندار رهيو آهي. باقي ممڪن آهي هڪ اڌ ڇوڪرو غلط به هجي.

لاشاري: سنڌ ۾ قومي تحريڪ جي هلايل عمل جي شروعات شاگردن کان ٿي 4 مارچ جي حوالي سان اها عوام جي اڪيلي نمائنده طاقت آهي. پر ان طاقت کي مختلف نمونن سان ڌڪ هنيو ويو آهي. سياست ۾ اچڻ جي ڪري انهن جي پڙهائي تي اثر پيو آهي. جڏهن ته بنگال ۾ شاگرد سياست سان گڏ پڙهائي ۾ به مٿي هوندا هئا. تعليمي ادارن ۾ پڇ ڏاهه جا ٻيا به عوامل آهن. توهان جي چاراءِ آهي ته ان کي ڪيئن منهن ڏجي؟

آريسر: انهيءَ طاقت کي ٽوڙڻ ۾ سڀ کان وڏو هٿ پنجاب جو ۽ ان جي نمائندگي ڪندڙ پارٽي پ پ جو آهي. جنهن جي دور ۾ شاگردن جون هٿرادو جماعتون ٺاهي قبضو ڪرڻ جي ڪوشش ڪئي وئي. ان کان علاوه مارشل لا دور ۾ شاگرد قوت کي وڌو ڌڪ پهچايو آهي. مارشل لا کان اڳ ليڪچر ٿيندا هئا. پر پوءِ انهن تي پابندي وڌي وئي. اسان جا نظرياتي دوست مارشل لا دور ۾ رپا ته جيلن ۾ رهيا يا مفروڊ رهيا، جنهن شاگرد نظرياتي هٿيار کان محروم ٿيا، اها به وضاحت هجي ته قومي آزادي جو شعور ڏيڻ ۾ شاگرد کان وڌيڪ اديبن جو اهم ڪردار رهيو آهي. خاص ڪري سنڌي ادبي سنگت جو.

لاشاري: سنڌي ادبي سنگت جو ڪردار تمام شاندار رهيو آهي. ڪاٻي ڌر جا دانشور به ان ۾ آهن. هن وقت سنگت کي غير متنازع رڪڻ جو مسئلو آهي ته جيئن سنڌي ادبي سنگت ڪنهن انفرادي جماعت جي اثر ۾ نه رهي. اهو جيئن گڏيل پليٽ فارم آهي ائين ئي هئڻ گهرجي. توهان جو ڇا خيال آهي ته ايئن هئڻ گهرجي يا ڪا پارٽي اچي ان تي قبضو ڪري؟

آريسر: سنڌي ادبي سنگت سنڌ جي ترقي پسندن جو گڏيل پليٽ فارم هئڻ گهرجي. جيڪي عالمي ترقي پسند جدوجهد سان ملائڻ جي

ڏني ڏينهن ٿيا!

جدوجهد ڪن ٿا. ان تي مبضو ڪرڻ جي ڪوشش نه ڪري پر جيڪڏهن ڪنهن پارٽي سان واسطو رکندڙ اهم عهدن تي پهچي وڃن ٿا ته ايئن نه سمجهڻ گهرجي ته اها هڪ گڏيل پليٽ فارم نه آهي.

لاشاري: ڪنفيڊريشن وارا چون ٿا ته پاڪستان کي بچائڻ جي اها واحد صورت رهي آهي ته پاڪستاني رياست جي جوڙجڪ اندر قومي آزادي، توهان قومي آزادي کي پاڪستان جي اندر واري شڪل ۾ ڏسو ٿا يا ڪنهن ٻي شڪل ۾؟

آريسر: اسين سنڌ کي ڄام نظام واري سنڌ جي شڪل ۾ ڏسڻ گهرون ٿا. ۽ منهنجي دعويٰ آهي ته هي پاڪستان جنهن ۾ پنجاب کي وڏو ڀاءُ ڪري پيش ڪيو ٿو وڃي. اهو تاريخ ۾ وڏو ته ٺهيو پر ننڍو به ڪو نه رهيو آهي. تاريخ ۾ هند ۽ سنڌ رهيا آهن.

زين: ٻڌجي پيو ته جيئي سنڌ وارن جو مهاجر قومي موومينٽ سان ٺاهه ٿيو آهي. اير ڪيو اير جو اهم مطالبو مهاجرن کي قوميت تسليم ڪرائڻ آهي. مهاجرن جي سنڌ ۾ رهڻ ڪري ان مطالبي جي مڃڻ جي معنيٰ ٿيندي سنڌ کي ٻه قومي وطن مڃڻ يا اڳتي هلي ان جو ڇيهه سنڌ کي ٻن ٽڪرن ۾ ورهائڻ ٿئي. ته پوءِ ان نقصان جي انديشي هوندي به اهو ٺاهه ڪيئن ڪيو ويو آهي؟

آريسر: مهاجر قومي موومينٽ سان. اسان جو ڪوبه ٺاهه ڪو نه ٿيو آهي. مهاجر پنهنجن معاشي مسئلن لاءِ وڙهي رهيو آهي جنهن تي ڌارين قبضو ڪيو آهي. هتي جو ماڻهو جيڪو ڌارئي کي ڪيڏ لاءِ سنڌي قوم جو حصو ٿي رهڻ جي لاءِ تيار آهي. اسين ان جي مخالفت نه ڪندا اسين آئون نٿو سمجهان ته مهاجر دانشور صرف ڪراچيءَ کي ورهائي زندهه رهي سگهي ٿو. آئون ان ڳالهه کي صحيح نٿو سمجهان.

لاشاري: هي دانشور جو معاملو نه آهي. پر اهو مهاجر، آءِ سي ايس بيورو ڪريسي جي معرفت پنجاب جو جونيئر پارٽنر ٿي رهيو آهي هن وقت ان جون رعايتون گهٽ ٿي ويون آهن. ثقافتي دٻاءُ وڌي وڃڻ ڪري هن ڳوٺن کان ڪراچيءَ جو رخ رکيو. هاڻي هو معاشي مسئلن کي حل ڪرائڻ لاءِ قومي نعرو ڏئي هڪ جذباتي قسم واري صورتحال پيدا ڪري رهيو

آهي، ان مان ڪنهن کي فائدو پهچندو؟

آريسر: اهو اڳتي هلي ڏسڻو آهي ته ڇا ٿو ٿئي. هن وقت مهاجر، پنهنجن معاشي مسئلن لاءِ پنجاب خلاف جدوجهد ڪرڻ چاهي ٿو. اسلام پسند پارٽيون، جيڪي پنجاب کي هتي مسلط ڪرڻ چاهين ٿيون، ان جي لاءِ هن وقت ان نعري کان سواءِ ٻيو ڪجهه به ناهي.

لاشاري: پر ان سان ايئن به ته ٿيندو ته سنڌ جي سياست ۾ حصن ۾ ورهائجي وڃي؟

آريسر: دنيا ۾ جتي به سامراج جي خلاف تحريڪون هلن ٿيون، اهي ڀلي هڪ جهنڊي هڪ پليٽ فارم هيٺ نه هجن. پر آئون انهن کي ڌار نٿو سمجهان.

زين: ڪجهه ڏينهن اڳ سنڌ جي قوم پرست تنظيمن جيڪي سنڌ، سنڌ دوست مزدور تنظيم، قاسم پٿر ۽ سنڌ ساگر پارٽي ۾ اتحاد جون ڳالهائون هليون پئي، پر ان اتحاد جو باضابطه اعلان نه ٿيو آهي؟

آريسر: پاڪستان ۾ جيڪي به لکت ۾ اتحاد ٿيا آهن، انهن جو ڏاڍو برو حشر ٿيو آهي. پر جيڪي اسان جي سنڌ جي راڄن جا اڻ لکيا اتحاد آهن، اهڙن اتحادن ۾ اهي ڌريون هر مصيبت ۾ هڪ ٻئي سان گڏ هونديون آهن. اسان جي موجوده صورتحال کي نظر ۾ رکندي اهڙي قسم جو راجوڻي اتحاد ڪيو جيڪو برقرار آهي ۽ اسان ان طريقي سان ئي اڳتي گڏجي هلنداسين.

زين: ان اتحاد جو واسطو ڪو سنڌ جي موجوده صورتحال سان آهي يا اڳتي قومي آزادي واري هلچل سان؟

آريسر: في الحال اسين سنڌي ماڻهن کي ان حالت ۾ پيا سڏ ڪريون. جنهن حالت ۾ درياھ خان سڏ ڪيو هو ۽ پوءِ جڏهن قوت نهي وئي ته ان کي نئين شڪل ڏينداسين. اهي تنظيمون ۽ تحريڪون وڌيڪ ڪارگر ۽ اثرائتيون ثابت ٿين ٿيون، جن ۾ اها صلاحيت آهي ته پنهنجي جدوجهد جي شڪل تبديل ڪري سگهن.

زين: انهن تنظيمن ۾ مختلف نظرين واريون تنظيمون آهن. جن ۾ سائنسي سوشلزم ۽ مولانا عبیدالله سنڌي وارو نظريو به آهي ۽ طريقو ڪار

به مختلف آهن. ڇا اهي سڀ گڏ هلي سگهن ٿا؟

آريسر: اهو ان ڳالهه تي آهي ته جيڪا صورتحال بيٺي. ڪير پاڻ کي ڪنهن ۾ توڙي ڪري ۽ ڪهڙي قوت تي نهي. لاشاري: ڪراچي جي صورتحال هر سنڌي ماڻهوءَ لاءِ ڳڻتيءَ جو باعث آهي. ان صورتحال کي ڪهڙي وات وڃڻ ڪپي ۽ ان ۾ اسان جو ڪهڙو ڪردار هئڻ گهرجي؟

آريسر: اسان جو ڪردار اهو هئڻ گهرجي جو جيڪي ڌريون ڌارين کي هتان ڪڍڻ چاهين ٿيون. انهن سان همدردي ڪريون. لاشاري: ڌارين مان اوهانجي مراد ڪير آهي؟ آريسر: ڌارين مان منهنجي مراد جيڪو سنڌ جي سرزمين کان ٻاهران ٿو اچي.

لاشاري: ان جهيڙي جا اسان کي انساني پاسا به نظر اچن ٿا، مثال ڪنهن ريت ڏسي يا گاڏي واري يا ٻارن ۽ عورتن کي مارڻ جيڪو وڏو ڀاڱو آهي، اهي جهيڙا ته مافيا وارا ٿا ڪرائين. پر انهن کي رنگ فرقيوارا اچي وڃي ٿو. ته اهو فرقيوارا جهيڙو عوام جي سياست کي نقصان ڏيندو يا فائدو؟

آريسر: اهو چوڻ غلط آهي ته اهو فرقيوارا جهيڙو آهي. جهيڙو ٻاهران ايندڙ ماڻهن جي ڪري ٿئي ٿو. جيڪي معاشي وسيلن تي قبضو ڪري ويٺا آهن. باقي چوندا آهن ته ”وڙهن سان لتاڙجن ٻوڙا“، سو غريب ماڻهو مرندا آهن ۽ انساني پهلو ڏاڍا اذيتناڪ سامهون ايندا آهن. لاشاري: افغانستان مسئلي تي پنهنجي راءِ ڏيندا؟

آريسر: اڪثر اهو پڇيو ويندو آهي ته روس جو افغانستان ۾ ڪردار ڇا آهي. پر اهو نه ٿو پڇيو وڃي ته آمريڪا جو ڪردار ايلسلاڊور، لبيا، نڪاراگوا ۽ پاڪستان ۾ ڇا آهي. روس افغانستان ۾ دعوت تي آيو آهي. آمريڪا جون به ته گهڻن ئي ملڪن ۾ فوجون ويٺيون آهن. جتي به انقلاب کي خطرو هوندو آهي. ان ملڪ کي حق آهي ته پنهنجي دوست کي مدد لاءِ گهرائي. آئون چوان ٿو ته روس کي اتي اڃا 50 سال رهڻ گهرجي.

لاشاري: سنڌ جا ڪجهه قومپرست حلقا مذهب جي بنياد تي
 هلندڙ سک تحريڪ جي باري ۾ چون ٿا ته اها به هڪ قوم آهي. توهان جو
 ان قوم پرستي جي باري ۾ ڇا آهي؟

آريسر: سک، هندن جو مذهبي فرقو آهي. گرونانڪ تاريخي طور
 هندو آهي. سک ڪا به قوم نه آهي. اها پنجابي قوم جي آزاديءَ جي ڳالهه نه
 آهي. پر اتي مذهب کي نافذ ڪرڻ جي ڳالهه آهي. آئون ڀارت ۾ تامل ديش،
 آندرا ديش ۽ مرهٽا ديش جي ته حمايت ڪري سگهان ٿو پر آئون ڪنهن
 به ڀارت ۾ ڪنهن اسرائيلي يا وڌيڪ پاڪستان جي ٺهڻ جي حمايت نه ٿو
 ڪري سگهان.



میدیم حمید ھڪھڙو سان انٽرويو

اوائلي تعليم لاڙڪاڻي ڀرسان عاقل ڳوٺ ۾. شروعات سنڌي پڙهڻ سان ٿي ان کان پوءِ ٽي سال ڪراچيءَ ۾ سنڌي ميڊيم ۾ تعليم سينٽ جوزف ڪانوينٽ منجهان سينيئر ڪئمبرج پاس ڪري، ساڳئي ڪاليج منجهان ڊگري وٺڻ بعد ڪراچي يونيورسٽيءَ ۾ 1956ع ۾ تاريخ ۾ ايم اي جي ڊگري حاصل ڪئي. 1965ع ۾ ڪئمبرج يونيورسٽي لنڊن مان پي ايڇ ڊي جي ڊگري ورتي. سندس پي ايڇ ڊي ۾ ٿيسز (Thesis) جو عنوان هو ”سنڌ ۾ 19 صدي ۾ برطانيا جي انتظامي پاليسي ۽ سماجي ڦيرو“ لنڊن کان واپسيءَ تي ڪراچي يونيورسٽي ۾ پهريائين انٽرنيشنل رليشنز ۾ ۽ پوءِ تاريخ جي شعبن ۾ ليڪچرري ڪئي. آڪسفورڊ طرفان فيلو شپ ملڻ تي 1970ع کان 1973ع تائين اتي رهڻ ٿيو جتان واپسيءَ تي سنڌ يونيورسٽي جي تاريخ واري شعبي ۾ پروفيسري جي عهدي تي فائز ٿيون.

سوال: تاريخ جي وصف متعلق به خاص نڪتہ نظر آھن. ھڪڙي مڪتبہ فڪر جو چوڻ آھي. ته تاريخ حاڪمن جي جملي سرگرمين جو رڪارڊ آھي. ٻيو خيال آھي. ته تاريخ سماجي ٽڪرائن جو لاڳيتو عمل آھي. اوهان جي ان سلسلي ۾ ڪھڙي راءِ آھي؟

جواب: مان انهن سان اتفاق نٿي ڪريان. تاريخ جي دائري ۾ هيٺئين سماجي سطح، سماج جي حالت ۽ ترقي توڙي تبديلين جي رخ جا

پهلواچي وڃن ٿا.

سوال: تاريخ جي ڊگهي عرصي تائين سنڌ تي ٻاهرين حملن جو ڪهڙو ڪارڻ رهيو آهي؟

جواب: سنڌ تي ٻين علائقن جي پيٽ ۾ حملا گهٽ ٿيا آهن. مجموعي طرح ننڍي کنڊ ۾ ٻاهرين حملن جو نشانو دهلي رهي ۽ اولهه جي غنيمن لاءِ سنڌ وارو رستو وڌيڪ مناسب ڪو نه هو. تاريخ جي ٻن وهڪرن مڪيه هندستان ۽ ايران تي ٿي گهڻو ڪجهه وهيو واپريو ۽ اسين وڃ تي هٿاسون. جڏهن ته اهي ٻئي مرڪزي حڪومتون سگهاريون رهيون، تڏهن سنڌ جي خودمختياري متاثر ٿيندي هئي. پر جڏهن به مرڪز هيٺو ٿيو سنڌ پنهنجي خودمختيار حيثيت بحال ڪري پئي ورتي. ان ڪري ٻين جي پيٽ ۾ سنڌ وڌيڪ خودمختيار رهندي پئي آئي.

سوال: سڄي تاريخي عرصي ۾ سنڌ پاران ڪڏهن به ڪنهن تي اڳرائي نه ڪئي وئي، ان امن پرڻي مزاج جا ڪهڙا ڪارڻ هئا؟

جواب: سبب سياسي ۽ جاگرافيائي آهن. خودمختياري وارن زمانن ۾ هر سٺي انتظام رکڻ واري حڪومت آڀاشي ۽ واهن جي سڌارن لاءِ ڪوششون ورتيون. ڪامياب آڀاشي واري معيشت لاءِ سٺي حڪومت جي ضرورت هوندي آهي. آبادي گهٽ ۽ زمين گهڻي هئي ۽ خوشحال ماڻهن کي اڳرائي ڪرڻ جي ضرورت به نه ٿي رهي.

سوال: سنڌ جي تاريخي مزاج تي تصنيف جي اثرن بابت اوهان جو چوڻ ڇا آهي؟

جواب: تصوف اسان جي ذري گهٽ فطرت ۾ شامل رهيو آهي، ڌرتي جي زرخيزي، درياھ ۽ ماحول جي سونهن جا اثر ٿيا. ان کان سواءِ ويدن ۽ ايراني صوفين جو اثر به هتي ٿيو.

سوال: انگريزن سنڌ کي بيٺڪ بنائي ان جي معاشي وسيلن کي لٽيو ۽ ساڳئي وقت ڄاڻ ۾ اڳڀرا هئڻ ڪري هنن کان علم ۽ سائنس جي ميدان ۾ ڪجهه اثر قبوليا ويا. پر مجموعي طرح سان اسان جي پنهنجي ترقي کي جن ڏسائن ۾ نقصان ٿيو ۽ انگريزن جيڪو ڪجهه ڏنو هو تاريخ جي ٻي شعور ڪارندن جي حيثيت ۾ اوهان ان سموري صورتحال کي

ڪيئن ٿا ڏسو؟

جواب: ننڍي کنڊ ۾ انگريزن جو اچڻ تاريخي ضرورت هئي. هندستان پڇ ڊاهه جو شڪار هو ۽ انگريز اچي ويا ۽ جڏهن هندستان تي هنن جو قبضو ٿي ويو پوءِ سنڌ ڏانهن اچڻ هنن لاءِ لازمي ٿي پيو. هنن اچڻ سان اولهه جي سائنس ۽ معلومات جا در کولي ڇڏيا. ڪميونيڪيشن کي آندائون، ٽيليگراف رائج ڪيائون، سنڌ ۾ پهريون ڀيرو پوسٽل سروس هلي، سڀ کان اهم ڳالهه انگريزن پاران سيڪيولر تعليمي نظام کي آڻڻ هو. اوائلي تعليم ٿورن ماڻهن تائين محدود هئي. عالم ۽ علماءِ معلم بنبا هئا، هنن ۾ رڳو عامل پڙهي حڪومت جا اهل ڪار ٿيندا هئا. ان ڪري عام سنڌي ماڻهو تائين تعليم پهچڻ جو فائدو ٿيو. رسم الخط اسان وٽ موجود هئي، تنهن کي انگريزن شڪل ڏني، ٽائيپ، رسالا ۽ پرنٽنگ سرشتو آندائون. مڊل ۽ پروفیشنل ڪلاس پيدا ڪيائون. اهڙي ريت هنن سماجي ترقيءَ جي عمل کي وڌايو ۽ اسين ايرانيين ۽ چينين جي پيٽ ۾ ويهن صديءَ جي ذهن وارا ماڻهو آهيون. ايران ۽ چين مٿين شعبن ۾ پئڻي هڻڻ سبب اوچتئين ترقي کي هضم نه ڪري سگهيا.

سوال: انگريزن هتي جاگيرداري سرشتي کي منظم ڪيو. جڏهن ته پاڻ ترقيءَ جي سرمائيداري واٽ تي اٿي هليا، ڇا ان هوندي به چڻي سگهجي ٿو ته سماج اڳتي وڌيو؟

جواب: فيوڊلزم جو اصطلاح يورپ تي لاڳو ٿئي ٿو. اتي جنگ وقت فيوڊل لارڊس مرڪزي حڪومت کي جنگي نفري مهيا ڪندا هئا. جاگيرداري سرشتو هتي اڳ ۾ هيو پر آباديءَ جو دٻاءُ ڪونه هو ۽ زمين گهڻي هئي، ان ڪري برادريءَ وارو ماحول قائم هيو باقي فيوڊلزم جيئن يورپ ۾ هئو ائين هتي ڪونه هو.

سوال: انگريزن پروانا ڏئي پنهنجي پسند جي ماڻهن کي جاگيرون ڏئي ماڻهن جي اچي ڪاري جو مالڪ بنايو ساڳئي وقت ڏيهي راج جي پيٽ ۾ انگريز جي ڏينهن ۾ جاگيردار وڌيڪ سگهارو هو.

جواب: پروانا انهن ئي ماڻهن کي ڏنا ويا هئا، جن کي اڳ ئي جاگيرون هيون. سر چارلس نپيئر چيو هو ته جيڪي اسان وٽ پيش پوندا

تن جون جاگيرون بحال ڪيون وينديون ان سڌ ڏيڻ تي نبيئر جي خيمي ۾ ايترا ماڻهو گڏ ٿيا هئا، جو نبيئر کي گرمي وٺي وئي هئي. ٻي ڳالهه ته جاگيردار کي قانوني طرح سان، پنهنجي اختيار واري علائقي ۾ رڳو زمين جي ڍل وٺڻ جو حق ڏنو ويو هو نه جاگير ۾ آيل سموري زمين تي مالڪي تي، پوءِ خاص خاص ماڻهن کي چونڊي جاگيرون ڏنائون جيئن چانڊيا ۽ مگسي، جيڪي سرحدي علائقن ۾ ويٺل هئا. انگريزن وقف ملڪيتون به ختم ڪري ڇڏيون هيون.

سوال: سماجياتي ماهر جي حيثيت سان وڏيري جي سماجي ڪردار جي چند چاڻ اوھان وٽ ڪهڙي آھي؟

جواب: وڏيري کي پنهنجي زمينن لاءِ پاڻي واسطي حڪومت تي ڀاڙڻو پوي ٿو جيڪڏهن ان کي خوش نٿو رکي، ته سندس نقصان آهي. وڏيرن جي ٻهچ گهڻو ڪري صوبيدار ۽ تپيدار تائين آهي، باقي سنڌ ۾ بٽي جو شروع کان وٺي اڌواڌ حساب آهي، البت انتظامي مقصدن لاءِ اڳي هاري کان لاپو وغيره ورتو ويندو هو. اهو به ڏسڻو پوندو ته زميندار طبقي ۾ به وطنيت جو جذبو رهيو آهي. جڏهن سنڌ جي بمبئي کان ڌار ٿيڻ لاءِ تحريڪ پئي هلي، تڏهن اعتراض اٿاريا ويا هئا، ته سنڌ سکر بئراج جو خرچ نه ڪري سگهندي ان وقت زميندارن لکي ڏنو هو ته اسان وڌيڪ ڍل ڀرڻ لاءِ تيار آهيون، ون يونٽ ٺهڻ تائين سنڌ جي زميندار سلائيڊنگ اسڪيل جي بنياد تي ڍل ڀري ۽ ون يونٽ کان پوءِ مطالبو ڪري ڍل جو اگهه طڻ ڪرايو. ان ڪري ڪجهه خامين جي باوجود ان ۾ وطن پرستي آهي.

سوال: ٻهراڙيءَ ۾ وڏيري اسڪولن جي مخالفت پئي ڪئي ۽ ٻهراڙيءَ جي تعليم ۾ بنيادي رنڊڪ بنيو آهي. قاعدي قانون کان کيس آگاهي ڪانهي، پاڻ علم حاصل ڪرڻ جي ويجهو ڪونهي، ان حالت ۾ اهڙو پنٿي پيل ڪلاس سماجي ترقيءَ ۾ رنڊڪ بنجڻ کان سواءِ ڇا ٿو ڪري سگهي؟

جواب: ضرورت گڏ ٿيڻ جي آهي ۽ هر ڪنهن کي پنهنجو ڪرڻو آهي. وڏيرو مڊل ڪلاس ۾ شامل ڏيڻ واري عمل ۾ داخل ٿي چڪو آهي ان

ڪري ٿوري وقت ۾ وڌيڪ شاهي ختم ٿي ويندي

سوال: پاڪستان اسٽڊي سرڪل جنهن طرفان ڪجهه مهينا اڳ ڪراچيءَ ۾ سنڌ جي مسئلن متعلق سيمينار ڪرايو ويو هو ان ۾ توهان ڪيتري حد تائين شامل آهيو؟

جواب: هن دور ۾ مختلف صوبن جا ماڻهو هڪٻئي کان واقف ڪونهن. اڳ اسيمبلين ذريعي ميل ميلاب ٿيندو هو وڏي صوبي هئڻ جي ناتن پنجاپ جي پڙهيل لکيل ماڻهن هڪ قسم جي رابطي لاءِ پليٽ فارم طور پاڪستان اسٽڊي سرڪل قائم ڪيو سنڌ ۾ هنن مون سان رابطو قائم ڪيو ۽ هتي مون سيمينار ڪرايو جيڪو ڏاڍو ڪامياب ٿيو.

سوال: سنڌي عورت تحريڪ جي سلسلي ۾ ڪيتري واڌ ٿي آهي ۽ شهرن ۾ رهي عورتن جي گڏيل ڀلائي لاءِ ڇا ٿو ڪري سگهجي؟

جواب: ان ڏس ۾ تنظيم آئين ۽ عارضي ايگزيڪيوٽو ڪميٽي قائم ڪئي وئي آهي. چئن مهينن اندر اليڪشن ڪرائي برانچون قائم ڪيون وينديون. تحريڪ جو مقصد ڳوٺ ڳوٺ ۾ وڃي بي علمي کي ختم ڪرڻ آهي.

سوال: عورت ٻئي ڏاڍ جو شڪار آهي ۽ اها ذميواري ان مرد تي به ناهي جيڪو پاڻ به پوڳي پيو. ان حالت ۾ عورتن جي سجاڳي واري ڪم جي نوعيت ڇا هئڻ گهرجي؟

جواب: عورتن ۾ شعوري واڌ ضروري آهي. پر مرد کي تعليم ڏيڻي آهي. بنيادي طرح سان ذميواري اقتصادي حالتن تي آهي. جو ننڍا ٻار به پورهيو ڪن ٿا ۽ سندن مائٽ کين پاڙهي نٿا سگهن. ڳولن جي ماڻهن ۾ مناسب خوراڪ کائي سگهڻ لاءِ پئسا ڪونهن. اسان چاهيون ٿا ته ڪنهن بين الاقوامي تنظيم جي مدد سان مددي سرشتو قائم ڪري گهٽ ۾ گهٽ پاڻي ۽ ٻارڻ جون سهولتون مهيا ڪري سگهجن جيئن عورت تان هروڀرو جي پورهي جو بار گهٽ ٿئي. ساڳئي وقت صحت جي حالت به مناسب ڪانهي. نوي هزار ماڻهن تي هڪڙو ڊاڪٽر آهي ۽ ڏينهن ڏينهن صحت واري صورتحال خراب ٿيندڙ آهي.

سوال: سنڌي معاشري ۾ سڀ کان اهم مسئلو ڪهڙو آهي؟

جواب: اسان جو وڏي ۾ وڏو مسئلو ثقافتي گهٽتائي جي موجودگي آهي. جيڪڏهن زبان ۽ ثقافت کي نه سنڀاليو سگهجي ته حالت وڌيڪ خراب ٿي ويندي. ان ڪري رسم الخط کي سهنجو بنائڻ جي ضرورت آهي. رضاڪار بنيادن تي ماڻهن کي پاڙهڻ لاءِ ٽيپ رڪارڊن، فلم ۽ ٻين ذريعن سان پڙهايو وڃي. ڪتاب آسان لکيا وڃن ۽ شاگرد اتاترڪ وانگر ڳوٺن ۾ وڃي پڙهائين.

سوال: سنڌ واسين لاءِ اوهان ٻيو ڇا چوڻ چاهيو ٿيون؟

جواب: گهڻي ۾ گهڻو زور تعليم تي ڏنو وڃي، هر هنڌ سنڌي ڳالهائون پنهنجي ثقافت کي زور وٺرائيو اخبارن وارا نچ ٻولي لکن، سنڌي لفظن جي شڪل بگاڙڻ بدران انگريزي لفظ ڪم آندا وڃن ته ٺيڪ آهي. سنڌي سان گڏ انگريزي ضرور پڙهڻ گهرجي. اردو وارا پاڻ انگريزي پڙهڻ سان گڏ اردو پڙهڻ تي زور ڏين، پر انگريزي پڙهڻ انتهائي ضروري آهي.



اديب جڏهن ضمير وکڻي ٿو ته هو اديب نه ٿو رهي

جمال ابڙو

مون کي بدر ۽ فقير هڪ سوال نامو پرچي جي صورت ۾ حل ڪرڻ لاءِ ڏئي ويا آهن. ڄڻ ته منهنجو امتحان هو. امتحان کان هرڪو وٺڻ ويندو آهي. مون به ڪيترا ڏينهن پئي لهرايو. پر پئي پاسي مچڻو هئا سو جواب ته بهرحال ڏيڻا هئا پوءِ پاس ٿجي يا ناپاس. هڪ ڳالهه مان چٽي چئي ڇڏيان ته هر ڪو ليکڪ دانشور نه ٿيندو آهي. اهڙا ڪي تمام ٿورا ليکڪ آهن جيڪي ليکڪ سان گڏ اسڪالر يا دانشور به هجن. اهڙا ڳاڻ ڳڻيا مٿس مٿس تمام ٿورا هوندا جن ۾ گهٽ ۾ گهٽ مان شامل نه آهن. شيخ اياز رسول بخش پليجو محمد ابراهيم جويو ڊاڪٽر نبي بخش بلوچ ليکڪ به آهن ته اسڪالر ۽ عالم به بهرحال جواب عرض آهن. لاشاري: سائين توهان لکڻ جي ڏس ۾ هن وقت ڇا پيا ڪريو ۽

اڳتي لاءِ ڇا پروگرام آهي؟

جمال: منهنجو جواب آهي ته مان پڙهان پيو. پڙهڻ کان سواءِ لکڻ اوندو ۾ ٿاڻوڙا هڻڻ جي برابر آهي. اها ٻي ڳالهه آهي ته اسانجا ڪي ليکڪ فخر سان چوندا آهن ته سندن لاءِ پڙهڻ ڪا خاص معنيٰ نٿو رکي. اها هڪ عجيب ڳالهه آهي ڇا مون کي اڄ تائين سمجهه ۾ نه آئي آهي. ظاهر آهي ته پڙهي ٿمڻ ٿبو ته ضرور اوتبو جڏهن پڙهي پڪو ٿبو ته ضرور ڪجهه ميوو به ڏبو ۽ اميد اٿم ته چڱو مواد لکي وجهندس. خيال آهي ته

زندگيءَ جا جيڪي ننڍا ننڍا واقعا ياد اٿن تن جي باري ۾ لکان ته ڪافي معلوماتي ۽ حيرت انگيز هوندا.

لاشاري: سنڌي ڪهاڻي کي اوهان جيترو ڏٺو آهي ان لاءِ ڇا ٿا سمجهو ته اوهان کي ڪيترو مليو آهي. مطلب ته ڪهاڻي ذريعي توهان جيڪا سيڙپ ڪئي، ان مان ڇا حاصل ٿيو؟

جمال: سنڌي ڪهاڻي نويس يا ڪنهن به سنڌي ليکڪ ڪڏهن به سيڙپ واسطي نه لکيو آهي نه سوچيو آهي. اها سنڌي ليکڪ جي وڏي ۾ وڏي خوبي آهي. تنهن ڪري موت ملڻ جو ڪو سوال نٿو اٿي البت مان ائين ضرور سمجهان ٿو ته اڄ جي هر ڪهاڻي تي ڪنهن نه ڪنهن صورت ۾ منهنجي چاپ ضرور آهي. اها به خوشي اٿم ته روايتي ڪهاڻيءَ کي ڇڏي عوامي مسئلن ۽ انساني ضرورتن کي موضوع بنايو وڃي ٿو جو پڻ مان پنهنجي ۽ مون کان اڳ جي عظيم ڪهاڻيڪارن جي ڪوشش جو نتيجو سمجهان ٿو.

لاشاري: توهان جي لکڻ پٺيان ڪهڙا محرڪ هئا؟

جمال: پڇيو وڃي ٿو ته توهان جي لکڻ پٺيان ڪهڙا محرڪ هئا. جواب صاف ۽ سادو آهي. محض هڪ لفظ ”پيار“ منجهه انسان سان پيار انسانيت سان پيار انساني جذبن سان پيار زندگيءَ ۽ زندگيءَ جي اوسر سان پيار البت هڪ ٻيو به مخصوص محرڪ جيڪو مون هميشه محسوس ڪيو آهي سو ڪاوڙ غصو ۽ ناپسندي جڏهن به ڪو غلط واقعو يا عمل مون ڏٺو يا مون کي ٻڌايو ويو ته منهنجو هميشه فوري ردعمل ڪاوڙ ۽ غصي جو رهيو آهي ۽ ڇاڪاڻ ته مان هميشه عمل جو قائل رهيو آهيان ان ڪري اهڙي عمل کي زبان ۽ قلم سان نندڻ ۽ پنهنجي انتهائي پيڙا جو اظهار منهنجي جذبات جا محرڪ رهيا آهن.

لاشاري: سنڌي ادبي سنگت جو توهان جي تربيت ۾ ڪيترو هٿ آهي؟

جمال: سنڌي ادبي سنگت جو منهنجي تربيت ۾ ڪو به هٿ نه آهي. البت ايئن چئي سگهجي ٿو ته سنڌي ادبي سنگت جي تربيت ۾ منهنجو هٿ رهيو آهي.

لاشاري: توهان نماز به پڙهندا آهيو ته آئون حجت ڪندي سوال ڪريان. ٿو ته نماز خاص ڪري توهان جي نماز تخليقي صلاحيتن سان ڪيتري ويجهڙائي رکي ٿي؟

جمال: مان هڪ مذهبي ڪٽنب جو فرد آهيان ۽ هڪ مسلمان هئڻ جي ناتي نماز جو پابند آهيان. مان مذهب کي هڪ نجی معاملو تصور ڪيان ٿو ۽ مذهبيت منهنجي لکڻين ۾ دخل انداز نه ٿي آهي. مذهبيت کي سياست ۽ انقلاب وغيره سان گڏ وچڙ ڪرڻ جو قائل نه آهيان. نماز مون ۾ عجزِ نياز ۽ نوڙت کي پيدا ڪري ٿي ۽ مان اهڙي فطرت کي تخليقي صلاحيتن لاءِ ضروري سمجهان ٿو. مون کي هميشه اهو خيال ستائيندو رهندو آهي ته متان منهنجي ڪا به لکڻي غير معياري هجي ۽ غلط تاثر پيدا ڪري، ان ڪري مون پنهنجين ڪهاڻين جي ڇپائي کان هميشه گوشتات پئي ڪئي. شاباس هجي حميد سنڌيءَ کي جنهن زوري زبردستي ڪهاڻيون ڪنيون ڪري ڇپڻ جو پختو ارادو ڪيو. تڏهن به شرط اهو وڌو ته محترم محمد ابراهيم جويو ڪهاڻين تي ٽيڪاٽپڻي ڪري ۽ جن به اديبن ڪهاڻين مان ويڪون ڪڍي مون کي خط لکيا هئا اهي خط به ڇپيا وڃن.

لاشاري: گوگل ۽ دوستو وسڪي جو توهان جي ڪهاڻين تي ڪيترو اثر آهي؟

جمال: جڏهن مون ڪهاڻيون لکيون تڏهن مون گوگل ۽ دوستو وسڪي پڙهيائين ڪونه هئا. مون ننڍي هوندي رابندر نات ٿاگور منشي پريم چند، ميلا رام واسواڻي ۽ نالستاءِ جون ڪهاڻيون ۽ ناول پڙهيا هئا. ان زماني ۾ سوويت لٽريچر ايترو دستياب ڪونه هو.

لاشاري: توهان جڏهن ڪهاڻيون لکڻ جي شروعات ڪئي تڏهن ۽ هاڻوڪي سماج اندر تضادن جي عمل کي اوهان ڪيئن بيان ڪندا؟

جمال: هي سوال تمام ڏکيو آهي ۽ بهتر آهي ته سڀني گيانچنداڻي ۽ رسول بخش پليجي کان پڇيو وڃي. مسئلا ته فري گهٽ ساڳيا ئي آهن جيڪي اڳي هئا. البت ادارا ٽٽي ويا آهن تنهن ڪري انفراديت، بي راهه رويي ۽ خود نمائي وڌيڪ اڀري ظاهر ٿيا آهن. اڄ جو فرد گهڻا زنجير توڙي چڪو آهي پر

پاڻ کي نئين منظم تنظيم ۾ اڃا نه آئي سگهيو آهي. جنهن وقت ايسن ٿيو ته مستقبل روشن ٿيڻ جا قوي امڪان آهن.

لاشاري: ٻڌو آهي ته توهان لکڻ وقت انتهائي جذباتي ٿي ويندا آهيو.

اهڙي حالت ۾ توهان حقيقت نگاري جي رنگ کي ڪيئن قائم رکيو آهي؟

جمال: جذباتي ٿيڻ ۽ حقيقت نگاريءَ جي وچ ۾ ڪو به تضاد ناهي. جذباتي ٿيڻ جو اهو مطلب ناهي ته ماڻهو حقيقت کان جدا ٿي وڃي ٿو يا اڪيون ٻوٽي ڇڏي ٿو. هو حقيقت ۾ اهڙو سمائجي وڃي ٿو يا حقيقت کي پاڻ تي اهڙو سمائي ڇڏي ٿو جو دٻي جي ٻوٽي ٿي رهي، ان وقت ۽ ان حال ۾ ماڻهو جيڪي ڪجهه لکي ٿو يا اظهار ڪري ٿو تنهن ۾ سچ ۽ سونهن جون واضح جهلڪيون نظر اچن ٿيون.

لاشاري: نون لکندڙن کي خاص ڪري ڪهاڻيون لکڻ ۾ اوهان

ڪهڙيون صلاحون ڏيندا؟

جمال: ليکڪ کي صلاحن ۾ پابند ڪرڻ غير پسنديده فعل آهي. پلي کيس ڇڙواڳ ڇڏيو وڃي ته هو نوان تجربا ڪري ۽ نوان نوان موضوع تلاش ڪري ۽ پنهنجي خاص لکڻي ايجاد ڪري. البت کيس اهو عرض ڪري سگهجي ٿو ته هو علم حاصل ڪري ۽ عوامي مسئلن ۽ پنهنجي ضمير سان سچو هجي ۽ ان لاءِ ڪا به سودي بازي نه ڪري ۽ نه ئي پنهنجي شخصي نمائش جي خواهش ڪري.

لاشاري: توهان جي ڪهاڻي ”پشو پاشا“ تي رسول بخش پليجي جي تنقيد هئي ته پشو هڪ خيالي ڪردار ۽ غير حقيقي ڪردار آهي. ان بابت توهان جو چارو آهي؟

جمال: اهو سوال ئي غلط آهي. جڏهن مون ”پشو پاشا“ لکيو پئي تڏهن رسول بخش پليجو لاڙڪاڻي آيو هو ۽ ان ڪهاڻيءَ جو ڪچو مسودو ڏسڻ تي اصرار ڪيائين، مون ايسن چئي ٽارڻ جي ڪوشش ڪئي ته هڪ غير حقيقي ڪهاڻي ٿي لڳي پر هن پڙهي منهنجي همت افزائي ڪئي. زور پريائين ته ان کي لکي مڪمل ڪريان. منهنجي همت افزائي ڪندي چيائين ته لٽريچر ۾ اهڙيون ڪهاڻيون بي حساب آهن جن کي فينٽسي چئجي ٿو. مان سمجهان ٿو ته فينٽسي هوا ۾ جنم نه وٺندي آهي ان جون

جڙون ماحول ۽ سماج ۾ رهنديون آهن ۽ اتان ئي ان کي کٽبو آهي. هونئن به پشوپاشا قطعي طور غير حقيقي ڪردار نه آهي. اها ڪهاڻي ان وقت جي عوامي سياسي تحريڪن کي ڏسي لکي وئي هئي. جنهن دوران ننڍا ننڍا استحصالِي ليڊر پيدا ٿي پيا هئا جي پنهنجي پنهنجي شخصي ليڊر شپ چمڪائڻ جي حرص ۾ مبتلا هئا، انهن کي ننڍڻ وقت جي ضرورت هئي ۽ هڪ صحيح عوامي ليڊر جو خاڪو پيش ڪرڻ ۽ ايندڙ عوامي جنگ جو نقشو پيش ڪرڻ وقت جي اهم تقاضا هئي. مون کي خوشي آهي ته مون ان فرض کي وقت کان اڳ نپايو. اڄ اوهان کي ”پشوپاشا“ هر ڳوٺ ۾ حقيقي روپ ۾ نظر ايندو.

لاشاري: سنڌي ليکڪن ڪهاڻي جي ڪيتري حد تائين حفاظت ڪري ان کي اڳتي وڌايو آهي؟

جمال: سنڌي ڪهاڻي جي حفاظت تمام مضبوط هئڻ ۾ آهي ۽ ان جو آئندو تابناڪ ۽ روشن آهي.

لاشاري: پنهنجي ادبي لڏي سان توهان جو عملي طرح هن وقت ڪيترو ساٿ آهي؟

جمال: مان رٿائڻ زندگي گذاري رهيو آهيان پر ساٿ سلامت آهي. سنڌ ۾ سنڌ ڏيڻ جي اڃا پاڻ ۾ ڀرپور صلاحيت ۽ طاقت رکان ٿو.

لاشاري: هڪ ٻيءَ ۽ اديب جي حيثيت سان توهان پنهنجي پٽ بدر جي قيد واري سموري عرصي ۾ ڪهڙي قسم جي متحرڪ نفسياتي صورتحال مان گذريا؟

جمال: منهنجي هڪ عجيب فطرت آهي جنهن جو مان ڪيئي دفعا عملي مشاهدو ڪري چڪو آهيان ته مشڪل ۽ تڪليف جي وقت منهنجون سڀ قوتون اجاگر ٿي وينديون آهن ۽ مسلسل تحريڪ ۾ رهنديون آهن. انهيءَ ڪري هڪ لحظي لاءِ به مون همت نه هاري ۽ پهرين گهڙيءَ کان آخر تائين مسلسل عمل، رٿابندي ۽ ڪوشش ۾ مصروف رهيس. هيءَ هڪ جدا ڪهاڻي آهي جنهن کي قصو ڪري بيان ڪري سگهجي ٿو.

هڪ ٻيءَ ۽ اديب جي ناتني کي ڇڏي مون پاڻ کي هميشه هڪ

انقلابي سپاهيءَ جي حيثيت سان محسوس ڪيو آهي. سپاهيءَ کي هر مرحلي ۽ هر تڪليف لاءِ هر وقت ذهني ۽ جسماني طرح تيار رهڻو پوي ٿو. مون اهڙي عملي سپاهيانہ زندگي گذاري آهي. هڪ سلجھيل اديب ۽ انقلابيءَ جي حيثيت ۾ مون هميشه جيل ۾ ويڃڻ کي غلط ۽ ناڪام عمل سمجهيو آهي. جيل ۾ ويڃڻ ڪا سورهيائي ڪانهي. جيل کان ٻاهر رهي سرگرمي جاري رکڻ وڏي سورهيائي، ايثار ۽ قرباني آهي. مون بدر کي پهرين ڏينهن مبارڪ ڏيڻ سان گڏ اهو به احساس ڏياريو ته جيل کان بچڻ لاءِ گهربل تدبيرون نه ورتيون ويون. گرفتاري يا ٻي ڪنهن به آپدا کي ٽارڻ لاءِ سائنسي عمل، ترتيب ۽ تياري ضروري آهي. جا بدر بعد ۾ پوري طرح سڪي ورتي حالانڪ ڪيس اها اڳ ۾ سڪڻ ڪيندي هئي.

لاشاري: حڪومتي اديب ۽ عوام جي طرفدار اديبن جي وچ ۾ جيڪو فرق آهي ان کي توهان ڪيئن بيان ڪندا؟

جمال: اديب، بس اديب ئي آهي. حڪومتي اديب، عوامي اديب وغيره. سڀ بي معنيٰ آهي. اديب جڏهن پنهنجو ضمير وڪڻي ٿو يا ڪنهن لالچ ۾ اچي وڃي ٿو ته اديب نٿو رهي. محض هڪ مڪينڪ ۽ مستري ٿي وڃي ٿو. عوام جي طرفدار اديب مان مطلب آهي ته هو عوامي جدوجهد سان ساٿ ڏئي، ساڻ هلي ۽ ان کي صحيح لاڙا ۽ موڙ ڏئي. اهڙو اديب پوڄڻ لاءِ آهي.

لاشاري: دنيا جي اهڙين اهم ادبي تحريڪن بابت ٻڌائيندا جن کان توهان متاثر ٿيا؟

جمال: مون کي ان بابت ڪو علم ناهي. مان سنڌ، سنڌي ماڻهن ۽ مزدور جي پيڙا کان متاثر ٿيس. هاري تحريڪ ۾ عملي حصو ورتو. مزدورن جو به ساٿ ڏنم ۽ وڏن لات منات جهڙن بتن سان ٽڪر ڪاٽم. مون کي ٻي ڪا به ادبي تحريڪ نظر ۾ ڪانه آهي. مون انگريزي فوج جي گوليباري ۽ ڳوڙها گئس ڏئي، سنڌ جي ٻوڏ جا راڱا ڏنم ۽ بنگال جي ڏڪر جو اڪين ڏٺو. مشاهدو ڪيم ۽ ٿر جي پٽن ۽ ڪوهستان جي پهاڙن جون به بي رحميون ڏنم. 1943ع واري تحريڪ ۾ مارشل لا جا ڪلور به ڏنم. اهي هڪ حساس دل لاءِ ڪافي کان زياده محرڪ هئا. ياد رکو ته منهنجا خاص

محرڪ پيار ۽ ڪاوڙ آهن.

لاشاري: ٻڌو آهي ته توهان ڪو مضمون لکيو آهي جيڪو اڃا شايع نه ٿيو آهي ۽ ان ۾ توهان جو چوڻ آهي ته شاھ ليف صوفي ناھي. مختصر طرح ان بابت ڪجهه ٻڌائيندا؟

جمال: توهان غلط ٻڌو آهي. شاھ يقينن صوفي مت جو آهي ان مضمون ۾ منهنجي چوڻ جو مقصد صرف اهو آهي ته شاھ جي شخصيت گهڻ پاسائين آهي. هو نه رڳو صوفي پر هڪ ڏاهو رهنما، فلسفي، سماج سڌارڪ، مذهبي ڪٽرپڻي جو مخالف، سياسي واقعات ۽ مشاهدات تي نظر رکندڙ گهاتو ۽ انقلابي آهي.

لاشاري: توهان ڪافي سال اڳ پاڪستان جي ادبي وفد ۾ شامل ٿي سوويت يونين ويا هئا، ان دوري جا تاثيرا مختصر طرح ٻڌائيندا؟

جمال: سوويت يونين پهچي ايئن لڳو چڻ ماڻهو جهنر مان نڪري جنت ۾ پهتو. سامراج طرفان جو غلغلو مچايو ويو هو ته سوويت يونين آهي پڙدي واري مملڪت آهي سو قطعي فاش ثابت ٿيو. اسان کي پنهنجي روءِ سوء گهمڻ ۽ ماڻهن سان ڳالهائڻ جي آزادي هئي. مغربي معاشري ۾ جا غنڊا گردي ۽ بدامني آهي تنهن جو نانءُ نشان به ڪونه هو. سڄي رات ماڻهو اڪيلي سر باغ ۾ يا بئنج تي يا ڪونڊيءَ جي ڪناري تي بيٺج تي ويهي ڪتاب پڙهندو رهي ته کيس ڪوبه ڊپ ڊاءُ ڪونهي. مان تاشقند بخارا ۽ سمرقند به ويس. جتي عام ماڻهو ڪلم ڪلا منهنجي آجيان هي لفظ چئي پئي ڪئي. ”جمالديوف، الحمدالله مسلمان“ ۽ پوءِ پاڪر پائي مليا پئي. هڪ دفعي به عام مزدور عورتون رستي ويندي اسان پاڪستانين سان مليون ۽ بنا جهجهڪ جي اسان کي پنهنجي گهر اچڻ جي دعوت ڏنائون. جڏهن اسان انڪار ڪيو ته اسان کي لالچ، ڏيڻي، چيائين، ”پلاءِ، ڪباب“، ڪورتن ۾ به ڪو وڏي ڏوهه جو واقعو نظر نه آيو. سواءِ تيز ڊرائيونگ وغيره جي. ماڻهن ۾ ڪتابن پڙهڻ جو شوق ايترو هو جو رستي ويندي يا بس جو انتظار ڪندي يا بجليءَ جي ٿنڀي هيٺان پڙهندي نظر آيا. موڪل جي ڏينهن به سوين ماڻهو لئبريرين ۾ آڏيو جا ڪنن تي ڪوپا چاڙهي وڌن وڌن ڪتابن جي رڪارڊنگ ٻڌندا رهن ٿا. هڪ ننڍي

لاڙڪاڻي جهڙي شهر ”نياز پوش“ ۾ ست هاءِ اسڪول هئا. جتي تعليم ڪتاب وغيره ۽ ڊاڪٽري معائنو وغيره مفت هو. شاعرن ۽ اديبن جي ايڏي عزت ۽ مقبوليت هئي جيڏي فلمي هيرو جي.

اخلاقيات جي لحاظ کان به ماڻهو بلڪل بي داغ نظر آيا ۽ جنسي بي راهه روي قطعي نه ڏئي سون نه ٻڌي سون جيئن يورپ ۽ آمريڪا ۾ نه رڳو ٻڌو سون پر ڏٺو سون.

لاشاري: هڪ حساس ترين اديب هئڻ جي ناتا هن ملڪ ۾ انساني حقن جي حالت بابت توهان ڪجهه چوڻ چاهيندا؟

جمال: هن ملڪ جي حوالي سان چاڻو چئي سگهجي جتي زندهه انسانن، پوڙهن، ٻارن ۽ عورتن کي جيغرو باهه ۾ اڇليو وڃي ٿو. يا لٽ مار جو جواز پيدا ڪرڻ لاءِ قصيدا قرآن شريف ساڙيو وڃي ٿو. هونئن حق پني ڪونه وٺبا آهن. بلڪه استعمال ڪبا آهن يا زوريءَ ڪسي وٺبا آهن.

لاشاري: سنڌ جي غير تڪراري سڄڻ هئڻ جي حيثيت ۾ ترقي پسند بنيادن تي ڪم ڪندڙ سياسي ڌرين کي هن انٽرويو ذريعي اوهان ڪهڙيون صلاحون ڏيڻ پسند ڪندا؟

جمال: ڪا به سياسي ڌر ڪا به صلاح ٻڌڻ لاءِ تيار ئي ڪانهي اهڙي ماحول ۾ ڪهڙي صلاح ڏيئي سگهجي ٿي. هٿ ٻڌي عرض ڪري سگهجي ٿو ته آپيشاهي ڇڏي گڏجي، مٿا جوڙي ويهو ۽ ويڇا وساري ترڪييون ۽ تدبيرون سوچيو جنهن سان منظر نموني ڊگهي عرصي لاءِ حڪمت عملي ٺاهي سگهجي. ان ڏس ۾ هر سياستدان ملزم جي ڪهڙي ۾ ڪٿرو آهي ۽ اسين چاهيون ٿا ته هو باعزت بري ٿئي.

لاشاري: سنڌي ادب جي مسئلن بابت اوهان کان پڇا ڪجي، ته ڇا چوڻ گهرندا؟

جمال: سنڌي ادب هميشه ان وقت چوٽ تي ويو آهي جڏهن ڪو اهم قومي مسئلو اٿندو آهي. سنڌي ادب ۽ اديب کي جاندار ۽ متحرڪ رکڻ لاءِ ڪنهن اهم مسئلي جي ضرورت آهي. اهڙن اهم مسئلن کي اجاگر ڪري اديب ۽ قوم جي اڳيان آڻڻو آهي ۽ اهڙا مسئلا بي حساب آهن. صرف سائنسي سوچ جي ضرورت آهي. معاشي، اقتصادي ۽ قومي ۽

سياسي مسئلن جي سائنسي ڇنڊڇاڻ ۽ جدوجهد کي تيز ڪرڻ سان ادب جي ترقيءَ جون راهون کلي پونديون. ”واٽ وندر جي وٺ پيا ڏسيندا.“

لاشاري: سنڌي ٻولي جي قانوني ۽ آئيني حيثيت بابت توهان ڇا چوندا ۽ ان جي قومي حيثيت بحال ڪرڻ لاءِ ڇا ڪجي؟

جمال: جتي نه هجي قانون نه آئين، اتي ٻوليءَ جي قانوني ۽ آئيني حيثيت ڪهڙي هوندي؟ هيءُ به اهم قومي مسئلو آهي جنهن جو جواب مٿئين سوال ۾ اچي چڪو آهي. ٻوليءَ جي مسئلي تي به سائنسي سوچ ۽ جدوجهد جي ضرورت آهي.

لاشاري: ترقي پسند اديبن جي ملڪ گير تنظيم واري تجويز تي توهان جي ڪهڙي راءِ آهي؟

جمال: توهان ملڪ گير تنظيم جي ڳالهه ٿا ڪيو مان ته بين الاقوامي تنظيم جي ڳالهه ڪندس.

بدر: توهان ڪهڙن ڪهڙن سياسي اڳواڻن سان گڏجي ڪم ڪيو آهي؟

جمال: تمام پيارا ۽ سچا ماڻهو هئا جيئن ته ڪامريڊ عبدالقادر ڪامريڊ حيدر بخش جتوئي، ڪامريڊ نظير حسين جتوئي، جمال الدين بخاري، قاضي فيض محمد، مير علي احمد خان ٽالپر، علامه عنايت الله خان مشرقي، محمد حفيظ قريشي، رسول بخش پليجو سائين جي ايم سيد، ڪامريڊ غلام محمد لغاري علي مطاهر جعفري، قاضي فضل الله، سلام بخاري، اعزازي نظير، قادر بخش نظاماڻي حاتم علوي ۽ ٻيا.



دنيا جو ڪوبه ليکڪ غير جانبدار ٿي نه سگهندو آهي هو جابر جي مقابلي ۾ ڪمزور جو ساٿ ڏيندو آهي!

امر جليل

لاشاري: سڀ کان اڳ حياتيءَ جو مختصر احوال ڏيو
جليل: گهٽ، ٻوسٽ، ۽ وٺ پڪڙ جي باوجود حياتي پنهنجي
مرضيءَ مطابق گذاري اٿر. هميشه نفقي بدران نقصان سان سودو ڪيو اٿر.
نه ڪنهن سان گهڻي ڏيگهه ڪريان ۽ نه ئي ڪنهن کي گهڻي ڏيگهه ڪرڻ
ڏيان. منهنجي پبلڪ رليشننگ نه هئڻ برابر آهي. نوجوان وڏيون اميدون
رکي ڪنهن ڪم ڪار سانگي مون وٽ ايندا آهن. پائيندا آهن. شايد
وڏيءَ رهائيءَ وارو آهيان. ڪنهن وڏي ماڻهوءَ سان ملي سندن ڪم ڪار
ڪرائي وٺندس! ڏاڍيون اوڻايون آهن مون ۾! مٺائيءَ جو ڊوڪي اڄ تائين
ڪنهن اير پي اي يا اير اين اي کي وزير چونڊجڻ تي مبارڪ ڏيڻ نه ويو
آهيان. ريل جي ٽڪيٽ وٺڻ لاءِ مان قطار ۾ بيٺل ڪي ترجيح ڏيندو آهيان.
حالتن پٽاندڙ گذارڻ سان ڪامياب زندگي گذرندي آهي. مون مورڪ،
حالتن بدران پنهنجي مرضيءَ سان زندگي گذاري آهي. ڪرڪيٽ
منهنجو پهريون عشق هو. اڄ تائين پهرين عشق جي حق تان هٿ نه ڪنيو
اٿر. اين جي وي هاءِ اسڪول ڪراچي، گورنمينٽ ڪاليج نوابشاهه ۽

فيڪلٽيز ڪراچي يونيورسٽيءَ جو ڪرڪيٽ ڪيپٽن ٿيس. سنڌ يونيورسٽيءَ طرفان ڪيڏندي، پاڪستان جي گڏيل يونيورسٽين لاءِ نئون وڪيٽ ڪيپنگ جو رڪارڊ قائم ڪيو. مان ٻڌو ٿي ويو آهيان، پر ڪرڪيٽ لاءِ منهنجو عشق ٻڌو نه ٿيو آهي.

ڪاليج واري دور ۾ پاڻت ٿيل جو جنون اچي سر تي سوار ٿيو. تن ڏينهن ۾ مان ڏي جي سائنس ڪاليج ۾ پڙهندو هوس. گهران مخالفت ڪيائون ته ماڳهين پڙهڻ کان پڙ ڪڍي بيٺس. اڌ سال وڃائي ڇڏيم. ٺاهه ان ڳالهه تي ٿيو ته سائنس بدران انٽر آرٽس ۾ پڙهندس، ۽ ڪراچيءَ ۾ نه رهندس. نوابشاهه جي گورنمينٽ ڪاليج ۾ داخلا ملي. نواب شاهه ۾ دوستي ٿي قمر شهباز سان. قمر ملايو گل محمد ڇنه نور عباسي ۽ بردي سنڌي ۽ سنڌي ادبي سنگت جي پين ليڪڪن سان. شعور جي سجاڳيءَ جي اها ابتدا هئي. قمر سان گڏ ادبي سنگت جي ڪچهرين ۾ ويندو هوس. تعجب ۽ تپرس وڃان ڪهاڻيون، ۽ شاعري ٻڌندو هوس. تنقيدن تي حيران ٿيندو هوس. مون پنهنجي وجود ۾ غير معمولي هلچل جا اهڃاڻ محسوس ڪري ورتا، اهي ڳالهيون اڻويهه سو چا وڻجاهه کان اڻونجاهه تائين جون آهن. تڏهن، ون يونٽ خلاف سنڌ جو احتجاج عروج تي هو. هڪ گيت سنڌ جو قومي گيت ٿي پيو هو:

وطن جي راهه ۾ وطن جا نوجوان شهيد ٿيو
يا بچايو سنڌ کي، يا سورما شهيد ٿيو.

بي اي ڪرڻ کانپوءِ ڪراچيءَ موٽي آيس. قمر شهباز به بي اي ڪري ورتي. اسان ٻنهي ڪراچي يونيورسٽي ۾ داخلا ورتي. قمر انگريزي ادب ۾ ۽ مون ايڪنامڪس ۾ ايم اي ڪرڻ لاءِ. تڏهن، مون پابنديءَ سان لکڻ شروع ڪيو ۽ اڳتي هلي محسوس ڪيو ته لکڻ منهنجي ضرورت آهي. مون پنهنجو پهريون عشق، دستبردار ٿيل کان سواءِ ادب تان قربان ڪري ڇڏيو.

اڻويهه سئو ٻاھٽ ۾ ايم اي ڪرڻ کانپوءِ مون چئن پنجن سالن تائين مختلف نوعيت واريون نوڪريون ڪيون ۽ ان دوران نيشنل ٽيٽرس ۽ پاڪستان ٽيٽرس سان شامل رهيس. ٻنهي ادارن ۾ ترقي پسند اديبن ۽

شاگردن جو مڪمل دخل هو. مان پنهني ادارن لاءِ ڊراما لکندو هوس. ايڊاپٽ ڪندو هوس ۽ ڊائريڪٽ ڪندو هوس.

ڪڏهن ڪڏهن ڪنهن ڊرامي ۾ ڪم به ڪري وٺندو هوس. انهن ئي ڏينهن ۾ مون زندگيءَ جي ڊرامي ۾ اوچتو اوچتو هڪ ڪردار کڻي ورتو. مائٽ مٽ، دوست احباب ششدر ٿي پيا. ورهيه وهامي ويا آهن. مان زندگيءَ جي ڊرامي ۾ هڪ سٺي گهر واري جو ڪردار نهايت ناڪاميءَ سان ادا ڪري رهيو آهيان. جس هجي تسنيم کي جنهن منهنجي بدمزاجيءَ کي صبر سان سٺو آهي.

فيڊرل پبلڪ سروس ڪميشن جي چٽاڀيٽيءَ ۾ ڪامياب ٿيڻ کانپوءِ اٺويهه سئو چاهٽ ۾ ريڊيو پاڪستان سان وڃي شامل ٿيس. ريڊيو پاڪستان ۾ مليا آغا سليم مراد علي مرزا، ممتاز مرزا ۽ عنايت بلوچ ۽ انيڪ اديب ۽ شاعرا دوست جيڪي اسان وانگر ريڊيو پاڪستان جي نوڪريءَ ۾ نه هئا، پر ريڊيو پروگرامن لاءِ لکندا هئا. ريڊيو پاڪستان جي نوڪريءَ دوران مان فلمن لاءِ مڪالم ۽ منظر ناما، ۽ ٽيليويزن لاءِ ڊراما لکندو رهيس. منهنجي لاءِ صحيح معنيٰ ۾ اظهار جو ذريعو ڪهاڻيون هيون ۽ آهن. مان لاڳيتو لکندو رهيس ۽ هند ۽ سنڌ جي رسالن ۾ ڪهاڻيون ڇپرائيندو رهيس. اڳتي هلي مون فلمن لاءِ لکڻ ڇڏي ڏنو. سائين ايس گل ۽ سعيد هارون کان سواءِ مون کي ڪوبه مانائتو فلم پروڊيوسر نظر نه آيو.

اٺويهه سئو چوهتر ڌاري ريڊيو پاڪستان ۾ منهنجي پرموشن جو وارو آيو. ڪراچي ۽ حيدرآباد جي ريڊيو اسٽيشنن تي ڊائريڪٽر جون جايون خالي ٿيڻيون هيون. پر صاحبن کي سنڌ ۾ منهنجي موجودگي منظور نه هئي. فيصلو ڪيائون ته هيءُ بدمعاش سنڌ ۾ رهائڻ جهڙو نه آهي. هن نئين نسل کي گمراهه ۽ باغي ڪري ڇڏيو آهي. تنهن ڪري هن کي اسلام آباد ٽربيوني جي

اسلام آباد ۾ ريڊيو پاڪستان جي هيڊڪوارٽر ۾ فائينل هيٺان دفن ٿيڻ کان مون بهتر ڄاتو ته اوڀر يونيورسٽي ۾ وڃي نوڪري ڪريان جتي پڙهائڻ لاءِ ريڊيو ٽيليويزن جا پروگرام تيار ڪيا ويندا آهن ۽ جتي يونيورسٽيءَ کي پنهنجا اسٽيڊيوز آهن، اٺويهه سئو پنجهتر کان مان اوڀر

يونيورسٽيءَ ۾ ڪم ڪري رهيو آهيان. براڊ ڪاسٽنگ لاءِ ٽريننگ براڊ ڪاسٽنگ ڪارپوريشن جي اڪيڊميءَ مان حاصل ڪئي. ٽيليويزن لاءِ تعليم ۽ تربيت آمريڪا جي فلوريڊا اسٽيٽ يونيورسٽيءَ مان ورتي.

مون ورلي ماءُ ۽ پيءُ کي پنهنجي اولاد سان ايڏو ۽ اهڙو پيار ڪندي ڏٺو آهي، جيڏو پيارا مان ۽ بابا مون کي ڏٺو. ايڏي پيار سبب خراب ٿي پيس. اڄ تائين خراب آهيان. معاشرتي وهنوار ۾ پيار کي سڀ کان طاقتور جذبو سمجهندو آهيان ۽ هر دفعي پنهنجي ناقص سمجهه تي پشيمان ٿيندو آهيان. نتيجو اهو نڪتو آهي جو پنهنجي معاشرتي ۾ مس فت، ڪٽي اڻ سونهن چئجيس، ٿي پيو آهيان. منهنجو والد، قاضي عبدالغني، تعليم واري کاتي ۾ هڪ اهم عهدي تي ڪم ڪندو هو. ڏاڍو بهادر شخص هو. منهنجي ڪنهن ارڙي روش تي ڏک ٿيندو هوس، ته هڪدم منهن تي عجيب قسم جي مرڪ تري ايندي هئس. ڄڻ چوندو هجي، يار جهڙو به آهين، مون کي ڏاڍو وڻندو آهين. پوءِ ڇڪي ڪٽي پيار ڪندو هو. منهنجيون ڪي حرڪتون بنهه پسند نه ڪندو هو پر، ڪنهن به قسم جي جهل پل نه ڪندو هو. منهنجو نيشنل ٿيٽر ۽ پاڪستان ٿيٽر وارن سان ڪم ڪرڻ نه وڻندو هوس. پر زبان سان منع نه ڪندو هو. عجيب شخص هو. منهنجي مٿان آسمان وانگر چائنجي ويو.

مان ائين نومبر، اٺويهه سئو چئتيهن تي، روهڙيءَ ۾ ڄائو هوس. منهنجي ڄمڻ سان دنيا ۾ ڪي غير معمولي واقعا رونما نه ٿيا هئا. ها، باقي منهنجي ڄمڻ کان هڪ سال اڳ ڪوئٽا ۾ خوفناڪ زلزلو آيو هو. جنهن ۾ هزارين ماڻهو ڌرتيءَ ۾ دفن ٿي ويا هئا. منهنجي ڄمڻ کان ٽي سال پوءِ ٻي عالمي جنگ شروع ٿي هئي. انهن ٽي سالن ۾ چندر شيڪر ۽ ڀڳت سنگهه انگريزن خلاف هندستان ۾ رڻ ٻاري ڏنو هو. انهن ٽي سالن ۾ ٻه اهڙا ليکڪ گذاري ويا، جن کي اڳتي هلي مون جڏهن پڙهيو ته اندر اجرو ٿي پيو. ڪهاڻي بيان ڪرڻ جي راز ۽ رمز تان پردو ڪڍي ويو. اظهار کي اسلوب مليو. ڄڻ، بند راهون کلي پيون. انهن ليکڪن مان هڪ جو نالو خليل جبران ۽ ٻئي جو نالو هال ڪين هو.

لاشاري: توهان جو پهريون ۽ هن انٽرويو تائين آخري افسانو

ڪهڙو آهي؟ ڪل گهڻا افسانا لکيا اٿو.

جليل: پهريون افسانو ”اندرا“ نوابشاھ مان شايع ٿيندڙ رسالي ”ادا“ ۾ شايع ٿيو هو. شايد آگسٽ، اٺويه سئو چاونجاه واري پرچي ۾ هيل تائين آخري افسانو ”مائيٽواونوان اسلام آباد“ آهي. شايع ٿيل نه آهي. هڪ ٻئي ڪهاڻي به فيئر ڪري رهيو آهيان. ”گهاٽ“. تعداد کان واقف نه آهيان.

لاشاري: سنڌيءَ ۾ مختصر افساني تي ٿيل تجربن بابت اوهان جو ڪهڙو خيال آهي؟ خاص ڪري افساني ۾ مختلف لاڙن جي حوالي سان، مثال طور جمال ابڙي، حفيظ شيخ، نسيم کرل، سراج، امر جليل، مشتاق شوري ۽ ماڻڪ جانا لا وٺي سگهجن ٿا.

جليل: هر ليکڪ، ميچ يا نه ميچ جي باوجود، پنهنجي پڙهندڙن سان ڪميونيڪيٽ ڪرڻ چاهيندو آهي. هو پنهنجا تجربا، محبتون، نفرتون، حالتن ۽ حادثن تي رايو، پنهنجي نقطه نگاهه کان، پڙهندڙن سان ونڊڻ ورهائڻ چاهيندو آهي. ان وچ ۾ انسان جون داخلي ۽ خارجي ڪيفيتون شامل هونديون آهن. هر ليکڪ ڪارائتي ۽ اثرائتي اظهار لاءِ تجربا ڪندو رهندو آهي. نيون راهون تلاش ڪندو آهي ۽ ايئن ڪرڻ به گهرجي. جمال ابڙي جو ڪتاب ”پشوپاشا“ ڪنهن مقدس ڪتاب وانگر، مون ورائي ورائي پڙهيو آهي. ننڍڙن ۽ مختصر جملن، ٺهڪندڙ ۽ ڇپپندڙ محاورن ۽ تشبيهن سان هن پنهنجي پڙهندڙ سان پرپور نموني دل جي ڳالهه ڪري ڇڏي آهي. اها جمال جي پنهنجي اسٽائيل آهي. مشتاق ۽ ماڻڪ انسان جي داخلي ڪيفيت کي پڙهندڙن تائين پهچائڻ لاءِ تجربيدي اظهار جو سهار ورتو آهي. جن پڙهندڙن کي اظهار جو طريقو پسند آهي، سي پرپور نموني مشتاق ۽ ماڻڪ جي تجربن ۾ شامل ٿي سگهندا آهن. ليکڪن هميشه اظهار لاءِ موثر انداز لاءِ واجهايو آهي. تنهن ڪري ادب ۾ اظهار لاءِ تجربا ٿيندا رهندا. مان ان ڳالهه کي پسند ڪندو آهيان.

لاشاري: توهان جي افساني، سنڌي پڙهندڙ کي جيترو متاثر ڪيو آهي، ان جو اوهان کي ڪيترو اندازو آهي؟

جليل: پڪ سان ڪجهه نه ٿو سگهندس باقي ملڪ جي

پرجهلن ۽ بزرگن جو رايو آهي ته مون پنهنجين ڪهاڻين ذريعي هر دور جي نوجوان نسل کي گمراهه ۽ باغي ڪيو آهي.

لاشاري: توهان جي افساني تي هڪ حلقي جي پراڻي تنقيد آهي ته ان تي ڊائلاگ حاوي آهي. ان تي اوهان ڇا چوندا؟

جليل: مان سمجهان ٿو گونگي فلم ورلي ڪو پسند ڪندو هوندو. مون ڊائلاگ لکڻ لاءِ ڪڏهن به شعوري ڪوشش نه ڪئي آهي. مان جيستائين ڪردارن کي ڳالهائيندي نه ٻڌندو آهيان، سندن گفتگولکي نه سگهندو آهيان. ڪردار نگاريءَ ۾ ڪردار جو ڳالهائڻ ٻولھائڻ به شامل هوندو آهي.

لاشاري: توهان جي افساني تي هڪڙي راءِ آهي ته خليل جبران وانگر اهو هڪ نئين پڙهندڙ کي گھڻو متاثر ڪري ٿو ۽ ان کي اگر کان وٺي هلي ٿو پر جڏهن اهو پڙهندڙ اڳتي وڌي ٿو وڃي، ته توهان جو افسانو کيس ڇڏي ٿو وڃي. توهان جو ڇا خيال آهي؟

جليل: منهنجي ڪا ڪهاڻي ڪنهن نئين پڙهندڙ کي جيڪڏهن متاثر ڪري ٿي ۽ ادب لاءِ سندس شعور کي بيدار ڪري ٿي، ته اها صورت حال منهنجي لاءِ ڪنهن اعزاز کان گھٽ نه آهي. ادب ڏانهن سفر ۾ ڪنهن نئين پڙهندڙ لاءِ ڏاڪڻ جو پهريون پٿر هئڻ واري ڪيفيت مون کي وڻي آهي.

لاشاري: توهان جي لکڻين، تي جيڪو گوڙ متو هو ان جا ڪجهه تفصيل ٻڌائيندا؟.

جليل: منهنجين ڪهاڻين تي گھڻو ڪري ٻن قسمن جا الزام لڳندا رهيا آهن. هڪ ته فحش آهن ۽ ٻيو ته اسلام پاڪستان ۽ قومي يڪجهتيءَ جي خلاف آهن. ٽيهه سال اڳ شايع ٿيل ڪهاڻي ”اندرا“ تي به ان قسم جا الزام لڳايا ويا هئا. ايندڙ ڪنهن مجموعي ۾ شامل ڪندس. پڙهي ڏسجو. اصل ۾ ادب تي ان قسم جا غير معياري ليبل فقط ڌڙيل ۽ ذهني طرح فاقا ڪش معاشرن ۾ لڳايا ويندا آهن، جتي ليکڪن جي پوليس وارن هٿان تڏليل ڪرائي ويندي آهي. ڪا به ڪهاڻي نه ڪنهن جي حق ۾ هوندي آهي ۽ نه ئي ڪنهن

جي خلاف ڪهاڻي پنهنجي نوعيت ۾ لفظن جو آئينو هوندي آهي. جنهن ۾ معاشرو پنهنجي شڪل ڏسي وٺندو آهي. جهڙي شڪل هوندي تهڙو عڪس آئيني جو ڏوهه نه آهي. ها، مان ميان ٿو ته ڪجهه آئينا ڪانويڪس قسم جا هوندا آهن. جن ۾ شڪليون وٽ کان وڌيون ۽ وڌيڪ بدنام نظر اينديون آهن. ڳالهه اصل ۾ هن ريت آهي ته تئين دنيا جي ملڪن ۾ ليڪڪن کي، خاص طرح سان تخليقي ادب جي ليڪڪن کي، نهايت بدمعاش ۽ تخريبيڪار سمجهيو ۽ ليکيو ويندو آهي. معاشري ۾ سڌارو آڻڻ بدران ليڪڪن کي سڌارڻ جي ڪوشش ڪئي ويندي آهي. کين ڇا لکڻ گهرجي، ۽ ڇا نه لکڻ گهرجي، ان باري ۾ هدايتون جاري ڪيون وينديون آهن. ان کان وڌيڪ ادب لاءِ مضحڪه خيز صورت حال جو تصور ڪري نه ٿو سگهجي.

منهنجو الميو هو آهي جو مان ضمير متڪلم يعني ”مان“ واري نوع ۾ ڪهاڻيون لکندو آهيان. ادب جا ڪانسٽيبل هر ڪهاڻيءَ کي منهنجي ذاتي ڪهاڻي سمجهي اُٿل ڪري ايندا آهن. مون کي ته تعداد به ياد ڪونهي! الاءِ ڪيتريون ڪهاڻيون لکيون اٿم. ذري گهٽ سموريون ڪهاڻيون ضمير متڪلم ”مان“ واري نوع ۾ لکيل آهن. ته پوءِ مان ڪير آهيان! سرد لاش وارو گويال آهيان! اروڙ جي مست وارو عبدالرحمان ڌاڙيل آهيان! هن چار ۾ انگريز عورت کي اغوا ڪرڻ وارو زميندار آهيان! جڏهن مان نه هوندس پر ملڪ مان فرار ٿيندڙ باغي آهيان! مان برف ۾ تو سان ملندس پر دل جو مريض آهيان! آخر، مان ڪير آهيان! ان ڳالهه کي ڇڏي ڏيو ته مان ڪير آهيان. فقط اهو ڏسو ته منهنجين ڪهاڻين ۾ آندل ڪردار واقعا ۽ ڪيفيتون اسان جي معاشري ۾ موجود آهن! انيڪ ڪهاڻيون آهن، جن تي چڪ چڪان هلي آهي. ”تاريخ جو ڪفن“ ايوب خان جي دور ۾ شايع ٿي آهي، اعتراض جوڳي قرار ڏني وئي آهي. اهڙا انيڪ مثال آهن. لاشاري: توهان سنڌي اديب جي حيثيت ۾ خاصو سفر ڪيو آهي. ٻڌايو ته اديب خاص ڪري سنڌي اديب جو سفر ڪيتر وڻانگو آهي؟.

جليل: جن اديبن هر دور ۾ حالتن سان ٺاهه ڪيو آهي، تن هميشه هوائي جهازن ۾ سفر ڪيو آهي. جن اديبن حالتن سان ٺاهه کان انڪار

ڪيو آهي ۽ جن اديبن حالتن سان ٺاهه کان انڪار ڪيو آهي ۽ ادب جي تقاضائن کي پورو ڪيو آهي. تن هميشه سوا نيزي تائين لهي آيل سچ جي ڀرندڙ گولي هيٺان تتل رڻ ۾ سفر ڪيو آهي. سنڌ جي سياسي، اقتصادي ۽ معاشرتي حالتن سان وابستا ليکڪ لاءِ ڏاڍو ڏکيو سفر آهي.

لاشاري: اديب لاءِ ڪو ضابطو اوهان ڪيتري حد تائين ضروري يا غير ضروري سمجهو ٿا؟

جليل: اديب پنهنجا ضابطا پاڻ ٺاهيندو آهي. کيس ٻاهرين ڪنهن به ضابطي ۾ جڪڙڻ نه گهرجي.

لاشاري: هڪ ليکڪ جي حيثيت ۾ توهان جون پاڻ تي پاڻ ڪهڙيون تنقيدون آهن؟

جليل: ليکڪ هڪ حد تائين سڌي طرح، يا اڻ سڌي طرح پنهنجي تحرير ۾ موجود هوندو آهي. ليکڪ کي سندس تخليق کان ڌار ڪري نه ٿو سگهجي. سٺا ليکڪ اڻ سڌيءَ طرح پنهنجي تحرير ۾ موجود هوندا آهن. مان جيئن ته ضمير متڪلم ۾ لکندو آهيان، تنهن ڪري سڌيءَ طرح پنهنجي تحرير ۾ موجود هوندو آهيان. مون تحرير ۾ پنهنجي موجودگي مخفي، يعني اڻ سڌي رکڻ لاءِ ضمير غائب ۾ لکڻ جي ڏاڍي ڪوشش ڪئي آهي، ناڪام رهيو آهيان.

لاشاري: امر جڏهن هڪ سرڪش، باغي ۽ رومانٽڪ ٿي لکڻين ۾ سامهون ايندو آهي، ته اهو جليل قاضي هوندو آهي، ڪو خيالي ماڻهو يا مثالي سنڌي ماڻهو؟

جليل: ليکڪ فقط ليکڪ ئي هوندو آهي. پوءِ ڪٿي هو پيٽ پالڻ لاءِ هٿ هلائيندو هجي، ڪاروبار ڪندو هجي، يا ڪٿي نوڪري ڪندو هجي. ليکڪ فقط ليکڪ جي صورت ۾ پنهنجين پڙهندڙن آڏو ايندو آهي. سچ پچو ته لکڻ کان سواءِ، گهٽ ۾ گهٽ مان، زندگيءَ ۾ ٻيو ڪم ڪري نه سگهيو آهيان ۽ لکيو به اهڙي طرح اٿم جو الزامن، اعتراض، تنقيد، چٽڻ ۽ آڏين پچائڻ ۾ وڪوڙجي ويو آهيان. تحريرن سبب تعلقات ٺاهڻ بدران ڊاهيا اٿم. ليکڪ کانسواءِ مان ٻيو ڪجهه به ٿي نه سگهيو آهيان. ڪوبه ليکڪ جهنڊو ڪٿي پنهنجي تحرير ۾ موجود نه

هوندو آهي. ڪهاڻيءَ جي تاجي پيئي ۾ هو ڪردارن ذريعي دل جي ڳالهه ڪري ويندو آهي. اهڙا ڪردار ڪڏهن تخليقي، ڪڏهن مثالي ۽ ڪڏهن حقيقي هوندا آهن. ارنيسٽ هيمنگوي رانديگر هو باڪسر هو ويڙهاڪ هو. سندس سمورن ناولن ۽ ڪهاڻين جا ڪردار ويڙهاڪ ۽ جفاڪش آهن. هو بهو گهڻي حد تائين، هيمنگوي وانگر، مثال ڏنو اٿس. ان حوالي سان اوهين منهنجو تجزيو ڪري سگهو ٿا. مان ڪهڙي حيثيت ۾ پڙهندڙن آڏو ايندو آهيان.

لاشاري: توهان جي لکڻين ۾ تربجدي هڪ مستقل صورتحال آهي ۽ تربجدي اوهان جي لکڻ جو بنيادي محرڪ نظر اچي ٿو جنهن جي چوگرد پيار انقلاب ۽ ماندڻ جون مختلف شڪليون ٿين. پنهنجي ان دنيا کي ڦيرائڻ لاءِ اوهان وٽ ڪارڻا آهن؟
جليل: ڪا به نه مون وٽ ڪا به رڻا نه آهي.

لاشاري: هن وقت سنڌ جيتري تڪليف ۾ آهي، ان ۾ عوام سان سڌي نموني ساٿ ڏيڻ لاءِ اديب کي ڪيترو اڳتي وڌڻ گهرجي؟
جليل: اهو سندس لکڻ جي انداز تي منحصر آهي. اسان پنهنجي دور کان متاثر ٿيندا آهيون. سياسي، سماجي ۽ اقتصادي حالتن ۾ ايندڙ تبديلين کي نظر انداز ڪري نه سگهندا آهيون. ليڪڪ جيتري قدر سچائيءَ سان پنهنجي تحريرن ۾ حالتن جو جائزو وٺندو، ظلم کي ظلم ۽ اوندھ کي اوندھ سڏي سگهندو، اوتري قدر هو عوام جي المين ۾ شامل ٿي سگهندو. اهڙو ليڪڪ تاريخي قوتن جو حصو ٿي پوندو آهي، جيڪي اڳتي هلي انقلاب جو سبب ٿينديون آهن.

لاشاري: توهان جي ڪهاڻين جي ڌاڙيل ڪردارن ۽ هن وقت جي ڌاڙيلن ۾ گهڻو فرق اچي ويو آهي. اوهان ان فرق کي واضح ڪندا؟
جليل: ڌاڙيلن جي ڪردار تي مون فقط ٻه ڪهاڻيون لکيون آهن. ”اروڙ جو مست“ ۽ ”خوني رات“ مان نٿو سمجهان ته منهنجين ڪهاڻين جي ڌاڙيلن ۽ موجوده دور جي ڌاڙيلن ۾ فرق پيدا ٿي پيو آهي. ها، ائين ٿيو آهي جو ڪجهه نئين قسم جا ڌاڙيل پيدا ٿي پيا آهن. ”اروڙ جي مست“ جهڙا ڌاڙيل ڀرپور نموني اسان جي معاشري ۾ موجود آهن ۽ اخبارن وارا

کين خوب پبلستي ڏئي رهيا آهن. ساڳئي نموني، ”خوني رات“ وارو ڌاڙيل انيڪ روپن ۾ موجود آهي ۽ اسان جي اندروني وڳوڙ جو پورو پورو فائدو کڻي اسان کي لٽي رهيو آهي. اسان سنڌين جي هڪڙي ڏانهن عداوت جو هن پرپور فائدو کنيو آهي. باقي طبقاتي ناانصافين ۽ سياسي ۽ اقتصادي نااهوارين سبب احتجاج ڪرڻ وارن کي گهٽ ۾ گهٽ مان، ڌاڙيل سمجهي نه سگهندس. هڪڙا ڌاڙيل موت بوت ۾ هوندا آهن ۽ آفيسن ۾ ويهندا آهن ۽ ٽيليفونن تي گفتگو ڪندا آهن. اهڙن ڌاڙيلن تي ڪوبه هٿ وجهي نه سگهندو آهي.

لاشاري: توهان جي ڪهاڻين ۾ ڊيجاريندڙ ڏکويل ماڻهن لاءِ آٿت واري هڪ قوت آهي. تاريخ، ان جي تربيتي جزن تي اوهان ڪجهه چوڻ چاهيندا؟

جليل: تاريخي قوتن ۾ منهنجو پختويقن آهي. مان تاريخ کي فقط ماضيءَ جو دستاويز نه سمجهندو آهيان. تاريخ هڪ سلسلو آهي، تمام طاقتور سلسلو اڳتي وڌڻ جو. هر جابر ۽ ظالم لاءِ اهڙيون سماجي، سياسي ۽ خارجي حالتون پيدا ٿي پونديون آهن، جيڪي سندس انت جو سبب ٿينديون آهن ۽ جيڪي تاريخ جي طاقتور تسلسل جو حصو هونديون آهن. اهڙين حالتن کي پيدا ٿيڻ کان ڪوبه روڪي نه سگهندو آهي. اڻويهه سئو ائڪونجاھ ۾ ٻين قومي ٻولين بدران فقط اردوءَ کي قومي ٻوليءَ جو درجو ڏنو ويو ۽ بنگاليءَ کي علائقائي ٻوليءَ جو. هڪ فيصلي سبب تاريخي قوتون عمل ۾ آيون. تاريخي قوتن کي وڌيڪ تقويت ملي اڻويهه سئو چاونجاھ ۾ جڏهن بنگال جي حق تلفين ۽ استحصال لاءِ ون يونٽ ٺاهيو ويو. اڻويهه سئو ائڪونجاھ واري فيصلي کان ويهه سال پوءِ بنگلاديش وجود ۾ آيو. تاريخي قوتن کي اڳتي وڌڻ کان ڪوبه روڪي نه سگهيو آهي.

لاشاري: سنڌي ادب جا اوهان کي ڪهڙا مسئلا نظر اچن ٿا؟

جليل: مون ٻن قسمن جا مسئلا محسوس ڪيا آهن. هڪڙا اهي جن جو تعلق ادب جي اشاعت سان آهي، ۽ ٻيا اهي جن جو تعلق ادب جي تخليق سان آهي. اسان وٽ رسالن جي کوٽ آهي. جيڪي ٻه چار رسالا

نڪري رهيا آهن، سي، شايد ڪن اڻ ٿر مجبورين سبب، وقت جي پابنديءَ کان قاصر آهن. مان ڪجهه ڪجهه سندن مجبوري سمجهي سگهان ٿو. اڄ ڪلهه جي دور ۾ بنا اشتهارن جي رسالو ڪيڏن ديواني جو خواب آهي. شعور جي سجاڳي جيتري مون سنڌ ۾ ڏٺي آهي، اوتري يا ان کان اڌ جيتري ٻئي صوبي ۾ نه ڏٺي آهي. اسان وٽ گهٽ ۾ گهٽ ٻارنهن ماهوار رسالا هئڻ گهرجن ۽ ٽي چار سنا هفتيوار رسالا. نوجوان ليکڪن کي لکڻ لاءِ رسالا نه ملندا ته هونئن جي تخليق ڪٿي ڇپرائيندا! رسالا، ليکڪن لاءِ ورڪشاپ جو ڪم ڏيندا آهن. رسالن معرفت ليکڪ سٺيون سٺو پڙهندڙن سان لهه وچڙ ۾ ايندو آهي. کيس پنهنجي تحرير بابت چوڻ ۾ موٽ ملندي آهي. سنڌي ادب جي بچاءَ لاءِ رسالا ضروري آهن.

ٻيو مسئلو آهي تخليق جي حوالي سان تنقيد جي نالي ۾ ڳلا، غيبت، ٺٽولين ۽ گارين جي اپتار جو. هڪٻئي جو ترو ڪيڏن پاڻ کي برتر ۽ ٻئي کي ڪمتر سمجهي. جنرل يحيٰ جهڙي رنگيلي کي سنڌ مان خطن ۽ مراسلن جي لائڊ موڪلي ويندي هئي ته قبل سنڌ ۾ فلاڻا فلاڻا ليکڪ اهڙو مواد ڇپرائي رهيا آهن جيڪو اسلامي اصولن موجب اعتراض جوڳو آهي. ڪوبلو ڪريو! ڪاٺ ڪهاڙا کڻي اچو! اچي جهاد ڪريو!

مان ليکڪ لاءِ مڪمل آزاديءَ سان لکڻ جي حق ۾ آهيان. ليکڪ سان سندس تخليق تي اختلاف ڪري سگهجي ٿو پر ڪائمس مڪمل آزاديءَ سان لکڻ جو حق ڦرڻ تهذيب جي اوسر جي نفي آهي. فلاڻو ليکڪ غلط ٻولي ۾ لکي ٿو. فلاڻي ليکڪ گرامر جو ٻيڙو ٻوڙيو آهي. فلاڻي ليکڪ جا موضوع فرسوده آهن! اڙي بابا، ليکڪن کي مڪمل آزاديءَ سان لکڻ ڏيو. پڙهندڙ ذهين آهي، بيحد ذهين آهي. هو پڙهڻ جي معاملي ۾ اسان جي رايي ۽ فيصلن جو پابند نه آهي.

لاشاري: ادب ۾ هڪڙو بحث جانبداري ۽ غير جانبداري بابت هليو هو جيڪو هينئر پنهنجو وقت کائي ويو آهي ۽ اوهان جي لکڻين ۾ ان سوال ڏانهن اوهان جو رويو پڌرو آهي. پر، فڪشن کان ٻاهر نڪرڻ تي ته اوهان پنهنجي راءِ کي ڪهڙن لفظن ۾ بيان ڪندا؟

جليل: دنيا جو ڪوبه ليکڪ غير جانبدار ٿي نه سگهندو آهي.

هو جابر جي مقابلي ۾ ڪمزور جو ساٿ ڏيندو آهي. اوندھ بدران روشني جي حمايت ڪندو آهي. هو ڪڏهن به استحصالِي قوتن کي هٿي ڏيئي نه سگهندو آهي. مون اڄ تائين ڪا هڪ تحرير اهڙي نه پڙهي آهي جنهن ۾ ظلم لٽ مار ۽ نسل ڪشيءَ جي حمايت ڪئي ويئي هجي. ها، هتي هڪ ڳالهه جي وضاحت بيحد ضروري آهي. ته ظالم ۽ مظلوم ۽ اوندھ ۽ روشنيءَ ۾ تفريق بابت هڪ ليکڪ جو مخصوص حالتن ۾ تجزيو سندس ذاتي نظرين تي منحصر هوندو آهي. ايران ۽ عراق واري جنگ ۾ ڪير ظالم آهي ۽ ڪير مظلوم آهي! سنڌ جي ويجهڙائي وارن فسادن ۾ ڏوهي ڪير ۽ بي ڏوهي ڪير آهي؟ مون اهڙا ماڻهو به ڏٺا آهن، جيڪي، ڪريلا واري واقعي ۾ يزيدي کي مظلوم سمجهندا آهن! غير جانبداري ڪنهن به صورت ۾ تخليق جو سبب ٿي نه سگهندي آهي. سچ پچو ته ڪرڪيٽ جا امپائر جانبدار لڳندا آهن.

بابلا، ڪوبه زندگيءَ ۾ غير جانبدار ٿي نه سگهندو آهي. مان توهان، اسين سڀئي ڪنهن نه ڪنهن صورت ۾ جانبدار آهيون. اشاري: هڪڙو خيال آهي ته اديب بي عمل ۽ شڪست ڪاڌل مخلوق آهي. ان تي اوهان جي ڪهڙي راءِ آهي؟

جليل: لفظ بي عمل مان اوهان جي مراد الائي ڪهڙي آهي. اديب جو بنيادي ڪم آهي لکڻ ۽ لکڻ لاءِ عمل جي جيتري ضرورت آهي، ايتري ضرورت هئي ڪنهن ڪم ۾ ڪا ورلي آهي. مان فقط هڪ اديب جو حوالو ڏيندس. سندس ڪيل ڪم مان سندس عمل جو اندازو لڳائي سگهندو. مرزا قليچ بيگ مختلف موضوعن تي لکيل سندس ڪتابن جو تعداد ساڍا چار سئو آهي ۽ موجوده دور ۾ ڊاڪٽر نبي بخش خان بلوچ لوڪ ادب جا چٽيهه ڪتاب ٿي سندس غير معمولي عمل جا شاهد آهن. ليکڪ کي بي عمل سمجهڻ قطعي غلط آهي.

حالتن سان ٺاهه نه ڪرڻ واري ڪيفيت کي شڪست جو نالو ڏيڻ مناسب نه آهي. اديب حالتن سان ٺاهه نه ڪندو آهي ۽ وقت جي گهاٽي ۾ پيڙهجي ويندو آهي. اها ليکڪ جي شڪست نه آهي. ليکڪ جي شڪست آهي حالتن سان ٺاهه ۽ جيڪي ليکڪ حالتن سان ٺاهه

ڪري وٺندا آهن، سي ليڪڪ نه رهندا آهن.

لاشاري: لفظ جي طاقت جو اوهان ڪيترو اندازو ڪريو ٿا؟
جليل: هڪ لفظ صدين جا ڀر ڀوري وجهندو آهي. مان لفظ جي
طاقت ۽ حرمت، پنهي جو قائل آهيان.
لاشاري: هن وقت سنڌ جي سماجي ۽ تهذيبي صورتحال توهان
کي ڪيئن ٿي ڏسڻ ۾ اچي؟

جليل: تاريخ ۾ پهريون دفعو اسين انيڪ آزمائشن جي منهن ۾
وڃي پيا آهيون. موجوده صديءَ جو پويون اڌ ابلاغ جي بي پناهه ٿلهاءَ جو
امين آهي. اڻويهه سئو پنجاهه کانپوءِ ۽ خاص طرح سان گذريل ڏهن سالن
۾ ريڊيو، ٽيليويزن، صحافت ايڊورٽائيزنگ ۽ ڏسڻ ۽ ٻڌڻ لاءِ، عڪس ۽ آواز
کي هزارين ميلن تائين اوزار ۽ سامان پيدا ٿي پيا آهن. جو انسان ويچارو
واٽرو ٿي پيو آهي. اسين به انسان جي ٻين الاتوامي وائڙاپ جو حصو
آهيون. اسانجا تهذيبي قدر مختلف تهذيبن جي قدرن سان وڃي ٽڪريا
آهن. ڪجهه سالن ۾ مختلف ملڪن پاران اهڙا سيٽلائيٽ پولار ۾ ڇڏيا
ويندا ۽ اهڙا ٽيليويزن تيار ڪيا ويندا، جتان، ريڊيو وانگر مختلف ملڪن
جا ٽيليويزن پروگرام سنئون سڌو ڏسي سگهبا. پروگرام سينسر ڪري
ڏيکارڻ، يا نه ڏيکارڻ وارا حڪم سڄي دنيا مان رڌڻي ويندا. جتي دنيا جا
حاڪم ٿرٿلي ۾ ايندا، اتي قديم تهذيب ۽ تمدن، سماجي ۽ سياسي قدر به
عالمي سطح تي وڏي چڪتاڻ جو شڪار ٿيندا. اسان کي ذهني طرح اهڙي
صورتحال لاءِ تيار رهڻ گهرجي.

لاشاري: اوهان اديبن جي تنظيمي ڪم ڪار جي ضرورت کي
ڪيترو اهم سمجهو ٿا ۽ ان حوالي سان هن ملڪ جي ترقي پسند اديبن
جي تنظيم قائم ٿيڻ جي سلسلي ۾ هلندڙ ڪوشش کي ڪيئن سمجهو ٿا؟
جليل: مان ليڪڪ کي بنيادي طرح هيڪلو انسان سمجهندو
آهيان. پر، مان اديبن جي ڪنهن اهڙي تنظيم جي قيام جي حق ۾ آهيان
جيڪا ڪين، ٻيو نه ته گهٽ ۾ گهٽ جهاتڪو ٿيڻ کان ته بچائي سگهي.
ترقي پسند اديبن جي تنظيم قائم ڪرڻ بابت مون کي ڪا خبر نه آهي.
لاشاري: هلال پاڪستان ۾ ڪالمر لکڻ وارو تجربو اوهان کي

ڪيئن لڳو؟

جلیل: ڪنهن کي به خوش رکي نه سگهيم. سڀني کي ناراض ڪيم. دوست خفي ته سرڪاري اخبار لاءِ ٿو لکي. حاڪم ناراض ته ڪالمر اسان جي ڪارنامن جو ذڪر نه ٿو ڪري سمجهو ته ذري گهٽ ويل ۾ هوس. ڪجهه ڪردار تخليق ڪيم جيڪي اڳتي هلي منهنجين ڪهاڻين ۾ آيا. ڏٺي بخش ڏٺو ڦٽندڙ ۽ چينو ڪتاب لاءِ ڪالمر کي ترتيب ڏيڻ ويٺس، ته سراسري طرح ڏهن مان ست ڪالمر رد ڪندو ويس. ڪي ڪي ڪالمر ته ايتري قدر ردي ۽ خصيص هئا جو ٻيهر پڙهي شذر رٿي پيو هوس.

لاشاري: سنڌ ۾ محسوس ڪيو ٿو وڃي ته امر جلیل هيڪلائيءَ ۾ هليو ويو آهي. ڇا اسلام آباد ۾ اوهاڻ رابن سن ڪروڙونجي ويا آهيون؟ اڪيلائيءَ جي عذاب کي گهٽائڻ لاءِ اوهاڻ ڇا ٿا ڪريون؟

جلیل: ورهيه ٿيا جو هيڪلائين ۾ هليو ويو آهيان. سنڌ ۾ هوندو هوس، تڏهن به يارن دوستن سان گهٽ گڏبو هوس. اندر ۾ ڏاڍي پيچ ڊاهه ٿي آهي. بي يقينيءَ هريقتن کي نابود ڪري ڇڏيو آهي. عدم تحفظ جي راکاس سان وڙهندي وڙهندي ڏاڍو ٽڪجي پيا آهيان. مان پنهنجي ضد تي قائم آهيان ۽ راکاس پنهنجي تي. مان راکاس جي اکين ۾ اڪيون وجهي لکندو رهندس. راکاس سان وڙهندو رهندس. جيستائين ذات جا در کليل آهن، مان لکندو رهندس. اڪيلائين کي پڙهڻ ۽ لکڻ سان آباد ڪيو اٿم.

لاشاري: مطالعي ۾ اوهاڻ جا وڻندڙ موضوع ڪهڙا آهن؟
جلیل: ادب، ۽ تاريخ، خاص ڪري سياسي تاريخ. ان کان سواءِ پنهنجي پروفیشنل فيلڊ، ميڊيا.

لاشاري: هن وقت ڇا پيا پڙهو؟

جلیل: نائپال جو ڪتاب، وونڊيڊ سولائيزيشن.

لاشاري: توهان جي ناول بابت خبرون پيا ٻڌون، ان جو ڇا ٿيو؟
جلیل: آئوٽ لائين ۾ لکيل آهي. سيٽنگ جي ڳالهه آهي. ڪهاڻين کي پاسيرو ڪري فيئر ڪرڻ جي ڪوشش ڪندس. هونءَ به.

تڏهن، اهڙي سڌ کي صوفين سک مان ورايو آهي. ٻه ٽي نالا دل تي تري آيا آهن. صوفي شاهه عنايت، جنهن باقاعدي مغلن جي خونخوار فوجن خلاف گوريلا جنگ ڪئي. منصور حلاج، دارا ۽ ويٽنام جا ٻڌ، جن کي مان ٻڌمت جي حوالي سان صوفي سڏيندو آهيان. آمريڪن کي اهڙو خوار ڪيائون جواج تائين آمريڪي جڳ آڏو منهن ڪڙڻ جهڙا نه رهيا آهن سڀ ڪجهه حالتن تي منحصر آهي، پيارا مستسزم گهڻين ئي توهمات کان چوٽڪاري جو وسيلو آهي. مستسزم فلسفو آهي. فلسفو هميشه اڳتي وڌي ويندو آهي، تنهن ڪري لازمي طرح Active هوندو آهي.

لاشاري: توهان جي هڪ گلابڏڻ ۾ آئي آهي ته توهان ميل جول کان پاسيري رهڻ جي ڪوشش ڪريو ٿا؟ وضاحت ڪبي.

جليل: ڏاڍو بيرحمر الزام آهي. مون ۾ اڻيڪ خاميون آهن. اڪيلو رهندو آهيان. راهه ورسر پيدا ڪري نه سگهندو آهيان. دوستي ڳنڍي نه سگهندو آهيان. محفل جو مور ٿي نه سگهندو آهيان. اڳ ايئن نه هوس. اڳ محفلون مڃائيندو هوس. دوستن کي کلي ڪلائي ڪيرو ڪندو هوس. اسڪول، ڪاليج ۽ يونيورسٽيءَ ۾ تهڪڙا وجهي ڇڏيندو هوس. پر، هينئر نه سڀ ڪجهه پوئتي رهجي ويو آهي. مان خاموش ٿي ويو آهيان. ڪڏهن ڪڏهن تهڪ ڏئي ڪلندو آهيان ته اوڀرو لڳندو آهيان. ويٺي ويٺي ۽ ڳالهائيندي ڳالهائيندي ذهني طرح ڪيڏانهن گم ٿي ويندو آهيان. پولار ۾ پئڪندو آهيان اهڙي ڪيفيت کي ملڻ جلد کان پاسو ڪرڻ جو نالو ڏيڻ بي رحمي آهي.

لاشاري: ريڊيو کي ڇڏي هڪ تعليمي اداري ۾ نوڪري ڪرڻ کي ڪيئن پيا پانيو؟

جليل: اوڀر يونيورسٽيءَ ۾ منهنجي ڪم جي نوعيت اهائي آهي، جيڪا براڊ ڪاسٽنگ جي شعبي ۾ هئي. ڪم منهنجي ڏاتو وٽان آهي. ريڊيو ۾ هوندو هوس ته به پروگرامن جي سلسلي ۾ ٽيليويزن ۽ فلمن مان وابستا هوندو هوس. اوڀر يونيورسٽيءَ جي جنهن شعبي ۾ مان ڪم ڪري رهيو آهيان، تنهن شعبي ۾ يونيورسٽيءَ جي مختلف ڪورسن لاءِ ريڊيو ۽ ٽيليويزن جا پروگرام تيار ڪيا ويندا آهن ۽ مطالعاتي مرڪزن لاءِ آڊيو ۽

ويديو ڪيسن ان ئي شعبي ۾ ڊزائيننگ ۽ گرافڪس جو ڪم به ٿيندو آهي. مان جڏهن نيشنل ٿيٽرس ۽ پاڪستان ٿيٽرس لاءِ ڪم ڪندو هوس، تڏهن ڊزائيننگ ۽ گرافڪس جو به ڪم ڪندو هوس. هتي ڪوبه ڪم منهنجي لاءِ نئون نه آهي. اٿلندو منهنجو گذريل تجربو منهنجي ڪم اچي رهيو آهي. شعبي جو نالو آهي، انسٽيٽيوٽ آف ايجوڪيشنل ٽيڪنالاجي، منهنجو واسطو فقط وائيس چانسلر سان رهندو آهي، تنهن ڪري ڪم ريڪسٽوئيءَ سان ڪري سگهندو آهيان. مون جڏهن يونيورسٽيءَ ۾ وڃي شموليت ڪئي هئي، تڏهن انسٽيٽيوٽ فقط ڪاغذ تي هو. هينئر انسٽيٽيوٽ کي پنهنجا ريڊيو ٽيليويزن، ڊزائن ۽ گرافڪس ۽ فوٽو گرافيءَ جا اسٽوڊيوز آهن. اڻويهه سئو پنجهتر کان، ذري گهٽ ٻارهن سالن کان يونيورسٽيءَ ۾ ڪم ڪري رهيو آهيان.

لاشاري: پنهنجي پڙهندڙن لاءِ ڪو پيغام؟

جليل: مون کان خفي نه ٿيندا ڪريو. دير مدار ٿي ويندي آهي. پر مان آيل خطن جا جواب ضرور ڏيندو آهيان. ڪي خط هيٺ مٿي به ٿي ويندا آهن. پر اهو تاثر ته مان خط جو جواب نه ڏيندو آهيان، غلط آهي. مان سنڌ کان سوين ميل پري ويٺو آهيان. اوهان جا خط منهنجي سوچ، منهنجي تصور کي روشني بخشيندا آهن.

لاشاري: اديب سائين لاءِ ڪو پيغام؟

جليل: مان ولر کان وڇڙيل آهيان. مون کي وساري نه ڇڏجو.

لاشاري: اوهان جي ايڊريس؟

جليل: امر جليل

علامه اقبال اوپن يونيورسٽي اسلام آباد.

شفيع محمد شاهه سان ڳالهه بولھه

مختصر تعارف

نالو: شفيع محمد شاهه

ڄمڻ جو سال: 1949

ننڍپڻ: ڪنڊياري شهر ۾ گذارييل.

تعليم: ايم اي (انٽرنيشنل رليشنز) ۽ ايل ايل بي

نوڪري: هيٽر ڪانهي.

پهريون سنڌي ڊرامو: ”موتيءَ جهڙو من“ (علي بابا جو لکيل غزالا رفيق ۽

قربان جيلانيءَ سان ڪريمر بلوچ جي پيشڪش).

پهريون اردو ڊرامو: ”ساده ورق“

(قوي ۽ عظميٰ گيلاني سان گڏ)

پهريين فلم: دوسرا ڪنارا

هن وقت هٿ ۾ ڪنيل فلمون:

ايسا پي هوتا هتي ۽ نصيب والي. ٻنهي ۾ شبنم سان گڏ هڪ ٻي فلم به

بابرا سان گڏ جيڪا اڃا ڳالهين جي مرحلي ۾ آهي.

شفيع محمد شاهه اداڪاري جي دنيا ۾ جيڪو نالو ڪڍيو آهي، تنهن

تي سنڌي ماڻهن کي فخر آهي. وڌيڪ خوشيءَ جي ڳالهه سندس پڙهيل

لکيل هئڻ واري آهي. پڙهيل لکيل هئڻ رڳو ڊگري وٺڻ تائين ناهي. ڊگري

ورتل ڪوڙ سارن ماڻهن جو چاڙهو ڪونهي. پر شاهه صاحب سان جيڪا

ڳالهه بولھه ٿي اها ڏاڍي دلچسپ، ڳوڙهي، گهڻ معنائِي ۽ گهڻي حد تائين

ڪارائتي رهي.

روايتي سوالن جي بدران منهنجي سوالن ۽ بحث جو هڪڙو مقصد اهو به هو ته شفيع محمد شاهه جيڪو ڪامياب اداڪار جي حيثيت ۾ ماڻهن اڳيان پاڻ ميجرائي چڪو آهي، اهو هڪ انسان جي حيثيت ۾ ماڻهن اڳيان اچي ۽ اها به خبر پوي ته هڪ مڙت پيرئي اداڪار هئڻ جي ناتي مختلف انساني مسئلن کي ڪيئن ٿو ڏسي.

سڀ کان پهريون سوال، ڳوٺن سان سندس ذهني لاڳاپي متعلق ڪير ڇاڪاڻ ته بنيادي طرح هو ڳوٺاڻو آهي. شاهه صاحب ٻڌايو ”ننڍپن جا نوڙهه سال ڪنڊياري ۾ گذريا ۽ ڪنڊياري هڪ تائون آهي، جتي ڪجهه نه ڪجهه شهري نفسيات موجود آهي ان ڪري اتي صفا ڳوٺاڻي زندگي ناهي، خود غرضي جا جيوڙا ننڍن شهرن ۾ به آهي، پر ڳوٺن ۾ ائين ناهي. ان ڪري ڳوٺاڻي ماحول لاءِ تانگهه تمام گهڻي آهي. ڪڏهن ڪڏهن سوال اڀرندو آهي ته مان بنهه ڳوٺاڻو ڇو ناهيان. ان ڪري ٿورا گهر وسائي ڳوٺ آباد ڪرڻ، منهنجي هڪ خواهش آهي. ننڍي شهر ۾ رهڻ واري ماڻهو جي هڪ ٿيا ڪڙ (ميديا ڪر) واري حيثيت آهي. بنهه بهراڙي جي ڏک سورت جي خبر ناهي، سواءِ ٻڌل ڳالهين جي باقي اهڙو تجربو ڪونه ٿيو آهي ان ڪري ڳوٺ منهنجي تصور تي ڇانيل آهي.“

”توهان اداڪاري واري لائين ڪيئن اختيار ڪئي؟“ ان سوال جي جواب ۾ شفيع محمد شاهه چيو ”ڪراچي ۾ ننڍي هوندي فلمن ڏسڻ سان هڪ ڀڻ لکي خواهش پيدا ٿي هئي، جيڪا اڳتي هلي وڌي وئي. ننڍي هوندي هر عمرن جي جنهن حلقي ۾ هيس اهي ڪجهه وڌيڪ حيثيت ۾ هئا ۽ منهنجي جسماني جوڙجڪ يا ورتاءُ ايترو چڪ وارو ڪونه هو. جنهن ڪري ڪنهن خاص انداز ۾ حب پلڻ نه پئي، پوءِ ذهن ۾ پيار جي پٽڊا ٿيل بک جو نتيجو هيو. ا سڃاڻپ جو تنهن اڳتي وڌڻ لاءِ پئي اڀاريو. اڪيلائپ ۾ ماڻهو تصورن جي دنيا ۾ رهي ٿو ۽ ٻين لاءِ ڪا اهڙي شيءِ آڻڻ ٿو چاهي ۽ مان به ڏينهن جا خواب ڏسندو هوس. مون کي اهميت گهربل هئي. نائين ڪلاس کان ان ميدان ۾ اچڻ جو سوچيو هوم.“

اتي شاهه صاحب کي چيم ”توهان کي اهميت ملڻ جو مسئلو ته حل ٿي ويو پر انهن ڪروڙين ماڻهن جو ڇا ٿئي، جن کي به اهميت ملڻ

گهرجي ۽ جيڪي معاشري کان پيار گهرن ٿا ۽ جيڪو هنن جو حق آهي؟“

شاه صاحب چيو ”ننڍيڻ ۾ ٻار کي ماءُ وٽان جيڪو پيار ملي ٿو منهنجا چنڊ، منهنجا لال جا لقب ملن ٿا ۽ اها کيس ملندڙ تعظيم آهي، جيڪڏهن اها نه ٿي ملي ته هن سان اهو مسئلو پيدا ٿئي ٿو. ماءُ هن کي جيڪا اهميت ڏئي ٿي، اها پيءُ جي هڪ ڌڙڪي سان به لهي سگهي ٿي. ممڪن آهي، مون سان به اهڙي ڊبل مائينڊيڊ (ذهني طرح ۾ واتي تي ڦاسڻ) ٿيڻ واري حالت پيش آئي هجي. سمجهه ۾ نه پئي آيو ته ڇا ڪريان نوڪريون تبديل ڪندو آيس. پڙهيم انٽرنيشنل لاسٽو موضوع لڳم ته ان ۾ اير اي ڪيم. بلڊنگس ۽ روڊس کاتو بئنڪ ۾ ڪلرڪي، آفيسري ۽ مئنيجري وري ريڊيو. جتي به آزاد ٿيس پئي اتي اطمینان ڪونه پئي مليو. ان ڪري ماڻهن کي اهميت ملڻ وارو مسئلو هنن کي گهر ۾ مليل سک ۽ تربيت سان لاڳاپيل آهي.“

چيم ”شاه صاحب گهر پاڻ سماج جو هڪ ننڍڙو ايڪو (يونٽ) آهي ۽ اهو پاڻ ڪا بنهه آزاد حيثيت نه ٿورکي. ماڻهوءَ جا جڏهن سماجي مسئلا حل نه ٿا ٿين تڏهن منجهس هيڪلائپ جو احساس ٿئي ٿو ۽ سندس اهميت جو گهوڻا لوبه ان وقت اڳيان اچي ٿو ۽ اڃ جو انسان هڪ عالمي وايو منڊل ۾ رهي ٿو ساڳي وقت اڃ جي ماڻهوءَ کي زندگي به اشتهارن موجب گهارڻي پوي ٿي. ان ڪري هيڪلائپ يا محرومي فقط گهر ۾ پلڪ نه ٿي پوي ان جي نوعيت سماجي آهي. ان حالت ۾ ڇا ٿئي؟“

ان مسئلي تي شاه صاحب جو زور هو ته ماڻهو بهتر حال اڳتي وڌڻ لاءِ ڪوشش ڪري ۽ منجهس اڳواڻي ڪرڻ جي صلاحيت ٿئي ٿي، ٻي حالت ۾ پاڻ کان وڌيڪ وٽ واري ماڻهو سان گڏجي ٿو. ان مسئلي تي اسان جو بحث جڏهن ڪنهن نبيري تي نه پئي پهتو تڏهن موضوع بدلايوسين.

شاه صاحب کان پڇيم ”آرٽسٽ معاشري سان ڪيتري حد تائين لاڳاپيل هجي؟“ ”ورائيتائين آرٽسٽ جي پنهنجي دنيا ٿئي ٿي. هو جيڪو ڪجهه به ڪري ٿو ان جي وضاحت جو ڪم ٻين تي آهي.“ ان تي چيم ”آرٽسٽ به هن معاشري جو ماڻهو آهي ۽ هن جا به ڪي ويچار ته ٿين

ٿا؟“ چوڻ لڳو ”ڪنهن نه ڪنهن حساب سان آرٽسٽ ڌرتي ٿو پر اهو هن جو مسئلو ناهي! ائين ٿيڻ سان هو ڪم رٿائيندو.“

هڪڙو ٻيو سوال جيڪو ڳالهه ٻوله ڪندي شاهه صاحب کي ٿيندڙ گهڻين ٽيليفونن تي ذهن ۾ آيو سو هو فنڪار جي عزت نفس متعلق، پڇي ”فنڪار جي عزت نفس جو مسئلو ٻن مرحلن ۾ ٿئي ٿو. هڪڙو ته شروعات ۾ جڏهن هو چانس وٺڻ جي شوق ۾ پروڊيوسرن يا وس وارن وٽ جتيون گسڪائيندو آهي ۽ خوشامند ڪندو آهي تڏهن جي عزت نفس جو گهوڙالو پيدا ٿئي ٿو. وري جڏهن هو ڪامياب ٿي وڃي ٿو ته هجور جي ٻڌائڻ تي پنهنجي موجود سطح کان پاڻ کي مٿي ٿو سمجهي ۽ اتي به ساڳي گهوڙالي جو شڪار ٿئي ٿو. اوهان جو چوڻ ڇا آهي؟“

شاهه صاحب چيو: آرٽسٽ، جڏهن آرٽسٽ ٿيڻ لاءِ سوچي ٿو تڏهن هجور کي پاڻ ڏانهن ڇڪڻ ٿي هن جو مسئلو آهي. اتان موٽڻ کان پوءِ ذهني هيٺائي باعث، يا گهڻائي جي وڪوڙي وڃڻ سبب موجود سطح کان اڳتي نڪري وڃي ٿو پر جيستائين ٻيا ڪي سنجيدا ادارا قائم نه ٿا ٿين ايستائين ماڻهن جي گهڻائي کي اداري ۽ ڪسوتي طور قبول ڪرڻ گهرجي هر ڪو ماڻهو پنهنجي ليکي پيو هلي ان ڪري اهي ڳالهيون ٿين ٿيون. اسان وٽ ميوزڪ به ترتيبوار ڪانهي. ادارا هجن، تربيت ورتل ماڻهو هجن ته ان ۾ به ڍنگ پندا ٿي سگهي ٿو. سنجيدگي ڪانهي. تنهن ڪري غير سنجيدگي آهي ۽ ائين ئي اڳتي هلي ڪم جي ڳالهه ٿيندي باقي تنقيد، مانائي وارو لاڙو آهي. ان کي ڪارائتورخ به ڏئي سگهجي ٿو.

”توهان کي پنهنجي هائوڪي مڃيل حيثيت تائين پهچڻ ۾ ڪهڙيون تڪليفون ڏسڻيون پيون. ٻڌو آهي ته شروع ۾ ڪراچي تي وي اوهان کي همٿائڻ کان انڪار ڪيو هو؟“

ان سوال تي چيائين ”تي وي پروڊيوسر هاڻي به لنوائي ٿو. ڪم ملڻ ته بنيادي تڪليف آهي. ڪراچيءَ جي پروڊيوسرن سان ذهني هڪجهڙائي به مسئلو آهي. هتي وارن جو ورتاءُ ڪم رٿائيندو آهي. هتي ائڪٽر سان پڙهيل لکيل هئڻ جي ناتا سان ڪچهري ڪرڻ کان به پروڊيوسر لواڻن ٿا. پر ڪسٽم ڪاتي جي پٽيوالي کي به وڌيڪ اهميت ملي

ٿي. لاهور ۾ پروڊيوسر، پڙهيل لکيل اداڪار کي وڌيڪ پنهنجو بنائڻ جي
 ڪوشش ڪري ٿو. اتي جي پروڊيوسرن ۾ علم ۽ گهرائي آهي. ان ڪري
 اُتان وارو پنهنجي ڪلچر سان لاڳاپيل آهي ۽ هو ڌرتي تي بيٺل آهي،
 تنهن ڪري اڳلي کي اڇلائڻ جي ڪوشش ڪونه ٿو ڪري.

”پلا سنڌي پروڊيوسرن متعلق توهان جا ڪهڙا خيال آهن؟“
 جواب ۾ شاه صاحب چيو بهراڙي جو اختيار وارو ماڻهو ڪراچي ۾ اچي
 هيٺو ٿي وڃي ٿو. انهن حالتن کي قبول ڪري ٿو جيڪي کيس ڏنيون وڃن
 ٿيون. باقي ڪراچي جو رعب وري ڳوٺ وڃي ٿو ڪري هنن جي هتي اچڻ
 تي سنڌ کي فائدو ڪونهي رسيو. سنڌي ڊرامن سان ٻئي درجي واري شهري
 جهڙو ورتاءُ آهي. ڪن لکائي نوڪري ڪبي ته سٺي تخليق نه ٿي
 سگهندي. سنڌي ماڻهو هتي اچي رواجي ماڻهن جو غلام ٿي مطمئن ٿيو
 وڃي، اسان هتي خواهش ڪرڻ به ڇڏي ڏني آهي ته ڪم جي تنظيم
 ٺاهجي، ان ڪري بيٺمنتن جي گڏيءَ وانگر هڪڙي رٿا جوڌڪ
 کائي وري وڃي ٿا ٻي جوڌڪ سھون.

پڇيو مانس ته ”توهان کي سنڌي ڊرامو ڪندي خوشي ٿيندي آهي
 يا اردو؟“ ان تي ورائيائين ”ڪجهه ماڻهو مون کي چوندا آهن ته سنڌي هڪ
 علائقي ٻولي آهي، ان ۾ ڊراما چوڻو ڪرڻ، تڏهن کين ورائيندو آهيان، ته
 ان ڪري جو منهنجي امڙا ٿي ٻولي سمجهندي آهي ۽ ان کان سواءِ مان
 ڪيڏو به مٿي چڙهي وڃان، اها ڳالهه هن لاءِ اهميت نه ٿي رکي.“

فن جي ترقي لاءِ کائس تجويزن متعلق پڇيم ته ٻڌايائين ”ادارا
 اڄ پورا آهن. في الحال پبلڪ جي دلچسپي واري ڳالهه هجي ۽ سنجيدا
 ماڻهو به ان ۾ هٿ وٺن ٿا. فورم هجن، جن ۾ لکيڪن جو اهڙو گروپ هجي
 جيڪو سطحي تفريح نه ڏئي، ٻڙي کان شروع ڪجي. ميڊيا جي ماڻهن کي
 وڌيڪ محنت ڪرڻ گهرجي.“

پڇيو مانس: ”ماس ميڊيا جا ادارا ڪيتري حد تائين فن کي
 وڌائين ٿا؟“ شاه صاحب چيو ته ”تي وي پين جي پيٽ ۾ سٺي آهي. اطلاع
 جي لحاظ کان ريڊيو وڌيڪ ڪارائتو آهي ڇاڪاڻ ته ماڻهو پرڏيهي
 پروگرام به ٻڌي سگهن ٿا باقي فلم بنهه خراب آهي ۽ هتي ان جو ڪم رڳو

سطحي تفريح مهيا ڪرڻ ويڃي رهيو آهي، جڏهن ته فلم فني لحاظ کان سٺي تفريح مهيا ڪري سگهي ٿي.“ فلمي صنعت جي سڌارڻ متعلق سوال جي جواب ۾ چيائين ته ”دنيا ۾ ئي فلم جو پيڙهو ٻڌل آهي، سواءِ ٿورين فلمن جي هتي انڊين فلم انڊسٽري هتان جي فلمي صنعت لاءِ تباهي آندي آهي ۽ هو سٺيون فلمون پيش ڪن ٿا. هتان جي فلمي صنعت زندهه رهڻ جي ڪوشش ڪري ٿي پر اڳيون عروج حاصل نه ڪري سگهندي ڇاڪاڻ ته هتي نواڻ ڪانهي پر وڊيوسر کي نواڻ لاءِ چئجي ٿو ته هو هانگ ڪانگ ۽ سنگاپور جي شوٽنگ کي نواڻ سمجهي ٿو. اهو ظلم آهي. نواڻ، موضوع ائڪٽنگ ۽ ٻين ڳالهين ۾ هٿ ڳهرجي. هندستاني فلم تي متاسف، هتي وري به صحتمند لاڙو آهي سگهجي ٿي.“

ان تي سنڌي فلم متعلق پڇيم ته ٻڌايائين، سنڌي فلم ٺاهڻ وارا ڏندوڙي ذهنن جا آهن. قوم جي نالي ۾ ٻين کي استعمال ڪرڻ گهرن ٿا. پاڻ نفعي کي ذهن ۾ ٿا رکن جيڪڏهن هڪ حقيقي سنڌي فلم ٺاهڻ لاءِ تيار ٿين ته مان مفت ۾ سائن ڪم ڪري سگهان ٿو.

ڳالهيون ٻولهيون ڪندي ٽي ڪلاڪ کن گذري ويا پر ڳالهيون نبيرون ڪونه ۽ ذري گهٽ اڌ ۾ ئي رهجي ويون. باقي ڳالهيون آئينده لاءِ ڇڏي هڪ ٻئي کان موڪلايو سون.



ٽي وي جي دنيا جي ٻن فنڪارن **نور محمد لاشاري ۽ يوسف علي** **سان ڳالهه ٻولهه**

اسان وٽ ٻين ماڻهن وانگر فنڪارن سان به انصاف نه ٿي سگهيو آهي ۽ هنن کي اهو ڪجهه نه مليو آهي جيڪو سڌريل معاشره پنهنجي فنڪارن کي ڏيندا آهن. سبب اهو آهي ته اهڙا ادارا ۽ ذهني ڌارءِ اڃا وجود قائم نه ڪري سگهيا آهن، جيڪي صحتمند ثقافتي سرگرمين کي ڪارائتي بنيادن تي زور وٺائي سگهين. ان ڏس ۾ ريڊيو ۽ ٽي وي به اهڙا جديد ادارا آهن، جيڪي عوام جي سکيا جي ڏس ۾ لاڀائتو ڪردار نڀائي سگهڻ سان گڏ فنڪارن جي سرپرستي جو ڪم به ڪري سگهن ٿا. پر اسان وٽ چٽواڳ قسم جي اشتهار بازي ۽ ساڳي رت رڻان کان وڌيڪ عوام کي ڪجهه نه ڏئي سگهيا آهن. نتيجي ۾ ملڪي ريڊيو جي جاءِ تي پرڏيهي ريڊيو ۽ ٽي وي يا سٽيما بدران وي سي آر کي ماڻهن پنهنجي ڌيان جو مرڪز بنايو آهي. جنهن سان انهن ادارن ۾ ماڻهن جي ويساهه واري حد جي به خبر پوي ٿي ۽ اهڙي طرح هاڻي فنڪارن ۽ عوام جي وچ ۾ ڳانڍاپو به ختم ٿيڻ واري دور ۾ داخل ٿي ويو آهي.

ٽي وي هن دور جو سڀ کان اثرائتو وسيلو آهي، پر ان جي اختياري به اسان ماڻهن سان انصاف نه ڪري سگهي آهي. فقط پنجويهه منٽ ڏئي سنڌي پروگرام جي هر ڏس ۾ ٿي سگهندڙ ترقيءَ جا دروازا بند ڪيا ويا آهن. سنڌي فنڪار جي پيرن ۾ ڏانئون وڌا ويا آهن، هن کي

پنهنجي صلاحيتن کي ميراث جي مهلت نه ٿي ڏني وڃي.

ان هوندي به ڪجهه سال اڳ سنڌي ڊرامي جي سوپ گهڻين مخالف ڳالهين کي لٽي پئتي ڇڏي وئي هئي. عالمي چٽاڀيٽيءَ جي مقابلن ۾ سنڌي ڊرامي جيڪو درجو ماڻيو ان کان وڌيڪ موقعا ۽ سهولتون رڪنڊر ڊرامو به ڏسندو رهجي ويو. ويجهڙائيءَ ۾ ”خان صاحب“ ۽ ”رائي“ جي ڪهاڻي ”ماڻهن کي ڏاڍا وڻيا. اها ڳالهه ثابت ڪري ٿي ته سنڌي ليکڪ کان وٺي اداڪاري ڪندڙ فنڪار تائين اهڙي وايول منڊل ۾ به پاڻ مڃائڻ جي سگهه رکن ٿا.

فن ۽ فنڪار جي حالت ڇا آهي، اهي ڪهڙيءَ طرح ڪم ڪري رهيا آهن، ان متعلق ٻن وڏن سنڌي فنڪارن نور محمد لاشاري ۽ يوسف علي سان ٿيل ڳالهه ٻولهه هتي پيش ڪجي ٿي. سائن ٿيل ڪچهريءَ ۾ کين گهڻين ڳالهين تي ڪولڻ پئي چاهيم، پر محسوس ٿيو ته ”ڏندوڙي“ قسم واري ماحول جي ڏچن کي نظر ۾ رکندي هو گهڻو کلي نه پئي سگهيا. ان ڪري ئي جڏهن کانئن پهريون سوال ڪيم ته آرٽسٽ هئڻ جي حيثيت ۾ پنهنجي معاشري متعلق ڪهڙو خيال آهي تڏهن ڏاڍي ميلاپ ڪري جند ڇڏائي. نور محمد لاشاري ٻڌايو ته جيتري اسان معاشري جي عڪاسي ڪريون ٿا، ان مان اسان جا خيال ظاهر ٿين ٿا. يوسف رڳو هڪڙو جملو چيو ته اسان جو معاشرو جيئن جي ڪوشش پيو ڪري

ڪجهه ٻين سوالن تي جڏهن وٺ نه پئي ڏنائون تڏهن کانئن سوال ڪيم ”اوهان آرٽسٽ ڇو ۽ ڪيئن ٿيا آهيو؟“

نور محمد لاشاري هنن لفظن ۾ جواب ڏنو: ”مان اڄ تائين نه سمجهي سگهيو آهيان ته آرٽسٽ آهيان. باقي ماڻهو چون ٿا. گهڻا سال اڳ ڪراچي ريڊيو تان اعلان ٿيو ته سنڌي فنڪارن جي ضرورت آهي. اها ڳالهه هوٽل تي ويٺي ٻڌي ورتي هئي، نوڪريءَ ۾ پگهار گهٽ پئي ملي ۽ گذران ظاهر آهي ته ڏکيو هو. سومان به وڃي نڪتس. آزمائش ورتائون ۽ چيائون تون پاس آهين.“

يوسف علي پاڻ متعلق ساڳئي سوال جي جواب ۾ چيو: ”منهنجو هڪ مقصد هو. بنيادي طرح مان حيدرآباد ۾ موٽر مڪينڪ هوس گئريج

هر ڪمائي به چڱي ٿيندي هئي. جمعي ڏينهن موڪل ٿيندي هئي. هر جمعي تي ڪوٽڙي يا ڦليلي تي وهنجڻ ويندا هئاسين. هڪ جمعي تي مان نه وڃي سگهيس. شام جو خبر پئي ته هڪڙو دوست ڦليلي ۽ ٻڙي مري ويو. ٻه ٽي مهينا گذرڻ کانپوءِ ان دوست جو ننڍو ڀاءُ آيو ۽ چوڻ لڳو بابا سڏايو اٿو. ان مهل محسوس ڪيم ته هيڏن ڏينهن ۾ ٿورا پيرائي ان دوست کي ياد ڪري سگهيو هوس ۽ ذهن ۾ سوال پيدا ٿيو ته مرڻ کان پوءِ بس ايترو ئي مختصر يادگير ورهجي وڃي ٿو ۽ زندگي جو نشان ئي نه ٿو رهي. ان وقت خيال آيو ته ڪجهه ڪرڻ گهرجي. پوءِ اداڪاري جي لائين اختيار ڪرڻ جو خيال آيو ۽ ان مقصد سان ڪراچي آيس ۽ هتي مڪينڪ ٿيس. سنڌي هٿ جي ناتي قربان جيلاني سان عليڪ سليڪ ٿي ته کيس پنهنجي خواهش ٻڌايم. قربان چيو ته ائڪٽنگ ڪرڻ ايتري سولي ناهي ۽ ان لاءِ ڏاڍي محنت ڪري ڏکيون منزلون جهانگيون پون ٿيون. پوءِ اردو فلمن ۾ فائينر ٿيس ۽ هيرو جڏهن ڏکيا شائس نه ڪري سگهندو آهي تڏهن ان جي جاءِ تي ٻيو ماڻهو آئيندا آهن. اهو به ٿيس ۽ اهڙن شائس ۾ به آيس جن ۾ جند جو جوکو ٿئي. هڪڙو دفعو ٽئين ماڙ تي پائپ ذريعي چڙهي ويس. سوا هو پائپ اتان ڀڄي پيو. اوچتو هڪ ٻي پائپ ۾ هٿ پئجي ويو ۽ سر ٻڇيو اهڙن اوڪن مرحلن کانپوءِ جڏهن وري ٿي وي تي آيس ته مقصد ملي ويو. هاڻي جڏهن به ڪريم بلوچ جي ڊرامي ”بئنسر اڌل جي“ يا عبدالقادر جوڻيجي جي ڊرامي ”خان صاحب“ جو ذڪر ايندو ته يوسف علي کي به ياد ڪيو ويندو.

پوءِ کانئن ڪردار ۾ ٻڙي وڃڻ واري مفروضي ۽ ٻين ڳالهين جو پيچير جيڪي اداڪاري ڪندي کين ذهن ۾ رکيون پون ٿيون، نور محمد چيو ته ڪڏهن اداڪاري ڪندي وسري ويندو آهي ۽ پاڻ کي ڄاڻي. پائي اهڙي حالت ۾ پائبو آهي، پر اهڙيون چرڪائيندڙ گهڙيون بنهه مختصر هونديون آهن. راڻي جي ڪهاڻي ۽ ٻين جڏهن هڪ ڀاءُ ڪردار نڀائڻ تي ڪهاڙي کڻي الون پيو ڪري تڏهن مون کان چرڪ نڪري ويو ۽ سمجهيم ته واقعي هو مارڻ ٿو چاهي. يوسف علي ٻڌايو ته ٻڙي وڃڻ واري ڳالهه ڪانهي، ڇاڪاڻ ته گهڻن ٽيڪنيڪل ڳالهين کي ذهن ۾ رکڻو پوي

ٿو. ائڪٽنگ مڪينيڪل دور ۾ آهي. اها لکي پڙهي ۽ پڙهائي وڃي ٿي.
 ”هڪ ئي وقت اداڪار ۽ عام ماڻهو جي حيثيت ۾ اوهان پاڻ کي
 ڪيئن سمجهو ٿا؟“ ان سوال جي جواب ۾ نور محمد چيو ”هر ماڻهو احسان
 جو گيجهو آهي. خانگي حياتي ۾ اداڪار به احساس وٺي ٿو ۽ اداڪاري
 ڪندي انهن احساسن کي ترتيب ڏيڻي پوي ٿي. ائڪٽر عوام جو روح
 آهي، جيئن لطيف سائين چيو آهي ”وحدت تان ڪثرت ٿيا، وحدت
 ڪثرت ڪل“ يوسف علي چواڻي ائڪٽر جو ڪم ٽيڪنيڪل آهي باقي
 جذبن جي حوالي سان ان ۾ ڪو فرق ڪونهي.

ان کان پوءِ ڪانئن پڇيم ته ڪوڙ سارا نوان فنڪار پروڊيوسرن جي
 ڪيڏڻي ۾ هوندا آهن ۽ ڪين گهڻو خوار ٿيڻو پوي ٿو اوهان انهن جي جند
 ڇڏائڻ لاءِ ڪجهه سوچيو ڪونه ٿا.

پنهني چئن ٻڌايو ته ان لاءِ ادارا هئڻ گهرجن جيڪي شوقينن کي
 تربيت ڏين. اسان ان مقصد لاءِ ”سنڌ ناٽڪ سپا“ جي نالي سان ادارو قائم
 ڪيو آهي. پر ان جي سرپرستي لاءِ ڪو ماڻهو رضاڪار بنيادن تي اڳتي
 وڌڻ لاءِ تيار نه ٿو ٿئي. اڳتي هلي جيڪڏهن ان اداري ترقي ڪئي ته سڀ
 مرڪز به قائم ڪري سگهجن.

آخر ۾ ڪين عوام طرفان ملندڙ قدرداني لاءِ سوال ڪيم جنهن تي
 هنن گهڻو اطمینان ظاهر ڪندي عوام جا ٿورا مڃيا.



مضمون

علمي ۽ ادبي

عالمي معيارن جو شاعر شاھ

جڏهن چئجي ٿو ته شاھ عبداللطيف ڀٽائي عالمي معيارن تي پورو لهندڙ شاعر آهي، تڏهن اُهي معيار نظر انداز ٿي وڃن ٿا، جيڪي شاھ جي شاعري پاڻ سان کڻي آئي. وڏي ڳالهه اڳواٽ مقرر ڪيل معيارن تي پوري لهڻ جي ناهي. وڏي ڳالهه آهي دنيا کي نوان معيار ۽ نمونا ڏيڻ، سڀ کان وڏو معيار لافاني تخليقون ڏيڻ آهي. اهڙيون شيون جيڪي ٻڌڻ ۽ پڙهڻ سان ڪپاٽ کولي وجهن ۽ جن جو ملهه صدين تائين ٿيندو هجي. شاھ سائين اهڙين لافاني شين جا واهڙو هايا آهن. ڪٿان به رسالو کولجي ته لافاني ستون سڌ ڪري پيون پنهنجي سڃاڻپ ڪرائينديون مثال رامڪليءَ، مرهڪڙن ڪردارن جي شاھ سائين تفصيلي واقفيت ڪرائي ٿو. سندن پهرين نشاني آهي:

”لڪا پڻن لوڪ ۾“ سندن صفتون به ڪيئي آهن. مثال: ”ڏامر جهليون دم لڪا پڻن لوڪ ۾“ ”جوگين ڪٿيو جس لڪا پڻن لوڪ ۾“ ”ڪنهن جنهن ڪمائي لاءِ لڪا پڻن لوڪ ۾“ ”ڪٿيون ڪڏائون لڪا پڻن لوڪ ۾“ ”ڪريو سيٺ سهي، لڪا پڻن لوڪ ۾“ ”گجهه نه ڳالهائين، لڪا پڻن لوڪ ۾“ ۽ ”سامي سون ٿيا، لڪا پڻن لوڪ ۾“. هنن ڪردارن جي چرپر ۽ سرگرمي تاريخ جي ڪئنواس تي گهڻي عرصي کان هلندڙ آهي ۽ اڳتي به گهڻي عرصي تائين جاري رهندي

عالمي معيار جو اصطلاح ٻڌڻ سان مرعوب ٿيڻ جي ضرورت

ناهي. عالمي معيار اصل ۾ اهي ڪسوٽيون آهن، جيڪي زندگيءَ جي مختلف ميدانن ۾ انساني تجربن جو جوهر بڻجي طئي ڪيل خوبيون يا چڱايون ليکجن ٿيون ۽ زمانن تائين پراڻيون نه ٿيون ٿين: ”وڪر سو وهاءِ جو پئي پراڻو نه ٿئي.“

ڏسڻو هي آهي ته ”عالمي معيار“ ڇا ٿيندا آهن. مجموعي طرح جيڪي موجود چڱايون آهن، سي سڀ معيار آهن. لکين بچڙاين جي مقابلي ۽ مزاحمت لاءِ انسان اوتراڻي معيار قائم ڪري چڪو آهي، جيڪي ڳڻپ کان ٻاهر آهن. پر جڏهن ڪنهن خاص موضوع تي ڳالهه سهيڙڻي آهي ته پوءِ سهولت خاطر گهڻن معيارن جو اختصار ٺاهڻو پوندو.

شاهه سائين جي شاعري جي حوالي سان جن اصولن ۽ معيارن کي ڏسڻو آهي تن جو وچور هن ريت آهي. عالمي معيارن ۾ پهريون ۽ بنيادي شرط آهي، ته شاعري پنهنجي ڏيهه جي مڪاني ڪسوٽين تي پوري لهندڙ هجي ۽ نوان معيار به کڻي اچي، ٻيو اهم معيار پنهنجي ڏيهه جي ماڻهن جي جذباتي ۽ احساساتي عڪاسي ٿيڻ جو آهي، جنهن ذريعي انسان جي عالمي ۽ ڪامل تصور جي خاڪي ۾ رنگ ڀرجي سگهن ٿا. ٽيون معيار چڱائي ۽ بچڙائي جي وچ ۾ ازل کان موجود ۽ جيئن پوءِ تيئن وڌندڙ ويڙهه ۾ چڱائي وارين قوتن جي ڌرينجڻ آهي. چوٿون معيار ٻوليءَ کي نوان محاورا، تشبيهون، اصطلاح ۽ صفتون ڏئي ان جي ذخيري، احساساتي گهرائي ۽ سونهن ۾ واڌارو ڪرڻ آهي. شاعريءَ ۾ موسيقيءَ جا نوان تجربا ۽ نئون شيون اهو وڌيڪ معيار آهي جيڪو لطيف سائين سنڌي شاعريءَ کي ڏنو.

شاهه سائين جي شاعريءَ سنڌي ٻولي کي قديم زماني کان ڪڍي ڪلاسيڪل دور ۾ آڻي ڇڏيو. ان فرق کي ڏسڻو هجي، ته سگهڙ جي ٻولي ۽ شاهه جي ٻوليءَ جي فرق کي پرکي سگهجي ٿو. سگهڙن ان دور جا اديب آهن، جڏهن سنڌي سماج سنئون سنواڻو ۽ معاشي طرح جنس جي بدلي جنس جي ڏي وٺ واري مرحلي تي بيٺل هيو. ڊکڻ پنهنجي ضرورت هاريءَ کي اناج وٺي پوري ڪندو هيو ۽ بدلي ۾ هاريءَ کي هريا ڪٽولو ناهي ڏيندو هيو. ان قسم جي سماجي رشتن ۾ خيال ۽ فڪر جي سطح به گهراڻپ

بدران سڌي ۽ هموار رهي ٿي. جيئن جيئن نيون پنڌا واري قوتون جنم وٺن ٿيون، تيئن نوان احساس، اُمنگ اُڌما ۽ جذبا جاءِ وٺڻ لڳن ٿا. مثال طور وٽجارن سان لاڳاپيل جماليات تڏهن جنم وٺي ٿي ۽ ”سيئي جوڀن ڏينهن جڏهن سڄڻ سفر هليا“ جهڙي ست تڏهن سر جي ٿي جڏهن اُن جو سمورو پس منظر ٺهي. ڏيهي واپار هجي، ملڪي صنعت جو تاجي پيٽو ٺهي، ڏيهه پرڏيهه سان معاشي واپاري لاڳاپا قائم ٿين، وٽج واپار وڌي، وٽجارا غوراب پري سمنڊ منهن ڪري نڪري پون ۽ پنهنجي گهر ڀاتين ۽ ونين کان موڪلائي وڃوئن جا فضل پوکين، هڪ پاسي غورابن جو سفر شروع ٿئي، ٻئي طرف احساسن ۽ جذبن جي سمنڊ ۾ ماندڻاڻ مچي پوءِ پٺاڻي جهڙو شاعر ان سڄي ڏک جو مشاهدو ماڻي، ته سڄو سارو سامونڊي جهڙو سُر ٽمٽار جذبن سان سامهون اچي ٿو بيهي.

ڏسجي ڪٿي، ته سسئي جي داستان جي شروعات به واپاري عمل جي نتيجي ۾ ٿئي ٿي. وٽج واپار جا انساني زندگيءَ تي تمام وڏا اثر ٿين ٿا. پنهنون واپار سانگي ڪيچ مڪران کان ڀنڀور پهتو هيو. سر ڏهر جو لاکو ڦلاڻي، آسا جا ڪاهوڙي، ڪلياڻ جا متارا، بلاول جو جڪرو رامڪليءَ جا سامي ۽ ڪيڏاري جا سورهيه سڀني ۾ هڪڙو قدر گڏيل آهي. اهي سمورا ڪردار تاريخ جا سرگرم ترين ڪردار آهن. هڪ هنڌ ويهي نه ٿا رهن. ”ورجي نه ويئي“ سندن صفت آهي. هميشه هل هلان ۾ آهن. ڏکڻ جا ماريل آهن، پر منزل جو وٽن مڪمل تصور آهي ۽ کين ڪوبه مونجهارو ناهي. تاريخ جا صالح فرزند آهن ۽ پنهنجي دور ۽ اُن کان اڳ جي ساڃهن جا امين، واپار لڙائي، گوريلا ڪارروايون ۽ سنڀاس وٺڻ لاءِ سامين جون ڪري پوڻ تاريخ جي انهن زمانن جي مواصلات آهي، انهن وقتن ۾ معلومات حاصل ڪرڻ، علم ۽ عرفان جون منزلون ماڻڻ جا اهي ئي وسيل هئا، جيڪي ڪردار ۽ گروهه انهن سرگرمين ۾ مشغول هئا، سي پنهنجي دور جا سڀ کان اڳڀرا ماڻهو هئا. شاهه سائين جا سورما توڙي سورميون وقت جي ڌوڙ جهالت ۽ اقتدار جي ڪوٽن جا ڪنگرا اُڪري ٻاهر اچن ٿيون. پٺاڻي انهن ڪردارن جي پرک ڪري انساني جيوت ۾ سندن ونڊ ۽ شرڪت جي اهميت کان آگاهه ٿي معلومات جا مادي توڙي روحاني پيچرا جوڙيا آهن.

جنهن تي هلڻ سان ۽ جنهن جي نين نين معنائن جي کوچ سان نئين کان نئين دور ۾ هلي سگهجي ٿو پر ان لاءِ هڪڙو شرط لازم آهي. پٽائي جيڪي معيار قائم ڪيا آهن، پاڻ گهٽ ۾ گهٽ ان تي پورا لهڻ جي لائق بڻجي سگهن. يڪسانيت، ساڳيائپ ۽ زوالجنڌر لائن کي ڇڏڻو پوندو. تڏهن پٽائيءَ جو ساڻي بنجڻ جي لائق ٿي سگهيو. بيٺل پاڻي جهڙا سينور جي ويل روبا شاهه جي مزاج جي ابتڙ آهي جيئن سمنڊ ۽ تاريخ ڪنهن به مڙهه کي پاڻ وٽ جاءِ نه ڏيندا آهن تيئن شاهه جو فڪري دائري ۾ غير سرگرم مڙهه قسم جي بي عملين جي گنجائش ناهي. شاهه سياهي جو سڙ پري ڪري سرخيءَ جي سري سان ريتي جهڙي رونق ڏسي آهي ۽ پوءِ وري سفيديءَ سرويائي عالم جي اچائي ڏسي آهي. اهوئي بنيادي معيار آهي شاهه جو.

(ريڊيو پاڪستان ڪراچي ج، ٿورن سان)

سچ جو ساٿي شاھ لطيف

شاھ جي دور جو اهڙو ڪو به اهڃاڻ ڪونه ٿو ملي جنهن مان ثابت ٿئي ته شاھ پنهنجي ڏينهن ۾ ان وقت جي رعايت ورتل ماڻهن منجهان هو. باقي اها خبر پوي ٿي ته شاھ هنگلاج ويو پورب پاسي پنڌ جهاڳياڻين، مغل گورنر اعظم خان سندس دشمن هو مٽياريءَ جي ميدن جي ڀٽائي سان ان بٽ هڻي ۽ ڀٽ جي ويجهڙائي ۾ هڪ درگاه تان پنهنجي خلاف هڪڙي پيري هڪڙو ننڍڙو لشڪر ڀٽ تي چڙهائي لاءِ تيار ڪيو ويو. اها به خبر پوي ٿي ته انهن ڏينهن جي حاڪم ميان نور محمد ڪلهوڙي ڀٽائي کي مارائڻ لاءِ ستون ستيون هيون ۽ اهو احوال ملي ٿو ته لطيف سائين حياتيءَ جو چڱو خاشو عرصو گهر گهاٽ ڇڏيو پئي وتيو. تازو هڪ سنڌي محقق اها ڳالھ به ٻڌائي ته شاھ جو بيت ”ڀاڱا ٿيندي سهڻي، مڙيا مچ هزار“ سنڌ تي نادر شاھ جي ڪاھ جي موقعي تي ۽ ان صورتحال جي پس منظر ۾ چيل آهي.

مٿيون سڀيئي حقيقتون برابر آهن. ڪو اعتراض ڪري ته ڀلي ڪري پر شاھ جو ڪلام هن جي فڪر جي صورت ۾ سڀ کان وڏي ثابتي آهي. لطيف جي ماڻهن، لطيف جي ڪردارن لطيف جي سورمن ۽ سورمين کي اهو حق پهچي ٿو ته هو لطيف کي فڪري توڙي عملي حوالي سان پنهنجين حالتن جو پارڪو ڪري پيش ڪن. تاريخ، ڪولڪو ڪونهي جنهن کي ويهي ڪٽجي ۽ سڄي ۽ ورور ڪري اهي ڳالهيون چئجن، جن جون ڪو ڪڙتيل آهي جنهن سان ماڻهن ۾ پنهنجي سگھ تي ڀروسو پئدا

ٿئي. لطيف جا ماڻهو ئي لطيف جا وارث آهن. هو اها ڳالهه قبول ڪرڻ لاءِ تيار ڪونهن. ته مانگر مچ جو ڪاڇ بڻجن. هو لطيف جي ان ڳالهه کي تاريخ جي اهم ۽ نازڪ گهڙين ۾ به وسارڻ لاءِ تيار ڪونهن ته ”متو آهين مچ-ٿلهو ٿيو ٿونا هئين. توجا پانئين اچ تنهن پائي پنا ڏينھڙا.“

لطيف جيڪي سماجي ۽ ادبي روايتون ڏيئي ويو آهي. انهن کي اورانگهڙ يا ترڪ ڪرڻ جي نه ضرورت محسوس ڪئي وئي آهي ۽ نه اڃا سوڌو ڪنهن کي اهڙي همت ٿي آهي. ان جي ابتڙ جيڪي به انساني آدرش. هن ڌريندي واري دنيا ۾ پڌرا ۽ نروار ٿي بيٺا آهن. لطيف جو ڪلام انهن جي تصديق ڪري ٿو ۽ اهي لطيف جي فڪر جي تصديق ڪن ٿا. ان حالت ۾ لطيف جي وارثن کي ڪهڙي گهرج آهي. جو ٿاڻيل پرڏيهي دانشورن جي واتن ڏانهن ويهي نهارين ته اهي لطيف کي ڇا ٿا ثابت ڪن! لطيف پنهنجي ڏيهه واسين جو ڀروسو آهي. نفسياتي ۽ روحاني سگهه آهي ۽ لطيف جا ڏيهي ماڻهو اها سگهه رکن ٿا. سگهه ماڻي رهيا آهن ۽ ڏيکاري رهيا آهن.

نازڪ کان نازڪ. گهرا. گتيل ۽ ڏاڍ سان اٽڪي بيهڻ وارا اهي ويچار زندگي جي سموري معنيٰ پاڻ ۾ رکن ٿا. ۽ اهي ڪي خيالي ڳالهين ڪونهن. ڀلي تاريخ ۽ سماجيات جي اصولن تي ڪين ڪو ڀرڪڻ چاهي ته لطيف جي وارثن سان ڳالهائي ڏسي- ڪهڙي به زبان ۾.

لطيف وٽ وحدت جو نظريو آهي جنهن کي هاڻي تاريخ جو هيڪڙائي وارو يا سماجي توڙي فطري وايو منڊل جي هڪ ئي وسيلي وارو نظريو (Monoist view of history) چئجي ٿو. ان نظريي جي سچائيءَ کي اٽڪل بازي ٺڳي ۽ پياڻيءَ وسيلي ورهائي نٿو سگهجي. جن ان کي ورهائين تن انسان ذات کي هاجور ساڻو.

”وحدت تان ڪثرت ٿي.“

ڪثرت وحدت ڪل

حق حقيقي هيڪڙو

ٻولي ٻي مڙيل

هو هلاچو هل.

بالله سندو سچڻين.

لطيف جي ڏينهن ۾ سائنسي، ترقي ۽ سماجي علمن جي ايتري
اوسر ڪونه ٿي هئي، جو اهو نظريو ڪا نوس (Material) شڪل وٺي
سگهي ها. پر هاڻي ائين ثابت ٿيو آهي، تنهن ڪري ڌڌڙ ۾ پير هڻڻ بيڪار
آهن.

وحدت زندگيءَ جي شروعات آهي، اوسر آهي، وڏو ڦهلاءُ آهي ۽
هڪڙو بنيادي سچ آهي. البت ان ڳالهه کي پرڪڻ، هن ڌريندي واري دنيا ۾
هر ڌر جي پنهنجي عملي مفادن واري سوال سان واڳيل آهي. ان جي باوجود
سماجي توڙي طبعي علم فلسفي جي هن سوال تي مدد ڪرڻ لاءِ تيار آهن.
بياني وارو ورتاءُ، انسان کي پنهنجي پاڻيءَ مان ڪڍي ڇڏيندڙ
ڪيس انسان جي سگهه ۾ ويساهه رکڻ کان پري ڪندڙ ۽ روحاني طرح هيٺو
ڪندڙ آهي. ائين انسان هڪڙي تابعدار قسم جي مخلوق جيان، پنهنجي
وجود جي اصل حيثيت جي سامهون ڪرڻ جهڙو مڪروه پوڳ بنجي
پوي ٿو. وحدت جو تصور دنيا جي لاءِ ڪا اوڀري شيءِ ڪانهي. اهو يونان
جي ڏاهن کان وٺي، مذهبن کان ٿيندو هن ننڍي کنڊ جي صوفين تائين
هلندو آيو ۽ يورپ ۾ اهو هڪ تجرباتي دور ۾ داخل ٿيو ۽ نتيجي ۾ بياني
کي هاجو رسائيندڙ عمل ثابت ڪيو ويو. شاهه لطيف، انسان کي هاجو
رسائيندڙ ڀاڱي پٽڪائيندڙ وات تي وٺي وڃڻ وارو ماڻهو ڪونه هو.

هو انساني قدرن ۽ حياتي کي ڏاڍي خبرداريءَ سان سنڀالڻ واري
سلسلي جو حصو آهي. پر اها اهڙي هلت آهي جنهن تي بياني سان ڀريل
هن دنيا ۾ هلڻ معنيٰ، پاڻ کي ڳچيءَ ۾ رسو وجهڻ، تاريخ جي هر دور ۾ هڪ
وحشي سگهه اختيار جي آڌار تي انسان کي پنهنجا ڦٽ چٽڻ تي مجبور
پئي ڪيو آهي.
ان ڪري:

”اگهي اگهائي، رنج پريان کي رسيو
چڪير چڱائي، سورانگهي سوريءَ تان“

وحدت جي بنيادي نظريي سان ٻيون سڀ سماجي ساجهون واڳيل
۽ لاڳاپيل آهن. شاهه لطيف، پنهنجي ڏيهه جي ماڻهن جي گهڻائي کي سنڌ

جي جاگيردار حڪمرانن هٿان پيڙجندي به ڏٺو ۽ ساڳي وحشي سگهه جو آڌار تي، ٻين جا ملڪ لتاڙڻ وارن گهوڙيسوارن کي به، پنهنجو ڏيهه لتاڙيندي ڏيهه واسين کي ڦٽڪندي ڏٺو. ان پس منظر ۾ شاهه پنهنجي ڏيهه جو پرپور اظهار آهي. ان اظهار ۾ اخلاقيات به آهي، تاريخ به آهي، جاگرافي به آهي، سياسي سمجهه به آهي ۽ سمورن ڏسن سميت هاري ثقافت به آهي. ماڻهن جي سگهه ۽ سگهه ۾ ڀروسو تي گهات هڻڻ وارن پوائنٽن تصورن جي منهن تي چماتون به آهن، اهي ئي آدرش آهن جيڪي پٺاڻي کي عالمي، آفاقي ۽ دائمي حيثيت ڏين ٿا. چو ته ڪو ڪيڏو به وڏو ڏاهو ماڻهو هجي، پر ان کي پنهنجي سماج کان چٽي ڌار ڪرڻ واري ڳالهه ڪو ثابتين سان چنڊي ۽ طغي ڪري ٻڌائي ته ان ڏاهي ماڻهوءَ جي حيثيت کي ڪهڙي انساني خاني ۾ مائپائي سگهيو؟

شاهه سائين پنهنجي ڏيهه جي ماڻهن جي هڪ هڪ معصور احساس ۽ جذبي کي روپ ڏنو آهي. نه رڳو ايترو پر سندن ساڃهه ۽ هوش حواس وڌائڻ لاءِ پڻ، ڇاڪاڻ ته رڳو جذبن جي ولوڙ گهڻي ڪانهي ان ڪري وات به ڏسيندو آيو آهي. اها ساڳي وات، جيڪا هر ڪنهن هيٺئين منجهه هُري ته پئي، پر هڪ ترتيب سان اظهار جو ويس نه ڏيکي سگهي هجي.

سسئي واري داستان ۾ زندگيءَ کي قائم رکڻ لاءِ لاڳيتي جدوجهد ۽ ويڙهاند آهي. ان راهه ۾ موت جو پوائنٽو روايتي تصور رنڊڪ ڪندڙ آهي. موت کي آڙبنائي هراس ڏيئي ماڻهن کي تاريخي طرح بليڪ ميل ڪيو ويو آهي، پر پٺاڻي جي سورمي، سسئي پنهنجي مقصد سان ايڏي ته جهٽيل آهي، جو:

”اچي عزرائيل، ستي جاڳائي سسئي،

ٿي ڊوڙائي دليل، ته پنهنوءَ ماڻهو موڪليو.

زندگي پيار آهي ۽ موت ان جي پڄاڻي آئيندڙ حقيقت آهي. ان ۾ ڪو شڪ ڪونهي پر ان جو مطلب اهو به ڪونهي ته ماڻهو پيار مان، ٻين لفظن ۾ زندگيءَ مان هٽ ڪڍي ويهي رهي. ان کان سواءِ موت ڪا اهڙي ان ڏنل آفت به ڪونهي جو ماڻهوءَ ۾ غير ضروري جياپي جو حرص پيدا ٿي

پوي ۽ پنهنجي شخصي جياپي لاءِ يا پاڻ تان موت کي ٽارڻ لاءِ ٻين کي
 ٻوهي ۾ ڏيئي ڇڏي شخصي زندگي، جيڪڏهن هڪ ڏينهن جي به آهي ۽
 اها سڀل ۽ ڪارائتي گهارجي ٿي ته پوءِ موت ان جي اڳيان ڪا حيثيت نه
 ٿو رکي. ان ڪري مسئلي جڏهن پنهنجي مقصد سان سڃاڻي رکندي
 جياپي کي جاري رکي ٿي ۽ ان صورت ۾ وٽس موت اچي ٿو ته موت کان نه
 ڊڄڻ هن لاءِ هڪ عام ڳالهه ٿيو پوي باقي اڃاڻي گذرندڙ زندگي، موت کي
 ائين اکين اڳيان ڏسي، ڏکندي نه ته ٻيو ڇا ڪندي؟ لٺ سرداري ۽
 داداگيري ڪندڙ ڌريون ته موت جي پاڇي کان ٿي وٺڻ وينديون آهن. لطيف
 سائين مٿيون بيت چئي، موت جي طرفداري ۾ ٿيل سموري پروڀڻگنڊا جي
 هوا ڪڍي ڇڏي آهي. ڇاڪاڻ ته مقصد جي راهه ۾ ڪا به هيڪلي زندگي
 اهميت واري رڳو هوندي ئي ان ڪري آهي ته اها مقصد سان توڙ نپائي.
 شاهه سائين موت کي جيڪڏهن اهميت نه ٿو ڏئي ته ان جو هڪڙو سبب
 هي به آهي ته موت جيڪڏهن هڪڙن کي هٽائي ٿو ته زندگي ٻين کي انهن
 جي جاءِ ڀرڻ لاءِ آڻي ٿي. موت کي به زندگيءَ کان پري ڪري نه ڏسڻ
 گهرجي. هر ڪا ڳالهه هڪ ٻئي سان لاڳاپيل هوندي آهي.

هر ڪا ڳالهه تي ڪنهن ڳالهه سان ائين ئي لاڳاپيل هوندي آهي،
 جيئن عمرڪوٽ ۽ ملير. اهي ٻئي هنڌ پٽائي جي عمر مارئي واري داستان
 جي حوالي سان، توڙي جو هڪ ٻئي جو ضد آهن، پر ابترن ۾ به ڳانڍاپو
 هوندو آهي. اهي اڪيلا ۽ هڪٻئي کانسواءِ ڪونه هوندا آهن.

عمرڪوٽ به هڪ ماحول آهي ۽ ملير به. ٻنهي جون وصفون جدا
 جدا آهن. عمرڪوٽ ۾ ڪوٽ جو حاڪم آهي، جيڪو لٺ ڪٽي ٻين جا
 مٿان پيڇڻ جو ڪم ڪري ٿو. اتي هڪڙي اهڙي جوڙجڪ
 (Establishment) آهي جيڪا وزيرن، چارين ۽ محصولن جي ٽنپن تي
 ٽيڪيل آهي ۽ جنهن کي قائم رکڻ لاءِ:

”ڳچيءَ ڳانا لوھ جا،

زير يون ۽ زنجير،

پيڪڙا پيرن ۾،

ڪوئين اندر ڪير،

چاري چوگانن ۾
 واهيت ڪن وزير.
 مارو ڄام مليز.
 پڇج ڪين پنهور ڪي
 ان جي پيٽ ۾ مليز آهي.
 جتي:

”نڪا جهل نه ڀل،
 نڪورائر ڏيهه ۾،
 آڻيو وجهن آهرين،
 روڙيو رتا گل،
 مارو پاڻ امل،
 مليرون مر ڪڻو.“

جتي ان ڪري ڪنهن کي جهل ڀل ڪانهي جو اتم، رائر يعني
 محصول يا ٽيڪس وارو سرشتو ڪونهي بلڪه جتي:

”پالنهين پڇي پيئون،
 ريءَ واهيت ريءَ واڙ“

ڪنهن به هڪ ماڻهو کي مالڪيءَ ڪري ڏنڊو ڪٿي، ليڪا
 ڪڍي ايڪڙ ۽ جريب ٺاهڻ جي اجازت ڪانهي. اهو آهي مليز ۽ مليز جا
 ماڻهو:

”توري قوت قرارا،
 رهن سهر ست“

لطيف سائين جو ٺاهيل اهو مليز وارو نقشو ڪو خيالي نقشو
 ناهي. هن، واهيت، واڙ محصول، لوهي پيڪڙن، هٿ ڪڙولن ۽ جهل ڀل
 جي اصطلاحن کي بنا رنڊ روڪ جي رد ڪري انهن کي انسان جي آزاد
 ترقيءَ جي راهه ۾ رنڊڪ سڏيو آهي. ائين به ناهي ته مليز ۾ ڪا چٽواڳي ۽
 انارڪي (Anarchy) آهي. اتي جي وطن ڄاين جو ستر ۽ ڍڪ ٿي برپٽ
 ۽ ريگستان آهي. اتي آڪڙ ۽ ٿونڊ ڪانهي، پر ”پاڻ نه پسن پاڻ کي ويچارا
 بي باڪ.“ يعني بيباڪ هئڻ جي باوجود ويچارا آهن. وڌن مڪمل انساني

اخلاقي قدر آهن. لڄ اهي ۽ ساڃهه آهي. انهن سڀني ڳالهين ڪري ئي ماروئن سان سامهون سنهيءَ سئيءَ سان سبيل آهي ۽ ڳانڍاپا ”ڪُن فيڪون“ کان به اڳ جا آهن.

مارئي، هڪ اهڙو معصوم ڪردار آهي، جنهن کي پنهنجي ماحول کان ڌار ڪرڻ، مڃي ۽ کپي پائيءَ کان پري ڪرڻ برابر آهي ۽ اهڙو ڏاڍو فقط حاڪم طبقن هٿان ئي ٿئي ٿو.

حاڪمن وٽ سچائي ۽ محبت جون اهڙيون ڪسوٽيون آهن، جيڪي ملير وارن لاءِ کوٽيون هونديون آهن. اهڙي ڪردار کي اوچتو هڪ اوڀري ماحول ۾ آڻي هن جي وجود سان جيڪا ويساهه گهاتي ٿئي ٿي، تنهن جي ڪٽ ڪيئن ڪري سگهجي؟ آهي ڪو اهڙو ماڻھو؟ جيڪڏهن نه، ته پوءِ انسان جي بنيادي آزادي تي گهات چو؟ ملير ۽ عمرڪوٽ جي وچ ۾ پنهني ماحولن ۽ معاشرن جي عيوضين (مارئي ۽ عمر) جي وچ ۾ ٺاهه جي ڪا واٽ ڪٿان ڳولي سگهجي؟ اتي جيڪو عمر جو پاسو وٺي ۽ جيڪو جند چڙائڻ لاءِ چوي ته اسان جو ڪجهه نه وڃي، اسين ته ٿياسين وڃ وارا، يا اڃا اهڙي حالت ۾ به چوي ته هر ڪو پنهنجي جاءِ تي خوش هجي، ته ان کان مٿاهين ٻي ڪا منافقي ڌرتي جي هن سڄي گولي تي ٻي ڪهڙي ٿيندي؟

اهي ٻئي سائٽريا گارڙيا ۽ پاڻ ۾ ٻٽ آهن. جيڪا به چڱي ڳالهه کين ٻڌائي، يا کين ٻڌڻ ۾ ايندي ته ان مان پنهنجا مطلب ڪيندا. سچ کي ڪوڙ ڪندا ۽ اهڙو تاثر ڏيندا جن هنن جي ڪنن اصل ڳالهه ٻڌي ئي ڪانهي. ان ڪري پٽائي پلارو اهڙن ماڻهن کي چوي ٿو:

”هي مڪڻ گاڏها وڪڻي“

ڪن کي بيا ڳنهيڇ.

تنهن سان سٺيڇ، پريان مندي ڳالهڙي“

پر جن ماڻهن جي سچ سان لئنون لڳل آهي، جن ڪاهوڙين کي پنڌ جو اوسيئڻو آهي يا جيڪي ڪڏهن به سک سان ڪونه سمهيا آهن، تن تي ڪر جواثر ڪونهي ٿيڻو:

”ڪر ڪاريندوسي،“

مانوجن پريشو .

جوش جلایا جي،

ماری تن مات کيو.“

۽ پٽائي اهڙن من ۾ مدي رڪڻ وارن سان به ڏاڍي رعايت ٿو ڪري
هنن کي پنهنجي منطقي ۽ عقلي پڄاڻي تي ٿو پهچائي. سائن اهڙو وڙ ٿو
ڪري، جيئن، ”جو وڙ جڙي جن سين، سو وڙ سيئي ڪن.“ ۽ اهو وڙ پلن
ماڻهن جو دائمي وڙ آهي.

”الا ڪر جيئن، مدي جنين جي من ۾،

اسان ۽ پرين جون اميدون پسن،

تهان پوءِ مرن، سڙي انهيءَ سور ۾.“

چڱائي ۽ خرابيءَ کي چنڊي ڇاڻي، هر ڪنهن کي پنهنجي جاءِ
تي بيهاري لطيف سائين دنيا جي اڳيان وڏيون پڌرايون ڪيون آهن. اهو
سڀ ڪجهه جنهن فنائتي شاعراڻي ڏانءَ سان ڪيو اٿائين ان ڪري
لطيف هر دور جي پلن شاعرن جو همعصر ٿيندو ايندو. ڇو ته سچ ڪو
عارضو شيءِ ڪانهي. اهو اڻ ٿر آهي. دائمي آهي.



سُر ڏهر تاريخ ۽ فلسفو

ايڇ تي سورلي پنهنجي ڪتاب ”شاه عبداللطيف آف ڀٽ“ جي
ٻئي حصي شروع ٿيڻ کان اڳ آئزڪ وائس جي شاعريءَ جا ٽي بند ڏنا
آهن، جن مان ٻئي بند ۾ شاعري چوي ٿو:

”منهنجي روح جي نئين سر تخليق ڪر،

بي صورت ۾ سموري پوڄا اجائي اٿم.

هيءُ چيٽاڙيل دل ايسين سڄي نٿي ٿي سگهي

جيستين ان کي ٻيهر نٿو جوڙيو وڃي.“

دل کي ٻيهر جوڙڻ جي شاعراڻي تصور پٺيان تباهيءَ جي هڪ
سڄي ساري دنيا آهي، جنهن ۾ سڀ ڪجهه ختم ٿي چڪو آهي. سمورين
سطحن تي دليون لپٽاڙجي ويون آهن ۽ هو هڪ ٻي مراد، بي مروت ۽ ختم
ٿيل ماحول آهي. تمام وڏا الميا خوشين محبتن مٿان چنگيزي غنيمت
وانگر گهمي ويا آهن. زندگيءَ جي امنگ سان ڀريل دل ڳولائي نٿي لپي،
اجڙيل دلين سان زندگيءَ جي سونهن نٿي موٽي. انهن جي هر عبادت، هر
عمل اڪارت آهي. ان ڪري روح کي نئين سر تخليق ٿيڻو آهي ۽ دل کي
ٻيهر جڙڻو آهي.

نئين جيئاري لاءِ عشق جو جام پيئڻو پوندو. سچل سائين اها ئي
ڳالهه ڪري ٿو ”جنهن دل پيٽا عشق دا جام سادل مستون مست مدام“. شاه
سائين ان گهرج کي روح جي گهراين سان سمجهندي پنهنجي تباهه ڏيهه
جي روح ۽ دل کي ٻيهر جوڙڻ جو ڪم هٿ ۾ کڻي ورتو. سندس تباهه

ڪيل ڏيهه، تاريخ ۽ جاگرافيءَ جون مارون کائي چلجي پيل ڏيهه پوءِ به ايترو وٽ رکي پيو جو نئين سر تخليق ٿيڻ سندس حق بڻجي پيو.

سند واسين شاهه کي ڇا ڳوليو آهي، پاڻ کي ڳولي ورتو آهي، تنگور بنگال ديش جي عظيم شاعر جا سند ڏسڻ کان پوءِ اهي لفظ بي معنيٰ نٿا ٿي سگهن، ته ”خبر نه ٿي پوي ته شاهه لطيف، سند آهي يا سند، شاهه لطيف“ رابندر نات تنگور 1923ع ۾ سند آيو هو ۽ ان وقت تائين شاهه تي ڪجهه نه ڪجهه ڪم ٿي چڪو هيو. تنگور جي ان ريمارڪ کي وڏي اهميت آهي جو نه هو معمولي ماڻهو هيو ۽ نه معمولي ڳالهه ڪيائين. سند ۽ شاهه لطيف ۾ فرق ڪرڻ ان وقت ته برابر ڏکيو هيو. پر وقت گذرڻ سان گڏ، فرق ڪرڻ ممڪن نه ٿي سگهندو. سبب ظاهر آهي، ته شاهه جو ڪلام ۽ فڪر سند جي وجود جي ضمانت آهي. جيئن سند جي وجود لاءِ خطرا وڌندا تيئن سند واسين پنهنجي ضمانت جا ڪاغذ اٿلائيندا، پٿلائيندا، ان مان نيون نيون ثابتيون ڪيندا ۽ دنيا کي ٻڌائيندا، ڏيکاريندا، ته ”ڏسو هي اسان جي ضمانت جا ڪاغذ ڇا ٿا چون.“ رڳو ايترو ناهي، شاهه جي ذريعي سند پنهنجي چيٽاڙيل دل کي نئين سر جوڙي ٿي ۽ شاهه جو ڪلام سند جي روح کي وري تخليق ڪري رهيو آهي. هن ڪلام جي آئين ۾ آئيندي جي اوج نظر اچي ٿي. ڏک، سک، پيار ۽ وڇوڙي جي احساسن جا، شاهه سائين جيڪي سمند پلتي وڌا آهن، سي هڪ مڪمل انساني تهذيب جي اڏاوت جو وٽ رکن ٿا. صدين کان پڇندڙ ٿنڌڙ گهر رڳو ان ڪري سلامت رهي سگهيو آهي، جو ان جي زندهه رهڻ جو احساس، ان جي مٿيءَ ۾ شامل آهي. اهو احساس ايترو گهرو آهي، جيترو بنيادي جيو ڌڙڙي اميبيا سان زندگي گڏ آهي. مائڪرا سڪوپ تي ڏسي سگهڻ جيتري ڌڙڙي اميبيا کي ٽوڙي به اڌ ڪبا ته اهي ٻئي ڌار ڌار ڌڙڙا به پاڻ ۾ زندگي رکندڙ هوندا. ان حيران ڪندڙ حد تائين زندهه رهڻ جي امنگ، سند جي رڳ رڳ ۾ موجود آهي ۽ ان تي ڪنهن کي به تڪرار ان ڪري ناهي، جو شاهه لطيف روز رنگن سان نروار ٿئي ٿو ايتري حد تائين جو پاڻ جيڪي اڃا پنهنجو پاڻ کي نئين سر جيئارڻ جي احساس جي الف بي کان واقف ٿيا آهيون، سي شاهه سائين تي ٿيندڙ ڪم ۾ بنيادي مونجهارن کان آجا نه ٿي سگهيا.

آهيون: تحقيق ۽ کوجنائِي لحاظ کان شاهه تي ڪوبه ڪم نه ڪيو ويو آهي. ايسٽائين جو ڊاڪٽر ٽرمپ واري پٽائيءَ جي ڪلام واري نسخي کان اڳتي جڏهن مرزا قليچ بيگ ۽ ڊاڪٽر گربخشاڻي، شاهواڻي ڪلياڻ آڏواڻي ۽ علامه آءِ آءِ قاضي جي نسخن تائين پهچون ٿا، ته مونجهارا جيئن پوءِ تيئن وڌن ٿا. گڏ ڪيل بيتن تي اتفاق ناهي، معنائن ۾ فرق ملندو. تشريحون عجيب غريب ڪيل آهن ۽ اسان ڏسون ٿا ته رهون به ويهين صديءَ ۾ پيا. پر اهو ڪنهن جو ڏوهه ناهي. انگلينڊ ۾ پنڊرهين ۽ سورهين صديءَ جي فنڪار شيڪسپيئر تي اڄ به جيڪا کوجنا هلي رهي آهي ان جي معاوضي تي اٺ هزار ماڻهو روزگار سان آهن ۽ پلجن پيا. اسان وٽ هڪ به ماڻهو ناهي جيڪو ڪل وقت، شاهه ٿي ڪم ڪري ۽ ان پنهنجي ساري حياتي شاهه جي مطالعي ۽ کوجنا کي ڏني هجي. جيئن جيئن وقت گذري رهيو آهي، تيئن اهو سوال زور سان ذهنن ۾ وراڪا ڪري رهيو آهي. جواب ايسٽائين نه ٺهندو جيستائين ٻين مصلحتن سان ناتو ٺاهڻ بدران شاهه سان توڙ ٺاهڻ جي نيت نٿي ٺهي.

اهي سڀ ڳالهيون هتي ان ڪري ڄاڻايون ويون آهن، جو سر ڏهر تي ٿوري غور ڪرڻ سان وڏا اسرار سامهون اچن ٿا. جن جي ضروري پاسن کي چيهو ٿي نه ويو آهي. اصل ۾ ڊاڪٽر ايڇ ٽي سورلي، شاهه تي جنهن نوعيت سان ڪم جو بنياد رکي ويو آهي، ان کي اڳتي وڌائڻ، هتي جي مدي کاڌل روپن جي فائدي ۾ نه هيو. ڊاڪٽر سورلي، اسان جي سائين کي تاريخي تناظر ۾ ڏٺو ۽ سامهون آندو: هن اهڙو هڪ عمومي پر نهايت جاندار مطالعو پيش ڪيو جنهن سان شاهه سائين، ڪلهوڙن حاڪمن جي مرشد هئڻ واري شخصيت نه پر هڪ اهم تاريخي هستي ٿي سامهون اچي ٿو ۽ اسين اصل ۾ تاريخي هستيءَ ٿي ٿي فخر ڪريون ٿا. ڊاڪٽر سورلي جي ذڪر هيٺ آيل تصنيف جي بيبليوگرافي اٺن صفحن تي ۽ عام تاريخ، سنڌ جي تاريخ، ننڍي ڪنڊ ڏانهن سير سفر تي ايندڙن جي تصنيفن، مضمونن، خاص مطالعن، بمبئي حڪومت جي رڪارڊ، ادبي، شاعري، تصوف، مذهب، جماليات، تنقيد ۽ فلسفي جي ساڍن ٽن سون جي لڳ ڀڳ لکيتن کي ڄاڻائي ٿي. ڊاڪٽر صاحب هڪ تمام وڏي روايت جو بنياد رکي

دنيانو سیت جي ڏور ”رسالي“ تان چنڊي ان جي هڪ عالمي انساني وٽ هئڻ واري سڃاڻپ کي ظاهر ڪيو. ان کان اڳي ”رسالو“ سنڌو درياھ جي وهڪرن وانگر سنڌ جي بدلجندڙ تاريخ ۽ جاگرافي جي وڏن وڪڙن جو ڪاڇ بڻيو پيو هيو. هڪ جديد علمي ورتاءُ ذريعي اسان جو لطيف اسان کي حاصل ٿيو آهي ۽ ان ئي واٽ تي هلي اسان پنهنجي مرببي کي وڌيڪ ويجهائي سندس احساسن جي ڪاٺين منجهان سون ۽ هيرن کان وٺي يورينيم جهڙيون معدني وڻن ماڻي پنهنجي دنيا اڏي سگهنداسين. ان ئي حوالي سان ”ڏهر“ جي مطالعي جي هيءَ ننڍڙي ڪاوش مون به ڪئي آهي. شاهه جي سر ”ڏهر“ جو فلسفو پنهنجي تاريخي پس منظر سان ايئن گڏ آهي، جيئن وڻ سان ان جو ميوو گڏ هوندو آهي. تاريخ آهي، ڪي ڪردار آهي، ڪا صورت حال آهي ۽ اهي سڀ هڪ تبديليءَ منجهان گذري رهيا آهن ۽ اها تبديلي جاري آهي ۽ شاهه سائين ان تبديليءَ جي بقاء کي ڏسڻ جو معجزو ڪيو آهي. شين کي بدلجندو ڏسڻ لاءِ خاص نظر جي ضرورت هوندي آهي، جيڪا شاهه وٽ هئي.

جاگرافي: پٽائي جي سر ڏهر کي پنهنجي جاگرافيءَ آهي. ڏکڻ ۾ ان جون حدون لاڙڪاڻي ٿينديون ڪڇ جي پريڻن ڇيڙي تائين آهن. اوڀر ۾ گجرات، جيسلمير اٿس. اتر ۽ اولهه ۾ ڪوهستان، ڏاکڻ ۾ ڇيڙي کان هالار جبلن جي گوڏ ۾ ڪاڇي وٽ بدماڻي بٽ تائين آهن. ٻين لفظن ۾ سر ”ڏهر“ ۾ جيڪي ڪونجون ڍوري جي آسري ۾ اچن ٿيون تن جو روھ کان، ڪاڇي ۽ ڪوهستان وارو رستو ٿر ۽ ڪڇ جي پراڻن ڇيڙي تائين وارو علائقو سر ڏهر جي حدن ۾ اچي وڃي ٿو:

چيتا ڪيو چڻيج، بدماڻي بٽ ۾

نيٺين ننڍڙي ڇيڙي، چيڙون چپر آڻيون.

بدماڻي جي ٻڌڻ سان پٺري جو نالو ٿري اچي ٿو جيڪو سنڌ جي تاريخ جو سورھيو هيو ۽ جنهن جو پورو نالو پٺرو بدماڻي آهي هي سنڌ تي ٿيل هلائڻ جي خلاف هڪ مزاحمتي ڪردار آهي، جنهن جي ويڙھ جو ميدان ڪاڇي واري ايراضي هئي. هيئن به دادو ۽ لاڙڪاڻي ضلعن جو ڪاڇي وارو علائقو جن مڪاني نالن سان سڏجي ٿو انهن ۾ بدماڻي به آهي. مٿئين

بيت ۾ بڊا ماڻهي بٺ جي ڪاڇي ۾ هجڻ جي تصديق ان کان بعد واري هن
بيت مان ٿئي ٿي:

سنگهارن ساري ساڻي ڏيڇ سنهڙا،
سا هيڪلي گهاري منڌ ڪاڇي ڪنڌائين.
مٿي ذڪر ڪيل جو ٻيو ڇيڙو ڪڇ آهي جنهن جي شهر ڀڄ جي
حوالي سان هي بيت اچي ٿو:
ڀڄيان ڀلي پير، وڌو راءِ رڪاب ۾
ڪڇ رهندو ڪير لاکو
لورائن سين؟

سنڌ جي انهن طرفن جي اها جاگرافي واپاري نوعيت جي به آهي.
ڪوهستان مان ٿاڻي بولا خان وٽان، رنيءَ ڪوٽ جي مٿان اهو قديم واپاري
رستو آهي، جيڪو شڪارپور سبي ۽ بکر سان لنڪ رستن ذريعي ڳنڍيل
هيو. جنهن تي ڊاڪٽر ائڊرين ڊورائي سنڌ ۾ پهرئين آيل انگريز جاسوس
ميسن ۽ ان جي سفر تي لکندي بحث ڪيو. جڏهن ته ڪڇ جي پاسي
سترهين صديءَ ۾ به ٺٽي کان پالي ۽ جيسلمير ڪڇ جي پرانهين شهر ۽
هاڻوڪي گجرات رياست جي شهر احمد آباد تائين واپاري رستو ملي ٿو.
واپاري رستن جي اهميت ان ڪري آهي، جو هڪ ته اهي اڄ وڃ ۽ ڳانڍاپي
جا سڀ کان اهم وسيلو هئا ۽ چيو ته اهي ئي رستا پنهنجي معاشي اهميت
سبب فوجي اهميت حاصل ڪري ويا. جن رستن تي واپار سياست ۽
جنگ جهڙيون تيز تڪيون ۽ متحرڪ سرگرميون ٿين ٿيون، سي ئي ڏک،
خوشحالي ۽ المين جا سرچشما به آهن ۽ ائين، اهي وڏن داستانن جا
شاهراهه به آهن. انهن شاهراهن جو ئي ڪم آهي، جو پٽائي جي ڪلام جو
ڪڇ وارو نسخو شروع ٿي سسئي واري داستان سان ٿئي ٿو. اڄ به
جيڪڏهن ڪڇ ۽ ڀڄ ڇون ريڊيو نشريات پڌر جو جيڪڏهن ڪنهن کي
اتفاق ٿئي، ته سسئي وارو داستان جنهن شدت سان ڪڇ ۾ موجود آهي،
تنهن جي خبر پئجي ويندي

”ڏهر“ جي ذريعي جن جاگرافيائي حدن جو دائرو ڏسجي ٿو سوئي
شاهه سائين جي جمالياتي مملڪت جو وڏي ۾ وڏو حصو آهي. سندس

سمورا مکيه داستان ان ئي جاگرافيائي خطي سان لاڳاپيل آهن. سسئي جي عنوان سان پنج مغز سنڌوءَ جي ڊيلٽائي علائقي جي شهر ڀنڀور ۽ مڪران سان ڳنڍيل آهن جيڪو واپاري رستو به هيو. سورت جهونا ڳڙھ رياست ۾ ته مومل جي ڪاڪ به ڊيلٽائي ايراضي ۾ آهي. مارئي جو داستان به ان ساڳئي جاگرافيائي خطي جو آهي. موڪي ۽ متارن جو داستان ڪوهستان جو آهي ۽ شاھ جي هنگلاج ۽ لاهوت واري سر رامڪليءَ جو رستو ئي متارن جي قبرن وٽان متجي ٿو. سر بلاول ۾ سندس سورهيہ دودن جون ۽ سندن سامون جھليندڙ اڀرن جي علاءُ الدين جي لشڪر سان ويڙھ به بدين جي ڏکڻ ۾ روپا ماڙي ۽ هائوڪي هندستان جي وڳھ ڪوٽ ۾ ٿئي ٿو. سارنگ ۾ جن سنگهارن تي مينهن وسائڻ لاءِ پٽائي آسائتورهي ٿو يا جن سامونڊي بندرن تان وڻجارن جي اڇ وڇ ٿي اهي سڀ سنڌ جي ڏاکڻئين حصي سان واسطو رکڻ ٿا ۽ گهاٽو به ڪلاچيءَ جي ڪن تي ويٺل آهن. ان ڪري ڏهر جي جاگرافي به ٻين سرن واري ساڳي هجڻ ڪا عجب جهڙي ڳالهه ناهي.

ڄاڻايل حدن اندر جيڪي به تاريخي واقعا ٿيا آهن، جن منجهان محبتن، وڇوڙن ۽ حڪومتن جا داستان جنم وٺي قصن ۽ شاعرين جي تخليقي عمل منجهان گذري اڳتي وڌي آيا، تن جي پٺيان فطري ۽ طبعي حالتن جو بنيادي هٿ آهي. مثال، سر ڏهر جي جن حدن جو ذڪر ڪيو ويو تن ۾ سنڌوءَ ۽ هاڪڙي درياھن ۾ جاگرافيائي نوعيت جي تبديلين تاريخي ڦيرپون گهيريون آنديون. ڏوري جي سڪي وڃڻ واري واقعي کي پٽائي ائين ڏسي ٿو جيئن تربيلادير ٺهڻ کانپوءِ ٺٽي ضلعي جي ڀڄڙيءَ وارين ايراضين ۾ ڪڇي جونالونشان ڊهي ويو هجي. ڏوري سڪڻ جي جنهن المي تي پٽائيءَ بحث ڪيو آهي، ان جي پسمنظر کي سمجهڻ کانسواءِ اها تباهي ڪا شڪل نه وٺي سگهندي اها ئي جاگرافيائي ۽ طبعي صورتحال آهي جنهن سان قديم توڙي تاريخ جي وچولي عرصي تائين سنڌ هڪ قومي وحدت واري تصور جي مالڪ رهي، جنهن کي جيئارڻ لاءِ سنڌي جيوت ۾ هڪ امنگ ۽ چرپر نظر اچي ٿي ۽ اها معلومات، يا ڪٿائون، داستان توڙي شاعر اٿا اهيان، علامتون ۽ تمثيلون

جيئن پوءِ تيئن پنهنجو رشتو سڌهرو سڙي رهيو آهي. ڏسون ته مٿي
ڄاڻايل ايراضيءَ جي ڳانڍاپي کي تاريخ ڪيئن ڏسي ٿي.

مُردهر ۾ جن ڪردارن جو ذڪر آهي، سي ڪڇ سان جڙيل آهن
۽ ڪڇ هزارين سالن کان سنڌ جو حصو رهيو آهي. ”ڪاٺياواڙ ۽ ڪڇ جا
قديم شهر ڪاٺيا بنگن، لوٿل ۽ رنگپور سنڌو ماڻھو جا شهر هئا. ڪاٺيا
بنگن، سرسوتي نديءَ (جنهن جا نالا گهگهر، هاڪڙو، ربي ۽ نارو رهيا
آهن) جي شڪل پيٽ تي آهي. لوٿل ۽ رنگپور سنڌ سان ڪڇ جي رڻ
ذريعي ڳنڍيل هئا، جتان کان سمنڊ، ڪڇ کي هڪ پيٽ بڻائي ڇڏيو هو.
جيڪو وري تراڪڙي سمنڊ ذريعي ڪاٺياواڙ سان ڳنڍيل هو ۽ انهن سڀني
ايراضين جو نسلي پس منظر ساڳيو آهي. ڪوٽ ڏيجي ۽ هڙاپا وارو آهي.
هنن جي ٻولي به ساڳي رهي. اڄ به ڪڇ جي سموري آبادي سنڌي
ڳالهائيندڙ آهي. قلات، لسٻيلو سبي به سنڌي ڳالهائيندڙ آهن. مٿي جنهن
عرصي جو حوالو آهي اهو 22 هزار ۽ 23 هزار قبل مسيح جي وچ وارو
عرصو آهي جڏهن باقي ننڍو ڪنڊ اڃا پٿر جي دور ۾ هيو. ان کانپوءِ اڳتي
3000 ۽ 1700 قبل مسيح جي وچ واري عرصي ۾ ٻن درياهن سنڌو ۽
هاڪڙي ذريعي ڪاٺياواڙ ۽ ڪڇ سان اڄ وچ هئي. بعد ۾ سڪندراعظم
جي ڪاھ ٿي (325 قبل مسيح) تڏهن سڪندر سنڌوءَ جي اوڀارئين شاخ
جو جائزو ورتو جيڪا ڪڇ واري نار ۾ ڪڇ جي رڻ ۾ ڇوڙ ڪندڙ هئي.
سڪندر ان کي جهاز راني لاءِ مناسب سمجهيو. اڃا پوءِ هڪ ٻيو احوال هي
ملي ٿو: ”سنڌوءَ جي اوڀارئين شاخ ڪوري ڪريڪ ذريعي سمنڊ ۾ ڇوڙ
ڪندڙ هئي ۽ لڪيٽ وٽ مٺي پاڻيءَ جو هڪ ڍورو ٺاهيو هئائين. ان عرصي
(235 ق-م کان 1200 ع) ۾ سنڌ جا ڪڇ سان ناتا گهڻا ويجهڻا فطري ۽
انتھائي پنهنجائپ ۽ لڳ ڀڳ هڪ ئي جسر جي عضون وانگر هئا.

1000 ع ۾ هاڪڙي ۽ سنڌوءَ جو پاڻي ٿر ۽ ڪڇ ڏانهن گهٽجي
ويو. يارهين ۽ ٻارهين صدي عيسوي تائين اها حالت جاري رهي جڏهن
سنڌو پنهنجي اوڀارئين پيٽ کي رڻ بڻائي، وهڪرو اولهه پاسي ڪيو. پوءِ
وري يارهين ۽ ٻارهين صدي عيسوي صدين جو جيڪو احوال ملي ٿو سو هي آهي
”سنڌوءَ جي وهڪري ۾ هڪ وڏي تبديلي آئي، پر پوءِ به پاڻيءَ جو ڪجهه

حصو سنڌ ڏورو رک ۽ لهاڻو ڏورن منجهان گذريو هي اتر سنڌ جي ايراضيءَ ۾ آيل تبديلين بابت آهي ۽ ان سان گڏ ڪڇ ۽ رڻ جي خطي ۾ ڌرتيءَ جي پنهنجي اندروني تبديلي واري سرگرمي تي جنهن سان رڻ جي ايراضي وڌي رڻ جو پيٽ وڌيو ۽ ان اتر اوڀر توڙي ڏکڻ ۾ پاڻ پکيڙيو. اهڙي ريت ڪڇ ۽ ڪاٺياواڙ سنڌ کان ڪڇجي ويا جن جو لکين سالن کان سنڌ سان ڳانڍاپو هيو.

سنڌوءَ جي ڪهاڻي اڃا اڳتي هلي ٿي، جڏهن ته هاڪڙو 1226ع تائين خشڪ ٿي ويو ۽ ان کي گم ٿيل درياھ به سڏين ٿا ۽ ان کانپوءِ تاريخ ۾ آبادي جي وڌي لڌيلاڻ ملي ٿي ۽ ٿر جا ڪيئي شهر زوالجي وڃن ٿا، خاص ڪري ننگر پارڪر جي ڏکڻ ۾ پرينگر ۽ ويا واه. هاڪڙو نه رڳو ڪڇ ۾ گم ٿيو پر مٿان جنهن وسيلي کان ايندو هيو اتان به ڪڇجي چڪو هو. سنڌو پنهنجو وهڪرو 1340-1317ع واري عرصي ۾ به بدلايو. ٺٽي جي اتر ۾ جهوڪ جي ويجهو ڪلري بگهاڙ جي ورچ ٿي. ان جي ريتي شاخ معمول موجب وهندي رهي. پر گونگڙو شاخ ختم ٿي ويئي. گونگڙو تي سومرن جي گاديءَ جو شهر طور هيو. گونگڙو جي وهڪري ختم ٿيڻ سان طور جي آئيندي جا دروازا بند ٿي ويا. طور شهر جاتيءَ جي ڀرسان چيو وڃي ٿو. لطيف سائين جي سر ڏهر ۾ طور جي حوالي سان هڪڙو بيت ملي ٿو جنهن مان زندگيءَ جي ڀرپور سرگرميءَ جو ڏس ملي ٿو:

جڏهن ڍاڳي ڏور پئي وهن هليار ۾،
تڏهن تازڙيون طور هئو سون سين.

پروفيسر آڏواڻي وري نسخي ۾ طور سان گڏ تازڙين کي تاجڙيون به ڄاڻايو ويو آهي جن جي هڪ معنيٰ تازي گهوڙا ڏني ويئي آهي، ته ٻي پڙهڻي ۾ انهن کي تاجڙ ذات جا هاري به ٻڌايو ويو آهي. سون کي واپاري ۽ وڻجارا سڏيو ويو آهي، جڏهن ته علامه آءِ آءِ قاضي جسودن ۽ هڪ ٻئي بيت ۾ ايندڙ جسراج پنهني کي لاڙ جا حاڪم سڏيو آهي.

مٿين معلومات (حوالا) محترم اير ايڇ پنهور جي گڏ ڪيل آهي، جڏهن ته پروفيسر ماڻڪ پٿا والا ”اي فيڪل ائنڊ اڪنامڪ جاگرافي آف سنڌ“ ۽ اليگزينڊر هيگ جي ”انڊس ڊيلٽا ڪنٽري“ ۾ به سنڌ ۾ پاڻيءَ جي

وهڪرن تي تفصيلي بحث ڪيو آهي ۽ مختلف محققن جي ڪم کي سهڻو ڪيو آهي. پروفيسر پٿا والا 1871ع ۾ ميجر جنرل ڪنگهارم جي ڪيل تحقيق جي جن نتيجن ۽ نظرين تي بدلي بحث ڪيو آهي تن موجب اوپاريون نارو سنڌوءَ جو پراڻو پيٽ هيو ”جڪراءَ“ وٽان وڃڻ تي جنهن منجهان هڪڙو ته پراڻو ڏکڻ اولهه جي پاسي وهڪرو ڪري برهمڻ آباد وٽان گذري پٿالا کان ٿيندي وري ڏکڻ اولهه ٿري گوني ۾ پهچي اچي وڌي ۽ اصل وهڪري سان شامل ٿي ٿيو. پٿالا متعلق گمان ڄاڻايو ويو آهي ته اهو هاڻوڪي حيدرآباد جو ماڳ هيو. مٿئين وڃ وٽان هڪ ٻيو وهڪرو ڏکڻ اوڀر ويندي ڄاڻايو ويو آهي جيڪو عمر ڪوٽ کان ٿيندو ڏکڻ ۾ هڪ ٻي شاخ جيڪا ونگا بازار ڀرسان هئي سان ملي هڪ ئي ڪڇ جو رڻ اڪري ڪوري ڪريڪ وٽ وڃي ٿي چوڙ ڪيائين. جنهن جو ذڪر مٿي ڪيو ويو آهي. پروفيسر پٿا والا سي ايف اولڊهم جي ڪيل ڪوجنا جي حوالي سان اهو به ڄاڻايو آهي ته ستلج نديءَ جو وهڪرو هاڪڙي ۾ ٿيندو هيو ۽ اهو ايسٽائين هيو جيسين ستلج اولاهين پاسي بياس سان وڃي ملي. ان تبديليءَ جو ڪارڻ ستلج ۾ لٽ ڀرجي وڃڻ ڄاڻايو ويو آهي. هاڪڙو ۽ اوپاريون نارو لاڳيتو پنهنجو پاڻ آزاد تيرهين صديءَ عيسوي تائين ٿر کان ڪڇ جي رڻ تائين وهندو رهيو. هن بحث تي ٻيا به ڪيترا مفروضا آهن ته هاڪڙي کي مٿان ڪهڙي درياھ مان پاڻي ملندو هيو. پر اهو هتي پنهنجو موضوع ناهي.

هينگ ۽ پٿا والا هڪ ٻي اهم عمل تي بحث ڪيو آهي. جنهن کي سمجهڻ اڄ جي عام ماڻهوءَ لاءِ به ضروري آهي. اهو عمل آهي ڊيلٽائي علائقي جو ٺهڻ، درياھ هر سال سمنڊ کي ڪجهه پٽي ڏکيندو رهيو جنهن سان زرخير خطو وڌيو. ڏاکڻين سنڌ جو ڊيلٽائي علائقو ٻين سببن سان گڏ ان عمل جو نتيجو آهي. هينگ سنڌوءَ جي ڊيلٽائي عمل جا انگ اکر ڏنا آهن ۽ پٿا والا، هينگ کي به بحث ۾ آندو آهي. 1843ع ۾ جڏهن برطانيا جو سنڌ تي قبضو ٿيو تڏهن سنڌوءَ جي اڳتي وڌڻ ۽ سمنڊ جي پٽي هٽڻ واري عمل جو سروي شروع ڪيو ويو. اهو مشاهدو ڏهه سالن جي عرصي تي پورو ٿيو. خبر پئي ته هڪ سال ۾ اها واڌ ميل جي ٽئين حصي

جيتري ٿي. پر سمنڊ ۽ درياھ جي وچ ۾ زمين والارڻ جو تڪرار سامونڊي چولين جي ڪري گهڻو وڌيل آهي تنهن ڪري ويڙھ ۾ ڌريون اڳ پوءِ ٿين ٿيون بعد جي مشاهدي کانپوءِ هيگ ان نتيجي تي پهتو آهي. ته درياھ سراسري طرح ساليانو چار ميٽر زمين سمنڊ کان ڇڏائي ٿو. هاڻي به جڏهن تازو (1988 جي اونهاري ۾) نئي ضلعي ۾ سورجائي بند تڻ سبب جيڪا خاص ٻوڏ آئي. ان ۾ اخباري اطلاع هئا ته درياھ کي ايڏو زور آهي. جو ڇهه ميلن تائين سمنڊ کي اڳتي ڌڪي ويو آهي. پر هن وقت، ”ڊيمن“ ٺهڻ کانپوءِ اهو عمل نه رڳو ختم ٿي چڪو آهي ۽ رڳو غير معمولي ٻوڏ جي ڏينهن ۾ ٿئي ٿو. هن وقت اهو چڪر ابتو ٿي ويو آهي. سنڌوءَ ۾ تمام ٿوري پاڻي ڇڏڻ سبب سمنڊ جي وير وڌندي رهي ٿي. اهڙو اندازو ڪاريچاڻ شهر وڃڻ سان ڪري سگهجي ٿو. هن وقت ته لڳ ڀڳ هر سال سمنڊ جي وير چڙهي ايندي آهي ۽ بدين ضلعي جي ڏاکڻين حصي ۾ سمنڊ سان گڏ جوڙيل سر ناليون ان وير چڙهڻ سبب پر جي اٽلي تباهي پڪيڙينديون آهن. پروفيسر پٿاوالا ڄاڻائي ٿو ته ديپتائي ايراضي جي واڌ ٿيڻ سان درياھ جا چوڙ وارا هنڌ به گرميندا ۽ ٺهندا رهن ٿا. بگهاڙ ۽ شاهه به ٻه اهڙيون شاخون هيون جتان جهاز راني ٿيندي هئي. سورهين عيسوي صديءَ جي اڌ تائين يعني شاهه سائين کان لڳ ڀڳ سوا صديءَ جي هڪڙي هيءَ حقيقت به سامهون آندي وئي آهي ته عمرڪوٽ ۽ نئي جي وچ واري زمين زرخيز هئي ۽ سنڌوءَ جي هڪ انتهائي اڀارين شاخ ”سير“ اتان گذرندي هئي ۽ سنڌ تي ڪلهوڙا حاڪمن جي ڏينهن ۾ نصرپور وٽان درياھ پنهنجو وهڪرو بدلائي اولهه ڏانهن پلٽو ڪاڌو جنهن ڪري غلام شاهه ڪلهوڙي اچي حيدرآباد شهر آباد ڪيو.

شاهه سائين جي مڙ ڏهر جي جاگرافيائي حدن اندر جيڪي طبعي تبديليون آيون. تن انساني تاريخ لاءِ تمام وڏا ڪارڻ پيدا ڪيا. پروفيسر پٿاوالا چوي ٿو: ”ڪيئي صدين کان سنڌ جي تاريخ درياھي وهڪرن ۽ انهن پيٽن جي غير قرار ڏينڊن ڏورن جي تبديلي، واريءَ جي پٽن جي ٺهڻ ڊهڻ، درياھ جي چوڙ وارين هنڌن جي مٽ مٽ، وهڪري ۾ ايندڙ لٽ ۽ مٽيءَ سان ٿيندڙ تبديلين جي اصطلاحن ۾ ٻڌائي وئي آهي. سنڌ جي

تاريخ، جاگرافيائي ارتقا جي حالتن ۾ انساني اورچائي جو شانائتو مثال آهي. سنڌ ۾ تاريخ ۽ جاگرافيءَ جي هڪٻئي تي اثر انداز ٿيڻ واري موضوع جي مطالعي ۾ ڪيئي تبديل ٿيندڙ پهلو آهن جن کي ويچار هيٺ رکڻو پوندو.

جن طبعي تبديلين کي هتي بحث ۾ آندو ويو آهي. انهن جي نتيجي ۾ انساني آباديون اجڙيون ۽ آباد ٿيون. معاشي ۽ سياسي تبديليون ٿين ٿيون. ”پسي بازاريون هينئڙو مون لوڻ ٿيو“ جهڙا منظر اندر جو آرٽسٽ سوائي سان ڏيکاري سگهي ٿو. شاهه جي شاعري جيڪا سڄي جي سڄي درد جي شاعري آهي، انهن معاملن جي ڳر کي بحث ۾ آندو آهي. جتان الميو شروع ٿئي ٿو اتان پٺاڻي جو احساساتي سفر شروع ٿئي ٿو. مٿس ڏهر، اڄ به اسان جو موضوع ان ڪري آهي، جو جاگرافيائي ۽ طبعي تبديلين کان نه پر ٻين ڏٺن وائڻن سببن کان سنڌ کي سکايو ويو آهي. نه فقط سکايو ويو پر اڃا به وڌيڪ سکائڻ جي رٿائن تي عمل ٿئي پيو. مٿي جنهن جاگرافيائي صورتحال تي بحث ڪيو آهي، ان جي ليکي سان به چوڙ تائين پاڻي نه پهچڻ سان تباهي اچي ٿي. تربلا ڏير نهڻ کانپوءِ هر سال سنڌ جي ڪڇي واري علائقي ۾ آباد ٿيندڙ ويه لک ايڪڙ تباهه ٿي ويا. الائي ڪيترا ڏورا سڪي ويا. مٿان جڏهن ڪالاباغ ڏير رٿا ٻڌڻ تات شاهه جي هنن بيتن ٻڌڻ ۽ پڙهڻ سان جسم منجهان سينڌاٽا نڪري ٿا وڃن. يعني شاهه جهڙو وڏو ماڻهو هڪ اهڙي صورتحال جي مٿان اچي ٿو بيهي جو کيس ويساهه ٿي نه ٿو اچي:

”ڪئن سي راتريون، ڪنهن پر ڏينهن گذارين؟“ يا
جڏهن چوي ٿو:

”سڄ ڪ سڪو ڍور ڪنڌيءَ
اڪ ڦلاريا،

جنگن ڇڏيو زور سر سڪو سونگي ڳيا؟

شاهه پنهنجي ڏيهه جو ڏک محسوس ڪري ٿو. هن کي زندگي خطري ۾ پيل ڏسڻ ۾ آئي آهي، پوءِ هو انهن نشانين تي ڳالهائي ٿو جيڪي وقت جي هائو هٿان برباد ٿي رهيون آهن، جن جو اڳتي ڏس ملڻ ڏکيو ٿي

پوندو.

اسان جي پنهنجي جوءِ جون شيون ماڳ ۽ مڪان به گم ٿي ويا.
جسودن ۽ جسراج لاڙ جا حاڪم آهن يا وڻجارن جي ڪا ذات آهي، سو
فيصلو ڪري

”جان جر هٿرو سير

تان تون مڃ نه موٽئين،

هن بيت ۾ ڄاڻايل سير اها پٺياري آهي جيڪا محقق سورهين
صديءَ جي اڌ ۾ لکي ۽ عمر ڪوٽ جي وچ واري ايراضي تي ڄاڻاين ٿا، يا
تازي پاڻي واري معنيٰ ۾ آهي. اتي اسان کي تاريخ جو سهارو وٺڻو پوندو.
تاريخ:

سُر ڏهر ۾ تاريخ جا انيڪ ڪردار آهن، جيڪي مختلف زمانن
سان واسطي ۾ رهيا. لاکو ڪنگهار چينچل، جسودن، جسراج، سنگهار ڏهر
جي خاص ڪردار آهن، جڏهن ته سما، جاڙيجا، لاکا، (سڀ سمات) جست،
اوڏ، ريهاري، راجپوت ناڪر، سنگهار ذاتيون به ان ۾ اچي وڃن ٿيون. لاکو
مڪيه ڪردار آهي، جنهن لاءِ پراڻ کان پڇيو ويو آهي ته ان اهڙا ڪي ڏنا
آهن.

”جهوني تون پراڻ، ڏينهن گهٽيرا، سنڀرين،

لاڪي جهڙا هاڻ توکي ڏنا پيڙا (پيڙا)

۽ لاکو اهو آهي جيڪو: ”ٻني ٻهڻ نه ڏئي، جهري وئي جهوڪ،

لوڻي مٿان لوڪ، لاکي لڪ لڏائيا“

اسانجي داستان ۾ لاکو لوڙن ڪري ٿو ڌاڙا هڻي ٿو ۽ سندس
ڪاررواين جي ڪري سموري خلق ڏول ۾ آهي. شاهه سائين لاکي جي
سرگرمين جي صحافتي رپورٽنگ ڪئي آهي. هن جي ڪاررواين جا
جيڪي اثر آهن، سي رپورٽ ڪيا اٿس ۽ خبردار به ڪيو اٿس ته لاکو
لوڙن پيو ڪري، سمن ۽ جاڙيجن کي سک ٿي نه سمهڻ نه ڪبي. لاکي، اوڏن
کي به لڏائي ڇڏيو آهي. ڪاڇي ۽ ڪوهيار کان وٺي ڪڇ تائين لاکي
جون سرگرميون آهن.

ڪاڇي پٺي ڪوڪ، سڄ ڪ سنگهارن لڏيو؟

مادرا! اوڙ ملوڪ، اٺي ويڙا اڪري
 پڄيان ڀلي پير، وڏو راءِ رڪاب ۾
 ڪڇ رهندو ڪير، لاکو لوڙائن سين؟
 تاتونڪين پلائ، سدوا هٿن ڪرڪرا،
 لاکي لوڙائن جا اهڙائي اهڃاڻ،
 ڏيئي تنگن تان، ڪوڪ ڪاريندا ڪڇڙي
 لاکي جي سرگرمين جواثر هن طرح ڄاڻايو ويو آهي:
 اوڏ به ويچارا، وڃن ڪاڪيان لڏيو
 وائي ڪن نه وات، ڀڳها باتاڙنا ٿيا.

پوءِ وري شاهه سائين لاکي جي سڃاڻپ به ڪري ٿو. ان کي
 ”فوکس“ ۾ ڏئي ٿو. لاکا لک ٿيا ڦلائي پير پيو دلچسپ ڳالهه هيءُ آهي، ته
 پٽائي ڪٿي به لاکي کي خراب نه ٿو ڪوئي. باوجود ان جي ته لاکي جي
 عمل منجهان ماڻهو ويدن ۾ آهن. اوڏ به لڏي وڃن ٿا. ڪاڇي ۾ ڪوڪ پئي
 آهي، ڪڇ ۾ ڪير رهندو پر لاکي کي خراب نه ٿو سڏيو وڃي. لاکا آهن به
 گهڻا، هڪڙو لاکو ڦلائي به آهي. لاکي جي تمثيل، تاريخ جي پار ڪوئن لاءِ
 هڪ للڪار آهي. لاکو لوڙون ڇو ٿو ڪري، پوءِ لاکو لوڙون ڪرڻ کان سر
 به ڪري ٿو وڃي. هڪڙو لاکو پنهنجون ڪارروايون ختم ٿو ڪري ۽ ٻيو
 لاکو پنهنجي گهوڙي لکيءَ سميت مري به وڃي ٿو:
 ”لاڪي لوڙون ڇڏيون، سرها ٿيا سنگهار
 چٽائي چوڌار ونڊيون وس چرنديون.“

هن بيت ۾ لاکو پنهنجو لوڙن کي ختم ڪرڻ جو عمل ڪري ٿو
 جنهن ڪري سنگهار سرها ٿين ٿا. هڪ ٻئي بيت ۾ لاکو مري ٿو وڃي،
 جنهن ڪري ڪڇ تان ڏولائو لهي ٿو وڃي:
 ”لکيءَ ۽ لاکو ٻئي مٿا ٻاجه ٿي،
 قادر لاهو ڪڇ تان، اديون اولاکو
 وانڍن ۾ واڪو ريارِي رهي ويا
 اڃا ٻئي هنڌ لاکو سان اسان جي شاعر جي احساساتي رشتي جي
 خبر پوي ٿي.

لاڪا لڳئي ڏينهن، ڪاري ريءَ ڪيئن گهارئين،
 مٿان وسي مينهن، واٽون ولين ڇانئيون“
 پوءِ وري اسان جو شاعر لاکي جي رومانس جي ڳڻتي به رکي ٿو:
 ريارڻ ريجهاء، لاکو لولائين سين.....
 ساڻومان سندياء، ٺٽ مٿائي ٺاڪرو.
 لاکي سان ڪجهه هجڻ، ڪا پنهنجائپ به آهي جنهن جي
 حوالي سان کيس سفارش ٿي ڪجي:
 پڪا لڄ سندياء، اوڏاگلي آهيان،
 پڪا سي پرتاء، جي اجهي تنهنجي اڏيا.

سوال ٿو پيدا ٿئي، ته اهو هڪڙو لاکو آهي، يا سنڌ جي تاريخ جو
 ڪو لاڳيتو ۽ مستقل ڪردار آهي. هي ڪهڙو به لاکو آهي، ته به شاهه جي
 ساڻس پنهنجائپ هجڻ ۾ شڪ ناهي. فقط ڪي شڪايتون آهن، ته
 پنهنجن ماڻهن لاءِ آزار نه بڻج. سڌوسنئون سندس ڌڙ تي نمرا هڻڻ واري
 روش شاهه جي فڪري روين جي شان وٽان نه آهي. کيس انتهائي تمثيلي
 ڪردار ڪري ڳائڻ، شاهه ”لڪا پڻ لوڪ ۾“ واري حڪمت عملي جو
 حصو آهي. سياسي طرح لاکي جو پس منظر جيئن ته ڪڇ سان ڳنڍيل
 آهي تنهن ڪري اقتداري ڌرين وٽ، لاکو پوءِ ويندي شاهه سائين جي
 ڏينهن تائين حڪومت مخالف ڪردار جي علامت سمجهيو وڃڻ ممڪن
 آهي. ڪڇ سان لاکي جي نسبت، سنڌ تي قابض ڌارين يا سندن ڏن ڀرو
 اطاعت گذار حاڪمن لاءِ ڪنهن به حالت ۾ چڱيءَ نظر سان نه ڏٺي ويندي
 هئي. ان جو سبب آهي، ته عربن جي سنڌ تي حملي کانپوءِ، توڙي غزنوي
 گهراڻي جي راڄ وارن عرصن ۾ سنڌ جي آزاديءَ لاءِ جيڪا به ويڙهه هلي
 آهي ان ۾ ڪڇ ۽ ڪاٺياواڙ کان مدد ملندي رهي آهي. خود ارغونن ۽
 ترخانن خلاف ٿيندڙ چڪرين ۾ ڪڇ کان مدد ملندي رهي آهي. ارغونن
 جي ڏينهن ۾ ته سنڌ کان وڏي پئماني تي ڪڇ ڏانهن لڏپلاڻ ٿي ۽ اتان
 علمي توڙي عملي ميدان ۾ ڏيهه تي ڌارڻي راڄ جي مزاحمت ٿيندي آئي.
 لاکو ان مستقل ويڙهه جي علامت آهي. جڏهن به ڏيهه تي ڪوڏ ڪيو ڏينهن
 آيو آهي، ته لاکي پنهنجي وات ورتي آهي. سندس وات ۾ ڪجهه

ڪوتاهيون آهن، جيڪي ڏور ڪرڻ ڪپن.

اهي ته ٿيا سائين جا لاکي يا لکن ڏانهن مختلف رويا. تاريخ جي دستاويز ۾ لاکي کي ڳوليون ۽ ڏسون ته لاکو ڪٿي بيٺو آهي. ان ڏس ۾ اڳتي وڌڻ کان اڳ هڪ وضاحت ذهن ۾ رکڻ ضروري آهي. سنڌ تي جن به ڌارين حاڪمن ڪاهون ڪيون آهن، سي مذهب ۽ خاص ڪري اسلام جي نالي ۾ آيل آهن. ان ڪري سندن مورخن سنڌين کي ڪافر سڏيو آهي. قرمار جو وٽن ٻيو ڪوبه سبب نه هو. ڌارين جي آندل پاڙي جي مورخن قرمار تي آيلن کي زبردست ساراهيو آهي. اها ان دور جي سندن گهرج هئي، جو تاريخ تي ان وقت جي حاڪمن لاءِ ريڊيو ٿي ويه اخبار ۽ اطلاعات کاتي جي هئڻد آڻوڻن وارو ڪم ٿي ڪيو. ائين ڪرڻ جا وٽن سبب هئا، جو سنڌي مذهب جي سلسلي ۾ تنگ نظري ۽ فرقيواريت کان عملي طرح نفرت ڪندڙ رهيا آهن ۽ اهوئي سندن فطري مزاج آهي. ان ئي سببن جي ڪري پوڌيسر ۾ گجرات جي حاڪمن 1423ع ۾ مسجد ٺهرائي ته 1449ع ۾ اتي ئي جين عبادت گهر به ٺهيو. سنڌي ماڻهوءَ جي ان عملي ڪشادگي جا سدا زندهه شاهد صوفي بزرگ آهن. سنڌي مذهب جي معاملي ۾ جابر ۽ ظالم حاڪمن ٽولن وانگر نمائش باز رياڪار ۽ جنوني نه رهيا آهن، تنهن ڪري ڌارين کين ڪافر چئي مٿن حملا ڪرڻ جا پٽ گهڙيا پوءِ حملا به ڪيا. فيروز شاهه تغلق جي هڪ درباري عين مظاهر، ڄام ٻانڀيڻي پئي جي خلاف لکيو ۽ ڄامن کي راءِ ڄام ۽ راءِ تماچي سڏي کين هندو ڄاڻائي مٿن حملي جو جواز ڏنو ۽ پوءِ جڏهن جنگ لڳي ته سنڌين جي شهادت کي ”ڪافر جو مرڻ“ ڄاڻايو ويو. ساڳيو نمونو مير معصوم بکري جو آهي جنهن سمورن منظم لشڪري ڌاڙيلن کي وڏي شان سان پيش ڪيو آهي. جڏهن ته اسان جي سورهيڻ کي هن باغي، سرڪش، شريسنڌ ۽ اهڙن لقبن سان ڄاڻايو آهي جيئن اهي بدنام رهن. سنڌ سان تاريخ ۾ اهڙو گارين جهڙو رويو جتي ڪٿي واضح ڏسڻ ۾ ايندو، ان ۾ پروڀڻگندا جو اثر ۽ اها پروڀڻگندا پنهنجي سر پاڇ اڃا تائين هلندڙ آهي، ان ڪري باشعور ۽ محب وطن سنڌي ماڻهن لاءِ اها ڪا نئين ڳالهه ناهي، پر پروڀڻگندا جا اثر گهڻ طرفا ٿين ٿا جن مان ڪيترن جو شڪار پاڻ به ٿي

سگهجي ٿو.

سر ڏهر جو تاريخي پس منظر هڪ ڊگهي عرصي تي ڇاڻيل آهي. نائين صدي عيسوي کان سورھين صدي تائين جي ٽئين ڏهاڪي شروع ٿيڻ تائين ڪڇ ۽ سنڌ تي سومرن ۽ سمن جو راج رهيو. اهو سڄو سارو عرصو هڪ اصطلاح، هڪ نالي، هڪ ذات جي سڃاڻپ سان لاڳو موجود ملي ٿو. البت لاکي جي نالي سان ئي ڪردار گهڻي اهميت سان سامهون اچن ٿا. گڏوگڏ خبر پئي ٿي ته 810 کان 985ع تائين ڪڇ تي لاکي گهراڻي جي سماراڄپوتن جو راج هيو. 810ع وليمس جي حوالي سان محترم اير ايڇ پنهور ”ڪرانالاجيڪل ڊڪشنري آف سنڌ“ ۾ 850ع کانپوءِ ڄاڻائي ٿو: سنڌ جي سماراڻن ڪڇ ۾ پڳوٽ ۽ گنتري ۾ پنهنجون ننڍڙيون حاڪميتون قائم ڪيون. ان کانپوءِ موڙ جو پٽ سعد گاديءَ تي ويٺو ۽ ڪنڌ ڪوٽ کي پنهنجي گاديءَ جو شهر بڻايائين. سعد جي سهرڙي ڌڻ ۽ واگهيلا سمن کان جان ڇڏائڻ لاءِ سعد کي زهر ڏئي ماري ڇڏيو. ان وقت سعد جو پٽ ٺل ڇهن مهينن جو هيو، جنهن کي ٻانهي بولادي سنڌ ۾ آندو، جنهن لاءِ چيو وڃي ٿو ته پنهنجو پٽ سهائي ٺل کي ڪٽي آئي. ٺل جي پالنا سنڌ جي سمي شهبزادي دولهڙي ڪئي. ٺل وڏو ٿي ڪڇ هليو ويو ۽ وڃي پنهنجي ناني ڌڻ ۽ واگهيلا کي للڪاريائين، جنهن کيس ٿڌو ڪري پنهنجي هڪ ماڻيائي سان سندس شادي ڪرائي ۽ کيس سندس پيءُ وارا علائقا واپس ڪيا. پر پهريون موقعو ملڻ تي ٺل ناني کي ماري ڇڏيو.... ٺل ڏهين صديءَ جي ٻي چوٽائي جي اڌ تائين حڪومت ڪئي ۽ سندس جانشين پٽس لاڳو ڦلاڻي ٿيو. ساڳيو مورخ اڳتي ساڳي حوالي سان ڄاڻائي ٿو ته 979ع ۾ ڪڇ جي حاڪم ٺل جو موت ڪاٺياواڙ ۾ ڇاوڙن سان لڙائي ۾ ٿيو. اهو به ڄاڻايو ويو آهي، ته ٺل هڪ خانہ بدوش خوبصورت ۽ ذهين رڃارڻ چوڪريءَ سان شادي ڪئي هئي، جنهن مان لاڳو ڦلاڻي ڄايو ۽ جوان ٿيڻ تي پنهنجي پيءُ سان اٽڪي سنڌ ڇڏي ڪڇ هليو ويو ۽ انيل پڪ جي ڇاوڙي حاڪم وٽ اجهو ورتائين ۽ سورمي ۽ ذهين سياستدان جي حيثيت سان ڏاڍو ناماچار ٿيس. هتي جنهن رڃارڻ خانہ بدوش چوڪري جو ذڪر آيو آهي، سا اسان جي شاعر جي سر ڏهر جو

متحرڪ ڪردار آهي. وري ڳالهه ملي ٿي ته لاکي جن چاوڙن وٽ پناهه ورتي تن جي ڦل سان لڙائي ٿي ۽ ڦل مارجي ويو هو جنهن کانپوءِ لاکو ڦلاڻي تخت تي ويٺو. لاکي ڦلاڻي جي سياست ۽ حڪومت جا ڪجهه وڌيڪ تفصيل به ملن ٿا. پر سندس ڪاررواين وارو علائقو گهڻي ڀاڱي ڪڇ ۽ ڏکڻ سنڌ آهي. تاريخ جي قرطاس تي هڪڙو ٻيو لاکو 1175 ۽ 1215ع جي عرصي ۾ سرگرم نظر اچي ٿو. لاکو جاڙيجو سمو هيو جنهن 1175ع ۾ اوڀارئين ڪڇ جي گادي ڪنڌ ڪوٽ تي قبضو ڪيو. هن سڄو ڪڇ پنهنجي حاڪميت ۾ آندو ۽ سندس گهراڻي جو راج ڪيئي سال هليو. لاکي جي مرڻ تي سندس پٽ راڌڻ ويٺو ۽ ڏکڻ سنڌ جي جاڻن کي به مطيع بڻايائين جيڪي سنڌ کان لڏي ڪڇ هليا ويا. مڪاني روايتن موجب سندس دور ۾ ڪڇ جوڙ خشڪ ٿي ويو. 850ع ۾ جڏهن کان ڪڇ تي لاکي گهراڻي جي حڪومت قائم ٿي تڏهن کان سنڌ ۾ عربن ۽ پوءِ غزنوين خلاف لاڳيتو ويڙهون ٿينديون رهيون آهن ۽ انهن جي نوعيت گوريلا ويڙهه واري هئي. سنڌ وٽ منظم فوج نه هئي، پر گهاٽون هڻڻ ۽ راتاها ڏيڻ جهڙيون ڪارروايون هيون ۽ سومرن ۽ سمن جي اڳواڻي ۾ هلندڙ انهن ويڙهن جو مکيه ميدان ڪڇ جوڙ ۽ ٿر وارو علائقو هيو. راجپوت، ٺاڪر، مينگهوڙ ۽ ڪولهي سڀ جا سڀ انهن لڙاين ۾ شامل هئا ۽ سندن سپلاءِ لائين ڪڇ هيو. اها ويڙي سنڌ ۾ سومرن جي ڏيهي راج قائم ٿيڻ تائين هلي ۽ پوءِ جڏهن سما دور جي پڄاڻي ٿي ته وري به ارغونن خلاف ٿيندڙ مزاحمت ۾ ڪڇ جي سپلاءِ لائين جاري ٿي، توڙي جو ان عرصي تائين سنڌو ۽ هاڪڙي ذريعي مواصلاتي رشتا ختم ٿي چڪا هئا. شاهه حسن ارغون جي ڏينهن ۾ سوني بت متعلق هڪ ڏند ڪٿا جو احوال تاريخ طاهري ۾ ملي ٿو جيڪو پوءِ لاکي ڦلاڻي کي هٿ اچڻ جو ذڪر آهي. ان حوالي سان لاکو ڦلاڻي شاهه حسن ارغون جي سنڌ تي قبضي خلاف به سرگرم تاريخي ڪردار آهي. اهو تاريخي عمل صدين تائين سنڌ واسين لاءِ اتساهه جو ڪارڻ بڻيو رهندو ۽ پڪ سان لطيف سائين جي اتساهه جو سرچشمو به وطن جي واڳ ورائڻ واري ويڙهه ۾ ڪم ايندڙ اهائي سپلاءِ لائين آهي، جيڪا جنگي، سياسي، معاشي ۽ ثقافتي هجڻ سان گڏ تخليقي به آهي.

چو ته ڪبير داس ۽ ميران به ان سڀلاءِ لائين کان هتي پهتل آهن.
مرزا قليچ بيگ سما قبيلي جي وڏي جادو جي هڪ پٽ جو نالو
هسپت ڄاڻايو آهي جو سندس چوڻ موجب سنڌ جي سمن جو ڏاڏو هيو.
هسپت جو هڪ پٽ لاکو هيو جنهن کي ٻي زال منجهان انڙ پئدا ٿيو ۽ انڙ
جي پٽ جو نالو وري لاکو رکيو ويو. لاکي مان سمو ڄايو جنهن مان ڪاڪ
جو حاڪم ”ڪاڪ“ پئدا ٿيو. شاهه سائين اوڏن جي لڏڻ واري ماڳ جو
نالو به ڪاڪ ڄاڻايو آهي. ڪاڪيان وڃن لڏيو سمن جي شجري ڏسڻ
سان انيڪ لاکا سامهون اچن ٿا.

سر ڏهر جي ڪردارن ۾ هڪڙو ڪنگهار به آهي. ”وڃيو سي
ڪاهي جي ڪيلي هيٺ ڪنگهار جي ”يا“ ڪرا ويٺ ڪنگهار کي چنچل اچي
چوڙ تاريخ طاهري ۾ ڪنگهار جي هڪڙي سڃاڻپ سامهون اچي ٿي.
1525ع ۾ سنڌ جي ڌارئي حاڪم شاهه بيگ ارغون جي پٽ شاهه حسن
سنڌ ۾ زبردست ڏهڪاءُ پکيڙيو. سما، جيڪي سنڌي آبادي جو ستر
سيڪڙو هئا تن مان معلم سردار ۽ سورما سڀ هيٺين طبقن ۾ تبديل ڪيا
ويا. آئيني اپائن ذريعي ڪانئن تلوارون ڪسي کين هر ڏنا ويا ۽ گهوڙن جي
جاءِ تي ڍڳا. مندن عزت نفس ڪسڻ جي هر ڪوشش ٿي. جيڪڏهن
ڪنهن مزاحمت ٿي ڪئي ته ان کي ماريو ويو. دهشت گردن ان حد تائين
پهتي جو ارغون سپاهين کي ڏسي حمل وارين عورتن جا ٻار ڪري پوندا
هئا. نتيجي ۾ سنڌي دانشور صوفي ۽ واپاري ۽ ٻيا ڪڇ، ڪاٺياواڙ
گجرات ۽ برهانپور هليا ويا. سال پوءِ يعني 1527ع ۾ شاهه حسن محسوس
ڪيو ته سنڌي ۽ ساموئي جن ڪڇ ۾ پناهه ورتي آهي سي سندس
حڪمراني لاءِ خطرو آهن. هن ڪڇ جي منڊهند جي زميندار ڪنگهار کي
خط لک ڪانئنس ڪڇ جا مشهور گهراڻا گهريا ۽ کيس ماتري پومي جي واسطو
ڏئي، سنڌ اچي سندس ملازمت ۾ داخل ٿيڻ جي آڇ ڪئي. ڪنگهار جو
انڪار ڪرڻ تي شاهه حسن ڪڇ تي ڪاهيو. ڪنگهار کليل ويڙهه بدران
گوريلا جنگ ڪئي ۽ گهاٽن هنيون پر حسن شاهه وستين ۽ فصلن کي
باهيون ڏئي، ڪنگهار کي هاريو ۽ ڪانئنس ڏن وصول ڪرڻ جو ٺاهه
ڪيائين. هن حوالي منجهان منڌين جي لاڳيتي مزاحمت جي هڪ

وڌيڪ ڪٽري سامهون اچي ٿي هڪ ٻيو ڪردار جسراج به ڏهر ۾ آهي. علامه آءِ آءِ قاضي جسودن ۽ جسراج کي لاڙجا حاڪم سڏي ٿو. جسراج نالي هڪ ٻيو ڪردار چوڏهين ۽ پندرهنين عيسوي صديءَ جي وچ ۾ ملي ٿو. ان کي لالا جسراج چيو ٿي ويو ۽ اهو ئي هاڻي منگهو پير سڏجي ٿو. هن جا وڌيڪ تفصيل معلوم نه ٿيا آهن.

هي سڄو جاگرافيائي ۽ تاريخي بحث سر ڏهر جو پس منظر آهي. صورتحال ڏانهن شاهه سائين جو رويو سندس فلسفي کي ظاهر ڪري ٿو. ڏهر جي دائري ۾ جيڪا تاريخ اچي ٿي، ان جون رڳو ڪجهه جهلڪيون قلمبند ٿيل آهن. اصل تفصيل تمام گهڻا آهن. جيڪي سنڌ جي سونهن وانگر هميشه برباديءَ جو شڪار بڻيا آهن. ٻي خاص ڳالهه هيءُ آهي ته اڄ جو سنڌي ذهن پنهنجي ان تاريخي تسلسل کان ڇنڊل آهي، تنهن ڪري هو ماضيءَ جي تاريخ جي عمارت جي پوري اڏاوت ذهن ۾ سهيڙي ان کي ذهن جي ”ڊاڪيومينٽ“ وانگر نه ٿو سمجهي. هڪڙو سبب هي آهي، ته اڄ به کيس پنهنجي ماضيءَ سان جڙڻ نه ٿو ڏنو وڃي. اڄ به سرڪاري نصاب ۾ سنڌ جي تاريخ کي ڪا اهميت مليل ناهي ۽ جيڪڏهن ڪا چڱي وات لپي پوي ٿي، ته ان کي سنڌ کان ڪسي ڪا ٻي سڃاڻپ ڏيڻ جي ڪوشش ڪئي وڃي ٿي. شاهه سائين خود ان ئي صورتحال ۾ رهيو جنهن ڪري کيس تمثيلي وات وٺي پئي، پر پوءِ به هن لاکي جي حفاظت جنهن ذهانت، سونهن ۽ طاقت سان ڪئي آهي ۽ ان منجهان ثابت اهو ئي ٿئي ٿو ته ڀٽائي پاڻ کي مستقبل ڏانهن ذميوار سمجهڻ جو بار کنيو ۽ نڀايو. اهو بهر حال اسانجي سائين جو پنهنجو طريقو آهي، ته هو داستانن ۽ قصن جي نازڪ موڙن کان جهلي اتان ئي متن ڪر ڪري ٿو. تاريخ جا نازڪ موڙ ئي آهن جيڪي سندس مغز ٿين ٿا ۽ مغز کي مستقبل جي امانت سمجهي اڳتي وڌائڻ جو شائناتو ڪر ڀٽائي ڪاميابيءَ سان ڪيو آهي.

شر ڏهر، سنڌ جي تاريخ جو المياتي رومانوي جنگي ۽ وطن پرستيءَ جو آئينو آهي. جنهن ۾ سجاڳيءَ جي پهرئين چرڪ سان ئي سنڌ پاڻ کي ڏسڻ شروع ڪيو آهي.



ماڻ ڪريان ته مشرڪ ٿيان، ڪيڃان تان ڪافر،
انهيءَ وائيءَ وٽ سمجھي ڪو ”سچو“ چوي

سرڪش سرمست

سچل سرمست ستن ٻولين جو شاعر هو. درازا ۾ مدفون آهي. سندس اصل نالو عبدالوهاب هو. هن جي پرورش سندس چاچي مولوي عبدالحق ڪئي، جيڪو هن جو سهرو به هو. سچل قرآن شريف جو حافظ هو. سندس شجرو اسلام جي ٻئي خليفن حضرت عمر فاروق سان ڳنڍيل آهي ۽ نوي سالن جي عمر ۾ وفات ڪيائين. شروع ۾ ته سچل کي ملن مولوين برداشت ڪيو پر، اڳتي هلي جڏهن هن جي اثر جو دائرو وسيع ٿيو ملن، مولوين ۽ وڏيرن کي اها ڳالهه نه وڻي ۽ سندس مخالفت ڪندي مٿس فتوائون لڳايائون. پر سچل شريعت جو سخت پابند هو ۽ ان تان تير به نه هٽيو.

اهو آهي سچل تي روايتي طرح سان قلم ڪڍندڙن جو لهجو ۽ مکيه بيان، جيڪو متضاد ۽ تڪرارن سان ڀريل، سچل سرمست جي زندگيءَ ۽ زندگي جي مقصد کي جيئن هنن سمجهيو هو ان جي بگڙيل صورت، اها ويدن رڳو سچل سان ڪونهي ٿيل، پر انهن سڀني ماڻهن تي ان قسم جون نشترن وهايون ويون آهن، جن ڪڏين قوتن خلاف ڪنهن نه ڪنهن طريقي سان بغاوت ڪئي ۽ ڪٽرپرستيءَ کي ماڻهن جي ايڪي لاءِ هاجيڪار سمجهيو. مخدوم بلاول، شاهه عنايت شهيد، لطيف سائين ۽ سچل سرمست خاص طرح سان ان ٻار جا شڪار ٿيا آهن. سندن عظمت ۽ ڪردار جي نهايت ئي سگهارن ۽ ڀلارن پهلوئن تي ڄاڻي وائي ۽ ان

جائائيءَ ۾ اهڙا حملا ٿيل آهن، جن سان سندن ڪردار جي تاريخي حيثيت کي ته نقصان ڪو نه ٿو رسي، پر هنن جي ديس واسين کي هنن وٽان سمجھ جا جيڪي پيغام پهچن ٿا، انهن کي وچ تان ئي اڏائي ڇڏڻ جي ڪوشش آهي، جنهن سان نقصان ماڻهن جو ٿي آهي. ساڳئي وقت اسان جي ڪلاسيڪي ادب ۽ فڪر کي به هاڃي پهچائڻ، ۽ نئين سوچ کي کانئن پري ڪرڻ جي ڪارروائي آهي.

پر اهي حملا ڪامياب ٿي ڪونه سگهيا آهن. هن مهل تائين ادب، فڪر ۽ عمل جي جيڪا اوسر ٿي آهي، مخدوم بلاول شاهه عنايت شهيد، لطيف سائين ۽ سچل ان جا بنيادي ٿنڀا آهن ۽ مدي خارج ۽ پراڻي بينڪيت پرست سوچ ڏينهن ڏينهن پنهنجا ڦٽ چٽي گذارو ڪري رهي آهي.

اهوڪي ڏينهن سچل سرمست کي ياد ڪرڻ جو ڏينهن آهي، پر نون امنگن، اتساه ۽ جذبن سان ورجايل لفظ روايتي عقيدت پرستي ۽ ٺلهي تعظيم اسان کي سچل جي سمجھڻ واري موقعي ڏيڻ بدران ڪانسن پري ڪندڙ آهي. اهو حاڪميت وارو انداز آهي، جيڪو اسان کي اسان جي سگهه ڦرڻ جي ڪوشش ڪري ٿو. ان جائائيءَ ۾ سچل لاءِ اسان جي به اهائي راءِ نتيجو آهي، ڊگهي عرصي تائين بينڪيت جي پٺا ڪيل نفسياتي ڪثفيت کي قبول ڪرڻ جو. اها عادت شرافت سان ڊگهي عرصي کان مارون ڪائيندي گذارڻ جو نتيجو آهي.

سچل سرمست جي وڏائي سندس شجري جي محتاج ڪانهي، نه ئي رڳو شجرا ڪنهن به ماڻهوءَ جي پلي هئڻ جو ڪارڻ آهن.

سچل جي وڏائي ان ڳالهه ۾ آهي ته هو اڪيلو فرد ڪونه هو پر ڪنهن سلسلي جي ڪڙي هو. اهو سلسلو جيڪو نه رڳو سنڌ پر سموري ننڍي کنڊ ۾ ڪترپرستيءَ خلاف لاڳيتو سلسلو هو. ان سلسلي جا ڪونڌ، منصور حلاج ۽ سرمدا آهن. پڳتي تحريڪ جي اثر کي به ان سلسلي کان ڌار ڪونه ٿو ڪري سگهجي، جيڪا سماجي ايڪتا لاءِ ڪمرڪشي ميدان ۾ لٽي هئي. واضح الاعتقادي خلاف صوفين جا باغي ٽولا ڪنهن جي وسارڻ جا ڪونهن. باقي خود انهن باغي ٽولن جي فڪر سان ڌاڙن ۽ گهاٽن جي نتيجي ۾ ٿيل فڪري استحصال وري بهي ڳالهه آهي.

سنڌ جون تاريخي حالتون ۽ اتان جي ماڻهن سان ٿيل ڏاڍاين جا داستان، مخدوم بلاول جي گهاٽي ۾ پيڙجڻ، شاهه عنايت جي جهوڪ ۾ شهادت، لطيف سائين خلاف نور محمد ڪلهوڙي جون انتقامي ڪارروايون ۽ ڪلهوڙن حاڪمن طرفان سنڌي عوام جي آزادي واري خواهش جي آڌار تي ويڙهاندون ڪري، وري به ولايتي ماڻهن جو ڏن ڀرو ٿيويهڻ، اهڙيون منجهيل حقيقتون ڪونهن، جن کي سچل نه سمجهي سگهيو هجي.

سچل بلاشڪ سياسي ماڻهو ڪو نه هو لطيف به سياسي ماڻهو نه هو. هو ٻئي سوچڻ وارا هئا، وٽن فڪر هو ۽ فڪر جو مقصد ٿئي ٿو. سچل وٽ پرپور مقصديت هئي. ساڳئي وقت ان ڳالهه کان انڪار نه ٿو ڪري سگهجي ته فڪر رڳو داخلي، يا الهام جي پنداروار ڪانهي. هن وٽ ماڻهن کي پڌائڻ ۽ سمجهائڻ لاءِ ڪجهه هيو. هڪ پاسي حاڪم طبقا هئا، جن جو گذارو ۽ ناٺ باٺ ماڻهن کان وصول ٿيندڙ ڏنل تي هو. نه رڳو هنن جو پنهنجو گذارو ڏنل تي هو پر سچل جي دور جي ڪلهوڙن حاڪمن کي ويهه لک رپيا پرڏيهي حاڪمن کي ڏنل جا به ڏيڻا پوندا هئا. ڪلهوڙن ماڻهن کي آخرت جو چوٽڪارو ڏيارڻ جي آسري تي مطيع بنائي رکيو هو پر هو هتي ئي پرڏيهين کان، سنڌ جي عوام کي چوٽڪارو ڏياري نه سگهيا. نادر شاهه ۽ احمد شاه ابدالي هتان سنڌ کي آيل شڪستن جا ذميوار به هونئي هئا. انهن ناڪاميءَ وارين حالتن ۾ سنڌ تي راڄ ڪرڻ لاءِ حاڪمن واسطي ضرور هو ته ماڻهن جي فڪري صلاحيتن کي، سمجهه ۽ پروڙ واري گڻ کي تباهه ڪن جن تي هنن جي جياپي جو آڌار آهي. ڪلهوڙن حاڪمن ان گڻ کي ائين تباهه ڪرڻ جي ڪوشش ڪئي ته ماڻهن کي هڪ طرف مادي ڊپ ڏئي، پرڏيهي حملن جو هراس ڏياريو. پرڏيهي حملن ۾ گهرن کي باهيون لڳنديون هيون، عورتن جون عزتون لتجي وينديون هيون ۽ معصومن ۽ ابھمن جا به قتلام ٿيندا هئا. اهڙو ڊپ جنهن مان ماڻهن جا هيانه ڏڪي وڃن پئي، طرف روحاني ۽ فڪري پاسي کان ملن مولين عوام کي خدا سان پيار ڪرڻ بدران کين ڊيچارڻ جو عمل جاري رکيو. ڪلهوڙا خاندان جي مشهور حاڪم ميان نور محمد ڪلهوڙي جي حالت ته

بلڪل ائين هئي، جيئن چنگيز خان جي بلخ، بخارا، سمرقند ۽ قندار تي حملن وقت خوارزم جي بادشاهه محمد شاهه جي، جنهن ڪڏهن به منهن ڏئي عوام کي بچائڻ لاءِ منگولن سان دويدو جنگ نه ڪئي. نادر شاهه جي ڪاهه وقت، ميان نور محمد ڏوڪڙ پئسا کڻي ٿر ڏانهن ڀڳو ۽ ڏهه سال پوءِ يعني 1747ع ۾ احمد شاهه ابدالي جي ڪاهه وقت اڃا به پري جيسلمير ڏانهن ڀڄي ويو. جتان وري نه موٽيو.

ظاهر آهي ته سچل سرمست به اهي ڳالهيون ٻڌيون هونديون ۽ انهن جذبن جو مشاهدو ڪيو هوندو جيڪي ماڻهن کي روحاني طرح سان پاڙي بنائڻ لاءِ استعمال ڪيا پئي ويا. سرڪشيءَ ۽ سرمستي انهن حالتن جي پٺڌاوار هئي. ماڻهن کي آڻڻ ۽ ڏيڏ ڏيڻ وارو عمل. ”قطرو پاڻ نه پائنج عاشق ساروئي تون بحر سڏاءُ“.

سرمست جي ڪلام تي نظر وجهجي ته هو اها ئي وات وٺيو آيو آهي، جنهن تي ڀٽائي هليو. مٿس ۽ ڪردار به گهڻو ڪري سڀ ساڳيا آهن. سچل جي ذاتي طرح ڪنهن سان به دشمني ڪونه هئي، باقي حالتن کان بيزاري ۽ بيزاريءَ جي وڏي وڻ ٿيڻ جي سرڪشيءَ ۽ سرمستيءَ واري نويت ئي اهو هنڌ هو جتي فتوائون جاري ٿيون ۽ کيس ستائڻ جا بهانا ڳوليا ويا ۽ هٿ لوڪين ۽ گهڙيل ڪرامتن جي بدران سرمست جي سڀ کان وڏي ڪرامت هئي سچ جو ساڻ ڏيڻ، جنهن جي نتيجي ۾ ماڻهن، ”سچل سارو سچ“ کي قبول ڪيو ۽ ان جي خلاف واري ڪوڙ کي رد ڪيو. ”پانهون پانءِ ۾ پاڻ، تون ئي مالڪ ملڪ جو“.



ماروئن جو مٿيارو استاد بخاري

هن اکين منجهان
ڳوڙهن جا ٻه ٿڙا
شاعر جي ڳل تي لهي آيا
هڪڙي ٿڙي ۾ ڪاوڙجي پوءِ
ٻي ٿڙي ۾ پيار جي سرهاڻ
هڪ ٿڙو عمر جو اظهار
ٻي ۾ خوشي جو پياڇولو
ڳوڙهن جا ٻه ٿڙا
ننڍا ٿڙا

جهڙا بلور جا ٻه مٿڪا
ٻه ٿڙا، عام ٿڙا
اڪيلا اڪيلا، وهندا وڃن
نه ڪو هنن جو نه سندن ڪو وس
پر جڏهن هي گڏجي پون ڪنوڻ وانگر چمڪات ڪن.
وسن ائين جيئن پاڻي.

هي داغستاني شاعر حمزي رسول جا لفظ آهن، جنهن پنهنجي
داغستان ۾ ٻه جابلو چشما پري کان ڏنا جن ڦٽي، وهي گڏجي اچي هڪ
وهڪري هڪ واهوندي جي صورت ورتي ۽ منجهن وڌيڪ سگهه پيدا ٿي.

هن جبلن کي شاعر ۽ ٻن ڳوڙهن جي ميلاپ کي ان سگهه جو نالو ڏنو جنهن کي شاعري چئون ٿا. پر اها هڪ نرالي قسم جي شاعري آهي. ان شاعري جي پٺيان هڪ اتساهيندڙ سگهه آهي ۽ اها سگهه آهي. شاعر جو ڏيهه مان هيءُ ڳالهه ان ڪري ٿو ڪريان، جو استاد بخاري مون کي اهڙو شاعر پاسي ٿو ۽ هن جي شاعري به اهڙي سنڌي شاعري ٿي لڳي، جيڪا حقيقي سنڌي ماڻهوءَ جي جذبن جو جوهر آهي. هتي سنڌيءَ مان گڏ حقيقي ۽ ماڻهو جا لفظ اڳيان ۽ پويان ڳنڍيا ويا آهن. ان جو مطلب ته سنڌي هئڻ، حقيقي ماڻهوءَ سان شرطيل ۽ لاڳاپيل آهي. مان ان ماڻهوءَ کي سنڌي مڃڻ لاءِ تيار ڪونه آهيان، جيڪو پنهنجي ڏيهه واسين جي رت جو ڪٽيو ڪاٽي، سياسي طرح به معاشي لحاظ کان به، ۽ استاد بخاري ان حقيقي سنڌي ماڻهوءَ جو شاعر آهي. ڪل وقتي شاعر، جيڪو جبلن جي عزت ڪري ٿو ۽ ڪڪرن کي ٿرڙاڻپ جو اهڃاڻ ٿو ڄاڻي.

”هڪ ماڻهو ڪڪرن وانگر چوٽ چڙهي گجگارون ڪن. ڳورا ماڻهو جبلن وانگر ساهه سڪايو بيٺا هن.“

استاد بخاري پنهنجي شاعري ذريعي سچ جي منجهائيل صورت تان ڌوڙ لاهڻ گهري ٿو. هو سنڌي ماڻهن جي انهن سماجي ۽ روحاني ايڏائڻ جو هڪو ڏيندڙ شاعر آهي، جيڪي تاريخ جي سخت واهيات ڪوڙن ذريعي مٿن مڙهيا ويا آهن. پنهنجي ماڻهن جا اهي اهڃا هڪ لاءِ شاعري جي هڪ وات بڻيا آهن. ڏکڻ کان سواءِ، ته ڏونگر ڪونهي ڏوري سگهيو. پشڪن پنهنجي هڪ نظر ۾ چيو:

”شراب پرائو ٿي تيز ٿيندو آهي.“

مان عمر جي پڇاڙيءَ ۾ ماني جي بارهينين ڊيڄي ويو آهيان. رستو دونهاڻجي ويو آهي، ۽ طوفاني سمنڊن وانگر. مصيبتون ۽ ڏچا منهنجي انتظار ۾ آهن.

پر دوستو مان مرڻ نه ٿو گهران. مون کي وڌيڪ زندگي گهرجي

ٿي.

مون کي وڌيڪ خوابن ۽ وڌيڪ ذهني اهڃاڻن جي گهرج آهي. اندر جي پيچ ڊاهه ۽ پريشانين جي ميڙا کي باوجود مون کي پڪ

ته مان خوشي ماڻيندس.

استاد پنهنجي شاعري ذريعي ثابت ڪندو رهيو آهي. ته سنڌي تهذيب جي اڏاوت ٿئي پئي. اها اڏاوت البت هينئر اڃا پاڻن پختين ڪرڻ واري حد ۾ آهي. پر ٿئي ٿي. سنڌي تهذيب کي ان ڏاڪي تي سمجهڻ مان منهنجو هڪ خاص مقصد آهي. دنيا جي هر ڪا شيءَ چرپر ۾ آهي. پر معاشره وڌيڪ چرپر ۾ هوندا آهن. تهذيب مڪمل تڏهن ٿيندي آهي. جڏهن اسان جي زندگيءَ جا ڍنگ اسين پاڻ نبيرڻ جو اختيار رکنداسين. اها ٻي ڳالهه آهي. ته دنيا جي گهڻي حصي ۾ تهذيب جو ساهه بندوڇ جي مار ۾ آهي. پر ساڳي وقت بندوڇ جي نالي جو منهن مٿي ڪري ڇڏڻ لاءِ به زور آزمائي ٿيندي رهي ٿي. اسان به تهذيب جي هڪ نئين زماني ۾ وڪ رکنداسين. پوءِ سڄو ڌيان پنهنجي حقيقي جوڙجڪ ۽ اڏاوت تي ڏئي سگهجو. پر ان لاءِ بنيادي ڳالهه اها آهي. ته ايڏي اوکي پنڌ تي اسان پاڙيون ڪهڙين ڌرين تي ٿا. ڪتاب جي مهاڳ ۾ الهداد پوهڻي آخر ائين چو لکيو آهي ته ”عصري قوتون حالتن ۽ واقعن جي پيداوار آهن ۽ شاعر جڏهن انهن کي ڪم آڻي ٿو تڏهن انهن کي ملائي هڪ جامع نڪتو (Synthesis) يا وحدت قائم ٿو ڪري“ اها ڳالهه استاد جي سماج سان واڳيل هئڻ جي سلسلي ۾ ڪئي وئي آهي. هتي مان پٺيان ٿو ته عصري قوتن جو اصطلاح انهن ڌرين لاءِ ڪم آندو ويو آهي. جيڪي سموري سماج جو بار پنهنجي ڪلهن تي کنيون بينيون آهن ۽ جن کي ٿي اڳو پوءِ معاملن ۾ ٺهي سنبري هت وجهڻا آهن. ٻي حالت ۾ زماني ۾ هر قسم جون قوتون موجود آهن. ڪارائيتون به ۽ انهن جي واٽ جهلي بيهڻ واريون به ۽ استاد انهن ڪارائيتن ڌرين سان پاڻ کي ڳنڍيو آهي. هو پاڻ کي ماروڙڻ جو مڙهيوارو سڏي ٿو. انهن جو ساٿي بنجي ٺڪ ٺڪ نانا ٿو ڪري نانا ٿو بنجي ۽ اها ڳالهه هو ڪنهن نعري جي صورت ۾ نه ٿو ڪري. ڪنهن تڪڙي يا هنپ ڏئي ڳالهه ڪرڻ واري طريقي سان نه ٿو ڪري پر هو هڪ تهذيبي سلسلي سان پاڻ کي ڳنڍيندي، سنڌ جي سماجي قدرن کي عالمي قدرن سان ملائيندي هڪ سٺا سان ان ڪم ۾ ڦرل آهي. هن جي ٻولي هن

جو پلاند جهلي ڪجهه چوڻ وارو نمونو ان ڳالهه جي دعويٰ لاءِ ثابتي ڏيندڙ آهن.

استاد ادب جي حقيقت پسندي واري لاڙي جو شاعر آهي، ان ڪري حياتيءَ جي ڪڙاين جو شاعر به آهي، ته حياتيءَ جي سونهن کي اجاڙڻ لاءِ هٿ پير هڻي ٿو.

مون کي عجب لڳندو آهي، ته گهڻا ڏسڻا وائسٽا پڙهيا لکيا اديب جن پنهنجي ترقي پسند ڪردار کي بچائڻ لاءِ چڱيءَ طرح سان هٿ پير پئي هنيا آهن، ڪڏهن ڪڏهن فڪري طرح پٽڙي تان لهي ويندا آهن. پر استاد بخاري هڪ ته نه رڳو گهڻو لکي ٿو پر لک به ڏاڍي ذميواري سان ٿو. ڪڏهن ڪڏهن استاد جي شاعري پڙهندي محسوس ٿيندو آهي، ته هو عوام ڏانهن مڪمل طرح ذميواري لکي ٿو.... ۽ ٻي طرح شاعري ڪرڻ جي حالت ۾ ڇڻ کيس پاڻ کان به ڊپ ٿيندو هجي، سبب رڳو اهو آهي، ته وچولي طبقي جي سفيد پوش اديبن وانگر هو خلا ۾ نه ٿو رهجي. هو سمورو وقت پنهنجي ڏيهه واسين سان ڳنڍيل آهي ۽ نظريات ذميواري کي به سمجهي ٿو. ان ڪري هو شاوونم جو شڪار به ناهي ٿيو. شيڪسپيئر وانگر ائين نه ٿو ڪري جو ڏيهه جي غدارن سان به پيار ڪندو هجي. هو چٽي طرح ڌر بنجي پنهنجي پورهيت ماڻهن جو ترجمان بنجي ٿو جيڪي اها عصري قوت آهن، جن کي نئين تهذيب اڏڻي آهي. ان ڪري ئي مون ڪٿي نه ٻڌو آهي ۽ نه ڏٺو آهي، ته اسان جي هن ساٿي.

گذريل مئي ۾ استاد بخاريءَ جي ڪتاب ”اوتون جوتون“ جي مهورت جي موقعي تي دادو ۾ پڙهيل مضمون

شيخ اياز جو ڪتاب ٽڪرا ٽٽل صليب جا

هڪ جائزو

سڳند پبليڪيشن لاڙڪاڻي پاران اسان جي وڏي شاعر محترم شيخ اياز جو ڪتاب ”ٽڪرا ٽٽل صليب جا“ شايع ڪيو ويو آهي. زيب سنڌي جي سٺي ادب شايع ڪرڻ واري پختي ارادي جي نتيجي ۾ سڳند پنهنجي مفهوم جي ڪسوٽي تي پوري لهي رهي آهي.

محترم اياز جو هي ڪتاب ”ڪاڪ ڪڪوريا ڪاپڙي“..... نوٽبڪ وارن ٽڪرن کان شروع ڪيل سلسلي جي تازي ڪڙي آهي. ساڳئي قسم جو ڪتاب ”پتڻ ٿو پور ڪري“ هن کان اڳ اچي چڪو آهي معنيٰ، مقصد ۽ ورتاءُ جي لحاظ کان ”ٽڪرا ٽٽل صليب جا“ پتڻ ٿو پورو ڪري“ واري سلسلي جي واڌ آهي.

هن ڪتاب جو هر پٿر اگراف پنهنجي موضوع تي هڪ مڪمل راءِ آهي. ليکڪ پاران ان موضوع بابت ڪنهن نتيجي تي پهچڻ جو پترو ڏس ملي ٿو. اڪيچار موضوع آهن ۽ اڪيچار ڳالهيون آهن. هي ڪتاب هڪ سڄو سارو شاعرانو ماحول آهي ۽ ڳالهين جي ڪائنات آهي. جيڪا اياز جي پنهنجي ڪائنات آهي. هڪ وڏي سنڌي شاعر جي ڪائنات ڪتاب جي پوش جي پوئين حصي تي اياز جي هڪ تصوير آهي. جنهن ۾ لڳي ٿو ته هندستان جي قديم آثارن تي ڪو ڪتاب ڏسي پيو. پر ڪتاب

بر اندر جيڪو اياز آهي، ان جون اڪيون بند آهن. اهو اياز ڪنهن گيان ۾ مڪن آهي ۽ هڪ شاعر واري تصوراتي سگهه سان تصور ۾ ڪي خاڪا پيو ناهي. جيڪي اکرن جو روپ وٺي هتي هن ڪتاب جي صفحن تي اچي ويا آهن. پر ان سموري داخلي عمل جي دائري اندر جيڪو ڪجهه به آهي سو معروضي، خارجي ۽ آسپاس جي ماضي ۽ حال جو ڏنل آهي. اهو اياز جي گهٽ-پڙهياڻ ۽ مشاهدي جو اڪو ترڪو آهي. اها ڳالهه نه اياز جي وس جي آهي ۽ نه ڪنهن ٻئي جي، ته هو ڪا اهڙي چونڊ ڪري سگهي، جنهن لاءِ نه سبب هجن ۽ نه سامان. اياز جو مطالعو ۽ مشاهدو پاڻ ۾ سنڌ جا سور سنڌ جون آسون، نراسايون، سنڌ جون اميدون ۽ سنڌ جو ڪلاسيڪي ادب پاڻ ۾ سهيڙيندو جن حالتن منجهان گذريو آهي، تن هڪ ذهن جي نفسياتي جوڙجڪ ڪئي آهي. فرق رڳو ايترو آهي ته اياز جي لکڻ جيڪو رچاءُ، نواز ۽ اصليت آهي سا اياز جي پنهنجي ڏانءَ جي ساک پري ٿي. هتي جن به جزن جي ڳالهه ڪئي وئي آهي، سي سبب آهن ۽ هن ڪتاب ۾ جيڪو ڪجهه به لکيو ويو آهي سوانهن جو نتيجو آهي، جنهن جي پروسيسنگ اياز جي ذهن ۾ ٿي آهي ۽ اياز جو ذهن ان ڪري پنهنجي هڪ خاص حيثيت رکي ٿو جو اياز جي ذهني تجربن، هن وٽ پنهنجيون هڪڙيون خاص Pre-occupations ناهيون آهن ۽ اهي وري ورچيل به آهن. پي ايل او جو گيت ان جي هڪڙي ورچ آهي، جنهن ۾ اياز سچ سان پاڻ کي ڳنڍي ٿو. وري للي پٽ ۾ گليور ٿيڻ کي سڀ کان وڏي بدبختي سڏيندي پاڻ کي ڌار ٿو ڪري، پر اها ته مجبوري آهي. هر دور جي سچائي اها آهي ته جتي به هجي ٿو اتي هجڻ کان سواءِ ٻيو ڪيڏانهن ويڃو. جتي جيئڻ ۽ مرڻ آهي، اتان سڱ ڪيئن چنبو. پر اياز جڏهن نراسائي ظاهر ڪري ٿو ته سولڙي نتسن کي به پنهنجي برادري ۾ ڳڻي ٿو.

سولڙي نتسن کي اياز، پنهنجي برادري جي حوالي سان ڏسي ٿو.

ان جو رڳو اهو ئي مطلب ناهي ته اياز سولڙي نتسن کي پنهنجي برادري مان ڄاڻائڻ جي ڳالهه ڪري ٿو پر هن وٽ ”پنهنجي برادري“ جو ئي هڪڙو مجرد تصور آهي. جيڪو ٽيڪنيڪ جي حساب سان به غلط آهي. پڻي پيل دنيا جي ڏتريل معاشرن جا، اختيار جي لت هيٺ چيپاڻجندڙ اديب

ڪنهن نموني به سامراجي ڌرين لاءِ پاڇاري جو وسيلو پنجن ڏڙ اديب جي برادريءَ منجهان نٿا ٿي سگهن. خاص طرح ان ڪري به جواهي پرويٽگنڊا جي عالمي چار جي مقصدن کي سمجهن ٿا. سولزي نٽسن جو سڌرسنئون هڪ Deviationist وارو ڪردار آهي. پاڻ سان پاڻ تضاد پيدا ڪرڻ کي سڃاڻي ڳولڻ جو نالو نٿو ڏئي سگهجي.

هي خاص ڳالهه هنن بندن ۾ اها آهي ته انهن جي گهڻائي ۾ اياز ڄڻ ڪا وڙيل آهي. ڄڻ پاڻ تي اڳرائي محسوس ڪندي ان جو جواب ٿو ڏئي. سچ ته اياز Hurt ٿو لکي. مثال طور هو سوال اٿاريندي چوي ٿو ته شاعر انقلابيءَ کان وڌيڪ اهم آهي. سبب اهو ٿو ڄاڻائي ته: هر احمق دنيا کي ڏون ۾ نونشونڪاءِ ڪري سگهندو آهي. سٺو شعر لکي نه سگهندو آهي. ”هاڻي سڄي دنيا جي شاعريءَ نئين توڙي قديم ڪٿي ڏسبي ته ان ۾ خود انقلابيءَ جي تصور ۽ وصف جي اوسر ٿي آهي. قديم جنگي شاعري ڪونڌر کان وٺي اڄ جي فلسطيني شاعري تائين انقلابيءَ جي پالنا ٿي آهي. ان کي شاعري هڪ شڪل ڏئي آهي. پهرين ڳالهه ته شاعر ۽ انقلابيءَ کي گوءَ جي ميدان ۾ لاهڻ جي ضرورت ٿي ڪهڙي آهي. اياز جي هن هڪڙي ئي بند جي پهرئين سٽ جو انقلابي جڏهن هڪ شاعر جي زور زبردستي تي شاعر سان چٽاڀيڻي ڪري ٿو ته چوٿين سٽ ۾ کيس اهڙو احمق بنايو ٿو وڃي، جيڪو دنيا کي ڏون وارو نونشو هڻڻ لاءِ يڪو مٺ پيڪوڙيون ٿو وٺي. اها هڪ اهڙي ڳالهه آهي جيڪا ڄڻ اياز پاڻ تي ڪا جلهه محسوس ڪندي انقلابي کان ڪسر ٿو ڪڍي پر پوءِ به خاطري نه ٿي ٿئيس ۽ ”نادان قوم“ جو مهاڪوي چوي ٿو ”اي نادان قوم! مان جو سوين سرمست آهيان، ان جي پوري قدر ڪرڻ لاءِ توکي سوين سال لڳندا.“ ساڳي پني تي اياز پنهنجي ڪائنات جي وصال هڻڻ جي ثابتي هن نموني ٿو ڏئي: ”بلي شاهه کان پٺاڻي تائين ۽ سلطان باهوءَ کان مڇل سرمست تائين ان ڪائنات جو هڪ ڪونو (ڪنڊ) به ولاريل نه آهي ڄامون ۾ آهي“ ۽ جنهن اياز جي ڪائنات ايڏي وصال آهي، جنهن جي گهڻن تشبيهن جي سونهن چرڪائي ڇڏيندڙ آهي سو ترتيب کان ذميواري جند ڇڏائڻ جي ڳالهه ڪري ٿو پنهنجي ڪتيا سماج کان ٻاهر ناهن جي ڪوشش ڪري ٿو.

”اديب جي سماج سان ذميداري جي ڳالهه ڪر! اديب سماج کان وڌيڪ پائنده آهي، وڌيڪ تابنده آهي، وڌيڪ زنده آهي.“ پائنده ۽ تابنده جا اکر ڪنهن تراني ۾ سونهن ٿا يا ڪنهن شاعر تي؟! جيڪو هيئنن به محسوس ڪري ٿو ”ڄار مان جيتري هوا ٿڪندڙ مڇين کي ملندي آهي، مون کي ته اوتري به ساهه ڪڍڻ جي وڻي نه آهي.“ هن ڳالهه منجهان تاثر ٿو ملي، ته اياز جا ڏيهه واسي شايد سکيا آهن ۽ رڳو هو پاڻ تڪليف ۾ آهن.

پنهنجين سمورين شاعرائين ۽ نثري خوبصورتين جي هوندي اياز جي اڪيلائپ ۽ اوپرائپ بنهه نروار ٿيو بيٺي آهي. اها آهي رڳو هڪڙي ڪيفيت پر اياز تي ان جو غلبو گهڻو آهي، جنهن جي نتيجي ۾ اياز تخليق جي وات کي اهڙو اسرارن ڀريو پيو بنائي جو ڄڻ هوماڻهن جو ميلو ڇڏيو ڪنڊرن ۾ رهيو پيو آهي. اها نه رڳو اياز جي پنهنجي اڪيلائپ آهي، پر ان ۾ سندس طبقي جي نفسيات جو به دخل آهي ۽ جيڪا شاعرن ۽ اديبن کي به متاثر ڪري ٿي.



بيدي سگهارو ڪهاڻيڪار

راجندر سنگھ بيدي جديد اردو ڪهاڻي جي بنياد وجهندڙن جي ان پيڙهي منجه سان هو جيڪا منشي پريم چند جي ڏينهن ۾ ٿي اسري رهي هئي. ننڍي کنڊ ۾ جديد اردو ڪهاڻي جي بانيين جي ڏس ۾ علي سردار جعفري ۽ ٻين اديبن جا نالا ورتا ويندا آهن جن ۾ ڪرشن چندر راجندر سنگھ بيدي سعادۃ حسن منٽو ۽ مائي عصمت چغتائي شامل آهن.

راجندر سنگھ جي موت جي خبر سندس همعصر ساڻي علي جعفري کي لنڊن ۾ پئي، جتي بي بي سي تي پنهنجو تاثر ڏيندي هن چيو ”اڄ جڏهن لنڊن کان وطن روانو ٿيڻ وارو آهيان ۽ خوشي پئي ٿي ته دوست يارن سان وڃي ملبو ته نهايت منحوس خبر پهتي. اسان جو عظيم افسانه نگار ساڻي گذاري ويو. هو توڙي جو چڱي عرصي کان بيمار هو پر جيسين ساهه آهي ايسين آسرو به رهي ٿو.“

ڊاڪٽر عاشق بتالوي به بي بي سي کي ٻڌايو ته 1931ع ۾ لاهور جي رسالي ”نئين دنيا“ ڪهاڻي نمبر ۾ شايع ٿيل سٺي ڪهاڻي تي پنجاهه رپيا انعام ڏيڻ جو اعلان ڪيو ويو هو. ڊاڪٽر بتالوي کي انعامي ڪهاڻي چونڊڻ لاءِ جج بنايو ويو هو. سندس چوڻ آهي ته راجندر سنگھ جي ڪهاڻي ”مهاراڻي جي سوکڙي“ سڀ کان گهڻي وڻي ۽ هڪ سڪ ليکڪ کي هن پهريون ڀيرو اردو ڪهاڻي لکندي ڏٺو. ڇاڪاڻ جو سندس چوڻ آهي ته ان کان اڳ سڪ اردو ۾ اڙي ٿڙي شاعري ڪندا هئا. اصل ۾

بيديءَ جو والد جو اردو ادب پڙهڻ ڏانهن لاڙو هو.

هونئن به اها هڪ مزيدار ڳالهه آهي. اردو ادب کي جن ماڻهن گهڻي ۾ گهڻو ڏٺو آهي، تن جي گهڻائي انهن منجهان ناهي، جن جي مادري ٻولي اردو هجي. پوءِ جديد ادب ۾ بيدي هجي، ڪشمير جو ڪرشن هجي، يا پنجابي فيض احمد، يا اقبال هجن.

ننڍي کنڊ جو هي عظيم اديب ستر ورهين جي ڄمار ۾ معدي جي ڪئنسر سبب فوت ٿي ويو. هن جا مائٽ سيالڪوٽ ضلعي جا هئا ۽ سندس والد ٽپال کاتي لاهور ۾ نوڪري ڪري رهيو هو ته پهرين سيپٽمبر 1915ع تي راجندر سنگهه ڄائو. 1931ع ۾ مئٽرڪ ڪيائين. 1933ع ۾ انٽر ڪرڻ کان پوءِ پاڻ به ٽپال کاتي ۾ نوڪر ڪيائين. 1934ع ۾ مستونٽ ڪور سان شادي ڪيائين. 1943ع ۾ ٽپال کاتي تان استعيفيٰ ڏئي هندستان سرڪار جي پبلستي کاتي ۾ نوڪري ڪيائين ۽ ڇهه مهينن کان پوءِ آل انڊيا ريڊيو لاهور سان هڪ ليکڪ جي حيثيت سان لاڳاپجي ويو. 1946ع ۾ سنگم پبليڪيشن جي نالي سان اشاعت گهر قائم ڪيائين ۽ ساڳي سال فلمن ۾ به لکڻ شروع ڪيائين. ورهاڱي وقت جڏهن لاهور فرقيوار فسادن جي لپيٽ ۾ هو تڏهن لاهور ڇڏي روپڙي پنهنجي پيءُ هر بنس سنگهه وٽ وڃي رهيو پر اتان ستت ئي شملې هليو ويو جتي ورهاڱي وارين حالتن ۾ هن ڪيترن ئي مسلمان ڪٽنبن کي قتل ٿيڻ کان بچايو. 1948ع ۾ هو دهلي ويو اتان اديبن جي هڪ وفد جي اڳواڻي ڪندي ڪشمير ويو جتي شيخ عبدالله کيس ڄمون ريڊيو اسٽيشن جو ڊائريڪٽر مقرر ڪيو. هڪ سال پوءِ سرينگر ريڊيو اسٽيشن قائم ٿيڻ ۾ هن مدد ڏني، پر بعد ۾ بخشي غلام احمد سان سندس ٺاهه نه ٿي سگهيو ۽ هو دهلي موٽيو جتان وري بمبئي ۾ پوءِ اتي رهيو.

راجندر سنگهه بيديءَ کي هندستان جو ٻيو نمبر شهري ايوارڊ پدما شري به مليو جنهن کان پوءِ سگهوئي کيس ساهتيه اڪيڊمي جو ايوارڊ به مليو. 1930ع ۾ هن محسن لاهور جي نالي سان شاعري ۽ ڪهاڻيون لکڻ شروع ڪيون هيون، 1932ع ۾ پنجابي ٻوليءَ جي رسالي سارنگ جو ايڊيٽر به ٿيو هو. سندس مشهور ڪهاڻي ”پولا“ کي سندس

پهرين حقيقت نگاري واري ڪهاڻي چيو وڃي ٿو. بيديءَ جي ڪهاڻين جا مشهور مجموعا ”دانه ودام“، ”گرهن“، ”ڪڪ جلي“: ”اپني دڪ مجھي دي دو“ ۽ ”هاٿ هماري قلمر هوئي“ آهن. ”ايڪ چادر ميلي سي“ بلاشڪ هڪ شاندار ناول آهي، جنهن تي هندستان توڙي هتي فلمون ٺاهيون ويون. ۽ ڪيترين ئي ٻولين ۾ ترجمو به ٿيو. پر ليکڪ جيڪو ڪلاسيڪي رس هن ناول ۾ پڙيو تنهن جي مڪمل عڪاسي گهٽ ۾ گهٽ هتي ٺهيل فلم ”مئي پر چاول“ ۾ نه ٿي سگهي آهي، ڇاڪاڻ جو ناول پاڻ ۾ جيڏي سگهه رکي ٿو ان کي ٻي ڪنهن صورت ۾ قائم رکڻ ڏاڍو ڏکيو آهي.

راجندر سنگھ هندستان جي فلمي صنعت کي به گهڻو ڪجهه ڏنو. هن ڪافي فلمن جون ڪهاڻيون ۽ ڊائيلاگ لکيا ۽ ڪافي فلمن جو هدايتڪار به ٿيو. سندس مشهور ۽ ڪامياب فلمن ۾ ”دستڪ“، ”قاگن“ جا نالا ورتا وڃن ٿا.

راجندر سنگھ بيديءَ جون ڪهاڻيون سنڌيءَ ۾ به ترجمو ٿيل آهن ۽ جن سان مشهور آهي ”سارگام جا بڪايل“ جيڪا هفتيوار هلال مڱڙين ۾ شايع ٿي آهي.



اطاعت جي گھٽ

”لپ ڀر روشنيءَ“ تي ورڪشاپ ڪرڻ جي صلاح ڏيڻ وقت منهنجي ذهن ۾ هريڪانت جي هن شاعريءَ جو اهوئي پاسو هيٺ جنهن ۾ اقتدار جي مانڊاڻ ۽ اُن جي ثقافت تي حملا ڪري اُن جي غير انساني هلت کي ظاهر ڪيو ويو آهي. اقتدار جي پنهنجي ثقافت آهي، جنهن کي نه رڳو تمام گھڻا ماڻهو محسوس ڪن ٿا پر پوئين به ٿا. اها سڄي سموري هڪ صورتحال آهي جنهن جا مکيه ٽنهي قانون لاڳو ڪندڙ ايجنسٽون ۽ سندن پيا سول شڪل صورت وارا ادارا آهن. رياست ۽ ان جو انتظام گڏجي هڪ اهڙو وايو منڊل پيدا ڪن ٿا، جيڪو گھڻين، رستن، گهرن ۽ جاين کي سوڙهو ڪريو ٿو ڇڏي. ڌرتيءَ کان اوچيائين تائين حقيقتن ۽ شاعرن جي اڻ ڪٽ ۽ وشال دنيا به تنگ، اونڌا ۽ سامهه گھٽيندڙ ٿي پوي ٿي. فرمانن ۽ فتوائن ذريعي بي ڏوهه ماڻهوءَ کي سڌي ۽ اڻ سڌي طرح مطيع ٺاهڻ لاءِ لاچار ڪيو وڃي ٿو. اطاعت جي گھٽ انساني تاريخ ۾ انساني ضمير تي سڀ کان وڏي چٽ آهي ۽ ان چٽ لکين انساني صلاحيتن کي چيپائي برباد ڪري ڇڏيو آهي. اها اقتدار ۽ ان جي انتظامي جوڙجڪ جي پنهنجي مجبوري آهي. ان جو پنهنجو فلسفو آهي. هر فلسفو پنهنجي مقصدن مطابق عمل جي واٽ ٺاهي ٿو. رياست ۽ حڪمراني وارو سرشتو ماڻهوءَ جي روحاني قتلام جو لاڳيتو وهنوار جاري رکيو اچي ٿو. ماڻهو انتظام جي حڪم جا بنڊا، غلام، خواجا سراءِ، ٻانها، ٻانهيون، سول ۽ لشڪري سروسز رويوت، ۽ جذبن ۽ احسان کان اوڀر اٿي وڃن ٿا. صدين جي تاريخ ۾ اهي

لکين ڪروڙين ماڻهو آزاديءَ جو هڪ ساھ ڪٽڻ جي لائق به نه ٿي سگھيا. سندن سموريون تخليقي صلاحيتون واپار جي قديم ۽ جديد شڪلين جي مالڪن پنهنجي آڱوٺي جيترن ذاتي مفادن جي پيٽ تي چاڙهي ڳڙڪائي ڇڏيون. انتظام جو فلسفو جيڪو خلق کي پابند ٺاهي هلائڻ جي واٽ تي هلي رهيو آهي ۽ جنهن جي هڪ گهڻي سڌريل صورت پارليامينٽ واري به آهي دنيا اڳيان هڪ وڏي سوال جي صورت ۾ موجود آهي.

اقتداري ڪلچر تي پيدا ٿيل سوال جا ڪهڙا ڪارڻ آهن تن تي ”لپ ڀر روشنيءَ“ جي مواد ۾ بحث ڪيو ويو آهي. سو به هڪ اهڙي ملڪ ۾ جتي دنيا جي وڏي ۾ وڏي سرمائيدار جمهوريت آهي. هندستاني معاشري جا تمام گهڻا ڪارائتا پامسا آهن. عوامي ثقافت، قديم ڏند ڪٿائون، هماليائي سلسلو ۽ گهڻو ڪجهه ٻيو ٻيو به اُتي اقتدار سڀني کان مٿاهون ۽ هر ڪنهن کي متاثر ڪندڙ آهي ۽ ان جي مکيه ڪردارن کي ”پرڄا جو ڏک اويائي، دنيا ٿي، ويل درباري دلال“ سڏي ٿو. اطاعتون طلب ڪندڙ سرشتي متعلق شاعر جا ويچار هن مان ظاهر ٿين ٿا ”جهندي ۽ ڏنڊي سامهون مٿو ليڪڻ سيکاري جو سماج پسند ٺاهي پاڻ کي. رشڪ ٿيندو آهي پکين سان ڪنهن ديس جا ناگرڪ نه آهن جيڪي، جهنڊو ۽ ڏنڊو هڪ ئي حقيقت جا ٻه روپ ثابت ٿيا آهن، جهنڊي جي نالي ۾ تقدس جو چار پيدا ڪري حڪمران هڪ علامت جو سهارو وٺي پاڻ کي دوام بخشين ٿا. مٿان ٻي مقصد لاءِ ڏنڊو وري سندن ٻيو اظهار آهي. حدبنديون ۽ ليڪا ڪڍي فقط بادشاهن جي راڄ جي سرحدن ۽ قومي سرمائيدار جي نفعي کي محفوظ ٺاهڻ لاءِ ڪسٽمر پاسپورٽ ۽ سمگلنگ جا قائدان قانون ٺاهي بند ڪيل حدن مٿان لشڪر ويهاري دائري ۾ آيل خلق کي ڏول ۾ وجهي ضرورت جي نظرئي جي نالي تي ٻه بکيڙا ڪرڻ کي قور ۽ ملڪ جو نالو ڏيئي ڇڏڻ ڪنهن به طرح ڪو چيهه يا انت ٺاهي. انسان جي منزل گهڻي اڳتي فطري ممثالتين پهچڻ آهي ۽ پکين جي آزادي ان ڪري ئي شاعر کي رشڪ جهڙي ٿي لڳي. مروج سرشتي اسان جي شاعر کي ان جي ماڻهن سميت تباھ ڪري ڪائنس سڃاڻپ ڪرڻ جي هڪ ڪوشش به ڪئي آهي. ان بي انصافي کي هريڪانت هيئن ڏسي ٿو.

”پوميءَ جو آهو ٽڪرو مان اُڀريو هوس جنهن تي صديون اڳ ۾ هڙپ ڪري ويا شيطان پنهنجا پنهنجا عيد گاهه ۽ گهو شالائون بڻائڻ واسطي، اڪيڙي پڙ ڪي جڙ کان ٺوڪي ڇڏيو ڪوندين ۾ تاري تاري ڪري جهنگل جي ٺيڪيدارن، سندن ان ڪارستانيءَ کي شيطاني چئجي يا ناداني اوهان ئي ٻڌايو.“

گهو شالائون ۽ عيدگاهه هڪ دور جا به آمهون سامهون هڪ ٻئي سان اٽڪائجي پوندڙ مفاد، تضاد ۽ ڏريندين جا نمونا آهن. شاعر جيڪو انهن مان ڪنهن به ڏر سان شامل ٿيڻ لاءِ تيار ناهي ۽ جنهن جو هن کي حق به آهي، سو حيران ٿو ٿئي، ته جڏهن هو ٻنهي ڏرين مان ڪنهن سان به گڏ ناهي، ته پوءِ ڇو کيس به سلهاڙيو ويو آهي. انهن ڏرين جي ٽڪرائڻ سان ٿيندڙ تباهيءَ جو حصو ان کي ڇو ٿو ملي جيڪو جنگ جي ميدان وٽان گذرندڙ به ناهي.

ٻنهي ڏرين جا ڪاروباري شاعر جي لفظن ۾، جهنگل جا ٺيڪيدار ”آهن. ان اصطلاح ۾ کين مخاطب ڪري مواصل ۾ سندن اڻ سڌريل روين ڏانهن اشارو ڪري ٿو. هتي ائين به ناهي ته شاعر پاڻ کي ڪا ڏر سمجهي ٿي نٿو. شاعر، ڏر آهي، هو آهو به آهي، جنهن کي پاڙ کان اُڪيڙيو ويو آهي ۽ جنهن جي پنهنجي وجود تي بلدور گهمي ويا آهن.

جهنگل جي ٺيڪيدارن جي وڌيڪ سڃاڻپ هڪ ٻي نظم ”هٿ بوگ“ ۾ ”گجنڌر گڏڙ ۽ مياڻو ڇاپ شينهن“ چئي ڪرائي ٿو. اهي ئي ڪردار آهن جيڪي سمورا ظلم به ڪن ٿا، پاڻ کي انسان جو پوڄاري به سڏين ٿا، ساڳين وردين ۾ ديس لاءِ به وڙهيا ۽ ديس سان به وڙهن پيا، سندن وڙهڻ جو هن وقت وڏي ۾ وڏو دليل آهي ته هو ڇاڪاڻ ته ديس لاءِ وڙهيا هئا ۽ اها ٺيڪيداري ڪين ورثي ۾ مليل آهي تنهن ڪري ڪين حق پهچي ٿو ته پنهنجا پپ پرين جنهن جي نتيجي ۾ پين گهڻن جو حق، لتاڙيو.

هريڪانت جن ڪردارن جي سڃاڻپ ڪرائي ٿو تن جون بد معاشيون تاريخي سلسلي سان هلندڙ آهن. انهن جو ماضي به آهي ته اڄ تائين وڻيءَ ڏيڇ کان سواءِ هلنديون هلن ٿيون. قومن جون قومون ايئن پيلجي تباهه ٿي وڃن، جيئن فصل کي باهه ڏيئي ساڙي ڇڏيو آهي ۽ باقي

بچي ويل فصل به لوساتجي ويڃي ۽ جنهن جي لاءِ نه زمين ۾ ڪا زرخيزي
 رهڻ ڏني ويڃي ۽ نه گهريل مند موسم کي اچڻ ڏنو وڃي. ٿورڙو پئستي ويڃي
 ڏسجي ٿو ته سنڌ مان ٿيل لڏپلاڻ جو انتهائي غير ضروري عمل ٿيل نظر
 اچي ٿو. ان جي پٺيان هڪ طرف چسي سياسي سوچ ڪانگريس جي
 مڪاني ليڊر شپ ۾ موجود ملي ٿي. ٻئي پاسي وچولي طبقي کان ورثي ۾
 مليل پاڙيائپ، ته ٽئين پاسي غنڊن جا ٽولا ملن ٿا جيڪي ملڪيتن ۽
 جنتن جي آسري تي جهاد جا جهنڊا کڻي ان کوليا اچي سهڙيا، ڌرين جي
 اڪثريت بنواسي ٿي وئي ۽ گڏوگڏ ڪلنڪي به ”مهارامايڻ“ جي عنوان
 هيٺ هريڪانت چوي ٿو:

”هيڏي تياڳ کان پوءِ به

ڪلنڪ،

بيگانگيت،

۽ ڀٽڪاءُ

ان کان وڏي ٽرئجڊي ٻي ڪهڙي ٿيندي!!

پر ميرائن جي قبرستان ۾ پوريل،

راجڪمار رام جو بنواس

پڪنڪ پيو پاسي اڄ

سمورڻ جاتيءَ جي جلاوطنيءَ اڳيان

جوڪر

ڪٽوئي پونڊن

ڪٽوئي پونڊو جوڪر ٻڌائڻ جو

صاف صاف،

رامايڻ پنهنجي جاءِ،

مهارا مايڻ پڙهيو آهي اسان،

صرف پڙهيو ئي نه،

ڏٺو

پوڳيو

۽ رچيو آهي اسان

سرخ پسينيءَ سان
چاليهن سالن کان
تنهن کان پوءِ به کلنڪ
بيگانگيت،
۽ ڀٽڪاءُ.

ان کان وڌي ٿريجيدي ٻي ڪهڙي ٿيندي!

انهيءَ ٿريجيديءَ جون نتيجو ڪنهن کي ڏسڻو آهي ته هتي ڏسو:
”آنڌيءَ جواثر، ناريءَ تي نه پکين جي اکين ۾ ڏسو. جن ۾ آکيرن جا پاڇولا
چور چور ٿي ويا.“ پر هو چور چور ٿي وڃڻ کي انت نٿو سمجهي. يوناني ڏند
مڃتا جي، پنهنجي ئي رک مان پڻدا ٿيندڙ فونيكس پکي وانگر شاعر به
چوي ٿو ڳالهائيندا، هڪ ڏينهن اوس ڳالهائيندا وڃي آنديءَ خلاف، هوا گرم
ٿيل لڳي آهي، ڪنهن به وقت پٺت بڻجي سگهي ٿو جهنگل، سُڪل
ڪريل، هتي هتي پٽڪي هڪ هنڌ گڏ ٿيندڙ پنن جي ڪڙڪڙاهٽ سوچنا
آهي ڪنهن ايندڙ گهٽنا جي.“

پنهنجي دور جي جيئرين ناانصافين کي جيڪي شاهوڪار
شاهي جمهوريتي ادارن جي گروپ مان جنم وٺن ٿا تن خلق کي جنهن در تي
پهچايو آهي ان بابت شاعر چوي ٿو:

آڌ مٿا عوام جهڪي جهڪي،
سڪا چڱي رهيا آهن،
مثل آوازن ۾ هٿڪاريندي،
مهانيتا زندهه آباد.

جمهوريت سرشتي اندر راجائي ذهنييت کي هريڪانت ”راج ليلا“
نالي نظم ۾ وائڪو ڪري ٿو جنهن ۾ اندرا گانڌي سندس زرد ۾ اچي ٿي. ان
حد تائين آزاديءَ جي بحالي هتي اسان لاءِ ڪٿي خواب هجي، پر هتي ڳالهه
ڪرڻ جي آزادي آهي، ان آزاديءَ جو فائدو هي ٿيو ته جيڪا ڳالهه چئي
ڏيڻ جهڙي هئي چئي ويئي.

شاعر انهن کي به نه ڇڏيو آهي، جيڪي بي انصافيون پوکيندڙ
طبقت ۽ قوتن کي چوڻ لاءِ لفظ ۽ جملا ٺاهي ڏين ٿا. کين اخلاقي ۽ فڪري،

سطح تي سندن ميجالن ۽ ضميرن جا مالشي ٿي مطمئن ڪن ٿا. ته هو جيڪو ڪجهه ڪن ٿا، اُن تي گهڻو سوچي پنهنجو ضمير جاڳائي پاڻ کي نه ٿڪائين.

”ڏنڊو ۽ هٿڪڙي ڏسي،

ڪجهه ڪوي ڪانئر بڻجي ويا.

ڪجهه پڇ لوڏائو پيارا

شاعر بڻجي پيا

جهان پناهه جو ڪچو سونگهي،

خوشبوءِ جي حامي ڀرڻ وارن کي،

بخشش ته ملندي ئي آهي.

ٻئي هنڌ چوي ٿو:

ڪٽل اکرن سان اُٿيل پڌرناما،

ڍڪي ڪونه سگهندا اگهاڙپ،

ترڪڻ ارادن جي.

اُڏڙي چڪو آهي تنهنجي چهري جو نقاب،

درياري ديڳ جو ترو چٽڻ لاءِ آهي،

ڀڳل ڏندن وچ مان لڙڪندڙ آلي ڇپ،

ڏسي ورتي آهي سڀن.

اسانجي شاعر اصل ۾ هڪ ئي ڳالهه ڪئي آهي ۽ ان کي سهولت

خاطر چئن حصن ۾ ورهايو اٿس. سندس هر نظم هڪدم ذهن تائين پهچي

پنهنجو اثر ڇڏي ٿو. هر نظم پنهنجو گهاٽو پاڻ سان گڏ کڻي آيل آهي.

خيال ايترو سگهارو آهي جو ان جو سگهه ئي سندس شاهدي آهي. نظم

چنڊ ڇاڻ ۽ هر عصر تاريخي واقعن لاءِ ڪسوٽي آهي. سمورو مواد توڙي

جوهت اکرن سان فوٽو اسٽيٽ ڪرايل آهي تڏهن به سندس فڪري سگهه

ڪا ڪوتاهي رهڻ ئي نه ڏئي اٿس.

سنڌي ادبي سنگت ڪراچي ۽ پاران

”لپ ڀر روشنيءَ“ تي ڪرايل ورڪشاپ ۾ پڙهيل لکي

اديب جو ڪردار

ڪو وقت هو جڏهن جانور پکي، وڻ ٽڻ، ڍنڍون، ڍورا هوا ۽ پاڻ سان ڳالهائيندا هئا. پوءِ زمانا بدليا ويا ۽ ماڻهوءَ جو پنهنجو ڳالهائڻ ٻڌڻ تي فرصت نه رهي. انسان، انهن شيء جي ماهيت کي جاڳوڙيندو ويو ان جي ٻولتي بند ٿيندي وئي. هاڻي رڳو انسان ڳالهائين ٿا، مشينون ڳالهائين ٿيون، ريڊيو کي ويهڪيپ رڪارڊ ۽ ٻيا لائڻي ته ڪير ڪير ڳالهائين ٿا ۽ ڳالهين جو زور اڏو وڌي ويو آهي جو حيوانات ۽ نباتات تي ماڻ ڇڙهي وئي. سڀ حيرت ۾ ماڻ آهن. انسان جي سڀني شعبن جو ڳالهائڻ هاڻي پاڻ ۾ گڏ وڇڙ ٿي گهٽجي ويو آهي. هڪڙا آواز هلڪا ۽ ٻيا زور سان گونجن ٿا.

سياستدان ڳالهائي ٿو ته ڪائنس اڳ وٺي گڏيءَ تي ڇڙهي ويل حڪمران اڃا به زور سان ڳالهائي ٿو. جنهن کي جيتري واندڪائي آهي، اوترو گهڻو ڳالهائي ٿو. جيڪو ڪنهن ڪم ۾ پورهئي ۾ جنبيل آهي ان جو ڳالهائڻ يا ته بند يا وري..... ٿي ويو آهي ۽ واندڪا ڳالهائڻ ۾ هڪٻئي کي گوڙ ڪڍڻ، هڪ ٻئي کي ڪٽڻ جي اون ۾ آهن. سندن رڳو ٻاهر نڪري آيون آهن. ڳالهائيندڙ.... جي بيماري ۾ ڦاسي ويا آهن ۽ سندن ڳالهين جو نه ڪو ڪڙ آهي ۽ نه تيل جو اهي سڀ ان گگدام کي ڦاسائڻ جي جتن ۾ آهن، جيڪو ٿو ڳالهائي يا جنهن جو آواز جهيٽو آهي. پر هن سڄي ڳالهه جو دلچسپ پاسو آهي، ته فضوليات بڪندڙ هڪ ٻئي کي برداشت ڪرڻ لاءِ ته تيار آهن ته جيڪڏهن کين ڪو چئي، ”هاڻي گهڙي سوا ماڻ ڪريو ماڻهن جا ڪن ٽرڻ ڏيو توهان جون ڳالهيون پگهريل سيهو بنجي ماڻهن

جي ڪنن ۾ داخل ٿي عذاب جون نيون انتهائون پندا ڪري چڪيون آهن. ”ته سڀني جا دودا نڪريو اچن. ان جو مطلب ته هو ان لاڳيتي عذاب کي ختم ڪرڻ جي موڊ ۾ ناهن ۽ سندن گهڻي ڳالهائڻ جي بيماري هاڻي لاعلاج ٿي وئي آهي. هنن جي گهڻي ڳالهائڻ سبب سندن ڳالهين مان فڪر ۽ دليل جا سڀ امڪان ختم ٿي ويا آهن. ان ڪري ورجاءَ جي چڪر ۾ اچي ساڳيون ڳالهيون پيا ڪن ۽ سندن ڳالهيون جنم جنمانتر جي چڪر ۾ الجهي، اهڙو ست بڻجي ويون آهن جنهن جو سلجهاڻ ناهي ٿيڻو. خراب ڳالهه رڳو اها آهي. ته هنن کي پنهنجي گوڙ جاري رکڻ جا سڀ وسيلو موجود آهن. پيت ڍواڻي ۽ ماس ميڊيا جا سڀ ادارا، منبر ۽ لائوڊ اسپيڪر کان ٽيليويزن تائين.

پر هنن جي بڪواس، نه امن آڻي سگهي ۽ نه انصاف جو ڪو ترورو ڏسڻ ۾ ٿو اچي. ان ايڏي هجومي ڳوڙ ۾ ڪي ماڻهو بنا ڳالهائڻ جي گگدامن جي ڪلهن تي هٿ هڻي، سندن ڌيان پاڻ ڏانهن ڇڪائي، اشارن جي زبان مان کين سمجهائين پيا. ته ڪنن ۾ ڪپهه وجهو ڌيان گيان ڏانهن موٽو ۽ قلم جي زبان کي سمجهڻ جي ڪوشش ڪريو ۽ انهن جي اڳيان، اهي سڀ شيون هٽائي ڇڏيو جن سان سندن بڪواس، پڙاڏو ڪري گونجي ٿي. پوءِ هو پنهنجن ڪوڪلن آوازن ۽ بي سرين ڳالهين کي پاڻ ئي ٻڌي شڪي ٿيندا ۽ رات جي پوئين پهر تائين پونڪي پونڪي ٽڪجي پيل ڪتن وانگر، ٻه چار لولات ڪري ماڻ ٿي ويندا. جيستائين هو ماڻ ٿي ٿين، تيسين نه وڻ ٿڻ ڳالهائيندا ۽ نه پڪي پڪڙ. انسان کي پنهنجي ترقي لاءِ ڪائنات ۽ فطرت جي جماليات سان، نه رڳو قديم رشتا بحال ڪرڻا آهن، پر نوان رشتا قائم ڪرڻ به هنجي ضرورت آهي ۽ انهن رشتن جي جيڻاڻي لاءِ امن ۽ انصاف جي گهرج آهي. ان لاءِ جنگ ۽ بي انصافي جي بڪواس بند ٿيڻ لازمي آهي. گوڙ جو بند ٿيڻ تاريخي طرح لازم آهي، پر عملي طرح ماڻ ميث سان ان جو بند ٿيڻ ناممڪن آهي. تاريخي طرح لازم ۽ عملي طرح ناممڪن جو ٽڪراءُ الميو (ٽرئجڊي) آهي. انسان کي ان ٽرئجڊي مان نڪرڻو آهي. ماڻهوءَ کي ٽرئجڊي جي حالت ۽ ان جي فلسفي کان ٻاهر نڪرڻو آهي. آخر انسان مستقل خساري جي حالت ۾ ڪيئن پنهنجي

وجود کي سلامت رکي سگهندو؟.

اشارن ۽ علامتن کان ڪم وٺندڙ هي ڪهڙي مخلوق آهي جيڪا
استيتس ڪو خلاف، فڪري بغاوت جون ڇپيون پکيڙي رهي آهي. اها ان
بدميزيءَ جي طوفان کي پوڳيندڙ سهندڙ ۽ محسوس ڪندڙ خلقت آهي.
ان جو به پنهنجو خاص شجرو آهي. جنهن جي شروعات يونان جي ڏاهن
کان ٿئي ٿي ۽ ڪبير، گرونانڪ، پٽائي، سچل، اناطول فرانس، گوگول،
چيخوف، ٽالسٽاءِ، دوستووسڪي، گورڪي، ميري ڪوريلي ۽ ان ڳڻيا پيا
ماڻهو ان مخلوق جي سڃاڻپ آهن. جيڪي يورپ ۾ جاڳرتا ۽ اسان جي
پنهنجي ننڍي کنڊ ۾ پڳتي، وحدت الوجود جي تحريڪن جي لاڳاپن سان
سڃاتا وڃن ٿا ۽ هينئر دنيا جي گولي تي فڪر جي نين توانين سان
هٿياربند ٿي ويا آهن ۽ انسان لاءِ امن ۽ انصاف جو نعرو هڻن ٿا. هنن جون
ڳالهيون، اقتداري ڌرين جي گوڙ جي پيٽ ۾ سانت ۽ پروڙ پيدا ڪرڻ
واريون آهن ۽ پنهنجي لامحدود عشق جي اتساهه هيٺ هي ماڻهو هڪ
دائمي زبان ۾ ڳالهائين ٿا، اها قلم جي زبان آهي.

ان نفري جو جيڪا انسان ذات جو اڻ ٿٽ حصو آهي، هڪ جڻو
سندڙ به رهي ٿو ۽ زمان ۽ مڪان جي حوالي سان، انهن ئي آدرشن لاءِ ڪم
ڪري رهيو آهي، جيڪي ماڻهو جي منزل آهن. هنن جي خاص نشاني اها
آهي ته هنن کي سياسي ۽ معاشي مقصد آهن. پر انهن جو بنياد اقتدار ماڻڻ
ناهي. هنن جا اهي مقصد ثقافتي ۽ سماجي نوعيت جا آهن. هو انصاف ۽
بي انصافي جي وچ ۾ غير جانبدار ته نٿا رهي سگهن. ايڏي گوڙ جي هوندي
هنن ماڻهن جو به هجڻ حيرت جھڙي ڳالهه ناهي.

هنن جو موضوع، دنيا جي تاريخ، ماضي، حال ۽ آئيندو آهي. هي
پنهنجي انفرادي حيثيت ۾ سماج جا فرد آهن. پر هنن جي ذريعي وحدت
مان ڪثرت ٿئي ٿي ۽ وحدت ڪثرت ڪل بنجي ٿو. هي دنيا جا اڳواڻ
آهن، پر هنن جي اڳواڻي گوڙ گهمسان جي اڳواڻيءَ کان مختلف آهي. هي
اڳواڻي ڪرڻ جي باوجود سموري معصور خلق کان اڳواڻي حاصل ڪن ٿا.
هو انسان جي سماجي نجات جا ضامن آهن ۽ هنن جون نظرون فقط انسان
جي نجات ۾ آهن. مادي ۽ روحاني نجات، زندگي کان پوءِ واري نجات نه پر

سماج جي اندر جيئرن جاڳندن ماڻهن لاءِ نجات. هر قسم جي بدتميزي کان نجات ۽ ان سڀ ڪجهه ڪرڻ جي باوجود، هو ڪا به روايتي رعايت حاصل ڪرڻ نٿا گهرن. هو جراثيمن وانگر، پراڻي رت ۽ پون تي پلجڻ واري حالت جا باغي آهن.

اهي ڪردار منطقي فڪر تائين پهچڻ کان اڳ جي ڏند ڪٿائي دور کان وٺي انسان سان گڏ آهن. اچو ته کين اتان ڏسون. رامائڻ جي ڏند ڪٿا موجب، هنومان، جيڪو دراوڙن جو ديوتا آهي، سو جڏهن ٻن ورهين جو هو ته ماءُ سان انگل ڪيو هئائين. ”امان مون کي سڄ پڪڙي ڏي“ ماءُ ويڄاري، ٻچي تان اول گھول وڃڻ جي باوجود سڄ کي ڪيئن ٿي پڪڙي سگهي. ٻن ورهين جو هنومان نيٺ پاڻ سڄ کي پڪڙڻ ڊوڙيو ۽ سڄ کيس ويجهو ايندو ڏسي، ٻچڻ لڳو پر هنومان تڏهن به کيس ويجهو پوندو ٿي ويو. پوءِ سڄ دانهون ڪري ديوتائن کي پڪارڻ لڳو ۽ ديوتائن ڏٺو ته ٻن ورهين جو بالڪ، سندن سڄ کي پڪڙي سندن سڄي سرشتي کي ڍانڍول ڪرڻ تي آهي ته هنن کيس سراپ ڏنو. بالڪ سراپجي، اچي ماءُ جي پيرن ۾ ڪريو ۽ مري ويو. مائي دانهون ڪري ديوتائن کي ڏورايو ته هي ساڻس ڪهڙو ڪلور ڪيو ويو آهي. نيٺ هنومان جي ماءُ جي دانهن ڪوڪن تي ديوتائن کي ديا آئي ۽ کيس جيئرو ڪيائون، پر شرط وڌائون ته هي بالڪ وڏي ٿيڻ کانپوءِ به پنهنجي ٻل کان آگاهه ٿي نه سگهندو. گهڻا سال پوءِ جڏهن، راوڻ، جڏهن رام جي استري سيتا کي زوري ڀڄائي ويو ته رام هنومان کي سندس جاچ تي لنڪا روانو ڪيو. هنومان، لنڪا ويندي رستي ۾ سمنڊ اچڻ ڪري ڪناري تي منجهي بيهي رهيو ۽ سوچڻ لڳو ته ڪيئن هو سمنڊ اڪري پار پوي. ان مهل هڪڙا ڪي به پنهنجي دور جا ودواني (پڙهيل) شخص اتان اچي لانگهائو ٿيا. هنن، هنومان کي ٻڌڻ ۾ ڏسي کائنس سبب پڇيو. ان تي هنومان ورائيو ته کيس سمنڊ جي ٻي ڀر وڃڻو آهي، ان ڪري ڦاسي پيو آهي ته ڪيئن لڪ ري انهن شخص هڪٻئي جي اکين ۾ نهاريو شڪتي ڏنائون ۽ هنومان کي چيائون، ”ڏس، تون به منجهيو آهين. تون جنهن ٻن ورهين جي ڄمار ۾ سڄ پئي پڪڙيو تون ايڏين طاقتن جو مالڪ، سو اچي پريشان ٿيو آهين“ هنن جي ايتري

چوڻ تي اڻ ڄاڻ هنومان جي شخصيت بدلجي وئي. هن پاڻ کي ڏٺو محسوس ڪيائين ته واقعي هو اڻاهه توتن جو مالڪ آهي. ودوانن جي هڪڙي جملي، سندس سموري لکل وٽ جو راز ظاهر ڪري ڏنو. اديب جو ڪردار اهو ئي ساڳين، هن ڪٿا جي ٻن ودوانن وارو آهي.

سندن ان ڪردار جي ڪري عوام کي پنهنجي توتن کان آگاهي ملي ٿي ۽ ان آگاهي ملڻ سان ئي، هنن جا ٻي انصافي خلاف جذبا، پٽڪا کائي وڌي وڃن ٿا. اڻ ڄاڻ ۽ ڪمزور ماڻهن جا جذبا، به هيٺا ٿين ٿا، پر آگاهي جي سگهه ماڻڻ کانپوءِ هنن جي جذبن ۾ پونچال اچي ٿو. هر ڪا شي، عمل ۽ ڳالهه، هنن کي پنهنجي حقيقي قدڪاٺ موجب نظر اچي ٿي ۽ پوءِ ئي هو انقلاب جو سمنڊ اورانگهن لاءِ تيار ٿي وڃن ٿا. دنيا جي هر انقلاب جي تياريءَ ۾ هنن جو حصو نظر اچي ٿو.

سنڌي اديب، به ان نتيجي تي پهچي چڪو آهي ته ادب سماجي ۽ فڪري رٿابندي جو نالو آهي. انهن ئي رٿابندي جو نالو آهي. انهن ئي رٿابندين هيٺ، ادب، شعور جي گهراين ڏانهن به وٺي وڃي ٿو ۽ نعرا به ڏئي ٿو. ساڳي وقت، اهو عوام جي روحاني جيئاري لاءِ حقيقتن سان واڳيل رومانس، طنز ۽ مزاح جي حس کي به تيز ڪري ٿو. ادب حقيقي صحافت نه هئڻ ڪري ڪهاڻي ناول ۽ شاعري ۾ تاريخي آگاهين سان گڏ صحافت به ڪري ٿو ۽ سينسر شپ جي چار کي ٽوڙي پاڻ پڌاري ٿو.

هاڻي آئون مثال ڏيندس، محترم جمال ابڙي جو ڪردار پشوپاشا، سنڌي سماج کي نئين رٿابندي ڏانهن وٺي وڃي ٿو. ڪامريڊ سويي گيانچندائي جي ڪهاڻي وارو عنوان سک درسيءَ ڏانهن وٺي هلي ٿو ته ”نيٺ بهار ايندو.“ سائين سراج جي ڪهاڻي ”انسان ۽ ديوتا“ ۽ حفيظ شيخ مرحوم جي ڪهاڻي ”تماتو“ تاريخي جدليت جون ڪهاڻيون آهن. بشير موريائي جي ڪهاڻي ”جهڙي“، اسانجي سماج جي نفسياتي پاڻال تائين پيهي ويل اپارٽيڊ (نسل پرستي) جي رپورٽنگ ڪري ٿي. علي احمد بروهي جي ”عثمان حجه جو روزو رکڻ ۽ تباهيءَ جو نڪاءَ ڏئي ڇڏڻ“، مذهبي هوسات تي عام معصوم ۽ بي گناهه ماڻهوءَ جو ردعمل آهي. ع ق شيخ جي ڪهاڻي، ”حيدرآباد“، تاريخ جي مڙهيل اوڀرائپ جو تعارف

سنڌ جا سُور ۽ اديب جو ڪردار

اسان جي اڳيان هن وقت ٻه موضوع آهن. پهريون سنڌ جي موجوده صورتحال ۽ ٻيو ٻوليءَ جو مسئلو. انهن ٻنهي موضوعن جي لاڳاپي سان پاڻ کي ڪن نتيجن تي پهچڻو آهي ۽ ڪي فيصلا ڪرڻا آهن. نتيجن تي پهچڻ ۽ فيصلن ڪرڻ جو ڪم بي انتها اهم نازڪ، گنجير ۽ تاريخ جي سڀ کان وڏي ذميواري آهي. چو ته اسين نه حاڪم آهيون ۽ نه حاڪمن سان ڪنهن قسم جو لاڳاپو اٿئون. پاڻ اديب ۽ ليکڪ آهيون ۽ تاريخ سان اسان جو رشتو نه خانداني نوعيت جو آهي ۽ نه وري ڪو به ڪنهن موقعي تي ان سان هٿ چراند ڪري سگهي ٿو. فقط تاريخ جي قانونن کي سمجهندي انهن جي پوئواري ڪندي تاريخي قوتن بابت آگاهي حاصل ڪندي تاريخ جي محرڪ قوتن کي انهن جي پنهنجي ادراڪي ذميوارين جو احساس ڪرائيندي ئي اسان، ان جي رفتار وڌائڻ ۾ ڪو هٿ وٺڻا، انسان جي ڪامل آزادي جي پنڌ واري واٽ تي ڪي وڪون کڻي سگهون ٿا. اديبن ۽ ليکڪن جو ذاتي مقصد اقتدار جي ڪرسي تائين پهچڻ نٿو هجي، ان ڪري هنن وٽ ڪي به ترڪ قسم جون سياسي مصلحتون نه ٿيون ٿين. هيءَ بنيادي طرح پنهنجي قوم جي اڪثريت ۽ ان حوالي سان انسان ذات جي خير خواه مخلوق آهي، ان ڪري ذهن ۽ ضمير جي سچائي، تاريخي ذميدارين جي احساس سان گڏجي ڪري ڪوتاهي جي پرک ڪري ٿي. هنن وٽ ڪنهن هڪ ڌر کي راضي يا ناراض ڪرڻ جي سوال کي اهميت ڪانهي تنهن ڪري لازمي طرح

ڪٽريٽي (Fundamentalism) ۽ ڳالهه تي ڳنڍڻي ٻيهر وارن سمورن لاڙن جي خلاف هجڻ هن جي ادبي ۽ دانشوراني ساک جون ثابتيون آهن. پر جيئن ته اديب به هڪ اهڙي دنيا جي سماجن جي مخلوق آهن، جتي وڪ وڪ تي ضابطا، هڪ اڻ ٿر حقيقت آهن، تنهن ڪري هنن لاءِ آخر ۾ فقط به واٽون وڃي بچن ٿيون. هڪڙو ته هون ڪري طرح ڪنهن به ضابطي کي قبول نه ڪن، يا اهڙي ضابطي جي چونڊ ڪن، جيڪو انساني آزادي کي وڌ کان وڌ ويجهو هجي. پوءِ ٿئي ائين ٿو ته اديب به هڪ عام انسان وانگر زندگي گذاري ٿو ۽ جيئن لاءِ ٻين تي سندس دارومدار آهي تنهن ڪري فڪري سطح تي به ضابطي جي گهرج واري دائري کان ٻاهر نڪري نٿو سگهي، ڇو جو سياسي ۽ معاشي قوتن ۾ سندس شمار نٿو ٿئي ۽ سندس مصلحت جو دنگ اتي اچي ٿو ٿئي، ته نيڪ آهي گهٽ ۾ گهٽ طاقت جو توازن اهڙين قوتن جي پاسي هجي، جيڪي سندس آدرشن کي وڌيڪ ويجهيون هجن يا کيس مڃتا ڏين يا نه پر هن جي اظهار جي آزادي تي روڪ نه وجهن. اديب پاڻ لاءِ اظهار جون آزاديون گهري، سمورن ماڻهن جي سمورين آزاديون جوائين، ان ئي مفهوم ۾ مهندار ٿئي ٿو.

سنڌ جي ماڻوڪي صورتحال ۽ ٻوليءَ جي مسئلي تي غور وڃڻ ڪرڻ وقت هن کي پنهنجي ان حيثيت جي آگاهي ذهن ۾ رکڻي پوندي. اديب لاءِ بيحد ضروري آهي ته هو ٻين ڳالهين جي فرق تي واضح موقف رکي. هڪڙي ڳالهه ته ٿئي ڇا پيو؟ ۽ ٻيو ته ٿيندو ڇا؟ پوءِ ٿيڻ ۽ ٿيندڙ جي وچ وارن سلسلن کي به کيس ڄاڻڻو پوندو. آءٌ پنهنجي هي ڳالهه مثال ڏئي توهان جي سامهون پيش ڪندس ۽ ڏيکاريندس ته تاريخ ڪنهن جي در جي گولي ناهي ۽ هر ڪا ڳالهه ڪنهن هڪ يا هڪ کان وڌيڪ ڳالهين سان ڳنڍيل آهي هڪڙن ماڻهن، هڪڙن وقتن ۾ هڪڙين ڳالهين کيون ۽ پوءِ جڏهن اهي ئي ڳالهيون ٿيون ته واٽ ٿي ويا ۽ کين چوڻو پيو ته ”اسان جو اهو مطلب ته نه هو“ ۽ پوءِ ان پنهنجي ڳالهين جي عمارت کي ٻاهر جون جاکوڙون ڪيائون. ان جو سبب سندن ذاتي مفاد به ٿي سگهن ٿا ۽ بعد ۾ سندن پهرين ڳالهين جي ٿيڻ کانپوءِ سندن آسڻ اميدن جي ابتڙ نتيجن جو به اثر ٿي سگهي ٿو. آءٌ تاريخ مان سادو مثال پيش ڪريان ٿو. اشوڪ

اعظم تمام وڏن فاتحن مان هڪ هو. سندس جنگين جي نتيجي ۾ لکير ماڻهو مري ويا ۽ هڪ مرحلي تي محسوس ڪيائين ته قتلامن مان ڪا چڱائي پيدا نه ٿيندي نه سلامتي، نه سلامتي جو احساس ۽ نه کيس ذاتي اطمینان مليو آهي. ڇا اشوڪ ۾ ان هڪ گهڙيءَ پلڪ جي ان هڪڙي انتهائي مختصر احساس پيدا ٿيڻ جو شرط اهو هو ته پهريائين لکين ماڻهو مرن ۽ پوءِ هو محسوس ڪري ته اهو غلط پيو ٿئي. ڇا اهو احساس لکين ماڻهن جي خون تي وڃڻ جو ملهه آهي؟ سندس ٻي چونڊ ٻڌمت هئي جنهن ۾ ڪنهن گناه جي ازالو جي گنجائش ناهي. اڪبر اعظم هندستان جي ڏاهن ماڻهن منجهان هڪ هو پر کيس ايتري ساجهه نه هئي. ته هڪ ننڍڙي رياست جي حاڪم. چاند بيبي خلاف يورپي قوتن کان هٿيار وٺي استعمال ڪرڻ جو نتيجو ڪنهن وقت ۾ اهو هلي ٿيندو جو اهي هٿيار هندستان جي آزاديءَ جو خاتمو آڻيندا. ائين دنيا جي هر بادشاهه ناڪاري توڙي حاڪاري ليکڻ سان غلط فيصلو ڪيا آهن ۽ اختيارن ۽ طاقت جي مرڪزيت، تاريخ جي پهرئين ڏينهن کان هاڻي تائين وقت جو پوائنٽو داستان آهي. ڇو جو هو پنهنجي هر ڳالهه جي صحيح هئڻ واري عقيدو جا غلام آهن.

پر اسان ۾ ڪوبه بادشاهه ناهي. بادشاهه ٿيڻ وڏي ڳلا، خوري ۽ ظلم جهڙي ڳالهه آهي. بادشاهن، هميشه پنهنجي ذات کي صحيح سمجهيو ۽ عذاب جا ڪارڻ بڻيا. پاڻ هڪ برادري آهيون ۽ اسان جي رشتي جو سگهارو هجڻ، اسان مان ڪنهن جو به ڪنهن تي ٿورو ناهي. شعور جو رشتو دنيا جي مڙني رشتن کان مٿڀرو آهي. ان ئي رشتي سان اسان هتي گڏ ٿيا آهيون ۽ ڪنهن به بادشاهي خيال کي داخل ٿيڻ جي اجازت ڏيڻ کان سواءِ پاڻ ڪن نتيجن تي پهچندا سون. ٻي حالت ۾ اڃا ڪن ٻين قوتن کي اچي سنڌ جي حالت ۽ ٻوليءَ جي مسئلي تي سوچڻو پوندو.

سنڌ جون هاڻوڪيون حالتون تمام گهڻ منهيون آهن پر انهن کي سهيڙجي، ته پوءِ ٿلهي ليکي انهن کي ٻن حصن ۾ ورهائي سگهجي ٿو. پهريون اندريون ۽ ٻيون ٻاهريون حالتون، جيڪي وري ٻئي پاڻ ۾ ڳنڍيل آهن.

داخلي طرح سند کي پنهنجي مڪمل سڃاڻپ ڏيندڙ قوتون
ڪمزور آهن. ڪمزور ان ڪري آهن جو انهن اڃا پاڻ نه سنڀاليو آهي.
اسان وٽ پورهيت سرگرمين کان وٺي، سياسي سرگرمين کان وٺي، سياسي
سرگرمين تائين ترتيب ۽ تنظيم پڻا نه ٿي آهي. سماج جو معاشي عمل
گڏيل ڪونهي. هيٺئين جوڙجڪ (Infra-Structure) مدي خارج ۽
ظالمائن بنيادن تي بيٺل آهن. اسان جي اڪثريت قديم هارپ ۽ ان سان
لاڳاپيل ڌنڌن ڌاڙين سان واسطو رکي ٿي. پنداوار جا وسيعا اهڙي طبقي
جي هٿ ۾ آهن، جيڪو اڃا تائين پاڻ ۾ هڪ ڪاروباري ذهن به ڌاري نه
سگهيو آهي. وراثتي ملڪيتن جي نفسيات لازمي طرح بي پرواهي ۽
اڍنگين روين ڏانهن وٺي وڃي ٿي. آڪٽر ٽرڙپائي ۽ رعب ڪرڻ جهڙيون
فضول ۽ اجايون عادتون، ان طبقي جي زوالجن جون خاص نشانيون ٿي
سامهون آيون آهن. هيٺن تي پنهنجي طاقت انهن ئي حالتن ۾ قائم رکڻ
جو جنون، چورين کان وڌيڪ ڌاڙن، قتل ۽ اغوا جي عروج تي پهتو آهي.
هاريءَ کي شروع کان وٺي ان مجرماڻي ماحول ۾ بند ڪري رکيو ويو آهي.
برطانوي دور ۾ وچولي طبقي جي اوسر، سماجي ترقيءَ جي نئين واٽ ٿي
ورتي ۽ قومي بورجوا، خاموشي سان ميدان تي اچي ويو جنهن جو اظهار
اسان کي ثقافتي ترقيءَ جي ڪيترين ئي شڪلين ۾ ملي ٿو. پر سنڌ جو
لاڳيتو الميو آهي ته ان کي آزاد سماجي اوسر جا موقعا مهيا ٿيڻ نه ڏنا ويا
آهن. سومرن ۽ سمن جي حڪومتن ختم ٿيڻ کانپوءِ فقط معمولي وڌيون
مليون آهن نه ته سنڌ کي ڪڏهن ڊمپٽر نه ڏنو ويو آهي. قومن تي ٿيندڙ
هلائڻ جو ڏکوئيندڙ پاسو هيءُ ٿو ٿئي ته همت ۽ قومي غيرت رکندڙ ماڻهو ته
وڙهي مري ويندا آهن ۽ بچندا اهي آهن جن ۾ ڊمڪ نه رهندو آهي. پوءِ
نسلن جا نسل پاڻ سنڀالڻ لاءِ فاتحن جا ڳيجهو ٿي، انهن کي خوش ڪرڻ
لاءِ، سندن عقيدن سان چڙهي، بزدليءَ کي پنهنجي خمير ۾ شامل ڪري
ڇڏيندا آهن. اهي اهڙيون اڻ وڻندڙ حقيقتون آهن، جيڪي سڀ بڻجي
ذهن تي ڊپ جا چارا چاڙهي ڇڏين ٿيون. ائين ورهاڱي کان پوءِ سنڌ جي
معاشرت مان وچولو طبقو نڪري ويو ۽ ان جي جاءِ جن طبقي ورتي، سي
هڪڙا ته اهي ساڳيا زوالجنڌڙ ۽ پراڻي رت ۽ پورهئي تي پلجندڙ هئا. ٻيا

وري اهي جن کي غنيمت جو مال هت اچي ويو. سياسي عمل پاڪستان ۾ شروع کان ڪمزور ٿيڻ جي ڪري ڪاموري شاهي، سڀ اختيار پنهنجي هت ڪري ورتا. سنڌ جو آوازن عرصي ۾ ڊپيو رهيو خاموش، ڌٽريل، بيوس، نئين صورتحال تي واٽڙا اسلامي پائيجاري جي حڪمرانن واري ڪوڪلي نعري جي ڀر ۾ هيٺ رهجي وياسين.

ان عرصي ۾ سنڌ وٽ پنهنجو آواز رڳو اديبن ۽ دانشورن جي شڪل ۾ ٿيو انهن جي پهچ آبادي جي هڪ سيڪڙي تائين به نٿي پهتي. ڊنل عمارت جا ٽوٽا ٽڪر ضرور گڏ ڪندا رهياسين، پر سماجي ڀڄ ڊاهه ايتري تيز ٿيندي رهي، جو اهي ٽڪر گڏ ڪري عمارت ٺاهڻ بدران، هر ڪنهن پاڻ لاءِ ڏيڍ سر جو اجهو ٺاهڻ جون ڪوششون ڪيون. سبب اهو جو سماج جي پيداواري طبقا، جن کي تاريخي قوت جو درجو مليل آهي انتهائي پستيءَ ۾ رهيا. پاڪستان ۾ فقط اهي آزاد رهيا، جن کي پرماريت ڪرڻ جي آزادي رهي. باقي سڀ خلق ان حالت ۾ رهي جنهن کي آزادي جونالونٽو ڏئي سگهجي. ان حالت اسان کي هينئر جنهن درجي تي پهچايو آهي، جنهن تي سوچڻ لاءِ پاڻ گڏ ٿيا آهيون سي هن ريت آهن:

سامراج، پنهنجي سرمائي، جنگي قوت، سياسي مگهه پنهنجي عالمي ادارن ذريعي ملڪ جو رت ست ڪڍي ڇڏيو آهي ۽ اهو اڃا به نٿو چاهي ته پاڪستان ۾ رهندڙ قوميتن کي اهڙو سياسي جمهوري اختيار ملي! جنهن سان هو پنهنجا فيصلا ڪرڻ جا مالڪ بنجي سندس جڪڙ مان نڪري وڃن. هاڻوڪي اختيارن جي مرڪزيت مان هن کي پنهنجا شرط مڃرائڻ لاءِ ٿوري دٻاءُ ۽ رشوت ڏيڻ جي ضرورت پوي ٿي ۽ کيس اقتدار جي ڪرسي ۾ ٿيڻ ڪرڻ لاءِ گهڻي خفي جي ضرورت ناهي. ائين کيس ٻن چئن بئنن تي ٿي ڌيان رکڻو پوي ٿو. سامراج جي ان اختيار جي بل تي جيڪي خاص ڳالهون ٿين ٿيون سي هي آهن:

(الف) سامراجي سرمائي جي جيڪا سيٽپ ٿئي ٿي، اها سراسري طرح ٻن سالن جي اندر ڏيڍ سئو کان ٻه سئو سيڪڙو نفعي سان واپس ٿيو وڃي.

(ب) سامراجي قرضن جي جڪڙ ايتري وڏي وڻي آهي، جو

1983ع ۾ پاڪستان کي مليل قرضن جو 67 سيڪڙو اڳوڻي قرض لاهڻ لاءِ واپس ڏيڻو ٿي پيو ۽ 1985ع ۾ جيڪو قرض مليون ان جو 87 سيڪڙو رقم اڳوڻي اوڌر لاهڻ لاءِ واپس ڪرڻي پوي ٿي. اهو قصو ڪسي ڇيهه ڪندو ان جو اندازو ڪرڻ ۾ ڪا ڏکيائي ناهي. باقي جيڪي ڪڍا ڏاڻا بچن ٿا، تن لاءِ عوام کي جيڪي عذاب پوڳيا پون ٿا، تن جا تفصيل سڀني جي اڳيان آهن. سامراج جي پيٽ پورٽ ڪرڻ لاءِ پاڻ ۽ زرعي دوائن تان رعايتون ختم ٿي چڪيون آهن. بجلي ۽ گئس کي به آءِ ايم ايف ۽ عالمي بئنڪ جي حڪمن تي مهانگو ڪري باقي شين جا ملهه چوٽ تي چڙهي ويا آهن. زڪوات ۽ عشر جي نالي ۾ بدعنوانين جا جيڪي داستان اڳيان آيل آهن تن کان به ڪير واقف نه هوندو. سموري دولت اچي ٿي شهرن ۾ گڏ ٿئي، جتان وري عالمي سرمايو ڳوڙهو ٺاهي، چقمق بنجي سڀ ڪجهه پاڻ کڻي ٿو وڃي. ماڻهن وٽ ڇا بچيو؟ مهانگائي بيروزگاري، پورهئي جي پماريت، بيماريون ۽ بي علمي.

(ت) سامراجي پماريت جو انت اتي نٿو ٿئي. باقي بچيل وسيلن جو عوام جي ترقيءَ ۾ ڪيترو حصو آهي، سوڌو هر سال جيڪا وفاتي بجيت اچي ٿي، ان جو سمورو ملهه فوجي تيارين تي ٿيندڙ خرچ جي پتي جيترو به ناهي. انگ اکر ٻڌائين ٿا ته 66 سيڪڙو وسيلا سڌي نموني فوج تي خرچ ٿين ٿا ۽ ان سڌن وسيلن جي خرچ سان ملائي فوج تي ٿيندڙ خرچ اسي سيڪڙي کان به وڌيڪ آهي. هٿيارن جي خريداري لاءِ اهي وسيلا به سامراج ٿيڻ تي آخر هنن کان ڪو پچي ته ايڏي پهريداري ڪنهن تي پيا ڪريو. اندر ڪجهه بچايو اٿو ڀنا، جنهن تي پهري جا ايڏا بندوبست پيا ٿين؟ ايڏي جٺ عوام سان اسلام ۽ نظريه پاڪستان جي نانءَ تي پئي ٿئي.

(ث) سامراج جي مڪمل جڪڙ ۽ ان جي مفادن جي نگهباني ڪندڙ بدعنوان حڪمران طبقن جي سياست جو روپ فوجي ۽ نيم فوجي راج آهن، جن سماج جي اندر ايڏي تخریب ڪئي آهي جنهن جو حساب ڪونهي. نفرتن کان سواءِ ٻيو ڪو ٻوٽو وڌي وڃي ٿي نه سگهيو آهي. سنڌ ۾ ٻاهرين آبادي جي ٻوڏ، سنڌين جو بي اختيار هئڻ، سنڌ تي ڪالاباغ ڍير

ڏئي ڏينهن ٿي!

جو صليب تنگڻ، سنڌ ۾ ڏاڏن ڦرين جو ماحول پيدا ٿيڻ، مندرن کي باهيون ڏيارڻ، افغان پاڇوڪڙن جو هيروئن ۽ هٿيارن سميت پليگ بنجي پهچڻ، ڪراچي وارا فساد ۽ ۽ ٻيون سڀ اهي ڳالهائون جيڪي اسان لاءِ بي مثال آزار ڀڄي ويون آهن، سي سڀ جون سڀ سامراج جون ”نوازشون“ آهن. فرق رڳو هڪڙو آهي ته ان جا ڏيکارڻ وارا ڏند اسان جا حاڪم آهن ۽ کائڻ وارا، ان جون گهڻ قومي ڪارپوريشنون آءِ ايم ايف، عالمي بئنڪ، يو ايس ايد ۽ امداد ڪندڙ ڪنسوريشنر.

ان صورتحال ۾ پاڪستان اندر بورجوا جمهوريت، هتي جي مٿين لبرل طبقن ۽ نوڪر شاهي جي وچ ۾ تضاد جي شڪل بڻيل آهي. اهو تضاد مڪاني سطح تي بورجوا سياسي قوتن ۽ سياسي نوڪر شاهي جي وچ ۾ آهي، پر معاملا جيئن ته سامراج جي هٿ ۾ آهن، تنهن ڪري بورجوا جنهن جون نه عوام ۾ پاڻون آهن ۽ نه ان جو عوام سان ڪنهن خير خواهي ڪرڻ جو ارادو آهي، تنهن جي سياست سڄي جي سڄي سامراج کي پرڇاڻڻ واري آهي. پر ڇاڻڻ واري ان ڪري جو سامراج ۽ بورجوا جي وچ ۾ ڪوبه ڪيفيتي تضاد ناهي، اهوئي سبب آهي، جو سمورين بورجوا سياسي پارٽين ۾ سامراج دشمني جي ڌپ به ناهي. ان جو مطلب ته بورجوا جمهوريت هن ملڪ جي علاج جو وٽ نٿي رکي البت وچولن شهري طبقن کي به چار خلاصا ساهه ڪڍڻ جو موقعو ملندو. پر گڏوگڏ سماج جي بنيادي تضادن کي ٿڌي ڪرڻ جون ڪجهه ڪوششون ضرور ٿينديون، پر زوال جي رفتار تي ڪو اثر نه پوندو ڇو جو سامراجي پرماريت کي روڪڻ بورجوا ڊيموڪريٽس جي مفاد وٽان نه ٿيندو. اها ٻي ڳالهه آهي ته سنڌ ۾ توڙي ٻين هنڌن تي اهڙو ننڍو بورجوازي به پيدا ٿيو آهي، جنهن کي قومي بورجوا جي اوائلي شڪل سڏي سگهجي ٿو ۽ جيڪو پنهنجي ڌرتي لپي تي ۾ سامراج سان لاڳاپيل ڪونهي يا جنهن جو هڪ هتي سرماييدار سان تضاد آهي سو عوام جي قومي ۽ جمهوري حقن ۾ سامراج دشمن قوتن جي صفن ۾ شامل ٿيڻ لاءِ پُر سامي ٿو. اسان وٽ هيٺين طبقن ۽ ان سامراج هڪ هتي مخالف ننڍي بورجوا جو سياسي اظهار مختلف حلقن ذريعي ٿئي ٿو.

هن داستان جو مطلب اهو ٿو نڪري ته پاڪستان ۾ قوميتن جي خودآختياري واري حق جو بنيادي تضاد سامراج ۽ مڪاني طرح اهو مضبوط مرڪز جي طرفدار بدعنوان نوڪر شاهي سان آهي. قومن جي خودآختياري واري حق جي بحالي سان اصل نقصان سامراج جي مفادن کي ٿيندو ۽ ٻي ڏاڪي تي اهو نقصان مڪاني ڀرمار قوتن جو ٿيندو. ان ڪري سامراج ۽ سندس مڪاني چاڙتا، قومن جي خودآختياري واري حق جي راهه ۾ پنهنجي سموري طاقت سان رنڊڪ بڻيل آهن ۽ سڄو زور ان حق کي دٻائڻ تي آهي. جنهن سبب قومي سوال، پاڪستان ۾ وڏو ۽ اهميت حاصل ڪري چڪو آهي ۽ ملڪي سياست به ان سوال کي موافق توڙي مخالف پاسن کان ويجهي ٿي آهي. ان سوال جي اهميت وڌڻ سان طئي ٿيو آهي ته سنڌ شديد ٻئي جبر مان گذري رهي آهي ۽ اهي ٻئي جبر، ڪيفيتي طرح اصل ۾ هڪ ئي شيءِ آهن.

سنڌي ٻوليءَ جو سوال، ان سموري حال احوال کان ڌار ڪونهي. هتي هن موضوع جو واسطو سنڌي ادبي سنگت ۽ ٻين ادبي حلقن ۾ هلندڙ ان بحث جي سلسلي جي ڪڙي آهي، جيڪو ترقي پسند ليکڪن جي گولڊن جوبلي ڪانفرنس جي پڌرنامي کانپوءِ شروع ڪيو ويو. حڪمران اسانجي ملڪي ٻولين کي، انهن جي قوميتن وانگر مڃڻ کان پڙ ڪڍيون بيٺا آهن. اصل ۾ ٻولين جي تسليمي، قوميتن کي مڃڻ برابر آهي ۽ مضبوط مرڪز ان کي نظريه پاڪستان جي خلاف سمجهي، ٻولين جي اهڙي حق جو منڪر آهي جيڪو گڏيل قومن واري اداري جي انساني حقن واري چارتر ۾ انسان جو بنيادي حق آهي. ٻوليءَ جي سوال کي، معاشي ۽ سياسي آزادي کان ڌار نٿو ڪري سگهجي. ان ڪري هن سوال تي اسان جو موقف، سموري صورتحال تي اختيار ڪندڙ موقف جي حصي طور ئي ٿي سگهي ٿو.

هاڻي موجوده حالتن جي اوندھ ۾ ٻريل ڏيپتيا جي روشني وڌائڻ لاءِ اسان کي ڪجهه ڪرڻ گهرجي. ان لاءِ ڪجهه تجويزون پيش ڪجن ٿيون:

ادب جي سمورن مورچن تي ڪم تيز ٿيڻ کپي. اديب کي شاعر

فڪشن جوليڪڪ، محقق، صحافي ۽ تعليم دان ٿي ڪم ڪرڻ ڪپي جيئن ادب سماجي رٿابندي جو ڪم ڏئي سگهي.

ادبي پلٽن فارم کي هڪ عملي گڏيل محاذ بڻائي هلائي ۽ ان ۾ مختلف سياسي پارٽين جي انفرادي طرح اثر انداز ٿيڻ کان بچائجي. خود عامراءِ کي ان ڳالهه لاءِ متحرڪ ڪجي ته سياسي ڌريون پاڻ سامراج دشمن گڏيل محاذ جي شڪل وٺن.

سياسي پارٽين تي زور ڀريجي ته عوام کي پنهنجن پروگرامن تي آماده ڪرڻ کان اڳ عوام کي سندس سڌن ۽ عام مسئلن تي متحد ڪرڻ ذريعي سياست ۾ آندو وڃي ۽ انهن مسئلن کي سياسي شڪل ڏئي گڏيل احتجاج منظم ڪيو وڃي.

اديب، سنڌ جي اصل مسئلن تي دستاويزي نوعيت جي ڪم کي تيز ڪن ۽ عوام کي مبالغن ۽ لفاظين مان ڪڍڻ لاءِ کين حقيقتن سان وڌيڪ ويجهو ڪن يا حقيقتن بابت سندن فھر جي اوجھ ڪن.

سائين محمد ابراهيم جويي، ترقي پسند گولڊن جوبلي ڪانفرنس ۾ پورهيت عوام جي جنهن پريس جو تصور ڏنل ان کي عملي شڪل وٺائڻ لاءِ اپاءُ وٺجن.

سنڌ تي آيل ترٽ خطرڻ مان هن وقت مراد، سنڌ ڏانهن ٻاهرين آبادي جي لڏپلاڻ ۽ افغان پاڇوڪڙن جو سڄي سنڌ ۾ ڦهلاءُ ۽ مختلف بهانن سان سنڌ تي ٿيندڙ آپريشن آهن.

مئي 1986ع ۾ سکر ۾ سائين محمد ابراهيم جويي جي صدارت ۾ اديبن جي ٿيل گڏجاڻيءَ وارين سفارشن تي غور ويچار سان عمل ڪرڻ لاءِ اپاءُ وٺڻ. اهي اپاءُ سنڌي ادبي سنگت کي وڌيڪ فعال بنجڻ ۾ مدد ڏيندا.

سامراج طرفان مڙهيل ٻئي جبر مان چند چڏائڻ تي فڪري سطح تي سمورين قوميتن جي ترقي پسند اديبن کي هڪ ٻئي جي ويجهو ڪرڻ لاءِ ٿيندڙ ڪوششن ۾ شامل ٿيڻ ۽ ان ۾ ڀرپور ۽ اڳواڻي وارو ڪردار نڀائڻ. پاڪستان ۾ ٻولين جي مسئلن تي ان موقف سان اتفاق ڪرڻ جيڪو ترقي پسند گولڊن جوبلي ڪانفرنس جي پڌرنامي ۾ اختيار ڪيو

ويو جيڪو هنن شديد فاشست حالتن ۾ نهايت معقول آهي. هتي پڌرنامي جي ان لاڳاپيل حصي جو حوالو ڏجي ٿو: ”نون آزاد ٿيل ملڪن جي حاڪمن پرڏيهي سامراج جي هنج ۾ پرورش پاتي آهي. اهي پنهنجي ٻولي ۽ ثقافت کان اوڀر ٿي ويا آهن. فڪري ۽ ثقافتي لحاظ کان غلامائي ذهني رڪن وارا قومي ٻولين ۽ ثقافتن کي خسيس ڪري سمجهن ٿا. انهن پنهنجي ٻارن لاءِ انگريزي کي پڙهائي جو وسيلو بنائي رکيو آهي تنهن ڪري مٿاهين درجي جي نوڪرين لاءِ جيڪو امتحاني ڪورس تيار ڪيو وڃي ٿو تنهن ۾ اعليٰ صلاحيت رکندڙ ڪنهن به اميدوار جو ڪامياب ٿيڻ تيستائين اڻ ٿيڻو آهي. جيسين اهو انگريزي ٻولي تي پورو عبور نه رکندو هجي. اهڙي طرح سرڪاري ادارن تي انهن ئي طبقن جي هڪ هٿي آهي. پر جيڪڏهن اتفاق سان ٻين طبقن جو ڪو فرد پل ڇوڪ سان انهيءَ لڏي ۾ شامل ٿي به وڃي ٿو ته اهو ٿوري وقت ۾ ئي انهيءَ ڪين واري ڪُن ۾ پنهنجو وجود وڃائي ويهي ٿو. حاڪم طبقا جيڪڏهن انهيءَ کان ٿورو اڳتي وڌن ٿا ته اردو کي ٻين قومي ٻولين جي مقابلي ۾ آڻيو بيهارين، تاريخي، سياسي ۽ اقتصادي ارتقا ۽ ان جي نتيجي ۾ پيدا ٿيندڙ تاريخي ناتن سببان اردو رابطي (له وچڙ) واري ٻوليءَ جي حيثيت حاصل ڪري ورتي آهي. تنهن ڪري پاڪستان جي ٻين ٻولين جا ڳالهائيندڙ هن تاريخي حقيقت کي تسليم ڪن ٿا پر اردوءَ کي سندن ٻولين جو ڪوس ڪري انهن جي جاءِ تي مڙهڻ واري عمل جي خلاف آهن.

”ترقي پسند ادبي تحريڪ اهڙي تعليمي سرشتي جي طرفدار آهي جيڪو مادري ٻولين کي تعليم جي وسيلي واري حيثيت ۾ اختيار ڪري ٿو ۽ انهن کي نوڪرين ۽ چٽاڀيٽي جي سڀني امتحانن ۾ اظهار جو وسيلو قرار ڏئي ٿي.

”اسين اهو پختو ويساهه رکون ٿا ته سموريون قومي ٻوليون ۽ ثقافتون واڌ ويجهه ۽ ترقي جون هڪ جيتريون حقدار آهن جيڪڏهن ڪا ٻولي ۽ ثقافت ترقيءَ جي ڊوڙ ۾ پئتي رهيل هجي ته ترقي ڪيل ٻولي ۽ ثقافت سان واسطو رکندڙن جو فرض آهي ته اهي انهيءَ ٻولي ۽ ثقافت جي احترام کي فرض سمجهندي ان جي ترقي ۾ هر ممڪن سهڪار ڪن.

اسين اهڙي لاڙي جي مخالفت ڪريون ٿا جيڪو ڪنهن هڪ ٻوليءَ يا ثقافت کي ٻين کان مٿي وڌيڪ وڌيڪ يا ان جي مٿي ٻڌڻي قائم رکڻ گهرندو هجي.

”اسين اعلان ڪريون ٿا ته ترقي پسند ادبي تحريڪ سمورين قومن جي حق خود اختياريءَ جي بنا ڪنهن شرط شرط جي حمايت ڪري ٿي.“

(نوٽ: 31 ڊسمبر 86ع تي حيدرآباد ۾ سنڌي ادبي سنگت، سنڌ طرفان سڏايل نمائنده اديبن جي گڏجاڻي ۾ پڙهيل مضمون).

عوام جو فيصلو ۽ دانشور

سنڌ ۾ پاڪستان اندر جمهوريت جي سوال تي اديب ۽ دانشور ۾ گهڻي سنجيدگي ڏسڻ ۾ نه آئي آهي. ان جو ڪارڻ اها مايوسي آهي، جيڪا حاڪمن جي پٺڌا ڪيل آهي. سنڌ جو دانشور پاڪستان ۾ جمهوريت جي سوال کان هن وقت تائين مڪمل مايوسي ظاهر ڪندو آيو آهي، جيڪو خود هڪ وڏو دليل آهي، ته واقعي هن ملڪ ۾ جمهوريت جا امڪان نهايت اونڌا آهن. هڪ خاص ٽولو آهي، جيڪو پبلجي ته عوام جي پگهر ۽ پورهئي تي ٿو ڀر سندس خيال آهي، ته جيئن هو سوچي ۽ ڪري ٿو سوئي سڀ درست آهي. سندس ان ئي سوچ توڙي عمل جي نتيجي ۾ ملڪ اڌو اڌ ٿي ويو ۽ سنڌي دانشور اديب ۽ ڪيترائي سياسي گروهه پاڪستان اندر جمهوريت جي مستقبل کان نراس ٿي چڪا آهن. اها ته اڃا به پوءِ جي ڳالهه آهي، ته ڀلا جمهوريت ڪهڙي ۽ ڪيئن. سنڌ جي دانشورن جو هن ملڪ ۾ جمهوريت کان مايوس ٿيڻ ڪا معمولي ڳالهه ناهي. هو ڪانو ڪي لڙ ۾ مزد واري هلت هلڻ جي ابتڙ سوچ ۾ ٻڌل آهن. تاريخ سان سندن رشتو آهي، ماضي مان هو گهمي ٿري آيل آهن، رهن حال ۾ ڀيا ۽ اڪيون مستقبل تي اٿن. هو جيڪي ڪجهه ڏسن ٿا، سو هر ڪنهن جي وس ۾ ناهي، پر هڪ شهري جي حيثيت ۾ هو هر ڪنهن سان گڏ آهن ۽ ايترا مجبور ۽ معصوم آهن جيترو سڄو ڏيهه ۽ سموري خلق. انسان ذات جي اُن حصي کي جيڪو سائن گڏ رهي ٿو تنهن کي اڳڀرو ڪرڻ لاءِ هو کيس مادي ۽ روحاني معلومات پهچائڻ چاهين ٿا، تنهن ڪري سندن

اوليت انهن آزاديون جي بحالي آهي، جن سان هو پنهنجو اهو منصب
نباهي سگهن.

سنڌ جو دانشور پاڪستان ۾ جمهوريت جي امڪان کان
مايوسي هيٺ ڪيئي فيصلا ڪري چڪو آهي، جيڪي سندس ذهن جي
تھ خانن ۾ لڪل آهن ۽ هو انهن کي ظاهر نه ٿو ڪري سگهي. سندس
الميو اهو ئي آهي، ته هن جي خيال ۽ فڪر جا ڦيٽا، جيڪي سياسي
تنظيمون ٿي ٿي سگهن ٿا، تن سان عملي ويجهڙاڻپ ناهيس جنهن ڪري
ٻئي هڪ اڻ معياري هنڌ تي بيٺل آهن ۽ سندن مونجهه ۽ مايوسي به وڌي
رهي آهي.

جمهوريت جي اچڻ کان اڳ سنڌي دانشور تي بحث ان ڪري
ڪيو پيو وڃي، جو سنڌي دانشور ۽ اديب به ايترو اهم آهي جيتري
جمهوريت يا سموريون انساني آزاديون هيءَ ڪا لپاڙ ۽ پٿاڪ ناهي، پر
سنڌي ماڻهوءَ جي اعصابن تي جيڪي بار وڌا ويا آهن، سي گذريل صدين
کان اڄ تائين ڪيئن برداشت ٿيا آهن؟ گذريل يارهن سالن جي آمريت
جو ”بلڊ پريشر“ سنڌي ماڻهوءَ ڪهڙي ڀل تي پوڳي اڳتي وڌيو آهي. اهو
سنڌي ڪلچر ۾ شاهه لطيف کان اياز ۽ نئين پيڙهي جي هر تخليقڪار
جو حصو آهي، جيڪو روحاني جيئاري لاءِ نوان اُمنگ ڏئي رهيو آهي.
هيڏين مايوسين ۽ عذابن کان پوءِ به سنڌ زندهه آهي ۽ منجهس زندهه رهڻ جو
جذبو تازو ٿيڻو آهي. ان ۾ اسان جي ثقافتي زندگيءَ جا ڪيئي پاسا آهن
جن جو جيئاري ۾ تمام وڏو ڪردار آهي. ٻين سان گڏ جيڪڏهن رڳو هڪ
دانشور وٽائي جو نالو ئي کڻي وٺجي، ته ڇا ڪنهن کي يقين نه ايندو؟ ۽ اڄ
هي سنڌي ادبي سنگت جو هيڏو سارو پلٽتارم ڪهڙي ڳالهه جي شاهدي
ڏئي رهيو آهي. اها ته سنڌي ماڻهوءَ ۾ زندهه رهڻ جو اُمنگ نه رڳو موجود
آهي، پر پرماريت تي پلجندڙ ٽولن ۾ به ايڏو وڌو ناهي.

اديب تي به اکر ڳالهائڻ کان پوءِ پاڻ وري موٽون ٿا جمهوريت جي
سوال ڏانهن. هتي آءٌ هڪڙو منظر واضح ڪندو هٿان. هڪ طرف رياست،
عوام دشمن قوتن جي هٿ ۾ آهي ۽ ان جا ادارا ملڪي زندگيءَ جو سام
مٺ ۾ ڪري ويٺا آهن. بدعنوان آهن. جرم ملڪي معيشت کي تباهه

ڪرڻ جو ٿئي ٿو ۽ اڃا به وڏو جرم ته ايڏن ڏوهن ڪرڻ کان پوءِ به پنهنجن ڏوهن کي جواز بخشڻ لاءِ فيصلو ڪرڻ جو اختيار وٺڻ موجود آهي ۽ ٻئي ڪنهن کي به فيصلو جو حق نه ٿا ڏين. عوام کي به نه هنن کي خبر آهي ته عوام جرم نه ڪندو آهي. ان جي ابتڙ عوام پنهنجي خلاف جرم ڪندڙن کي گچيءَ کان جهلي وٺندو آهي. عوام جي ڦهر کان بچڻ لاءِ هو عوام کي هيسائين ٿا. ڪڏهن ڪو دٻاءُ وڌي ٿو وڃي، ته ڪلي ٿا چونڊ ڪرائين ۽ جيڪڏهن نتيجا سندن مفادن لاءِ ”مثبت“ ناهن، ته ڀلي اوڀر پاڪستان، بنگلاديش، بھجي ويڃي، لکين ماڻهو قتل ٿين، هنن کي پرواهه ناهي. سنڌي اديب، دانشور ان ڪري مايوس آهي، جو ايڏا ڏوه ڪندڙن کي روڪڻ وارو ڪو به ناهي، ۽ اهو سڀ ڪجهه جنهن ملڪ ۾ ٿي رهيو آهي، ان کي پاڪستان ڪوٺيو ٿو وڃي. ان جي باوجود انساني چڱاين مڪمل شڪست قبول نه ڪئي آهي. اهي به موجود آهن، پر حاوي برتر ۽ ”قادر مطلق“ اهي قوتون آهن، جيڪي عوام جون دوست ناهن. جيڏانهن ڪيڏانهن هنن جي ڌاڪ آهي، ايڏو هنن جو رعب آهي، جو پاڻ پڇي نه سگهڻ سبب پوئتي هٽي ويا آهيون. هنن جو ذڪر به اجايو ٿا سمجهون، ڪنهن چڱائي ٿيڻ جو امڪان ناهي، تنهن ڪري وڃون ٿا پنهنجي ڪنڊ ۾ سوڙها ٿيندا.

پنهنجي داخليت ڏانهن موت کائڻ جو لاڳيتو سفر تيز ڪرڻ ۾ گهڻو ڪردار اسان جي ڪاٻي ڌر جي سياسي، گروهن جو آهي. مروج سياسي، ثقافتي، معاشي ۽ اخلاقي دائرن مان نوجوان کي ٻاهر ڪڍڻ ۾ گهڻي دير نه ٿي لڳي. پرماري ادارن جو پابندو ڦاڙڻ ۾ رڳو چپٽي وڃائڻ جي دير آهي. ملو وڏيرو جاگيردار ڪامورو سرمائيدار ۽ سامراج سڀ عوام جا دشمن آهن ۽ اها ڳالهه ڪنهن به صاف ٿيل ٿرهيءَ تي لکي ڇڏيو ته اتي ڄمي ويندي اهي سڀ خراب آهن. انهن جي حرڪت، سرگرميون سڀ خراب آهن، انهن جو تختو اونڌو ڪرڻ کان سواءِ گهٽ ڪنهن ڳالهه تي پاڻ کي بيهڻو ڪونهي. ايسٽائين، ته ٺيڪ آهي. اڳتي ڇا ٿو ٿئي. اهي ڳالهيون ڪندڙ نظريي دان، سوشلسٽ، ڪميونسٽ، قوم پرست، سڀ جا سڀ انهن حرڪتن ۾ شامل ٿي وڃن ٿا، جن کي گاريون ڏئي چار نوجوان

پنهنجي پاسي ڪجن ٿا. سوشلسٽ سياست ڪندڙن جا اتحاد، لڳ لڳاپا، بي عمليون، انائون، دنيا جي دانش جون اڪيليون مالڪيون، اڪيون آسمان ۾ ۽ زمين پيرن هيٺان ڪسڪندي ويندي روز ٿورڙ ٿورڙ ۽ پڇ ڊاهه آخر ڪامريڊ سويي گيانچنداڻي جي هنن لفظن کي به ڪو وزن آهي ته: ”ڪميونسٽن ۾ ٿيندڙ ٿورڙ ٿورڙ جي ذميداري گهڻي ڀاڱي ڪميونسٽ پارٽي جي قيادت تي هوندي آهي.“ ڪامريڊ حيدر بخش جتوئي جي هاري هلچل جي پيٽ ۾ هتي ڪا به اهڙي سياست پندا نه ٿي آهي، جيڪا سڌي سنئين پورهيت طبقن جي هجي. اسان جي هنن گروهن جي اوليت ۾ عوام کي، پورهيت طبقن کي منظم ڪرڻ شامل ناهي. نظرياتي طرح دوست ائين بنهه نه مڃيندا، ۽ کين مڃڻ به نه گهرجي، پر سندن عمل جو چيهه ٿيڻو هوندو ته اچي ”سنڌ قومي اتحاد“ تي ٿيندو جيڪو به پنهنجي ڪنوينر ڄام ساقي جي چونڊن ۾ طرفداري ڪري يا نه ڪري اهو فيصلو چونڊن تي وڃڻ کانپوءِ به سامهون نه اچي. ڊاڪٽر ارباب، ڄام ساقي ۽ اديس جو سياسي چيهه اتي اچي ٿو ٿئي، ته جتي ضياءَ حڪومت جو وزير سيد ڪوٽل شاهه موجود آهي، اُتي اُن ساڳئي پليٽ فارم تي هي به همراھ ويٺا هوندا. (هنن اڳواڻن جا نالا ان ڪري ڏجن ٿا جو تنظيم جي حيثيت سندن پيٽ ۾ رسمي ظاهر ٿئي آهي) سياسي ڏيوالپڻي جوان کان اڳي ڪو انت نه ٿو ٿي سگهي. پلا ڪٿي جي بورجوا سياست ڪرڻي ٿي آهي، جنهن جا نظرياتي طرح توهان مخالف آهيو پر عملي طرح ان کان ٻاهر ڪڏهن نڪتا ئي نه آهيو ته به ڪو ٿورو گهڻو ٻوٽو ته ٻاريو، ٻيو ته به رسول بخش پليجي وانگر ڪو تنظيم ڍانچو يا ڏيک وائڻ ته هجي. جيڪڏهن بورجوا سياست ٿي ڪرڻي آهي، ته اُها ڪريو به پيا ۽ حجاب ۽ تڪلف ۾ به آهيو ته ايئن ته مونجهارا وڌندا. جيڪا به سياست ڪجي، قائل ٿي، دليل ڏئي، پوري منطق سان ڪجي. هميشه ٻڌتر ۾ هجڻ جو ڪهڙو فائدو. رسول بخش پليجوان ڏس ۾ ايترو ته اڳتي وڌيو آهي، جو بورجوا پارٽين جي متبادل طور ڪاميابيءَ سان پاڻ مڃائي چڪو آهي. هوڏانهن سائين جي ايمر سيد آهي، جيڪو پنهنجن لکيل ڪتابن کي ڪافي نه سمجهي سياست به ڪري ٿو. پاڪستان کي نه ٿو مڃي، 1973ع جي آئين کي تسليم نه ٿو ڪري پر هر

اليڪشن ۾ حصو وٺي ٿو يا حصو وٺندڙن جو پاسو به وٺي ٿو ۽ وڌيڪي سياست جا به اعليٰ مثال پيش ڪري ٿو.

ان حالت ۾ ان نوجوان سياسي ڪارڪن، ليکڪ يا عام ماڻهوءَ جو ڇا ٿيندو جنهن جا پراڻا سمورا آئيڊيل ٽوڙي، کيس نئين آزاد ۽ خوشحال دنيا لاءِ جدوجهد جي واٽ جو آئيڊيل ڏجي ٿو پر اها واٽ کيس ڦيرائي وري ساڳين دقيانوسي ڏهين ۾ ٿاڻائي ٿي ۽ اضافو رڳو هڪ تڪلف جو ٿو ٿئيس. جو چوي ٿو ته اهي قدر تنهن ڇڪا آهن. اهي ڪٿي انهن سان گڏ، پر کين سمجهي غلط ٿو. آخر اهو ڇا آهي.

هڪ ٻي عام نشاني به خاصي دلچسپ آهي. جڏهن سياسي اڳواڻ جيلن ۽ عقوبتن ۾ آهن تڏهن هلچل نظر ايندي پتڻن تي نعرا لکيل هوندا، اخبارن ۾ مطالبو پيا هلندا. ٻاهر انهن اڳواڻن جي ”ميرو شپ“ هلندي رهندي پر جڏهن آزاد ٿيا، ته ٻن چئن جلسن، آجياڻن ۽ انٽرويوئن کانپوءِ تنظيمي ٽوڙ ٽوڙ شروع. جڏهن مٿان سرڪاري ادارن جي دٻ وڌيل هوندي تڏهن هر ڪو تڪو پر جڏهن به اهو چڪر لٿو ته پنهنجو پاڻ کان بيزاري ۽ پٽ ڪوهه شروع ٿيندي اها پٽ ڪوهه ۽ بيزاري واندڪائي جو نتيجو آهي. يعني اسان جي ترقي پسندي جي هام هڻندڙ سياست ڪار وٽ ڪوبه ڪم ناهي جيڪو هو ڪري هونئن مصروف تمام گهڻو ٿوري، پر ڪم ڪونهيس. تمام گهڻي مصروفيت ۽ بيڪار مصروفيت ۽ بيڪار مصروفيت اسان جي هن دوست جو ڪهنو مسئلو آهي، جنهن کي شعوري سطح تي هن پاڻ ڪڏهن سمجهڻ جي ڪوشش نه ڪئي. ڪوشش نه ڪئي. ڪوشش ڇا لاءِ ڪري کيس پنهنجي نيت جي سچائي تي پورو پروسو آهي، جنهن جي تصديق اسان به ڪنداسين، ته نيت خراب ڪانهيس. پر پوءِ به خبر نه ٿي پوي ته ”پاڻي ولوڙ“ سان ڪجهه ورڻو سرڻو ناهي.

هي دوست کي اوڀرا ماڻهو نه پر جهڙو اسان پنهنجو پاڻ آهيون، هڪ کان وڌيڪ مونجهارا آهن ۽ ڪا به ڌر جي سياسي جدوجهد لازمي طرح سان پنهنجي نفسياتي چنڊڇاڻ جو حق طلبيندڙ آهي، پر هڪ ڳالهه واضح هجي، هي دوست، يا دوستن جي گروپ نظرياتي طرح جن ڳالهين

جي خلاف آهن. عمل ۾ انهن کان ٻاهر ناهن. خوشقسمتي چئجي يا بدقسمتي. اسان جي اديب دانشور جا سياسي آئڊيل به اهي منجهيل ۽ فڪري طرح پاڻ ڦرايل اصطلاح باز دوست آهن جن پنهنجي ”زوردار“ ذهانت ذريعي عوام کي ايڏا ڌڪ پٽايا آهن، جو عوام کي خبر ئي ڪانهي، عوام کي هنن جي به خبر ڪانهي، تنهن ڪري کيس هن هٿان پٽايل ڌڪ جي به خبر ناهي. جنهن ڪري حساب اتي اچي بيٺو ته هي پاڻ کي ڌڪ پٽائي ويٺا آهن.

هڪڙي طرف اها سڄي ساري پڇ ڊاهه آهي، ته ٻئي پاسي ملڪي سطح تي جمهوريت جو جيترو به ذرو پرزو ملي ٿو سو خيرات طور آهي. جمهوريت عوام جو بنيادي حق آهي، پر هتي، ان حق پنهنجي حيثيت نه مڃرائي آهي. نتيجي ۾ عوام جي هيٺين ۽ وچولن طبقن ۾ اظهار احتجاج، ۽ زندگيءَ جي سڀني شعبن ۾ آزادي سان اڳتي وڌڻ جي عادت ئي پيدا نه ٿي ٿئي. پاڻ سندس صلاحيتن جو زيان ڪرايو پيو وڃي. اهو سڀ هڪ قسم جو وحشيائو تشدد آهي.

ان طرح عوام رياستي ادارن جي تشدد، سامراجي ايجنسين جي تشدد، مدي خارج جاگيرداري ادارن جي تشدد، فڪري توانايون ۽ وقت جي زيان ڏيڻ جي سياسي تشدد ۾ ڦاٿل آهي. ان جي باوجود عوام ۾ پنهنجي ”فڪري وسيلن“ سارو فيصلي ڪرڻ جي طاقت موجود آهي. سنڌي ماڻهو لڳ ڀڳ سئو سيڪڙو حمايت سان پاڪستان پيپلس پارٽي ڏئي ڪامياب ڪيو آهي. روايتي حڪمران ان ڪاميابي جو ڇا ڪندا، اها پوءِ جي ڳالهه آهي. پهرئين سنڌي عوام جي هن فيصلي جو جائزو وٺجي.

سنڌ جي عوام جي هن فيصلي ۾ ان ڳالهه جو خيال ٿيل آهي، ته ڇاڪاڻ ته قربانين ۽ لاڳيتي ست سهڻ ۾ پ پ پ جي ڪارڪنن ۽ اڳواڻن جي تڪليفن جو مقدار وڌيڪ آهي، ان ڪري جيڪو وڌيڪ ڌڪ پيوڳي ٿو ان جو پاسو وٺجي. ٻي ڳالهه سنڌي ماڻهوءَ جي ڌيان تي هيءَ آئي، ته پ پ جي قيادت هڪ اهڙي سنڌي ڪٽنب جي هٿ ۾ آهي جنهن جي شهادت وارين روايتن کي تاريخ پاڻ وٽ محفوظ رکندي سنڌي ماڻهوءَ جو پ پ لاءِ ووٽ جو اهو به مطلب نڪري ٿو ته اسين وري به ڳنڍڻ جي

ڪوشش ڪريون، توڙو آهي، ته وري به حاڪم طبقتا ۽ برتر قوميت پاڻ توڙي ائين جيئن بنگال جي عوام جي جمهوري فيصلي کي مڃڻ کان انڪار ڪيو ويو هو. سنڌي ماڻهن جي هن يڪمشت ووٽ ڏيڻ جو مطلب هي به نڪتو ته جيڪڏهن ڪنهن کي غلط فهمي آهي، ته گذريل يارهن سالن ۾ مارون کائي، سازشن مان گذري سنڌي ورهائجي ويا آهن، ته ان کي غلط ثابت ڪري اڳلن جا دماغ درست ڪري ڇڏجن. هن فيصلي سان ڪراچي ۽ حيدرآباد شهرن مان اُڀرندڙ قوت ايم ڪيو ايم کي به اها ”سهولت“ نه ملي ته ورهايل ۽ تڙيل پڪڙيل سنڌي ماڻهن تي راج ڪري وٺي. هن فيصلي ۾ هڪڙو مطلب هي، به نڪري ٿو ته جيڪا متبادل سياست اڳتي هلي پيدا ٿيڻي آهي، ان پنهنجي ڪوتاهين پرڪڻ جو موقعو ملي. مطلب هي، ته عوام پنهنجي فيصلي ذريعي سمورين ڌرين کي چرپر ۾ آڻي ڇڏيو آهي.

پيپلس پارٽي خود هڪ گهڻي طبقاتي پارٽي آهي ۽ ان جي مجبورين، مصلحتن ۽ مٿس پوندڙ دبائن جي جيڪڏهن عملي سطح تي ويهي چنڊڇاڻ ڪبي، ته ڪي وڌيڪ نتيجا سامهون نه ايندا. ڪري هن پارٽي جي معاشي سياسي پاليسين جي باري ۾ گهڻي خوشفهمي جي ضرورت ان ڪري ناهي جو ڏسڻو آهي ته کيس اقتدار ڪهڙن شرطن تي ملي ٿو. ان جا ڪارائتا پاسا هي آهن، ته هاڻي هن پارٽي کي جدوجهد ۽ تڪليفن جو تجربو آهي. هيءَ مذهبي پارٽي ناهي ۽ وڏي ڳالهه ته عوام جي ووٽ سان پاڻ ميجرائي چڪي آهي.

سنڌ جي ترقي پسند اديب، دانشور ۽ سياستڪار کي هاڻي نين حقيقتن کي منهن ڏئي رهڻو آهي، خاص طرح ان حالت ۾ به ته يارهن سالن جي آمريت ۾ اقتدار ماڻيندڙن شڪست کان بچڻ واسطي چونڊ مهڙ ۾ ئي سنڌي قومپرست هٿن جون دعوائون ڪرڻ شروع ڪيون. ايندڙ وقت ۾ ”قومپرستن“ جو هي نئون ٽولو به پنهنجي دور جا ”ڪارناما“ ڪڍي اچي سامهون بيهندو ۽ سيني تي هٿ هڻي سنڌي قوم جي خير خواهي جو دم ڀريندو.

هن حالت ۾ پاڻ کي ڇا ڪرڻ گهرجي، سا ڳالهه اهم آهي.

پهريائين ته جمهوريت جي سلسلي ۾ مايوسيءَ کي عوام هڪ حد تائين ختم ڪيو آهي. عوام جي هن فيصللي سبب جمهوريت جا دشمن ڏاڍا پريشان ٿي ويا آهن. آمريت پرستن جا اندازا غلط ٿيا ۽ کين عوام خلاف سازشن جو وري نئون باب کولڻو پوندو. ان لاءِ پ پ پ ۽ اسلامي جمهوري اتحاد تي پنهنجي نموني ڪم ڪندا. عوام جي ڪاميابي کي وري به پنهنجي سرپرستي ۾ پنهنجي مفادن، سامراجي مفادن ۽ گهڻن ٻين ناجائز مفادن کي ملائي سلائي هلائيندا. هو عوام جا هٿ پير وري به ٻڌي رکندا. پر هو وقت جي چرپر جي جدلي نفسياتي پاسن کي ڏسي نه ٿا سگهن. ناجائز ۽ عوام دشمن مفاد پاڻ کي پختو ڪرڻ ۽ بي الڪي ٿيڻ لاءِ ڪيڏا به بندوبست ڪن، جائز نه ٿا بڻجي سگهن.

هي مضمون شايع ٿيڻ تائين ملڪ ۾ اقتدار جي منتقلي بابت شايد ڪا صورتحال واضح ٿئي، پر پاڻ کي حاڪمن جي باري ۾ جيئن ته خوشفهمي ناهي تنهن ڪري ان سوال کي پاسي تي رکي جمهوري قوتن کي عوام جي آزادي لاءِ ڪم ڪرڻو آهي.

هن نئين صورتحال ۾ سنڌي اديب ۽ دانشور توڙي ترقي پسند سياستڪار کي اڳوڻا سمورا تڪلف ٽوڙڻا پوندا. ائين نه ٿئي جو هڪ ٻئي جا لحاظ ڪرڻ ۾ تاريخ جا ڏوهاري بڻجي وڃون موجود ۽ ايندڙ وقت دانشور سياستڪار ۽ سماجي ڪارڪن تي هي ذميداريون وجهي ٿو.

جمهوريت، قومي سوال ۽ عوام جي مڪاني مسئلن کي سڌي طرح ڳنڍڻ جي واٽ طئي ڪرڻ.

مسئلن جي نبيري ۽ پرماريت جي هر قسم جي خاتمي لاءِ گڏيل، منظم ۽ مستقل احتجاج کي تيار ڪرڻ.

ماضيءَ ۾ يا هيل تائين جن کليل پليٽفارمن تان سنڌ دشمني ۽ جمهوريت دشمني ٿي آهي، تن جو مڪمل مطالعو تيار ڪري سامهون آڻڻ. هن سلسلي ۾ خاص طرح سان پنجاب مان نڪرندڙ اردو اخبارن کي خاص موضوع بڻائڻو پوندو جن بنا دم ڪٿڻ جي آمريتي پاليسي بازن جو حصو بڻجي سنڌ خلاف زهريلي پروپيگنڊا ڪري سنڌي مزاج کي بگاڙي پيش

ڪيو آهي. پاڻ هتي سنڌ ۾ ويهي انهن جي حرڪتن ڏسڻ کان محروم آهيون.

انساني حقن جي اهميت کي زور وٺرائڻ لاءِ ان موضوع کي تعليمي نصاب ۽ خاص ڪري پوليس ۽ فوج جي تربيتي ڪورسز ۾ شامل ڪرڻ تي زور ڀرڻ.

صحافت کي ٻين حاڪم قسمن جي مصلحتن مان ڪڍي ان کي عوام لاءِ معلومات جو اڻ کٽ وسيلو بنائڻ خاص طرح سان سنڌي صحافت جو معيار بلند ڪرڻ لاءِ آپاءِ وٺڻ. ياد رکڻ گهرجي، ته سنڌي صحافت جو معيار تڏهن وڌندو جڏهن صحافتي ۽ پريس عملي کي گهٽ ۾ گهٽ ٻه مروج قانونن هيٺ معاوضو ملي ۽ ملازمت جي ضمانت ڏني وڃي ۽ سندس ٿريڊ يونين واري حق کي بحال ڪيو وڃي.

ادب جي تخليق، تحقيق ۽ اشاعت، عالمي ادب جي ترجمي جي گهڻي کان گهڻي اُپٽ ۽ ان کي عوام تائين گهٽ لاڳت ۽ قيمت سان پهچائڻ.

ملڪ جي سموري اڻ پڙهيل آبادي کي گهٽ ۾ گهٽ هڪ سال اندر ايترو پڙهڻ جو اها اخبار پڙهڻ جي لائق ٿي وڃي.



هيڏي شهر ڀنڀور ۾

پهرين عيسوي صديءَ کان تيرهين عيسوي صديءَ تائين ڀنڀور سٿين، برٿين، برهمڻي، ساماني ۽ عربي تهذيبن جا اثر پاڻ ۾ ڏيکاريندو وڌندو آيو. سگهاري سنڌو جيئن ئي ڪائس منهن موڙيو ته تباهي اڻ ٿر بنجي وئي. تاريخ پاران تباهيءَ جو اهو هڪڙو جاگرافيائي سبب انساني تجربن ۾ شامل ڪيو ويو. پر پنهنجو انساني تجربو جنهن ۾ ڀنڀور کي باهه لڳي سو ڏاڍو پوائنتو تجربو هو.

تاريخ جا ڪي سبق پنهنجي اهميت وڃائي به ويهندا آهن. ائين جيئن هاڻي ڪنهن جديد آباديءَ لاءِ ضروري ناهي ته درياھ جو ڪنارو ويجهو هجي. هاڻي صنعتي زمانو آهي ۽ ماڻهو پنهنجون گڏيل ضرورتون ٽيڪنالاجي جي آڌار تي پوريون ڪري سگهن ٿا.

تيرهن صدين جي تاريخ انهن شين منجهان ظاهر ٿئي ٿي، جيڪي مختلف زمانن جي حوالي سان ڪوتاهي ذريعي لڌيون ويون آهن. ٺڪرن تي چٽساليون ۽ سرمو پاڻڻ واريون اهي سرايون جيڪي اڄ به موجود آهن، سي به لڌيون آهن. هر دور جي شين ۾ هڪڙو سڌو فرق به ڏسڻ ۾ اچي ٿو. پراڻيون شيون پوءِ وارين شين جي پيٽ ۾ گهڻيون پئتي پيل آهن. انساني تجربن هميشه مدي خارج ڳالهين کي ڇڏي ڪمائتي نواڻ کي قبول ڪيو آهي.

پر هڪڙو عجيب سوال اُپري ٿو ڏاڍو عجب. انهن تيرهن سئو سالن ۾ جتي انسانن جا انبوهه ايندا ويندا رهيا، جتي هيڏانهن هوڏانهن جي ماڻهن جي دائمي رهائش ٿي، اُتي اخلاقيات، ڏاهپ، جماليات، سٺي ۽

خراب جي وچ ۾ پرڪ ڪرڻ جي لاڙن به ترقي ڪئي هوندي اها ترقي ٿيڻ گهربل هئي. پر اها وئي ڪيڏانهن اهو واس ڪيڏانهن ويو جيڪو ڪيچ مڪران جي مشڪ ۽ عطر وارن قافلن جي پهچڻ سان ٿيندو هو. ڪاريگري جا نمونا ته آهن، پر انس ۽ سڪ جو ڏيندڙ ڇوڏيري ٿيل آهي. سنڌ جي سامونڊي ڪناري سان گڏ، ۽ سنڌ تي آيل تاريخ جي وڏين آبادائن کي ويجهڙائي ۾ هڻڻ سبب تاريخدانن پنهنجي پنهنجي مرضيءَ سان پنيور جي تاريخي حيثيتن کي، پنهنجي ليکي پئي بليڪ ميل ڪيو آهي ايئن جيئن تاريخ جا انيڪ واقعا درباري مورخن جا گهڙيل يا سندن مرضيءَ سارو چڪيل آهن ڇاڪاڻ ته وٽن تاريخ جي وصف آهي ئي بادشاهن جي تعريف ڪرڻ.

پنيور اهو هنڌ آهي جتان عربن سنڌ تي ڪاهه ڪئي هئي، يا پنيور جي هڪ جاءِ، مندر آهي يا مسجد، ان کانسواءِ به هڪڙو بحث آهي، هڪڙي ڊگهي تمثيل آهي، جيڪا سڄي سنڌ جي تاريخ کي پاڻ ۾ سموي ۽ سهيڙي ٿي. جتي لوڪ ادب جي آدرشي ۽ سورما ڪردارن، سسئي ۽ پنهنون جي پيار وارن پيچن سان ويساهه گهاتي ٿي ۽ جيڪا هتان جي ماڻهن سان ٿيل وڏي ۽ تاريخي ويساهه گهاتي جو هڪ اولڙو آهي. هاڻي سسئي جي باغ جي حفاظت نه ٿي ٿئي، ته دل ٿي ڏکيئون ۽ ڏکڻ به گهرجي، ڇاڪاڻ ته حال جي بيوسي جو بدلو ماضيءَ جي سورهياپ کان ورتو ويندو آهي. سنڌ جي پنهنجي شان لاءِ ويڙهاند، پلي آئرلينڊ واري ويڙهاند سان پڇي نه سگهندي هجي ۽ ماضيءَ ۾ پيل هڪ پيار ڪندڙ آدرشي ڇوڪري پهڻ ۽ پڻ جهڳيندي پنهنجي مرضي کانسواءِ لوڪ ادب کي شاهوڪار ڪرڻ لاءِ پير پتون ڪندي مري وئي هجي، پر اسين ڪير ٿيندا آهيون، جو هاڻي به پنيور کي باهه ڏيڻ کان بچائي سگهون.

سسئي ۽ پنهنون وارو حادثو اسان جي تاريخ جو اهڙو ڊگهو حادثو آهي، جيڪو اڃا تائين جاري آهي ۽ جڏهن ”پنيور کي باهه ڏيڻ“ جهڙي ڳالهه هاڻي به ٿيندي آهي، تڏهن اختيارن جي سطح تي ان جون صفايون ڪري دلين جي پنيور جي باهه وسائڻ بدران، پنيٽ تي تيل وجهڻ جو ڪم ڪندا آهيون. ڇاڪاڻ ته اسان جو ڪردار اڄ به پنهنوءَ جي ڀائرن وارو

آهي. بلوچائي جو ٿياسين. ته سائين. اڄ کان سوين سال اڳ جڏهن پنيور ٺٽي جي ڀريل ٽريل بندر کي ويجهو هو ۽ ڪيچ مڪران جا قافلا اتي اچي ڊاٻو ڪندا هئا. تڏهن پنيور ڪنهن ويرانيءَ جو نالو نه هو پر سڪ ۽ محبت جا جام وٺيا وڙهايا هئا. پريت ۽ پيار جا سودا ٿيندا هئا ۽ ”رهي وڃ رات پنيور ۾“ جون نينديون ملنديون هيون. اهو پيار ڪواليفائيڊ هو انفرادي عشق محبت هو يا اڳ ئي هن ڌرتيءَ جي مٽيءَ ۾ ڪو اهڙو رچاءُ هو جتي نفرتن ۽ پيد پاءِ کي تنگ اٽڪائڻ جي موڪل مليل ڪونه هئي ۽ پوءِ اچو پاڻي لڙڻيو جهڙيون ڪا شرطي حالتون ڪاريهر وارا ڪر ڪٿي. ڦوڪون ڏينديون ۽ سمورن ساءِ ساڙينديون ويون؟.

اهي سڀ سوال اسان جي سڀيتا جا نبريل ۽ طئي ٿيل حصا آهن. جن کي جيڪڏهن پاڻ سان آئيندي جي سفر ۾ گڏ ڪٿي نه هلياسين. ته پوءِ اسان جي سڃاڻپ ڪهڙي رهندي؟.

سسئي ۽ پنهون جو واقعو پنهنجي دور جي پنيور وارين سمورين حالتن جا ڪوڙ سارا عنصر ڪٿي ٿو هلي. جيڪي اسانجي تاريخ تي ڪلاسيڪي ادب واري پاسي کان روشني وجهن ٿا ۽ شاهه لطيف پنهنجي سموري ڏاهپ سان. ان دور ۽ ان واقعي جي حوالي سان هڪڙو نتيجو اهو به ڪڍي ٿو ته ”ڏکي ڏمر ناه. بکي ڪل نه اجهي. اگهاڙي وهان. ويو ويچارو سري“.

ته پنيور هڪ اهڙي علامت آهي. جنهن جي نالي وٺڻ ۽ ٻڌڻ سان. نه رڳو هڪ وڏي تباهي جي آثارن جو تصور ذهن کي وڪوڙي ٿو وڃي. پر تباهي جا سمورا مڃيل معاشرتي تجربا ۽ اهڃاڻ به چٽا ٿي بيهن ٿا. ان ڪري پنيور ڪا ننڍڙي وسندي ناهي. سمند ڪناري پڳل غوراڻن جا تختا لڙهي اچي گڏ ٿيڻ جي جاءِ ناهي. پر پنيور سڄو سارو هڪڙو ماحول آهي. وايو منڊل آهي. جتي نيڪي ۽ بديءَ جون سڀ قوتون آهن. جتي سونهن جا سڪ ڀريا سلا ۽ ڪوجهاڻپ جا ڪانڊاوان ٿوهر به موجود آهن. بلڪل ائين جيئن ڪو وڏو ڪتاب گهر هجي ۽ جتي انيڪ موضوعن تي ڪتابن جا ذخيرا ملندا هجن. پر انهن ڪتابن جي ترتيب ڪانهي ۽ سڀ سلهاڙيا رکيا آهن. پنيور جي انهن پهلون جي چنڊڇاڻ. پنهل جو پنڊ جي ڪچي

ويڃڻ. مسٽي جو رلي وڃڻ. ميلاپ ۽ وڇوڙي جي قوتن جي چڪتاڻ کان وٺي ڪنڊرن تائين. اهو سڀ ڪجهه ايڏي اهميت ٿورڪي، جنهن کي شاهه لطيف گهڻو اتم سمجهي ان تي زور ڏئي ٿو ۽ هڪڙو نه. ٻه ٻه سڃا سارا پنج سر. مسٽي آبري کان وٺي حسيني تائين ڪاهيندو ڏاڍيون ڪارائتيون ڳالهيون ٻڌائيندو ۽ اڪئين پڙائيندو ٿو هلي. بر مڙيوئي بوءِ، ڇهر ڇاڻو مڪيون ٻه ٻه ٽي پنيور ٻه هنڌ مڙيئي هوءَ راتن وري روءِ، گونڊر لاڻا گولئين.

جنهن پنيور ٻه ٻه ٻه ٽي ۽ جنهن ٻه ٻه جو ساڪي هي پنيور وارو عجائب گهر آهي تنهن کي نيٺ ٿيو ڇا؟

تاريخ ان کي پهرين عيسوي صديءَ کان ڪٿي اچي 13 عيسوي صديءَ تي پهچايو. سنڌو ڪائٽس منهن موڙي وئي. اهي ته هڪڙا سڌا ستوان ۽ عام سمجهه ۾ اچڻ وارا سبب آهن. پر شاهه لطيف قديم آثارن جو ماهر نه هو ۽ نه ئي اتي اچي ڪوٽائي ڪرائي هوندائين ۽ هي 1958ع ۾ ٿيل ڪوٽائيءَ ۾ وڏي پئماني تي پنيور کي باهه ڇوڏي وئي هئي. پر سورهي ۽ سترهين صديءَ جي ماڻهن تائين ان باهه جون خبرون پهتيون هيون. درباري مورخن جي ويڪاڻو قلمن ذريعي نه، پر عوام جي ذريعي، جيڪو ڪجهه عرصي لاءِ گهڻيون ڳالهيون ته وساري ويهندو آهي، پر بنيادي قدر ڪائٽس نه وسري سگهندا آهن. ان طرح سان هو پنهنجي تاريخ کي محفوظ رکندو آهي. شاهه لطيف جاگيرون وٺي تاريخ جي لکڻ جو ڪم نه ڪيو هو پر جيئن ته هو عوام جي ثقافت ۽ روح جو عيوضي هو تنهن ڪري ٻڌائي ويو ته:

”پينر هن پنيور ۾ دوزخ جون دونهون“ ۽ شاهه لطيف ان دوزخ جي دونهين وارين حالتن جي پس منظر کان به آگاهي ڪرائي آهي. ڪا به انساني وسندي، ڪو به سماجي سرشتو، جڏهن ماڻهپي جي بنيادي قدرن ۽ ماڻهوءَ جي مان کي وساري ويهندو آهي ۽ جڏهن اتي: ”ڪلهي ڦاٽو ڪنجرو مٿو اگهاڙو ٿيندو آهي“، ته ”پينر ڪڇاڙو منهنجو هن پنيور ۾“. جي ويڳاڻپ واري حالت ٿيندي آهي، تڏهن ان بستي ۽ ان سرشتي ۽ ان

دور جي آقاڻن کان بقاء جو حق کسجي ويندو آهي.
 ”پنپور پنپورا پڄوتا اُبهو پراڻيا، اڳي ان ماڳا سرتين سور“ يا ”هاڻي
 هن پنپور ۾ گهاريان ڪارڻ ڪن“.

سوجدڻهن پنپور مسئي جي اهڃاڻي لاڳاپي سان، سماجي ساڃهه
 جي نڌان واري حالت کي پهتو تڏهن ”پنپور اجاڻ سرتيون سکر پائيان“.
 پر انساني وجود ايڏو ضروري مڪيه ۽ بنيادي آهي جو ”ڏيئي باهه
 پنپور کي آئون آيس تو ڳري“ تائين مجبور ٿيڻو پيو. هونئن ڏسجي ته
 ظاهري طرح سان پنهنوءَ جي ڪجهي ويڙ ۾ پنپور جو ڪو ڏوهه ڪونه هو.
 انهيءَ قسم جي واردات ڪٿان به ٿي پئي سگهي، پر پٽائي جنهن ڳالهه کي
 ڏسي پنپور کي ملامت جوڳو ڪيو تنهن جو اشارو هن سچ منجهان ملي ٿو
 ته ”هيڏي شهر پنپور ۾ ساريان ڪونه سهي“. ان ڪري اهڙو پنپور جتي
 انسانن جي واهر ڪونه ٿي ٿئي، تنهن ۾ جيئري رهڻ بدران مقصد ڪارڻ
 اوکا پنڌ پهاڙ جي جهاڳي مرڻ وڌيڪ ڪارائتو عمل آهي.

”پڳيس جان پنپور کان،
 تان سور مڙهي سڪ“

(پنپور سيمينار لاءِ لکيل).

سنڌي ڪلچر ۽ ادب

”حياتي ٽڪرائن کان پنهنجو سفر شروع ٿي ڪري ۽ جيئرا جاڳندا ٽڪراءَ انساني ذهن ۾ پهرين ست سمجھ ۾ اچڻ کان وڌيڪ پنهنجي جوهر ۾ اڻ ڳڻيا، مختلف ۽ گهرا آهن.“

هي لفظ جرمنيءَ جي مشهور ڏاهي فريڊرڪ هيگل جا آهن. هن جا هي لفظ نچوڙ آهن ان وسع انساني حياتيءَ جي سماجي اوسر جا قانون طئه ڪيا آهن ۽ ان جي آڌار تي ئي زندگيءَ پنهنجي سفر جو منطق پيش ڪندي اڳتي وڌندي رهي ٿي ۽ جنهن زندگيءَ جا مختلف ڌاڪا، مرحلا، زمانا يا دور آهن. زندگي پنهنجي ان ڊگهي سفر ۾ حياتيات (Biological) جي بنياد کان هلندي نفسيات جهڙي ڳوڙهي ۽ اوکي مرحلي تائين پهچي ٿي، جن جي وچ ۾ فطري ۽ سماجي ٽڪرائن جون پوڳنائون سهندي بهر حال پنهنجو سفر جاري رکندي پئي اچي ۽ اڃا تائين ڪا اهڙي علامت يا دليل سگهاري صورت نه وٺي سگهيا آهن، جنهن ڪري زندگيءَ کان انسان بنهه بيزار ٿي پوي (البت ان ڏس ۾ ٿيندڙ سازشن جو ڪاٺو ڪونهي).

ٽڪراءَ، زندگيءَ کي سگهه بخشيندڙ آهن، جن کان سواءِ هوءَ هينئر ايتري سگهاري ڏاهي، سچيت ۽ پاڻيري ٿي نه سگهي ها. تهذيبون ۽ انسانيت جا جاگرافي ايڪا ان وشال جيوت جا حصا آهن، تنهن ڪري قومن جي جياپي، اثر و پهت ۽ گڏيل ورتاءَ ۾ زندگيءَ جا هي سڀ ٽڪراءَ ۽ اڳتي وڌڻ وارا گڻ موجود آهن، جيڪي انساني جياپي لاءِ گهربل ۽ ضروري

آهن. ڌرتيءَ جو اهو حصو جنهن کي سنڌ ڪوٺيو وڃي ٿو ان جي چچريل روح کي ڪهڙي زهريلي خوراڪ تي هيرايو ويو آهي، جنهن سبب اها انسان ذات جي عالمگير آدرش ۽ ضمير جي ويڙهاند ۾ پئتي رهيل آهي؟ اهو اسان جي ڪلچر ۽ ادب کي اڄ جو سڀ کان وڏو للڪاريندڙ سوال آهي.

ڪلچر ۽ سماج پاڻ ۾ لازمي طرح سان لاڳاپيل آهن. تاريخ کان گهڻو اڳ ۾ واري زماني ۾ جڏهن انسان غير سماجي زندگي گهاريندو هو تڏهن جيئن لاءِ هن جي چٽاڀيٽي داخلي يا اندروني گهٽ، ۽ ٻاهرين وڌيڪ هئي. جن ضرورتن سببن ان سماجي زندگي گهارڻ انسان لاءِ اڻ ٿر امر ٿي پيو تن جي عمل ۾ اچڻ کان پوءِ، انسانن جي سموري داخلي ورتاءُ ڪلچر جي صورت ورتي. جنهن ۾ هن جي ذهني لاڙن جو به دخل آهي ۽ جنهن جي گڏيل ۽ وڌ ۾ وڌ سڌريل صورت کي تهذيب ڪوٺيو پيو وڃي.

سڄي ننڍي کنڊ وانگر سنڌ ۾ به، ڏهراڻپ ۽ هراس جو عام ماڻهوءَ تي ڊگهو اثر رهيو آهي ۽ هينئر تائين نبل، ۽ هيسيل ڪلچر جو حصو رهي آهي. هتي اعتراض ٿي سگهي ٿو ته ماڻهوءَ يا فرد پنهنجي سر پاڻ ڪهڙي طرح ڪلچر آهن. پر سنڌ جي تاريخي پيڙهڻ مان اڪرندي آئي ۽ ڌارين جي حملن کيس جيڪي جسماني ۽ روحاني ڌڪ رسايا، انهن ئي ته هتي جي ماڻهن کي عجوبي جهڙو بنايو. آريا سماج جي ذات پات جي بنياد تي ٿيل جوڙجڪ جون پوڳنائون، قديم سنڌو ماڻھو جي تباهي، ايرانين ۽ سڪندراعظم جي لشڪرن جي اتاريل ڌوڙ ۽ ان جي لاڳيتي سلسلي سبب هينئر تائين اڪيون مهتيندي ۽ ساهه ۾ پوست سبب ڪنگهندي ڪنگهندي اسين پاڻ حالتن جي چڪ تي ڦيراييل ۽ ٺاهيل سامان کان ڪهڙي ريت مختلف آهيون. سنڌ پنهنجي آزاد مرضيءَ سان گهارڻ وارا ڏينهن ٿورا ڏنا آهن ۽ سومرن ۽ سمن جي ڏينهن کانسواءِ ڪهڙو عرصو آهي، جنهن تي وڏي واهه فخر ڪري سگهجي.

قديم زماني کان هيلتائين جن به تاريخي واقعن هتان جي جيوت کي ڌوڏيو آهي تن سڀني، ڏيهي، پرڏيهي حاڪميت جي روپ ۾ سنڌي ماڻهن کي حاڪمن جي خواهشن پٽاندڙ سوچڻ ۽ عمل ڪرڻ تي مجبور

ڪيو آهي ۽ انهن دٻائڻ سنڌي ماڻهن جي سماجي ترقي کي جيڪو هاجو رسايو آهي، ان صورتحال نروار ٿيڻ کي، ظاهر آهي ته ڪونه ڪونه نالو ڏيڻو پوندو.

تاريخ جون اهي سڀ هڪلون ۽ هيبتناڪيون پنهنجي جاءِ تي، حاڪمن طرفان محڪوم ڪرڻ جهڙا فلسفا مڙ هجڻ انساني ذهن ۾ اڏوهيءَ جا گهرڙا قائم ڪرڻ، ماڻهپي کي ٿيڙ ڪارائڻ جون چالبازيون هلائڻ سڀ پنهنجي جاءِ تي ۽ سڄي دنيا جي انسانن وانگر اسين به هڪ ئي وقت مڪاني ۽ عالمي ماحول ۾ ساڻه ڪٽندا رهيا آهيون. جهڙي طرح ويجهين صدين ۾ يورپ جي صنعتي انقلاب، فرانس جي وڏن مانڊائن ۽ ٻن عالمي جنگين سڄي دنيا جي قسمت جا رخ تبديلي آڻيا، اهڙي طرح قديم ۽ وچولن زمانن جي گهڻن قومي واقعن، سياسي ۽ سماجي تبديلين جي اثرن، دنيا کي متاثر ڪيو آهي ۽ دنيا ۾ زندگي پنهنجي ٽڪرون منجهان سگهه حاصل ڪندي اڳتي وڌندي ٿي رهي.

ان ئي پس منظر ۾ سنڌ به ننڍي ڪنڊ، ايران، افغانستان، عرب ۽ يورپ سان ڪنهن نه ڪنهن ناتن ڏي وٺ ۽ وهنوار ويچار ۾ رهي آهي. پنهنجي اوائلي زماني کان وٺي، انهن سمورن ترڪيبي جزن سان جي ذهني ۽ طبعي ڪلچر کي جوڙيو آهي.

هتان جي ڪلچر ۽ خاص طرح سان ذهني ڪلچر جي چٽائي ان ڪري به ضروري آهي ته هڪ دوست چواڻي ”تاريخ چند مولوين ۽ آريا سماجين جو نالو نٿي ٿي سگهي“ ۽ هن وقت ان جي ابتڙ ڳالهه تي زور ڏيڻ ”نئين جهالت جو ڪڏو روپ آهي“. اها حقيقت آهي ته ڪجهه ماڻهو ڪنهن عرصي تائين ترقي پسنديءَ جو روپ وٺي، هينئر وري ڪجهه ڏاڪڻين جو سهارو وٺي سنڌي معاشري جي رواداري، ايڪي ۽ پاڻي جي هاڪاري جذبن تي گهٽ هڻي، پنهنجا ذاتي مقصد سنوان ڪرڻ لاءِ، تاريخ، اوڀر جي قانونن، زندگي جي پريور ڊيلين ۽ ماڻهپي تي گهٽ هڻڻ جا سانباها ڪرڻ لڳ آهن ۽ سچائي جي سلسلن جا ٽوڙ ٽڪر ڪري ان جي شڪل بگڙڻ جي ڪڍ آهن.

ننڍي ڪنڊ جي ذهني شڪل صورت تي گهڻي ۾ گهڻو اثر جن

تحریرڪن جو رهيو آهي، اهي آرين جي ويدن ۽ شاسترن کان هلنديون، ٻڌ ڌرم هندو تصوف، اسلام اسلامي تصوف، ڀڳتي منزلون لتاڙينديون، اچي، صنعتي ۽ بينڪيت واري صورتحال جي نتيجي ۾ پندا ٿيل فڪر تي پهتيون آهن. اهو ان ڳالهه جو ثبوت آهي ته انسان، وري پنهنجي موت نٿو ڪاٽي سگهي، ڇاڪاڻ ته ٻيهر جانور ٿيڻ واري خواهش اُپڙي نٿي سگهي. ان پراڻ پرستي جي سمورن انگن اکرن سان ڀريل ڪمپيوٽر، پوءِ پلي اهي اسٽيريو ٽائيپ ٿي چوڻ هجن، موهي نه ٿا سگهن. اها ڳالهه سمجهه جي سوڀ جي علامت آهي.

ٻڌمت ننڍي کنڊ جي پهرين شعوري ۽ عوامي تحريڪ آهي، جنهن هندو ڌرم جي ڪڇ مان جنم ورتو ۽ ويڇن وسارڻ ۽ حاڪميت جي اثر کي ڪاپاري ڌڪ هڻي، تاريخ جي ڳپل عرصي تي مستقل اثر وڌا. هندو برهمڻن جي سنسڪرت زبان جو ڪو لفظ به برهمڻن کان سوال اُچاري نه ٿي سگهيو ۽ اهو ۽ ان سان لاڳاپيل ذات وارو سرشتو بنيادي تضاد هو جنهن جي نتيجي ۾ ٻڌ ڌرم عوام جي تحريڪ ٿي اڀري آيو. اشوڪ اعظم هندستان جو پهريون مرڪزي حثيت جو بادشاهه هو جنهن ان جي پٺڀرائي ڪئي ۽ ماڻهن کي اوڙاهه منجهان نڪرڻ جو ساهه کڻڻ پلڻ پيو. پر بنيادي طرح سان رياست ۽ حاڪميت جيئن ته هميشه کان عوام جي امنگن ۽ جذبن جي خلاف ڏاڍا ٿي هلنديون آيون آهن، تنهن ڪري ننڍ گهرائي ۾ وري ساڳيو ذات جي متپيد وارو لاڙو اڀريو ۽ وطن پرستي جي جنگ ۾ جڏهن چندر گپت يونانين کي ڀڄائي ڪڍيو ۽ پنهنجو اقتدار پختو ڪيو تڏهن هڪ ڀيرو وري حاڪميت جي لٽ جي سهاري سان هن جي مکيه منتري پنڊت ڄاٽڪيا، هندو ڌرم کي نئين سر جياريو. اها حيرت جهڙي ڳالهه ناهي، ڇاڪاڻ ته سڄي انسان ذات جي تاريخ حاڪميت ۽ عوام جي ڪنهن نه ڪنهن رنگ ۾ ٽڪرائن جي تاريخ آهي.

پر ٻڌ ڌرم ماڻهن جي مزاج ۾ جيڪو رچاءُ ڪيو ان نه رڳو هتي پنهنجا دائمي اثر ڇڏيا، جيڪي تصوف جي مختلف شڪلين ۾ ظاهر ٿيا، پر ساڳئي وقت اولهه ۾ رومن سلطنت جي محصولن ۽ حاڪميت کان انڪار ڪندڙ مسيحيت جي پيش نظر ٿي جي حثيت به حاصل ڪري

ورتي ۽ اولهه جي دنيا جي جهجي، ذهين نفري لاءِ اڀرندي زمين کي تقدس ڀريو ڪري ڇڏيو. ٻيو نه تڏهن به هتان جي فڪري لائن ۾ گهٽ ۾ گهٽ اهڙي ڳالهه ڪانهي، جيڪا ڳالهه ٻولهي تي نه اچي ويڃي ٿي، يا پير ۾ ڪنڊي چيڻ تي لڏپلاڻ تي مجبور ڪري وڃي.

سنڌي ماڻهن جي ذهني ڪلچر جي شاهوڪاري جو هڪڙو گڻ وطنيت به آهي، جيڪو ظاهر ڪري ٿو ته هنڌين ماڳين مارا ماري ڪرڻ وارو وحشي لاڙو هتي نه اڀريو. هتان جي ڍنڍن، درياهن، وڻن، فصلن ۽ سمورن پنڊاواري وسيلن سان ديس واسين جو اڻ مورو پيار ظاهر ڪري ٿو ته هي ماڻهو حاڪميت جي خيال پرستي، ڏاڍ ۽ ڏاڍ مڙهڻ جي فڪري هٿيارن ذريعي مطيع بنجڻ جي باوجود عمل ۽ وڌيڪ هاڪا ريت پسند رهيا آهن. جهڙي ريت هتان جي زرعي معيشت ۽ ماني مزاج ڌارين يلغارون ڪندڙن کي هر ڪايو آهي، اهڙي ريت وقت جا تتل هٿ به هتي ڪڇڻ کانپوءِ ٿڌا ٿي پئي ويا آهن. وچولي ۽ ويجهي ماضيءَ وارو تصوف مختلف مذهبن جن ڳڏيل شڪل ۾ مڪانيت جي اثر هيٺ، هجڻ ان جي شاهدي آهي.

تازو مٿي ڄاڻايل ”جاهليت“ جي هڪ نئين ترجمان سنڌ جي ڪلچر تي نفرت جو پاڇولو وجهندي هندو-مسلم ڪلچر جو اصطلاح ورجائي، ان کي ثابت ڪرڻ لاءِ لطيف سائين جي ٻوليءَ جو مثال ڏنو آهي. اهو پٽائي جنهن جو گهرو يار مدن وائيو هو ۽ اهوئي پٽائي جيڪو هڪڙي هندوءَ کي مٽياري وارن سيدن جي، هن کي مسلمان بنائڻ واري زورائي منجهان ڇڏائي آيو ۽ اهو پٽائي جنهن جا گهڻي ڀر گهڻا ڪردار هندو آهن. هتي هلندي هلندي اها به چٽائي ٿيڻ گهرجي ته ڪلچر کي مذهبي، يا نسلي بنيادن تي ورهائڻ به ارهه زورائي جهڙي لاڳيتي عذاب جا هٿ مضبوط ڪرڻ وارو عمل آهي. ننڍي ۾ ننڍي ڳوٺ کان وڌي ۾ وڏي شهر تائين غريب ۽ شاهوڪار جي اٽلي ويهڻي ۾ واضح، سنڌو ڪلچر جي حقيقي فرق کي چٽو ڪري ٿو. وڏيري جي ماڙي ۽ پورهيت جو ڪاٺون گهر ڪلچر جا ٻه ڌار نمونا آهن، ساڳي ريت ڪارخاني ۾ ڪم ڪندڙ مزدور ۽ مئنيجنگ ڊائريڪٽر جي نالي ۾ ڪارخاني جي مالڪ جا ٻه ڌار

ڪلچر آهن. سنڌ ۾ به رهڻي ڪهڻي ۽ فڪري سطح تي هميشه به ڌار ڪلچر رهيا آهن. هڪڙي جو مقصد نفرتون پٺا ڪرڻ، ڪتر پرستيون وڌائڻ آهي، ٻيو رواداري پائپي ۽ پيار جو سڏ ڏئي ٿو. جيڪو نفرتون ڦهلائيندڙ ۽ ان جو لائڙيو آهي اهو ذهني طرح حاڪميت جي فڪري ڪلچر جي نمائندگي ڪري ٿو. جيڪو پيار ۽ امن ڏانهن سڏي ٿو اهو عوام جي ذهني ڪلچر جو عيوضي آهي. مخدوم عبدالرئوف اڄ به سئو سالن کان پوءِ ماڻهن کي ياد ڪونهي، پر پٽائي هر دل ۾ وسندڙ آهي. اهو امر ڪهڙي ڳالهه جو مظهر آهي؟

لطيف سنڌ جي ذهني ۽ طبعي ڪلچر جو سڀ کان مٿاهون، اتم ۽ اهڙي نمائنده حيثيت جو مالڪ آهي، جنهن کي مستقبل جي ڪنهن به چوواڻي تي للڪاري نٿو سگهجي. سڄي سماج جي تاريخي مرحلن منجهان گذري اچڻ کانپوءِ لطيف انهن تجربن منجهان نتيجا ڪڍيا آهن ۽ نتيجي تي پهچڻ وقت سندس ذهني رسائي عوام جي هر طرح سان نمائندگي ڪندڙ آهي. ساڳئي وقت پٽائي سُرمارڻي ۾ ملير ۽ عمرڪوٽ کي ٻن ڌار طبقن جي علامت ڪري پيش ڪيو آهي. ڏاڍ جي ۽ ڏاڍ سهندڙ جي

لطيف جي ڏينهن ۾ سنڌ جنهن تاريخي پوڳنا منجهان نڪتي پئي، پوءِ به ان ۾ ئي جڪڙيل رهي. فرق رڳو زماني ۽ ڪردارن جو آهي ۽ اهو ئي پس منظر آهي اسان جي اڄوڪي ادب جو. هن وقت اقتصادي رشتا وڌيڪ منجهيل آهن ۽ وقت جي ناڪاري طبقن کي پنهنجي سلسلي جو ڊگهو تجربو آهي، بلڪل ان ئي طرح سان سهندڙن ۽ پوڳيندڙن کي به پيڙائن جو ڊگهو تجربو آهي ۽ ظاهر آهي، ته ان ڪجهه سبق به ڇڏيا آهن. جنهن ڪري ڪنهن آدرشي نتيجي تي دير سان پهچڻ، تاريخي پاڙيائپ آهي.

لطيف جي ڏينهن ۾ سنڌ کي رڳو بهراڙيون ۽ ڪجهه پاڻ ڀريون آباديءَ جون وسنديون هيون، هينئر صنعتي شهر آهن، عالمي مواصلات آهي، خبر چار جا ادارا آهن ۽ انهن جا اثر آهن. اسان جي ادب کي انهن سڀني عنصرن منجهان گذرڻو پوي ٿو. سڄي عالم کي متاثر ڪندڙ

بينڪيت جي سرشتي منجهان به نه نڪتا آهيون ۽ نيمر بينڪيت جي آزارن کي به دانشور ۽ عوام پوڳيو آهي. عوام دشمن سياست جي راکاس هن کي رڙڪڻ جي ڪوشش پئي ڪئي آهي ته حاڪميت جي وجود لاءِ به هواڪ ۾ ڪاٺي آهي.

هاڻوڪو معاشر و اخلاقي ڏيوالپڻي جو چٽو پتو نمونو آهي ۽ ان جو سبب آهي اقتصادي ڦرلٽ صنعت بلاشڪ انسان جي زندگيءَ ۾ ڦيرو آندو آهي. پر ان معاشري جي تضادن کي به تيز ڪيو آهي. تضاد جيئن ته زندگيءَ جي جياپي لاءِ ضروري آهن، تنهن ڪري اوسر جي قانونن کي ڪا به داخلي يا شخصي خواهش روڪي نه ٿي سگهي. پر مسئلو آهي ته زندگي جو ڪر موڙي نئون رخ اختيار ڪرڻ وارو عمل، ڦيري کان اڳ واري معاشري جون هڏ گڏ ڀڄي ڇڏيندو آهي. زندگين جي قرباني عام بائيلاجي جي قانون وانگر آهي. جيئن انساني جسم جا هزارين ڪروڙين گهرڙا (Cells) تباهه ٿي ٻين گهرڙن لاءِ رستو صاف ڪندا آهن ته حياتيءَ کي تازگي، رواني ۽ ترنم ملي سگهي. بنهه ان ئي ريت مجموعي زندگي به پاڻ کي سگهاري ڪرڻ لاءِ قربانيون گهرندي آهي ۽ هينئر جيڪڏهن انسانيت ۾ لازوال عظمت جهڙيون ڪي خوبيون سڏي سگهجن ٿيون ته ان جو ڪارڻ قرباني جو ڊگهو سلسلو ئي آهي.

سنڌي ادب ۽ اديب سماجي تبديليءَ کان اڳ واري ماحول ۾ سماه ڪئي رهيو آهي ۽ ان ماحول جا سڀ اهڃاڻ ڪيس پلٽ پيا آهن. اهنجن جتي ڪيس سور ڏنا آهن، اتي تبديليءَ جي قافلي جو ساٿي بنايو آهي ۽ اها هن جي تاريخي ذميداري به آهي. ان ذميداريءَ کي هن نڀايو آهي ۽ ون يونٽ خلاف هلچل هلائڻ جو ڀرپور سهرو سنڌي ادب ۽ اديب تي آهي.

پر ساڳئي وقت جيئن ته راج ناڪاريءَ لائن ۽ سماجي مونجهارن جو آهي تنهنڪري ادب ۾ به منفي روايت آهن. اديب ڪنهن به رچنا ۾ جيڪڏهن گهريل ذميداريءَ کان تڙي ٿو وڃي ته هن جي سگهاري ۽ ولوڙ پيدا ڪرڻ واري آتم مرتبي کي ڌڪ ٿورسي. سڄي ڳالهه آهي اديب جي سماج سان ساٿ نڀائڻ (Integra, ion) واري جتي هو ٻين سڀني کان پاڻ کي ڌار ڪري ڪنهن نئين قسم جي انانيت جوڙي ٿو اتي ڪيس يقين

هئڻ گهرجي ته هو اڪيلو آهي ۽ حالتن جو شڪار ٿيڻ جو شوق هن جي رڳ رڳ ۾ ويهي ويو آهي. لڙهي وڃڻ جهڙي عادت يا هيٺائي ادب ۾ ٿئي ٿي ڪونه. والٽير جي تخليق ڪيل ادب فرانس کي ڏوڏي ڇڏيو هو. روسو جي سماجي نظريي يورپ ۾ جمهوريت جو تاجي پيٽو آيو هو. ان کان به اڳ شيڪسپيئر جاگيرداريءَ جي چنبن مان شخصي آزادي جي پڪيٽڙي کڻي آجي ڪرائڻ ۾ هٿ وٺايو هو. يورپ ۾ جاڳرتا واري تحريڪ وچولي زماني ۾ ئي شروع ٿي هئي ۽ اها اڄ جي يورپ ۾ نه پر سڄي دنيا جي ڪنڊ ڪڙڇ ۾ ڪنهن نه ڪنهن شڪل صورت ۾ هلي پئي. هتي هينئر جڏهن انساني آدرش هٿن مان ڇڏائجي رهيا آهن فرد اڪيلائپ جي ڏهڻ ۾ ڦاسندو نفسياتي ڪيس بڻبو پيو وڃي. پورهئي جهڙي تعميري ۽ جياپي جو حقدار بنائيندڙ وٽ ٻار بنجي تجريدي شڪل وٺندي پئي وڃي، تڏهن ان جي سببن جي ڄاڻ لھڻ کان سواءِ ٿلهي ليکي اڪيون ٻولي پٺا ڪبا ته وقت جو زبان ٿيندو. سولائپ، ڪر چوري ۽ تن پسندي وڌيڪ روڳي بنائيندا. تڏهن سماجيات جي گهرائي ۾ وڃڻ کان سواءِ پيو جيڪو ڪجهه ٿيندو سا ليکي ڪٽڻ واري ڳالهه آهي. مٿيا ۽ ساڃهه حاصل ڪرڻ لاءِ ظاهر آهي ته ڪيچ جهڳٽو پوندو.

هنن ڳالهين ڪرڻ جو بنياد گذريل لڳ ڀڳ ڏهه سال آهن. جن ۾ مقداري ادب کي ڇڏي معيار جي کوٽ ڏسڻ ۾ آئي آهي. سنڌي ڪهاڻي ڪن ٻنهي ٿورن ماڻهن کي ڇڏي هينئر اها ڪانهي جيڪا جمال ابڙي ۽ سراج کان شروع ٿي علي بابا ۽ امر جليل تائين پهتي هئي. ان ۾ خود ادب جي داخلي صورتحال جو به هٿ رهيو آهي. جنهن ۾ تنقيد جو ميدان ڄاڻائي سگهجي ٿو. پر اصل ڳالهه آهي پنداواري لاڳاپن جي ٿوري گهڻي ڦيرڦار واري عهد جي. انهن ڏهن سالن ۾ وچولي ڪلاس جي نفري ۾ اڳ کان گهڻو واڌارو آيو آهي. اهو ئي واڌارو ان نفري جا سمورا نفسياتي ۽ ذهني خفقان به ڪٽي آيو آهي. اها نفري جڏهن ويڌن ۾ هوندي تڏهن هماليا جو سينو ڌارڻ لاءِ به تيار پر جڏهن پيٽ ڍوائي ته پوءِ اڏ ٽپڻ ۾ نزاکت کي نقصان سمجهندي

ڌيان ڏيڻ جي اها به ڳالهه آهي ته ادب وانگر زندگيءَ جي سمورن

شعبن ۾ ڇٽو اڳي ۽ غير ذميداري تڏهن پندا ٿيندي آهي. جڏهن انهن تي
 اک رکڻ وارن ادارن جو ڪال هوندو آهي ۽ انهن جو ڪال تڏهن ٿئي
 جڏهن عوام ۾ جاڳرتا گهٽ هجي. گهٽ سجاڳي قومن لاءِ ائين هوندي آهي
 جيئن ٻارهن سڱن واري جانور جا سڱ وڇڙي پوندا آهن.

(نوٽ: 24 ڊسمبر 1981ع تي لاڙڪاڻي ۾
 لطيف ميڊيڪل ڪورٽ طرفان ڪوٺاييل
 ساهت سال ڪانفرنس جي موقعي تي
 پڙهيل مضمون).

مڪار تهذيب جو چيد

ڪوڙ ڳالهائڻ ۽ ڪوڙ ڪرڻ، اُن ماڻهوءَ جي بي عزتي آهي. جنهن سان ڪوڙ ڳالهائجي ٿو. ماڻهن سان، ڀاءُ سان، وقفڪار يا ڏيڻي لڀيڻي ۾ جنهن سان به ڪوڙ ڪيو ويو ته ان جي بيعزتي ڪئي وئي. ڪوڙ ڳالهائڻ سان عزت ۽ احترام جو تصور ختم ٿي وڃي ٿو. ڪوڙ ڳالهائڻ جو مطلب ڪنهن نه ڪنهن معلومات کي لڪائي، اڳلي ماڻهو گروهر يا پوري قوم يا سڄي انسان ذات جي راءِ کي متاثر ڪرڻ، سندس ڌيان هڪ هنڌان هٽائي ٻئي هنڌ ڪرڻ يا ڪوبه نقصان پهچائڻ، سڀ ممڪن آهي. آخر ايڏيون ڳالهيون ڪرڻ کانپوءِ ٻي ڪهڙي بي عزتي ٿيندي جيڪا رهجي ٿي؟ حڪومتون جڏهن پنهنجي سهولت خاطر ”استحڪام“ ۽ ”سلامتيءَ“ جي بهاني ۾ اخبارن تي سينسر شپ هڻنديون آهن. تڏهن پنهنجا اوگڻ لڪائين ٿيون، جن کي ڄاڻڻ عوام جو حق آهي. هوان حق کان محروم رکي سندس بيعزتي ڪن ٿيون. حڪمران سندن مشينريءَ ڪاموري شاهي ۽ عوام سان ٿيندڙ ظلم ۽ زيادتي جو هر سرچشمو عوام جي بيعزتي ڪرڻ جو وسيلو آهي. ۽ ظلم فائز رکڻ لاءِ ڪوڙ کي منظر ڪري ان کي بچائڻ ۽ وڌائڻ لاءِ ”ايجنسيون“، ”ادارا“ فائز ٿين ٿا ۽ فڪري سطح تي پاڙي جي دانشورن جي لوهه حاصل ڪئي وڃي ٿي.

ڪوڙ ذاتي سطح تي به لڳندو آهي. ته معاشري جو گڏيل رواج به ٿي پوندو آهي. گهر ۽ آفيسن ۾ استيج تان اخبارن ۾ ۽ هر ان هنڌ ۽ وسيلن ذريعي لڳي ٿو جيڪو ڪوڙن جي پهچ ۽ وس ۾ رهجي. پر ان حالت

جو خوفناڪ پاسو هي آهي ته ان سڄي مڪاريءَ مٿان شائستگيءَ جو تهه چڙهيل هوندو. جڏهن مڪاري هڪ تهذيب جي سطح جي شڪل وٺي بيهي ۽ مڪاريءَ کي روح جو فيشن بڻايو وڃي، تڏهن سنئين ۽ ڪري ڳالهه چونڌڻ ڪردار باغي ۽ بي لحاظ سمجهيا ويندا. هنن لاءِ زمين تنگ ڪري ڇڏي. پنهنجو سمورو وقت هنن جي خلاف ڪم ۾ آڻيو ڇو جو ڪوڙ ۽ مڪاري جي تهذيبي جوڙجڪ ڪرين، سڏين ۽ حق جي ڳالهه چوڻ وارن کي پاڻ سان گڏ نٿي هلائي سگهي.

گذريل صديءَ جي هڪ وڏي روسي اديب شيدرين پنهنجي ناول ”متجندڙ پاڇا“ ۾ فرانس جي ماڻهو جي تهذيبي سطح تي بحث ڪيو آهي. هو فرانس جي مٿئين طبقي جي ماڻهو بابت جيڪو ڳالهائي ٿو سو هتي اسان وٽ شهرن ۾ ڪاموري صنعتڪار ۽ روايتي سياستدان جي اظهارن ۾ سولائي سان سڃاڻي سگهجي ٿو. شيدرين چوي ٿو: ”فرانس ۾ مڪاري اصل ۾ انسان جي پالڄڻ، نپڄڻ جو نتيجو ٿي ٿي. اڃا به چئجي، ته اتي هي ”سٺي اخلاق“ جو مزو آهي ۽ اُن ۾ هميشه هڪ صاف سماجي يا سياسي رنگ پسبو. اتي مذهبي مڪار سماجي ۽ اخلاقي مڪار هوندا آهن.... اهڙا ماڻهو باشعور مڪار آهن ۽ پاڻ به سمجهن ٿا، ته ٻيا ماڻهو کين چڱيءَ طرح سڃاڻين. فرنئچ شاهوڪار لاءِ هيءَ دنيا هڪ اهڙي ٿيٽر کان سواءِ ڪجهه به ناهي، جتي هڪ اڻ ڪت ناتڪ پيش ڪيو ويندو هجي. ان ۾ هڪڙو مڪار پنهنجو گر بڻي کي ٻڌائي ٿو. مڪاري تميز ۽ ظاهري ٿانءَ ٿورن جو معيار ناهي ٿي ۽ سڀ کان وڏي ڳالهه ته مڪاري هڪ لغام جو ڪم ڪري ٿي. مڪاري معاشري کي بي لغام جذبن کان روڪي ٿي. معاشره بي لغام جذبن کي هڪ اقليت جو حق بڻائي ٿو جيستائين بي لغام جذبا هڪ ننڍي گروهه اندر محدود آهن ايستائين نه رڳو سڀ ڪجهه صحيح سلامت آهي، پر نفاست جي روايتن کي به قائم رکڻ ۽ وڌائڻ ۾ مدد ملي ٿي. حڪمران طبقو هڪ باقاعدي ۽ منظم مڪاري ذريعي پنهنجي حفاظت ڪري ٿو. هيءَ مڪاري هنن لاءِ رڳو رسمي نه پر آئيني ۽ دستوري نوعيت جي ٿئي ٿي ۽ اها سماجي عادت بدران هڪڙو پابند ڪرڻ وارو قانون بڻجي وڃي ٿي.“

مڪاريءَ جي ان ڇنڊڇاڻ کي هتي جي حالتن تي ڪسوتي ڪري معاملن کي پرکي ڏسبو ته فرد کان رياستي ادارن تائين منافقيءَ جو زهر ”مذهب“ هجڻ جي وصفن ۾ وڪ وڪ تي ڏسبو. ان جو هڪ سڌو اثر ته اهو آهي جو پنهنجن ڄاڻپ ختم ٿي وڃي ٿي. ڪو ڪنهن تي اعتبار نه ٿو ڪري ان ڪري ڪوڙ جون اهي سڀ سطحن نظر اينديون جيڪي ننڍي کان وڏي تائين روپن ۾ موجود آهن. جيڪو جيئرو ڳرو ۽ وزندار ڪوڙ به ايندو وڏو رعيائتو ۽ متاثر ڪندڙ ڪلارڪ آفيس ۾ دير سان پهتو ته صاحب جي ڌڙڪن کان بچڻ لاءِ بس دير سان ملڻ جو هلڪڙو ڪوڙ هڻي ڇڏيندو. صاحب کي مٿئين صاحب مان اعليٰ، نفيس ۽ ”صاحب“ قسم جو ڪوڙ ڳالهائي گذارو ڪرڻو پوي ٿو. هر ڪوڙ جي طبقاتي حيثيت، درجو ۽ مرتبو ٿئي ٿو. ڪوڙ جي مقدار وڌي وڃڻ سان، سچ، عزت ۽ احترام جو مقدار گهٽبو ۽ توازن ڪوڙ جي پاسي وڌندو. جڏهن ڪا شيءِ پنهنجي وجود جو هڪ اخلاقي جواز حاصل ڪري وٺي ٿي. رشوت ۽ بدعنواني عام ٿيڻ سان خراب شيون نه پر زندگيءَ جو لازم ۽ تسليم ٿيل حصو ٿي پون ٿيون. جيڪي شيون ائين حصو ۽ اڃا به عضوو بڻجي وڃن تن کي خراب چوڻ سان چوڻ واري کي ٺڪائي پئي ٿيندي.

سو ڪوڙ بيمعزتي برابر آهي، پر اهو زندگيءَ جو هڪ لازم حصو بڻجي ويو آهي. ايتري تائين جو ڪيترن ادارن ۽ ماڻهن کي ان جي سٽي پئجي چڪي آهي. اهي پاڻ چاهين ٿا ته ساڻن ڪوبه سچ نه ڳالهائي جيڪو سچ ڳالهائڻ وارو هوندو. سو هنن منجهان نه هوندو. اهو ماڻهو هنن جي حلق ۾ دوستي ماتحتي يا ڪنهن به ڳانڍاپن رکڻ جي لائق نه هوندو. هيءَ ڪا حيرت جي ڳالهه ناهي، هر بااختيار ماڻهو ضروري سمجهي ٿو ته سندس خوشامد ڪٿي وڃي ۽ خوشامد، سچ، نه هوندي آهي.

جڏهن اهڙيون ضرورتون پڻا ڪيون وينديون، جيڪي پوريون ڪرڻ لاءِ ڪوڙ ڳالهائڻ اوس ۽ اٽل ٿي پوي ته پوءِ ڪوڙ جو رواج ته ضرور وڌندو ويجهندو ۽ هڪ ڏينهن ڪوڙ ٿي سڀ کان وڏو سچ بنجي سامهون ايندو ۽ سيني تي هٿ هڻي چوندو ته ”ڪير آهي جو مون کي ڪوڙ ٿو سڏي“. هو هيڏانهن هوڏانهن واجهائيندو ٽهر ڀريل اکيون ڦيرائيندو پر

ڪوڙ ۽ بي عزت ٿيڻ جي چوٽ چڙهيل رواج ۾ جڏهن ڪو به عزت وارو به هوندو يا هجڻ جي حالت ۾ ڊپ کائيندو. ته هن ڪوڙ کي ڪير چونڊو ته سندس وات ۾ ڊپ آهي. پوءِ جڏهن ڪوبه آواز اوچو نه ٿيندو تڏهن ڪوڙ فتح جي احساس سان ڀريل تهڪ ڏيندو ۽ ڪنهن هڪ ڪانسواءِ پاڻ کي مهذب سڏائيندو.

منافقي تهذيب جو تحفو آهي منهن تي ڪوڙي مرڪ ٿئي. وڃڻ کي پنهنجي اصل جاءِ تان هٽائي هلڻ. ڪوڙ ڪري هر ڪنهن سان چڱو ٿيڻ جو ڏيکارو ڏيڻ. ”اندر ڪارو ڪانءُ ٻاهر ٻولي مُنڇ جي.“ ڪري هلڻ اڄ جي شهري تهذيب ۾ ڪامياب زندگي گذارڻ جو وڏي ۾ وڏو گر آهي. ڪنهن سان ڳالهين تي اتفاق نه هجي سندس حرڪتون ڪاوڙ ڏيندڙ هجن. پر پنهنجي زندگي کي سوڀاڻو سڦرو ۽ لاپائتو بنائڻ لاءِ ائين ئي ڪرڻو آهي. اصل ڳالهه هيءُ آهي. ته اڳي جڏهن تهذيبون نه هيون. تڏهن ماڻهو يا ماڻهن جا ٽولا سڌو سنئون جسماني پورهئي ذريعي زندگي گذاريندا هئا. مٿاستا جو طريقو به جنسن جي بنيادن تي هيو. هاري اناج اڀائيندو هو ۽ ڪوي ڪپڙو اٿندو هو. ٻئي هڪٻئي جون ضرورتون پنهنجي ٺاهيل شين سان مٿاستا ذريعي پوريون ڪندا هئا. شين جي ملهه جو مان گهڻو ڪري ضرورت جي شدت تي مدار رکندڙ هيو جو تڏهن ئي چيو ويو ته ”ڪٺي ڪپي ڪا نه ۽ گولي لپي ڪا نه“ ڌرين وٽ پنهنجي پورهئي سان پيدا ڪيل شيءِ هئي معاملو صاف ۽ سڌو هيو. ڪير ڪنهن کي ٺڳڻ جي ڪوشش رڳو تڏهن ڪندو هو جڏهن هو ڌنڌوڙي ۽ پيشيور ٺڳ هجي. هر ڪو سنئين راند ۾ يقين رکندڙ هو. ڪنهن کي چڱو چوڻو آهي ته ته بئارڪ رڪاءِ جي چئي ڏيو پر ساڳي ماڻهو ڪا گڙبڙ ڪئي ته کيس ڳچيءَ کان پڪڙڻ ۾ ڍرنه ڪبي. جيڪو دل ۾ هوندو سوئي زبان تي به پر ان حالت کي شهري ڦهلاءَ کانپوءِ ان سڌريل ۽ غير تهذيبي حالت سڏيو ويو.

سبب اهو ته تهذيب جي اڏاوت ضرورت ۽ گهرج کان وڌيڪ اپت ۽ وسيلن تي ٿئي ٿي. سا به جڏهن اها واڌاوت اهڙين ڌرين جي هٿ اچي ويندي هجي جن جو ان کي آپائڻ ۾ تر جيترو به هٿ نه هجي. ڪٿيو ڪائي

فقير ۽ ڌڪ پولٽرو جهلي. اها ٿي وئي تهذيب، سمورو شان ۽ مثرائپ مفت ۾ کٽيو کائيندڙن کي حاصل آهي ۽ ڌڪ کائيندڙ جي تهذيبي قسمت ۾ ڌڪ کائڻ جو ڌنڌو ئي شامل آهي. هن کي ڌڪ کائڻ جي ڌنڌي ۾ مستقل بنائڻ ۽ روحاني طرح اهو شغل سندس مغز جي ذرڙن تائين پهچائي ڇڏڻ جا بندوبست ڪيا وڃن ٿا. جيڪڏهن هو اڃا به اتان هٽي ۽ پنهنجو پاڻ کان پٺيان کان پنهنجي حال ۽ آئيندي بابت سوال پڇڻ شروع ڪري ته پوءِ ڪيس وڌيڪ ڌڪ ڪارايو ويندا ۽ ان سواءِ وڌيڪ کان وڌيڪ ادارن جي ضرورت به پوري ڪئي ويندي جنهن لاءِ خاص رقمون به تهذيبي فڪر هيٺ مهيا ڪيون. انهن رومن جي مقصدن کي ڄاڻڻو هجي ته سندن پيٽ انهن رومن سان ڪبي، جن کي ڌڪ کائيندڙن جي پلائي جي عنوان سان سڏايو ويندو آهي، ته نتيجا سامهون اچي ويندا.

اهڙي تهذيبي منافقي واري ماحول ۾ جيئن لاءِ منهن تي ڪوڙي مرڪ، اندر ٻاهر جي مڪمل پاڙيائپ جيئن لاءِ ضروري وسيلن جو ڪم ڏئي ٿي. ان حالت جي مخالفت ٿي، ته جيئن جا دروازا بند ٿيڻ جا امڪان پختا ٿي ويندا. سچائي، اصول، صاف گوئي، جيڪو دل ۾ سووات تي چئي ڏيو ته ويل ۾ پئسو ماڻهو ڪاوڙجي ويندا، پنهنجي منافقي سبب ڪانئن هٽڻ ڪري ڪجهه چون نه چون پر هو اصولن، سچاين ۽ بهادري جهڙن ڳڻن کي پنهنجي وجود جي مملڪت لاءِ خطرو سمجهن ٿا. هو ڇا به سمجهن، پر اها به ازل کان طئي ٿيل حقيقت آهي، ته حق هيٺوئي سهي، بي وسيلو ئي ڪٽي پر پنهنجي واٽ کي ويران ٿيڻ نه ڏيندو آهي. ازل کان اڄ تائين ۽ اڃا اڳتي به، پاڙيائپ ۽ بهادري کي پنهنجا پنهنجا ڊوميسائيل ۽ پس منظر آهن.



مضمون

سياسي ۽ صحافتي

پهرين سنڌي خاتون

وزير اعظم جمهوريت جو معجزو

عمر بادشاهه جڏهن مارئي کي کوه تان ڪڍي وڃي بند ڪيو تڏهن، جمهوريت نه رڳو بحال نه ٿي هئي، پر اهڙو امڪان به نه هيو. مارئي ڪڇي وئي هئي. تڏهن مارو بيوس هئا. اڪيلي نياڻيءَ کي عمر ڪوٽ جي ڏاڍ کي منهن ڏيڻو پيو هيو. پر مارئي جنهن حوصلي سان عمر کي مات ڏني ان جو منطقي ۽ تاريخي ڇيهه پڪ سان اهوئي ٿيڻو هيو ته هڪ ڏينهن مارئي ايتري سگهاري ٿي جو عمر، کيس ڪڏهن باندي بنائڻ لاءِ سوچي به نه سگهي. شاهه لطيف جي سڀني سورمين جي منزل انساني حقن جي بحالي آهي، جنهن جو نتيجو هي به ٿي سگهي ته رڻ ۾ وڻندڙ مسٽي يا قيد پوڳيندڙ مارئي يا ڪنهن ڪيڏاري جي شهيد جي نياڻي به تاريخي قوت بڻجي سگهي.

ڪالهه به جڏهن آمر ٽولي هڪ سنڌي نياڻي کي باندي بڻايو تڏهن پهريائين ماروئن کي بيوس ڪرڻ لاءِ سندن ووت جو حق ماري ڇڏيو. پر هن پيري مارو انساني سماجي ترقي جي گهڻي اڳتي وڌيل مرحلي تي پهتل آهن. هنن کي قهر جي قلعي جا برج ڏسي بيوس ٿيڻ بدران ڪاوڙ اچي ٿي، ڇو ته هاڻي ڪنهن نياڻيءَ کي قيد ڪندڙ جي حوصلي ۽ طاقت جو ڀر تازي ڏنو ويو آهي.

ڌرتيءَ تي، انسان پاڻ وڏي ۾ وڏو معجزو آهي. سندس پنهنجي پنڌا ڪيل معجزن ۾ جمهوريت هڪ زبردست ڪارنامو آهي، جنهن سان

هتي تاريخ جون نمون مثال قائم ٿيو آهي. جو هڪ سنڌي خاتون عوام جي ووت سان وزير اعظم جي عهدي تي پهتي. سنڌ پاڻ اڃا به ترقي جي لحاظ کان قديم ڇر اگاهي دور ۾ آهي. پر تاريخ جي للڪار کي ماڻهن ائين موٽ ڏني جيئن هو اڃا به ڪرڙي ۽ مياڻي جي ميدان تي بيٺل آهن. اڄ سندن هٿن ۾ بندوقون ۽ تلوارون هڻڻ بدران ووت ڏيڻ جي مهر آهي. ووت جي طاقت کان بارود جو ڪم وٺڻ سچ پچ انساني ترقي جو حيرت جهڙو ڪارنامو آهي. حڪمران نٿو وڻي. لاهيوس. چونڊون ڪرايو. پاليسيون نٿيون وٺن ختم ڪريو چونڊ ٿيڻ گهرجي. آمريت جا ساڻوڙي عوام جا دشمن آهن. دير نه ڪريو ڏاهي ڇڏيو هنن کي.

اڄ جڏهن اونداهن ذهنن جي ڪنڊن ۾ ويٺل چمڙا آواز ڪليدي اخبارن. ريڊيو ۽ ٽيليويزن تي به قبضو ڪن ٿا. ”شورائون“ ٺاهين ۽ حدود آرڊيننس جاري ڪري چون ٿا. ته عورت. مرد جي اڌ برابر آهي. تڏهن ”هر بالغ کي ووت جو حق“ وارو عالمي سطح تي مڃجي ويل انساني حق کين روڪي ٿو. هتي جو ماڻهو به تاريخ ٺاهي رهيو آهي. ماڻهن يارهن سالن جو ”بلڊپريشر“ هڪ جهٽڪي سان لاٿو آهي. تاريخ پٽائي جي سورمين جي ويڙهه کي نظر انداز نه ٿي ڪري سگهي. اڄ هنن جي هڪ سر تي ووت. جي طاقت ذريعي اونداهه جي قوتن لاءِ شڪست جو اعلان بڻجي چڪي آهي.

سنڌ ۾ هي واقعو به ايڏي نفسياتي اهميت رکي ٿو جيڏي سکر بئراج جو ٺهڻ يا ماڻهوءَ جي چنڊ تي پهچڻ واري خبر. فرق بهرحال هي آهي ته هن معجزي کي عوام پاڻ ٺاهيو آهي. درياهه کي در پوڻ قيامت جي نشاني سمجهيو ويندو هيو. پهرين ڊسمبر 1988ع کان اڳ پاڻ ان ڏند ڪٿا هيٺ گهاري رهيا هئاسين. ته عورت. مرد جي پاسراڻي مان پندا ٿيل آهي ۽ کيس ڪڙيءَ ۾ عقل آهي. عورت جو اغوا. قتل. کيس مارڪٽ ڪرڻ. غلام بڻائي رکڻ. ڪوئن ۽ حويلين ۾ سندس حياتيون تباهه ڪري ڇڏڻ. نياڻي ڄمڻ تي ڏک ڪرڻ. ٻين لفظن ۾ جيئري دفن ڪرڻ ۽ کيس معاشي طرح مڪمل غلام بڻائي رکڻ جي ماحول ۾ هي واقعو ٿيو آهي ۽ پڪ سان ڏند ڪٿائن کي توڙڻ ۾ مدد ڪندو. ماڻهن کي پنهنجي ننڍڙين نياڻين جي اکين ۾ نهارڻ ۽ پاڻ ۾ ويساهه پندا ڪرڻ گهرجي ته سماج جي ضمانت انساني

آزادين ۾ آهي. آزاديون سڀ کان وڏي طاقت آهن، سڀ کان وڏو اخلاق آهن ۽ سڀ کان وڏو اعتماد آهن.

جديد دنيا ۾ عورت جو چونڊن ذريعي سربراھ ٿيڻ ظاهري طرح عجب جهڙي ڳالھ ناهي. روز ڪيترا نالا پيا ٻڌون. پنهنجي پاڙي ۾ محترمه اندرا گانڌي دنيا جي وڏي ۾ وڏي جمهوري ملڪ تي حڪومت ڪئي. ان ۾ شڪ ناهي ته مٿين طبقن جي عورتن ئي اهي منصب ماڻيا آهن، پر تڏهن به انهن واقعن جي اهميت گهٽ نه ٿي ٿئي. اهو برابر آهي ته جتي اندرا گانڌي وزيراعظم هئي، يا جتي مارگريٽ ٿيچر وزيراعظم آهي اتي عورتن جي غلامي يا پرماريت ختم نه ٿي آهي. اها جاري آهي، پر هن طرح تاريخ ۾ هڪ اصول قائم ٿو ٿئي، ته عورت هر طرح کان برابر انسان آهي.



تي وي، ريڊيو تي جمهوريٽ جو معجزو

”پاڪستان جي تاريخ، رعايتون ورتل حڪمران طبقي جي ڏاڍاين خلاف عوام جي اڀهل جدوجهد جي تاريخ آهي. گذريل چاليهن سالن ۾ عوام تي پيرا بي رحم مارشل لا هٿان ڌڪ سٺا آهن. چار آئين رد ۽ معطل ڪندي ڏنا ويا ۽ چار لڙايون لڙيون ويون.“

هن گهوٽالي جون پاڙون گهريون آهن. هي رياست ۽ عوام جي وچ ۾ گهوٽالو هيو. هڪ حساس جمهوري حڪومت ئي عوام ۾ اهو جذبو پيدا ڪري سگهي ٿي، جنهن مان اسان جي اقتصاديات ۽ سياسي جوڙجڪ ۾ موجود ڪاڻ ختم ٿي سگهي ٿي.“

هي لفظ پاڪستان جي پهرين چونڊيل خاتون وزيراعظم جي قوم کي پهرئين خطاب ۾ چيل آهن. حيرت پئي ٿي، ته ٽي وي ۽ ريڊيو تان اهي لفظ چوڻ ڪيئن ڏٺا ويا. هي لهجو زندگيءَ ڏانهن هي رويو ۽ هي اصطلاح هن ملڪ جي ميڊيا، ٽيليويزن ۽ ريڊيو لاءِ بنهه اوڀرا آهن. اهو انداز ۽ ”حساس جمهوري حڪومت“ جهڙو غيرت پريو محاورو انهن ادارن جي ٻاهران لوهين تارن واري لوڙهي کان ڪيپي اندر ڪيئن پهتو. حڪمران طبقي جون ڏاڍايون، بي رحم مارشل لا، آئين جي لاڳيتي توهين جو ذڪر، شهيد ڀٽو جي ڳالهه ڪيئن چئجي وئي. ٽيليويزن ۽ ريڊيو کي خودمختيار ادارا بنائڻ جي خبر ٻڌي ٿي وي ۽ ريڊيو مرڪزن جي مشينن ۾ خرابي ڇو پيدا نه ٿي. اهي لفظ انهن مشينن ڪهڙي ٻل تي، عوام تائين پهچايا جيئن

اهي چيا ويا.

انساني حقن، آزادي، جمهوريت، اختيارن جي مرکزيت ٿوري عوام کي اختيارن جو مالڪ بنائڻ جهڙا محاورا ڪم آڻيندڙ هن تقرير جي مسودي کي ڪنهن عملدار چو نه ٿياسيو. غير مشروط غير ضروري ۽ آمد بيزار خوشامد جي بيٺل پاڻيءَ ۾ هيءَ هيڏي ڇپ ڪيئن اڇلاتي وئي جو گندي پاڻيءَ تي ويٺل مڇر، جيت ۽ جراثيم هڪا هڪا ٿي ويا. تخليقي عمل کي رسا وجهي روڪڻ جي هيراڪ ماڻهن هي تخليقي ڳالهائون ڪيئن چوڻ ڏنيون. ”سياسي قيدين جي آزادي ملڪ لاءِ تمام ضروري آهي.“ آواز جي حساس اوزارن هيڏو طاقتور جملو ڪيئن هضم ڪيو.

ڇا هي ادارا هڪدم ساڪ پٽ وارا بڻجي ويا آهن. هيءَ حيرت ناڪ ۽ ويساهه ۾ نه ايندڙ صورتحال آهي. پر هيءَ حقيقت به آهي. ويساهه ۾ ان ڪري نه ٿي اچي، ته بي ويساهي، بي يقيني ۽ انسان خلاف ٿيندڙ تخريب جي حالت ۾ رهندي يقين ۽ ويساهه ڏنڌ لاڻجي ويا آهن. خلق انهن هنڌن ۽ سمورن سرڪاري ادارن تان رڳو دهشت ۽ تشدد پوڳيو آهي. ڪنهن کي ڪڍڻ نه ڏٺو ويندو هيو ۽ رڳو هڪ طرفي، ڪوڪلي، فضول ۽ هر معقول ذهن کي پريشان ڪندڙ لفاظيءَ جون ڪاريون اندازيون ۽ اوڻر اٿاريا ويندا هئا. عوام جي لاڳيتي توهين ڪندي حاڪمن پنهنجو ظالم اطمينان پئي مڙهيو. ڪوپڙين جي تابوتن ۾ عقل، سچ ۽ علم جا لاش کڻي هلندڙ منافق ۽ پاڙيتو دانشور نفرت ۽ نفاق پکيڙي حاڪمن جي ظالم اطمينان کي دليل ۽ منطق بخشڻ ۾ رڌل رهيا. پنهنجي مردار تشريح ذريعي نااميدون، نامراديون، مايوسيون پکيڙڻ سان گڏ هنن سوچ ۽ فڪر لاءِ لالچ ۽ دڙڪن ذريعي موت جا دروازا کولي ڇڏيا. ڪانترتا جو اهڙو انوکو ۽ عبرتناڪ ماحول پيدا ڪيو ويو جو حق سچ جو ٿورو به فهم رکندڙ ماڻهو هنن جي ظلم کي ڏسي پاڻ کي هيڪل ۽ وياڪل پئي محسوس ڪيو. ظلم ڏپ ڪري ويو ۽ اها ڏپ سامهن کي ٻوسائي رهي هئي. ڪارائتو سوچڻ، ڪرڻ ۽ دنيا جي انسان سان گڏجي، وڪون ملائي هلڻ کان پوئتي رهجي ويٺو پيو. ٺاهڻ ته ڇڏيو پر جيڪي چار چڱايون اڳ ۾ هيون تن کي به نهوڙڻ ۾ ومان نه گهٽايو ويو.

هاڻي جڏهن چيو وڃي، ته ”تنقيد کانسواءِ، بحث کانسواءِ سهڻو
 کان سواءِ صحيح پاليسيون نه ٿيون ٺاهي سگهجن.“ تڏهن هي ظلم جو
 دٻارو لاش خلق منجهان ڪڍي، پري ٻاهر ڦٽو ڪري اچڻ جو اعلان آهي.
 اظهار جي آزادي عمل جي آزادي عوام کي عظيم ترين بڻائيندي آهي.
 آزادي اعتماد آهي، آزادي ڪامل اخلاق آهي ۽ آزادي ترقيءَ جو بنيادي
 شرط آهي. پنهنجي صورتحال ۾ آزاديون خطرن جي گهيڙي ۽ ظلم جي
 چنبي ۾ آهن. پر اميد پٽدا ٿي آهي، تڏهن به ڪيڏيون خوشيون ڪيون
 ويون آهن. ڇا عوام جي معصوم خوشين کان اوڀرائپ اختيار ڪري
 سگهجي ٿي. هي خوشيون عوام پنهنجي لاءِ پاڻ پٽدا ڪيون آهن. هن ووت
 جي حق کي، بئلت تي هڻڻ واري ٺهي کان هن اهو ڪم ورتو آهي. جيڪو
 توبون ۽ بر گولا ڪڏهن به نه ٿا ڪري سگهن. سچ ته جمهوريت ۽ امن
 انسان لاءِ ضمانت ثابت ٿي آهي.

عوام جي ان حق جو ئي ڪارنامو آهي، جو سندن عيوضيءَ
 ٽيليويزن ۽ ريڊيو تي اچي اهڙيون ڳالهيون ڪيون آهن جن مان ڪسجي
 ويل ذهنن ۾ چرپر پٽدا ڪرڻ ۾ مدد ملندي.

اختيارن جي مرڪزيت ۽ عوام

وزيراعظم بينظير ڀٽو جي قوم کي پهرئين خطاب کي تمام گهڻي ڌيان ۽ تجسس سان ٻڌو ويو. هي پهريون ڀيرو آهي جو ماڻهن ملڪ جي سربراه جي وائڻ اهڙي تقرير ٻڌي جنهن جون چوڌو ٿو ٿئي ته اختيارن جي مرڪزيت ختم ٿئي ۽ اختيار عوام کي منتقل ٿين. علمي سطح تي ۽ اصولي طرح هي انقلابي ڳالهه آهي. ٿريڊ يونين ۽ شاگرد يونين تان پابندي هٽائڻ وارو اعلان ضروري ۽ ترت ڪڍڻ جهڙا آپاءَ آهن. هي بلاشڪ اهم اعلان آهي ۽ انهن حقن جي بحالي عوام جي مجموعي آزادي جو لازمي حصو آهي. پر اختيارن جي مرڪزيت ختم ڪرڻ وارو نڪتو هن تقرير جو اهم ترين حصو آهي. خود يونين جي بحالي به ان ئي دائري ۾ اچي وڃي ٿي. اختيار رڳو انتظاميا وٽ نه پر پورهيتن ۽ شاگردن کي به ڏيڻ گهرجن، يا اختيارن جي گهٽ ۾ گهٽ اهڙي تناسب سان ورهاست هجي جيڪا جمهوريت جي مڃيل معيارن مطابق ٿئي.

بينظير صاحبه جا هي لفظ ”صوبائي خودمختياري صرف ان وقت ڪارائتي ثابت ٿي سگهي ٿي جڏهن سياسي ۽ معاشرتي اختيار عوام کي منتقل ڪيا وڃن“ تمام گهڻو بحث مباحثو غور وڃڻ ۽ ڇنڊڇاڻ لهن ٿا. جنهن دانشورائي سطح تان هي ڳالهه ڪئي وئي آهي. اها عوام جي حق ۾ آهي. هاڻي ڪرٽور ڳوڻي پونڊ ته ”سياسي ۽ معاشرتي اختيار عوام کي منتقل“ ڪرڻ جا تفصيل طئي ٿين. هي تفصيل ايئن تيار ڪرڻا پوندا جيئن ڪو نصاب ٺاهيو آهي. ”انساني حقن جي هر پاسي کان حفاظت

ڪرڻ جي ڪوشش ڪنداسين." ساڳئي اختيارن جي عوام کي منتقلي سان ڳنڍيل ڳالهه آهي. عوام کي پنهنجا معاملو ملڪي معاملو دنيا سان ڏي وٺ ڪرڻ جو اختيار ثقافتي سرگرمين جا حق هجن ۽ اهي ئي انساني حق به آهن ۽ اهو ئي انساني حقن جو احترام به آهي.

محترم ڀٽو "حساس جمهوري حڪومت" جي ضرورت تي زور ڏنو آهي. حڪومت جي جمهوري حساسيت ئي جمهوريت جو جوهر، جمهوريت جو وقار ۽ جمهوريت جي غيرت آهي. جمهوريت کي متحرڪ وهندڙ درياهه بنائڻ ۽ ان کي بيٺل پاڻي جهڙي انداز کان بچائي هلڻ ۾ ئي ان جي زندگي آهي. جمهوريت جي غيرت ٻين لفظن ۾ حساسيت کي قائم ڏانهن رکڻ لاءِ پريس جي آزادي کي سڌارن ضروري آهي. اهي سمورا قاعدا ۽ قانون رد ڪرڻ لاءِ چيو ويو آهي جيڪي پريس جي آزادي جي ابتڙ آهن.

محترم بينظير جڏهن سياسي قيدين جي آزادي بابت ڳالهائي رهي هئي. تڏهن سنس چاهي تي روتق وڌي وئي هئي. جهڙوڪين چونڊي هجي ته ڏسو توهان جي هڪ ساٿي توهان جي ڌر عوام جي طاقت تي توهان جي قربانين جي نتيجي ۾ ڪٿي پهتي آهي. سنس اهو جملو نهايت اهم آهي ته سياسي قيدين جي آزادي هن ملڪ لاءِ تمام ضروري آهي. جمهوريت جي بحالي ۾ ماڻهن کي جيڪو نقصان پهتو آهي ان کي بحال ڪرڻ لاءِ اپاءَ وٺڻ جو اعلان بلاشڪ تاريخي ويڙهه ۾ حق جي قوتن لاءِ اُتساهيندڙ آهي. فوجي راج ۾ جمهوريت پسندن تي ٿيل تشدد جي اثرن ۽ مايوسين کي ختم ڪرڻ ۽ عوام جي حقن لاءِ ويڙهه واري جنبش کي تازو ٿيڻ لاءِ ڪرڻ اڻڌو ئي ضروري آهي جيڪو جمهوري حقن جي بحالي پاڻ ضروري هوندي آهي.

هن خطاب ۾ پرڏيهي قرضن جي طئي ٿيل شرطن کان لاعلمي بيڪاري وئي. اهي شرط معلوم ڪري عوام جي سامهون آڻڻا وڃن. انهن شرط جا اثر به ماڻهن جي سامهون آڻڻا وڃن. ڇو ته اهو به عوام جو ئي حق آهي ته سندس نالي ۾ ڪيل ڏيڻيون لڏيون ۽ انهن جا اثر کيس معلوم هئڻ گهرجن. بينظير صاحبه جي ملڪي وسيلن تي ڀاڙ واري ڳالهه ڪرڻ مان هڪ اشارو ملي ٿو جيڪو به ڪافي اهم آهي هن چيو "ملڪ جي

اندر ايترو پئسو موجود آهي جو ان کي صحيح طريقي سان استعمال ڪيو وڃي ته ترقي ٿي سگهي ٿي.“

مڪاني ۽ ملڪي وسيلن تي دارومدار رکڻ جو مطلب قرض ڏيندڙ سلراجي ادارن جي شرطن کان بچڻ ۽ معاشي آزادي ڏانهن وڌڻ آهي. پرڏيهي پاليسي جي سلسلي ۾ وزيراعظم چيو ته ”هڪ ڪامياب پرڏيهي پاليسي تي عمل ڪرڻ لاءِ ضروري آهي ته قوم جي اڳيان ڪو واضح مقصد هجي ۽ پوري قوم ان جي حق ۾ هجي“. قوم جنهن پرڏيهي پاليسيءَ جي حق ۾ هوندي اها آزاد به ٿي ويندي.

خطاب ۾ چيو ويو آهي ته ”هي اقتدار ڪا وڏي شيءِ ناهي، سڀ کان وڏي ڳالهه هي آهي ته عوام جي نظرن ۾ عزت هجي“. هن جملي ۾ عوام جو مان مٿاهون ٿي ٿو ۽ اقتدار ڳو عوام جي اختيار تي ملندڙ ۽ سنڌس ڀلائي لاءِ ڪم ايندڙ وسيلو آهي. وڌيڪ ڪجهه نه.

خطاب جو مجموعي جائزو وٺجي ته هنن نتيجن تي پهچڻ ۾ مدد

ملي ٿي:

1. هيٺين طبقن لاءِ ترويج يونين آزادين ۽ اهڙين طرح ۾ ماريٽ جي مزاحمت ڪرڻ جو ڏاڏو حاصل ٿيڻ جا موقعا پيدا ٿيندا. مندن لاءِ گهٽ ۾ گهٽ اجرت نئين سر مقرر ڪئي ويندي.
2. حڪومتي پاليسين ۾ وڇولن طبقن جي ترقي کي اوليت ڏني ويندي، موجود حالتن ۾ خاص ڪري سنڌ اندر پنهنجو وچولو طبقو نه هئڻ يا مقدار ۽ گهٽن ڏسائن ۾ گهٽ هجڻ ڪري اڪيچلر سماجي معاشرتي ۽ نفسياتي مسئلا پيدا ٿيا آهن ۽ اهي وڏي رهيا آهن. ايتري حد تائين جو ڪن ڌرين جو اهو رايو آهي ته ”هر سنڌي وڏيرو آهي“. وڏيرو نفسياتي اصطلاح ۾ سنڌي وچولي طبقي جي مقدار ۽ تعداد ۾ واڌارو هر سنڌي ماڻهوءَ جي اندر جي وڏيري جي جاءِ وٺڻ لاءِ تمام ضروري آهي. وچولو طبقو هڪ منظم معاشي سرگرمي جي نتيجي ۾ پيدا ٿئي ٿو تنهن ڪري سنڌس هنن سوچ ۽ عمل ۾ به تنظيم پيدا ٿئي ٿي پاڻ بيروزگار آهيون شهري قسم جا ادارا ناهن، نوڪري ورتل

ماڻهو جيڪڏهن رشوت کائي شاهوڪار ٿو ٿئي، ته به سندس اندر جو وڏيرو ويٺو هوندو ڇو ته رشوت هڪ تنظيمي معاشي عمل نه پر معاشي ڏوهه آهي.

3. اهڙي حالت ۾ بينظير صاحبہ طرفان وچولن طبقن جي حفاظت ڪرڻ روزگار جا موقعا پيدا ڪرڻ وارو رويو ترقي جي امڪانن تي روشني وجهي ٿو.

4. جن شهري آزادين جي ڳالهه ڪئي وئي آهي. اهي خود عمل ۽ فڪر جي مختلف مرحلن منجهان گذرنديون ۽ هتان جي مخصوص حالتن ۾ پنهنجي ڪا مخصوص شڪل به وٺنديون ۽ معاشي، توڙي ثقافتي ترقيءَ جا دروازا کولينديون.

5. هن تقرير عوام دوست قوتن جا حوصلا وڌايا آهن. آمريتي دور ۾ موت جهڙي پيدا ٿيل مايوسي جو ڪوهيڙو لهندو. جذبن ۽ همٿن ۾ توانائي ايندي ۽ اهائي ترقي جي ضمانت آهي.

6. هي علمر ڏاهپ، اعتماد، نهائي، پيار ۽ پنهنجائپ جو آواز آهي. هي رويو اڳين روين جو مناسب متبادل آهي ۽ ڏکويل قوتن جي دلين تي ڇنڊو وجهندو.

7. هاڻي مستقبل سڀني جي اڳيان آهي. وقت جون للڪارون ڪڏهن به گهٽ نه ٿينديون آهن. اهڃ. رڪاوٽون مڪمل طرح ختم ٿيڻ جو هڪ طرفو آسرو رکڻ زواليل رويو آهي. جذبن، اُمنگن ۽ آزادين کي منظم سرگرميءَ جي شڪل وٺائي پوندي ان لاءِ غلاميءَ جي سمورين نشانين کي ختم ڪرڻو پوندو.

8. محترم پتو جي تقرير جي جذبي، فھر ۽ آزادين جو جيڪڏهن اڌ به عمل ۾ اچي وڃي ۽ ان عمل ۾ خلق پاڻ شامل هجي، ته مستقبل لاءِ اثرائتيون ضمانتون ملنديون. عوام جيڪڏهن آزادين ۽ جمهوريت جا معاشي فائدا سڌي طرح ماڻي وٺي ته پوءِ مارشلان جي مزاحمت ڪرڻ جي سندس قوت به وڌندي ۽ ظالمن کي يارهن سالن تائين عوام کي. ان جي لپ سمجھي جنڊ ۾ وجهي ڇڏڻ جو حوصلو نه ٿيندو.



ڌاڙيلن، سنڌين ۽ سڀني انسانن ڏانهن

لاڙڪاڻي جي هڪ پاڙي ۾ ٽن سالن جو ٻارڙو تحسيم ڌاڙيل اغوا
ڪري ويا آهن. ڌاڙيلن نينگر جي والد کي لکيل خط ۾ ڄاڻايو آهي ته ٻار
”گلاب جو گل آهي.“ هنن گلاب جي گل جهڙي ٻارڙي کي آزاد ڪرڻ لاءِ
پنج لک رپيا گهريا آهن ۽ ڌڙڪو ڏنو اٿن ته جيڪڏهن سندن گهر پوري نه
ڪئي وئي ته ٻار کين مثل حالت ۾ ملندو.

ٻار جي سونهن ڌاڙيلن لاءِ بليڪ ميل جو ميل جو وکر بنجي
ويندو. هيءَ ڌاڙ گهٽ ۾ گهٽ سنڌ ۾ پهريون ڀيرو ڏني وئي آهي. چنگيز
خان ۽ هٽلر جا فوجي يا بادشاهن جا لشڪر پنهنجن حملن ۾ برابر ٻارن
ٻڏن ۽ عورتن کي ظالماڻي طريقي سان ماريندا هئا، پر سنڌين جي هٿان
معصوم ٻار اغوا ٿيڻ اهڙو ٻارڻ ڪڏهن نه ٻڌو آهي.

لاڙڪاڻي ۾ ٻارڙن جي اغوا جون ٽي ٻيون به واردتون ٿيون آهن.
ذرا سوچيو ته سهي ٽن سالن جو ٻار ڌاڙيلن جي قبضي ۾ ابي امان کان چڻي
ڌار ڪيل. بندوقون ۽ بارود برابر بي غيرت ٿيندا آهن. وٽن ڪنهن جي به
شناس نه هوندي آهي، پر ماڻهو ۽ سي به لطيف جي بيتن واري ٻولي
ڳالهائيندڙ ايڏا وحشي ۽ ظالم ٿين ٿا، ايڏو اندير ڪن ٿا، ايڏا بي رحم
آهن، ڪڏهن ڪنهن سوچيو به نه هوندو.

سچ پچ پنهنجي سنڌي هجڻ تي شرم ٿو اچي. دل ٿي چوي ان قوم
سان اُن ڌرتيءَ ۽ اُن آسمان سان رشتا توڙي ڇڏجن جتي ايڏو ناحق ٿو ٿئي. پر

رشتي ٿوڙڻ جو اهو سفر پوءِ انسان هٽڻ تان به هٽ ڪڍائيندو. ماءُ ۽ پيءُ جي دل تي ڇا واپرن ٿا هوندو. پاڙي وارن جي دلين تي ڏکڻ جا ڪيڏا ڏونگر ٽٽندا هوندا ۽ جنهن جنهن تائين اها خبر پهچندي سو ڪيڏو پريشان ٿيندو.

ڏاڙيلو! توهان سنڌي آهيو انسان آهيو هن ڌرتيءَ جي اناج ۽ پاڻي تي پليا آهيو توهان جا سڀ مرم مارجي چڪا آهن. توهان جانور بڻجي ويا آهيو ته پوءِ جيئرا ڇو آهيو اسان جي تاريخ، شرافت، ٻولي ۽ قوم کي بي حسي جي ذلت ۾ ڇو ٿا ڏکيو.

ڇا توهان سمجهو ٿا، ته هڪ گهر جو نينگر ڪٿي، توهان رڳو هڪ ئي لاڙڪاڻي جي گهر کي ظلم جو نشانو بڻايو آهيو. توهان اهو قدم ڪٿي سنڌ جي سڀني گهرن تي گهات هڻي آهيو. توهان انسان ذات جو ڏوم ڪيو آهيو. توهان اخلاق، مذهب، قرآن، اسلام صوفي درويشن جو ڏوم ڪيو آهيو.

ڪڏهن ڪو نه ٻڌو هئوسون، ته سنڌ جي ڏاڙيلن ڪنهن لڄ، ڪنهن وني، ڪنهن، ڪنهن ٻڌي، ٻار کي رنجايو آهيو. پٽيا! هي توهان کي ڪهڙي باهه لڳي آهي!

هوڏانهن حڪومت ڇا ٿي ڪري وزيرن کان وٺي ۽ صوبائي اسيمبلي جي ميمبرن، ڪمشنر، ايس پي ۽ ڊي سي سياري جي راتين ۾ مٿيون ننڊون ڪيئن ٿا ڪري سگهن. ڪيئن ٿا کلي ڳالهائين. پيءُ ماءُ ۽ ٻارڙي درد ڇو نه ٿا محسوس ڪن؟.

هڪڙو اطلاع ته هي به آهي ته پوليس ۽ رينجرس وارا ڏاڙيلن جا پير کڻي هڪ وڏي اثر واري ماڻهو جي زرعي زمينن تائين پهتا. پر پوءِ اڳتي وڌڻ کان کين ڀرو ڇڙهيو. کين نوڪرين وڃڻ جو ڊپ ٿيو. نوڪرين تي هٿن پنهنجي انسان هجن جو درجو صدي ڪري ڇڏيو. اسان پيءُ ماءُ ۽ ٻارڙي جي گهڙي گهڙيءَ جي بنا وقفي ۽ ساهي جي عذابن جي وهڪري کي محسوس ڪريون ٿا. اسان ان ٻار جو آئيندو خطري ۾ پوندو ڏسون ٿا. ٻار جي ذهني اوسر کي جيڪو جهٽڪو ايندو اُوڙي پاڙي جي ٻارن ۽ ماڻهن جي دلين تي دردن جا جيڪي ڪات وهندا تن کي محسوس ڪريون ٿا. اسان سياسي پارٽين جي بي حسيءَ تي به ماتم ڪريون ٿا، جيڪي سياسي

راند جي ڪنهن به چال تان اڪ هٽائڻ لاءِ تيار ناهن، پر هي هڪ خوفناڪ مذاق سندن نوٽيس تي نه آيو آهي.

اهو آهي ته توهان جو سنڌ سان پيارا اها آهي توهان جي عوام سان خير خواهي توهان ممٽا جو ڏک نه ٿا سمجهو ته پوءِ اسان جي تاريخ سان هٿ چراند ڇو ٿا ڪريو. ڇا توهان رڳو اسان جي ووٽن تي اکيون کپايون ويٺا آهيو. ڇا توهان سڀ واقعي شاهه لطيف جي زمين ۽ ٻوليءَ وارا ماڻهو آهيو.

ٻڌايو ته توهان کي ڪيڏانهن ڪريون. توهان جو ڇا ڪريون. ڪنهن کي توهان جي دانهن ڏيون. هزارين لکين ڪارڪنن جا توهان وٽ ڪٿڪ آهن. توهان انسان جي حقن جا چئمپين - پيءُ ماءُ ۽ ٻارڙن جي ڏک جو ازالو ڪيئن ڪري ٿا سگهو. ”گوند رڻي مارياس ڪنهن در ڏيان دانهڙي“.

۽ اولوڪو اسان جي ڏيهه جا سڀ ماڻهو ٿو اهي سڀ ڪجهه ڏسو پيا. پاڻ کان سوال ته ڪريو ڪجهه پاڻ سان ڳالهايو ته مهيا. ڪجهه ته پنهنجي اندر کي کڻيو. ننڍڙو پٽڪڙو ابهر ڪيڏن ڏينهن کان جلادن جي ٽولي ۾ گهيريل آهي.

توهان، اسان، حڪومت، انتظاميا، سياسي پارٽيون، سماجي تنظيمون، اديب، دانشور ۽ پنج وقت خدا جي حضور ۾ سجدا ڪندڙ سڀ هنن ٻارن جا ڏوهاري آهيو. اسان سڀ انساني ضمير جا جوابدار آهيو. اسان تان ڪارنهن جا هي ٽڪو ڪڏهن لهي نه ٿو سگهي. ڇا توهان اڃا به ڪجهه ڪرڻ کان اپاهج آهيو؟



پس منظر رياستي، دهشتگردي ۽ انساني حق

انساني حقن جو تصور فقط سياسي حقن تائين محدود ناهي، جيئن عام طرح سان سمجهي وڃي ٿو. انساني حقن جو مطلب، انسانن جي اها ڪامل آزادي آهي، جنهن ۾ سمورا انسان معاشي، ثقافتي، سياسي ۽ روحاني طرح آزاد هجن. ڪنهن ملڪ سان ان کان وڌيڪ دشمني پئي ٿي نٿي سگهي، ته اتي انساني حقن جو احترام نه هجي. جنهن ملڪ ۾ انساني حقن جو حقيقي احترام ناهي، اهو احمقن سان ڀريل سامونڊي جهاز وانگر آهي، جيڪو وچ سمنڊ ۾ هڪڙي نه ٻئي پاسي لپتي پوڻ سبب ضرور ٻڏي. هي جيڪا هينئر دنيا ۾ دهشت گردي جي لهر ڪاهي پئي آهي، سا انساني حقن کي نهوڙڻ جو نتيجو آهي. هن وقت دنيا ۾ دهشتگردي سياسي حالتن جو نتيجو آهي ۽ سياسي مقصد سان لاڳاپيل آهي. فلسطيني، ان ڪري دهشت گرد بڻيا، جو مٿن آمريڪا، اسرائيل، برطانيا ۽ سامراجي دنيا دهشتگردي ڪئي. زندگيءَ جون سندن واٽون بند ڪيون ويون. هن ننڍي کنڊ ۾ دهشتگردي انگريز سامراج جي پٺا ڪيل سياسي مايوسين مان پيدا ٿي. ظلم موت ۾ ظلم ئي پيدا ڪري ٿو. دهشتگردي لازمي طرح سان رد ڪرڻ جهڙي شيءِ آهي، پر گڏوگڏ اهي عمل به ملائت جو ٿا آهن. جن دهشتگردي کي پٺا ڪيو. دنيا جا قديم سياسي ۽ سماجي سرشتا جن غلامين ۽ اطاعتن تي پاڻ کي زندهه رکيو سي انسان جي خلاف پهريون دهشتگرديون هيون. انهن جي ئي خلاف ڌرتي جي گولي تي

انساني حقن جي شعور گهرج جدوجهد جي اهميت کي واضح ڪيو. انسان جڏهن شڪاري زماني کان ٽپي، زراعت جي دور ۾ داخل ٿيو ته سندس پنداوار جي عمل جو قبلو پري ويو. پهريائين هن کي ٽولن جي صورت ۾ پري پري تائين رولڙا ڪڍي موت جي منهن مان شڪار هٿ ڪرڻو پوندو هو. زراعت هن لاءِ تمام گهڻيون سولايون پندا ڪيون. شڪار ۾ خطرا گهڻا هئا، ان ڪري انسان جي نفسيات ۾ اجتماعيت، جبلت جي شڪل ۾ موجود هئي. خانگي ملڪيت جي تصور نه هئڻ سبب، هن وٽ اهي تصعب ڪونه هئا، جيڪي ملڪيت هئڻ جي صورت ۾ ٿين ٿا. گڏجي شڪار ڪندا هئا ۽ هر ڪوپنهنجي گهرج پوري ڪندو هو. پٿر جا اوزار شڪار ۾ ڪم ايندا هئا، جن تي ڪنهن جو خرچ پڪو ڪونه هو! زراعت جي عمل، ان اجتماع کي ٽوڙي ڇڏيو ۽ انسان مادي ۽ روحاني طرح اڪيلو ٿي پيو. ملڪيت جي ذاتي تصور هن کان هن جا دوست ۽ ساٿي ڪسي ورتا. پوءِ هنجون ضرورتون، زمين جو ٽڪرو هر، پاڇاري ۽ ڍڳن جو جوڙو بنجي ويون ۽ زال ۽ ٻار پڻ پنداوار جا اوزار بڻجي ويا. خلق گهٽ ۽ پنداوار گهرج کان وڌيڪ، انسان کي نين ڏلتن ڏانهن وٺي وئي. فالتو ايت، ذخيره ڪرڻي پيئي ۽ ذخيري سان گڏان جي سارسنپال لهڻ وارا فرد لاڳيتوان ڌنڌي ۾ رهڻ سبب اڳتي هلي ڪاروباري ذخيره ڪندڙ طبقو بڻيا. جيئن پوءِ تيسن زراعت جا طريقا سڌريا ۽ اُپت وڌي ۽ ذخيره ڪندڙن جو اختيار به وڌيو. ٽالسٽاءِ انجيل جي حضرت يوسف واري قصي کي بيان ڪيو آهي، جنهن ۾ مصر جي فرعون اناج جي ذخيرن جي ٻل تي ڏڪر اچڻ جي حالت ۾ ماڻهن کي کاڌي ڏيڻ بدران غلام بڻائي ورتو. اهڙي طرح انساني حقن جي پاڻمالي، ذاتي ملڪيت جي تصور ۽ پنداوار جي وسيلن جو پورهيت جي هٿ مان ڇڏائجي ويڃڻ سان شروع ٿي، ذخيرا ڪندڙن پنهنجي طاقت ذريعي حڪومتون قائم ڪيون ۽ سياسي غلبو حاصل ڪري ورتو. خود ملڪيت جو تصور ٽوڪيو وڌندو رهيو. پهريائين ڪجهه داڻا اناج جا، پوءِ زمين، پوءِ جاگيرون، پوءِ حڪومتون پوءِ هڪٿن ملڪن کان ٻين ملڪن تي قبضن جا خواب، لشڪرن جون تياريون ائين انسان انسان جي ملڪيت بڻجي ويا. شڪار جي ابتڙ ماڻهن کي زراعت جي ڪم

هر زمين جي ڀرسان رهڻو پوندو هو. ان ڪري ڳوٺ، وسنديون ۽ شهر اڏجي ويا. گڏوگڏ آقاوتن، مصوري، موسيقي، چٽسالي، سنگ تراشي ۽ پورهئي جي نون گھاڙين، انسان کي وحشي دور کان ڪڍي ملڪيت هٿان بليڪ ميل ٿيڻ جي دود ۾ آندو. پر انهن ترقي ۽ جيئن پوءِ تيئن اُپت جي واڌاري هڪٽرن کي وڌيڪ شاهوڪار ڪيو ۽ ٻين کي وڌيڪ انهن جو ڳيجهو ۽ محتاج بڻايو.

گڏوگڏ ملڪيتي سماج جا تضاد به ظاهر ٿيا، ڇو جو انسان ازل کان فطرت سان ڳنڍيل هيو ۽ ان کي سمجهڻ جي سنسلس سطح ٿي. سنسلس ترقيءَ جي حدن سان شرطيل هئي. جيئن فطرت کي وڌيڪ سمجهيائين تيئن وڌيڪ ترقي ڪيائين. چوري، ٺڳي، ڌاڙو، ڳنڍيجوڙي ۽ لالچ، ذاتي ملڪيت جي تصور واري سماج مان گڏ پئدا ٿيا. هڪٽرن جو پورو هيو، ٻين جا ٿلها ٿيڻ پيا. ان سرشتي جون خاص نشانيون آهن. سامونڊي قزاقن ۽ انقلابي ڦرلٽ جو رواج به ايترو ئي پراڻو آهي جيترو ذاتي ملڪيت واري سماج جو ٺهڻ. قديم ڦٽند ڪٿائون ٻڌائين ٿيون ته ديوتا به انهن ملڪيتي تعصبن ۾ ڦاٿل هئا. دولت ۽ اقتدار جي ويڙهه رڳو انسانن جي وچ ۾ نه پر هنن جي تخليق ڪيل ديوتا ئي دنيا جي اندر به موجود هئي. يوناني، هندي، فارسي، يورپي ۽ سڀ جون سڀ ڦٽند ڪٿائون ديوتائن جي جنگين مان ڀريل آهن. اقتدار ۽ عورت، ملڪيت جي هڪ شڪل هئڻ جي ڪري ديوتائن جي هوس جو شڪار رهيون. يوناني ڦٽند ڪٿا جي تراءِ واري جنگ ۽ هندو ديوتا جي مهاڀارت جن ۾ ديوتائن ۽ اوتارن پاڻ ۽ سندن سمورن روين شرڪت ڪئي. سي اقتدار ۽ عورت کي تصرف ۾ آڻڻ جون جنگيون هيون.

ذاتي ملڪيتي سماج جا اخلاق، قاعدا ۽ قانون سڀ جا سڀ ان ملڪيت جي بچاءَ خاطر جوڙيا ويا. وڏن چورن، ٺڳن ۽ ڌاڙيلن تائين چورن ۽ ڌاڙيلن جي خلاف قانون ۽ قانون لاڳو ڪرائيندڙ ايجنسيون ۽ ادارا ٺاهيا. ڦوڙ جيڪو انساني احترام جو بدتر دشمن آهي سو ذاتي ملڪيت ۽ ان جي بچاءَ لاءِ لشڪرن ٺاهڻ مان گڏ ئي وجود ۾ آيو. ڦر ۽ ڌاڙي جو ان ڪٽسواءِ ٻيو ڪو فلسفو ئي ناهي ته رياست جون اقتداري ذريعو پڪا واري

وسيلاً ڀڳڙڪائين ٿيون ۽ ڪجهه مخصوص طبعا انهن جا سمورا قلندا مائين ٿا ۽ جن وٽ پورهئي ڪرڻ جي باوجود ڪجهه به رهڻ نه ٿو وڃي سي شخصي سطحن تي چورين ۽ ٿورين ڪن ٿا اها ٿوهه جي اوائلي شڪل آهي جنهن ۾ ٻين ترقيين سان گڏ وڌيڪ پيچيدگيون آهن شخصي ملڪيت جي چوڪيداري لاءِ ڪتا رکيا ويا ۽ گروهه يا بادشاهي ملڪيت جي بچاءَ واسطي لشڪر پرتي ٿيا، جيڪي ٻاهرين ٿرلٽ ۾ هٿ ايندڙ غنيمت جي مال تي پلها هئا، ائين جيئن ڪتا ڍونڍ تي

ملڪيتن جي شان شوڪت لاءِ اڳرائي، فوجي چڙهايون مفتوح ايراضين مان ٿرلٽ ڪرڻ ۽ وڏي پئماني تي زناڻون قتل ۽ مندين جا مينلر ڪڙا ڪرڻ بادشاهن جي شجاعت ۽ بهادري جا معيار بنجي ويا رومين ۽ ٻين اڄ تائين ڪيترين تهذيبن ۾ انهن معيارن جي نشاني عقاب جو سرڪاري نشان هئڻ آهي. فاشٽ فلسفن جديد دور ۾ به ان نشان کي پاڻ لاءِ رهڻ ٿو چار سئو سال اڳ جي ڍڄ عالم اراسمس لکيو: ”سڀني پکين منجهان عقاب انسان کي شاهائي شان جو نمونو ٿو آهي جيڪو نه سهڻو آهي نه اُن ۾ ڪا موسيقيت آهي نه کائڻ لاءِ مناسب آهي پر رڳو کائڻ هيجي سڀني (پکين) لاءِ نفرت جو رڳو سڀني لاءِ عذاب ۽ پنهنجي سگهه سان فقط هاڃا رسائيندڙ آهي.“

انساني حقن جي دشمن ۽ ان فاشٽ حالت کي روحاني طرح انسانن جي اڪثريت تي مڙهڻ جو ڪم مذهبي پوين جي پٺا ڪيل دين عذاب جي تصورن تائين ۽ تشريحن ڪيو آهي. لڳ ڀڳ سمورن مذهبن ۽ انهن جي فرقن سواءِ وحدت الوجودي ۽ ڀڳتي صوفين جي ملڪيت جي ذاتي هيچ ۽ دولت گڏ ڪرڻ کي آسماني حق سڏيو وڃي ۽ وڏو ستارو آيو ته اهو جو ٿورتي خزانن مان خير اٿن جي مرڻين جو تاڪيد ڪيو ويو جيئن شاهوڪار ماڻهن کي گهريل امن امان ۾ خلل نه پوي ۽ شاهوڪارن کي نفسياتي اطمينان نصيب ٿئي ته هو جيڪو ڪن ٻيا سو غلط نه پر سٺو ميڪرونيڪ آهي، يورپي پاڻائيت، شاهوڪارن کي يهودين وانگر خفا جا چونڊيل ماڻهو سڏيو ۽ عام ڪيو ته خدا کين عقل ٿو آهي جنهن جي قريبي سٺن هو مال ملڪيت جا مالڪ ٿيا آهن. اسلام جي جوهر ۾ انساني

مرتبجي جو خيال رکيو ويو پر غنيمت جي مال هت اچڻ کانپوءِ، روين جا قبلا به بدلجي ويا. ابوذر غفاريءَ اسلام جي انساني حقن تي زور ڏنو ته کيس رولي ماريو ويو.

اهي ته سڀ ٽيون انساني حقن جون دشمن قديم حالتون جيڪي اڄ به مختلف شڪلين ۾ موجود آهن. پر رياست جي ڪردار جي ڦهلاءَ سياسي هٿڙين سان جيڪي ظلم ڪيا آهن، تن جي شروعات سرمائيدار سرشتي جي اوسر ۽ انتها سامراجي قوتن جي اُڀرڻ سان ٿي. سامراجيت، سرمائيداري جو ڪلائيميڪس (انتهاڻي نڪتو) آهي.

سرمائيدار جو شروع ۾ مدي خارج جاگيرداري نظام سان ٽڪر ٿيو تنهن ڪري ان جاگيرداراڻي هوسٽ واري اخلاقيات ۽ ڊپرڊئونس جي خلاف، سهڻو، راءِ جي احترام واپار ڪرڻ جي آزاديءَ سان گڏ سياسي آزاديءَ کي آندو. پر جيئن ته ذاتي نفعو سرمائيدار جي اعليٰ منزل آهي، ان ڪري برطانيا جي صنعتي انقلاب واري دور ۾ ئي فڪر ڪرڻ اندر پورهيت سان جيڪا حالت هئي، سالگ کانڊاريندڙ آهي، چارلس ڊڪنس جون ڪهاڻيون ان صورتحال جون شاهد آهن. سندس ناول ڊيوڊ ڪاپر فيلڊ، ان وقت جي خانگي اسڪولن جو پوائتو نقشو پيش ڪري ٿو جتي ٻارڙن تي ايتري سختي ٿيندي هئي، جيتري اڄ اسان وٽ صديون پراڻن مڪتببن ۾ ڪٿائين تي ٿئي ٿي.

1777ع ۾ آمريڪا جي برطانيا کان آزاديءَ ٿورا سال پوءِ فرانس جو انقلاب، ان کان اڳ سترهين صدي جي پهرئين اڌ ۾ برطانيا جي اندر پارليامينٽ ۽ بادشاهه جي وچ ۾ زبردست جهيڙا، جن ۾ چارلس پهرئين جو سر ڪپيو ويو سي آزاديءَ ۽ انساني حقن جا جهيڙا هئا. سرمائيداريت جي جمهوريت وارين دعوائن جي باوجود، پورهيت تنظيمن کي اسرڻ نٿي ڏنو ويو. 1871ع ۾ پيٽرس ڪميون ۽ پهرين مٿي جي حوالي سان شڪاگو ۾ پورهيتن جي شهادت، پورهيتن جي حقن حاصل ٿيڻ واري جدوجهد جي راهه جا ڳاڙها نشان آهن.

پورهيت فڪر ۽ پورهيت تنظيمن جي عمل سان هڪ ڳالهه واضح ٿي آئي ته ذاتي نفعو ۽ انساني حق هڪ ٻئي سان ڪڏهن به گڏ نه ٿا

هلي سگهن. تاريخ جي ان اڃا تائين هلندڙ ويڙهه ۾ قديم زمانن کان اڄ تائين، شاعر، اديب، مصورن ۽ فنڪارن جي اڪثريت جو مکيه هٿ آهي جيڪي هر دور جي بي انصافين خلاف واپلا مڃائيندا آيا آهن ۽ هيئنر تائين حاصل ٿيل انساني حقن ۾ اديب جي ڪردار کي ڪنهن صورت ۾ به گهٽ نٿو ڪري سگهجي، چو ته اديب انساني ۽ سماجي احساسن جي آبياري ڪندي انهن کي سگهارو بڻايو آهي. اديب، نازڪ ۽ نفيس احساس اُپاريا آهن ۽ انهن انساني جذبن جي خمار وقت، ماڻهو گهڻي ڀاڱي انصاف پسند هوندو آهي. روح جي خوشي انصاف جو ٻيون نالو آهي ۽ ان کي پندا ڪرڻ اديب ۽ فنڪار جو ئي ڪمال ٿئي ٿو.

انساني جي مجموعي سماجي ترقي سان گڏ، ان جي عزت، وقار ۽ مرتبي جو شعور به بلاشڪ وڌيو آهي. خود قومن جي اُٿڻي ويهڻي ۾ اهڙا رواج قائم ٿيا جيڪي وحشي دور جي ڪهرن روين جي پيٽ ۾ ڏاڍا سليڇا ۽ نفيس آهن. انگريز ماڻهو ”پليز“ يا ”ايڪسڪيوز مي“ چئي، ڳالهه شروع ڪرڻ کان اڳ خوشگوار ماحول پيدا ڪندا. خود سنڌي ماڻهو هڪ ٻئي سان ملڻ وقت پاڪر پائي، هٿ ٻڌن ٿا. ڀارت جا ماڻهو ”نمستي“ ڪن ٿا. ائين هر قوم وٽ انساني مرتبي کي مڃڻ مليل آهي، پر حڪمران طبقن، عوام جي ڪلچر کي گندو ڪري ڇڏيو آهي. رياستي ادارا، محصولن وٺڻ ۽ هٿ ٺوڪڻي انتظام جي نالي ۾ ماڻهوءَ کي ڪتن سان گڏ ڪارايو ڇڏين.

عالمي بينڪي سرشتي، انسان ذات کي وڌ ۾ وڌ بچڙو ڪيو. سامراجي قوتن، پنهنجي صنعتن لاءِ، بينڪون هٿ ڪيون ۽ اتي پنهنجو سياسي راج قائم ڪيو. بينڪن جي خاتمي خلاف قومن جي جدوجهد، انساني مرتبي جي بحالي جي ويڙهه هئي. بينڪيت خلاف ويڙهه ۾ واضح ٿي آيو ته انساني حق ايستائين حاصل نه ٿيندا جيستائين قومن، اندران توڙي ٻاهران، سياسي، معاشي، ثقافتي ۽ سماجي آزاديون حاصل ڪري سماجي انصاف ۽ برابري قائم نه ٿيون ڪن. هيئنر انساني حقن کي آئيني ضمانتن جي حد تائين آندو ويو آهي. هن وقت سوشلسٽ ملڪن ۾ تعليم، روزگار، صحت ۽ اجهي جي سهولتن کي آئيني ضمانتون ڏنيون ويون آهن. اتي جيڪڏهن ڪنهن شخص کي انهن مان ڪا سهولت نه

ملي ته اهورياست کي ڪوٽ ۾ چٽلينج ڪري سگهي ٿو.

سرمائيداري جي شروعاتي مرحلي ۾ جڏهن اڃا جاگيرداريت سان جهيٽوڻي هليو تڏهن آزادي ۽ برابري جو نعرو عام هيو. بعد ۾ جڏهن برابري کي پري ڪرڻ واري آزادي سرمائيدار جي مفادن لاءِ اڪيلي ضرورت بنجي پئي ته پوءِ فقط آزادي تي زور ڏنو ويو ۽ فلسفي ۽ سماجيات جي ماهرن برابري کي آزادي جو دشمن سڏيو. اتان ئي فڪري محاذ تان سرمائيدار دنيا عقل جي ڏيوالي ۾ پوڻ لڳي. هنن جو مطلب هيو ته آزادي جي معنيٰ آهي نفعي ڪمائڻ جي آزادي ۽ پوءِ ڍوجي پستين کي آزادي ماڻڻ جو نالو ڏنو ويو. ڳالهه اها آهي ته برابريءَ جي اصول کي قانوني شڪل ۾ لاڳو ڪرڻ فقط تڏهن ممڪن آهي. جڏهن طبقاتي جوڙجڪ جو انت اچي، اهڙو معاشي سرشتو اٿجي، جنهن ۾ شاهوڪارن جو مال سڄي قوم جي ملڪيت بنجي، جيڪا ئي انساني حقن جي منزل آهي.

سرمائيدار سرشتي، سرمائيدار جمهوريت جي باوجود انساني حقن سان اهڙي جٽ ڪئي، جيڪا ان کان اڳ وحشي دور توڙي غلاميءَ ۽ جاگيرداري جي زماني ۾ نه ٿي. ان صورتحال جا ٻه پاسا آهن. هڪڙو ته سائنسي ترقي سبب مذهبي پوپن جا ذهن تي اڻيل چارا لهي صاف ٿي ويا. هنن سمورو عرصو پئي رينگو ڪيو ته ڌرتي ڪائنات جو مرڪز آهي ۽ سڄ چنڊ سندس چوڌاري پيا ٿين. خود ڌرتيءَ جي ٺهڻ بابت مختلف ڏند ڪٿائون ٺهيل هيون. مذهبي ڪتابن تي ملان جي هڪ هتي هئي ۽ اهو پنهنجي تاويلن ۽ تشريحن ذريعي، خلق کي گمراهه رکندو. علم ۽ عقل جون واڻيون بند ڪيون آيو. ملي جو اهورڪارڊ آهي ته ان هر نئين ڳالهه جي مخالفت ڪئي ۽ جڏهن اها ڳالهه پاڻ مڃائي وئي، ته پوءِ پاڻ به ان جي فائدي وٺڻ لاءِ سڀني اڳيان هوندو. لائوڊ اسپيڪر جي ايجاد جو ئي مثال وٺو. لائوڊ اسپيڪر کان سواءِ ملان کي ٻانگ ڏيڻ ۾ مزو نه ٿو اچي. پرنٽنگ جي ايجاد مذهبي ڪتابن کي قلمي نسخن جي دنيا مان ٽپائي لکن جي تعداد واري اشاعت ۾ آندو ۽ مذهبي ڪتاب هر پڙهيل ماڻهو جي پهچ ۾ ٿي ويا ۽ انهن ڪتابن جا بصيرت وارا علمي پاسا به خلق جي اڳيان نروار ٿيا. انهن نون پاسن جو ملان جي تاويلن سان ٽڪراءُ ٿيو ته نوان فرقا ۽ ساڳي

ٽي مذهب اندر مختلف مڪتبہءِ فڪر پيدا ٿيا، جن مذهب متعلق مونجهارن کي به وڌايو ضرور پر ڳالهين پادري ۽ ملان جي هٿن مان نڪرڻ لڳيون، پاڪستان جهڙي ملڪ جو ٿي مثال وٺو ته مڪتب ۾ پڙهيل ملان ۽ اسلاميات ۾ اير اي ڪيل پوسٽ گريجوئيٽ، مذهب جي اٽيڪ معاملن تي ڌار ڌار رايار ڪندڙ ڌڻ ۾ ايندا. سوسائٽي ايجادن ۽ سائنسدانن هٿان ڪائنات جي تفصيلن جي پڌرائي انسان کي پراڻي دنيا مان ٻاهر ڪڍي آئي. هاڻي هومشينن سان وڌيڪ ويجهو ٿي ويو.

سرمائيداري جو ٻيو پاسو اهو ٿيو جو ايڏي شعور جي موجودگي سان گڏجي انتها صنعتي ترقيءَ جو فائدو ان پورهيت کي نٿي پهتو جنهن جي پورهئي کانسواءِ اها ترقي ممڪن ئي نه هجي. پنهنجي مصروف ترين عمل منجهان پنهنجي مادي ۽ روحاني خوشحالي حاصل نه ٿيندي ڏسي، اهڙن معاشرن جي عوام جي اڪثريت پنهنجي ڪم کان اوڀري ۽ بيگاني ٿي وئي. پورهيت جو پورهئي سان ويساهه ڪٽائيندڙ حالتون، انساني حقن جي چٽڇڻ جي انتها آهي، هيءَ اها حالت آهي، جنهن ۾ ماڻهوءَ کان ”اوھ به وٺي ته ڳوھ به وٺي.“ هاڻي نه ملان ماڻهو کي آسرو ڏئي پرچائي سگهي جنهن جو طلسم اڳ ئي ختم ٿي چڪو آهي ۽ نه سرمائيدار جمهوريت ئي سندس لاءِ ڪو آٿت اجهو بنجي سگهي. يورپ جي سماجي گمراهي، چٽواڳي، مايوسي ۽ فراريت جي ان حالت يورپ کي فقط اخبار پڙهڻ ۽ جنسي عياشي جي ڪمن تائين وڃي ڇڏيو آهي ۽ ان جا تخليقي پاسا سنڌ بنجي ويا آهن. سامراجي ملڪن پاران پٺتي پيل ملڪن جي پرماريت منجهان اڃا ڪين ڪجهه نه ڪجهه حصو بخرو ملي ٿو. جڏهن پٺتي پيل ملڪن سامراج کان چند ڇڏائي ورتي ۽ اُتي جي وچولي طبقي جو دائو پاڻي بند ٿيو ته چرڪ ڀريندو ۽ هن جواهو چرڪ، ڪيس انساني حقن حاصل ڪرڻ جي پنڌ ۾ هڪ وڪ اڃا به اڳتي وٺي ويندو ڇو ته انسان ڪارائتي سوچ سوچڻ ۽ ان تي عمل ڪرڻ کانسواءِ بقاءَ لاءِ ٻيو ڪري به ڇا ٿو سگهي؟.



حيدرآباد ۾ دهشتگردي جا متاثر ڪٽنب ۽ مهربان پوليس

حيدرآباد ۾ دهشتگردي هٿان سڙيل سنڌي ڪٽنبن جي بحالي اڃا تائين نه ٿي سگهي آهي. سنڌي تنظيمون پاڪاري بينيون آهن ته هنن لاءِ ڪجهه ڪيو وڃي. سوين ڪٽنب سال کان مٿي بي گهر ٿيا پيا آهن ڏوهه هنن جو اهو آهي ته سنڌ جا تاريخي شهري آهن. گذريل هڪ اڌ عيڊ جي موقعي تي سنڌ گريجوئيٽس ايسوسيئيشن ۽ ڪجهه ٻين ڌرين ٿوري گهڻي هنن جي سارلڏي آهي. پر هنن جي بي گهر هئڻ واري ڏول جي حالت جو خاتمو نه ٿو ٿئي. نيٺ ٻي ڪا واھ نه ڏسي، متاثر ڪٽنبن پاڻ احتجاج ڪرڻ شروع ڪيو آهي. سنڌي قومي سٽ طرفان بهرحال هنن جي بحالي لاءِ ڪافي عرصي کان آواز اٿاريو پيو وڃي. قومي سٽ وارن دوستن مظاهرا به ڪيا، ڪراچي تائين به پهچي اچي احتجاج ڪيائون پر اختيارين کي ڄڻ ته هي مسئلو نظر نه ٿو اچي. سندن اکين تي پٽيون ٻڌجي ويون آهن. دردناڪ حالت جو درد محسوس نه ٿو ٿئي. ڏکوئيندڙ حالت تي ڏک نه ٿئي، رٿڻ واري ڳالهه تي رٿڻ نه اچي ته پوءِ جيئڻ جي ڪا معنيٰ نه ٿي رهي. ٿورن احساسن ۽ اڻ پورن حواسن سان ته جانور به زندگي گذارين ٿا.

متاثر ڪٽنب جي احتجاج سان، قومي طور تي جيڪا مجموعي همدردي ٿيڻ گهرجي سا به ٿيندي نظر نه ٿي اچي. سياسي پارٽين به

پنهنجي رڪارڊ جي پورائي خاطر وڌ ۾ وڌ اخباري بيانن تائين همدردي ڏيکاري آهي. باقي ٿيو خير.

وري مٿان مصيبت هي اچي ٿي آهي جو حيدرآباد جي پوليس کي هنن جي احتجاج تي ڪروڙ ڇڙهيو آهي. ڊي آءِ جي صاحب، جنهن لاءِ چيو وڃي ٿو ته گهڻي حد تائين حقيقت پسند پوليس عملدار آهي ۽ ڌاڙيلن خلاف ڪافي اثرائتا قدم کنيا اٿس. سو پاڻ اچي، متاثر ڪنهن جي احتجاج جي خلاف ٿيو آهي سندس خيال آهي ته هن احتجاج سان شهر ۾ امن امان جون حالتون خراب ٿينديون.

سرڪار پنهنجي فرض جي بجا آوري نه ڪري ته ٺيڪ آهي. سوين سنڌي ڪٽنب بي گهر ٿيا، پنهنجي ئي شهر ۾ بي وطن ٿيا ويٺا هجن، ته مڙئي خير آهي. هنن ڪٽنبن جي ٻارڙن جي ذهنن تي خراب اثر پئجي رهيا آهن. سو به ٺيڪ آهي. آخر سرڪار وٽ امن امان جو تصور آهي ڪهڙو؟ ڇا اهو ته قوم جي قوم بي عزت ٿيندي رهي ۽ لاڳيتو ٿيندي رهي ۽ هجي به چپ چاپ، ڪو ڳلا هڻي به نه ڪم ڪجي به نه ڀلي ڏليل ٿيندو رهي، ته متان اهي ئي دهشتگرد ناراض ٿي پون. جن هنن کي بي گهر ڪيو آهي ۽ سرڪار وارو امن امان خراب ٿي پئي.

اسان سمجهون ٿا ته هن قسم جو رويو قطعي طور تي درست ڪونهي هنن ماڻهن احتجاج ڪيو ڪو ڏوهه نه ڪيو آهي. پنهنجي مصيبت کان آگاهي ڏيڻ ۽ ان جي خاتمي جي لاءِ ڪم ڪرڻ ڪنهن طرح به ڏوهه نه آهي. پوءِ پوليس وارا ڏنڊا کڻي وڃي هنن ماڻهن تي ڪڙڪن ٿا.

گذريل سومر جي ڏينهن متاثر ڪنهن جي ٻارڙن احتجاج ڪيو ته مٿن پوليس وارن جو لٽيون ڪڙڪيون آهن. ساڳئي ڊي آءِ جي فلسفي هيٺ ته امن امان خراب ٿيندو. هيءُ اها ساڳي پوليس آهي، جنهن گذريل سال مٿي مهيني ۾ جون جون تقاضائون پوريون ڪيون. ان ڪري پاڻ سڀني سياسي ۽ دانشور حلقن کي صلاح ڏينداسين ته نئين عالمي نظام جو غور سان جائزو وٺڻ ۽ ان تي نظر رکڻ. پاڪستان ۽ سنڌ حالتن جي نئين بنيءَ ۾ پوڻ کانپوءِ ڪهڙي شڪل وٺندا، پر وارن ملڪن ۽ خاص ڪري

ڀارت کي نئين نظام ۾ ڪهڙو درجو ملڻو آهي سو به ڏسڻو آهي.
 اسان پاڪستان جي حڪمرانن کي به صلاح ڏينداسين ته تاريخ
 جي رخ کي سمجهڻ ۽ پراڻ پرستي منجهان پنهنجو دامن ڇڏائين. تمام
 گهڻيون شيون آهن. جيڪي لڙهي وينديون عالمي حالتن جو وهڪرو
 ڪو سنڌو درياھ ته ٻاهي جنهن تي پنجاب ۾ ڪيئي لنڪ ڪئنال ٺاهي
 ديم ٻڌي ۽ پنهنجي لاءِ ضمانت حاصل ڪري سگهجي؟.

ياد رکو.....

ته ڌرتي جي سڄي گولي جا ماڻهو پنهنجي اندر جي لحاظ کان
 سڀ ساڳيا ماڻهو آهن.

فرق جيڪڏهن آهن ته تهذيبي، مذهب ۽ ثقافتي نوعيت جا.
 پر انهن فرقن يا ترقي جي وڌيل مرحلن جي ڪري ڪنهن به
 انسان جو درجو ڪونه ٿو گهٽجي ڇو ته ماڻهو اصل ۾ ساڳيو ماڻهو ئي ته
 آهي. اسان کي اڏاوت رڳو اهڙي تهذيب جي ڪرڻي آهي جنهن ۾ اسان
 جي ماڻهوءَ جي سطح باقي دنيا جي اعتماد جي حدن سان ڪن. برابر اچي
 ٿئي.

پر ياد رکو ته ان لاءِ ماڻهن جا معاشي ۽ سياسي حق ملڻ ضروري
 آهن ۽ انهن کانسواءِ باقي ڳالهين احمق جي خواب وانگر آهن.
 سردار صاحب: گهر ڏي ٿون ڪري خيريت جو ٻڌائي ڇڏجو. اميد
 ته توهان سنگت ساٿ سميت خوش هوندا. سڀني لاءِ سلام

لاشاري

گهران موڪلائڻ وقت گهر ڀاتين جا چهر لٽل هئا، توڙي جو ڏاڍي
 خوشيءَ سان مون کي آمريڪا جي سفر لاءِ سنبرائي تيار ڪيو هئائون. ان
 مهل منهنجي دل به گائون مائون ٿي هئي. ايئرپورٽ تي ڊاڪٽر سليمان
 شيخ، غلام قادر پليجو، ساگر ارشاد، ڊاڪٽر بخش، اياز لطيف پليجو
 محفوظ شيخ، ڊاڪٽر ايوب ڇڏڻ آيا هئا. ارشاد مون کي، مغل صاحب ۽
 يوسف کي ڀاڪر پارائي پنهنجي محبت جو اظهار ڪيو. کانئن موڪلائڻ

وقت به هڪ نرالي ڪيفيت هئي. هينئر دنيا سڄي، هڪ نديءَ مثل اهي. ڪا به ڪنڊ پرانهين ڪانهي. شعوري طور تي پاڻ مڃيون ويٺا ته دنيا هاڻي ايڏي وڏي ڪانهي ۽ ماڻهو به جڏهن سڄي دنيا جا پنهنجي سامهون اچي چڪا آهن تڏهن ڪا به قوم اسرار نه رهي آهي ته پنهنجي ملڪ جي اندر ئي پاڻ ڦرايو ويٺا آهيون. تنهن ڪري اسان قومي طور تي دنيا کان ايئن ڪٽيل آهيون جيئن گارشيا مارڪيز جي ناول ”هڪلائي جا هڪ سئو سال“ جو ڳوٺ ميڪنڊو هو.

ڊيگال ايئرپورٽ تي ايئر فرانس جي هوائي جهاز اسان کي صبح جو اٺين وڳين پهچايو هو ۽ شڪاگو لاءِ فلائيٽ منجهند جو اڏائين وڳي هئي. جهاز ۾ پاڻ ناشتو ڪيو هو پر پئرس جي جهڙالي ڏينهن ۾ ٻارهيڻ ڌاري اچي بک ٽپايو. پر پئسن ڪپائڻ جو سڀءَ به ايئن اکين آڏو پاڻ ڦرائڻ جو سوچي ڳالهه ڪير ڪري نيٺ يوسف ڦاٽ کاڌو ”يار بک لڳي آهي“ وٺي ڪلياسين! منٽ ڏيڍ لاڳيتو ۽ پوءِ وري ماٺ. هجن ها پاڻ وٽ رشوت، صنعت ۽ ڪاروبار مان ڪمايل پئسا ته هيئن ڪم نه ڪريون ها. پر اسان به ڪلي ڪلي پنهنجي اندر جي ڦڪائي ٽارڻ ۾ ماسٽر ٿي ويا هئاسين ۽ اها فنڪاري پنهنجي ڏاڍي ڪم ٿي آئي.

ڇهه ڪلاڪ انتظار ڪرڻ کانپوءِ، جڏهن شڪاگو جي فلائيٽ ۾ ماني ملي ته يوسف ۽ آءٌ سلاڌ تي ٿئي پياسين ۽ اتي ئي سمڪ اچي وئي ته هڪ ٻئي کان پڇيوسين ”يار هي فرئنج پاڻ کي سوئر ته ڪو نه پيا ڪارائين؟ نيٺ سڏي پڇا ڪري پڪ ڪيائين پتو پيو ته ڪڪڙ جو ٻوڙهو. تڏهن به يوسف کان مڙيو ڪو نه ٿيو چيائين پلا هن کي ڪٺو ڪهڙي مولوي هوندو. جي حلال ڪيل ڪانهي ته پوءِ اها به جهڙو سوئر جي پيٽ ۾ بک ۾ مرڻ کان بچڻ لاءِ مڙوئي خير آهي. ضرورت جي نظر ئي هيٺ، اسلام جي نالي ۾ الله جو نالو وٺي عوام کي ڪهڻ ۽ ان جا حق، ٻوئين ۽ هڏن سوڌا رڙڪي ڪاٽڻ وارن کي پريشاني ڪانه ٿئي ٿئي. پاڻ کي ڪهڙي گهرج آهي. پريشان ٿيڻ جي. هي يورپي ماڻهو ملن کان وڌيڪ چڱا ماڻهو آهن. اسان ملن جي شترنجن تي هلي يورپ وارن جا غلام بڻجي ويا آهيون ان ڪري هاڻي يورپ وارن جي ڪتي کي حرام نه ٿو چئي سگهجي، چو ته هي

پاڻ کان گهڻا آهن.

پئرس کان شڪاگو اٺ ڪلاڪ پنجاهه منٽن جو سفر هو اسان اڳ ئي جهاز جو نوڌه ڪلاڪ ۽ وري ايئرپورٽ تي ساڍا ڏهه ڪلاڪ سفر جا گذاري چڪا هئاسين. ايئر فرانس جي ايئرس ائڪهٽ هزار فوٽن جي بلندي تان اڏامي رهي هئي. ڪراچي کان جنهن جهاز ۾ آيا هئاسين سو جمبو هو ۽ ايڪتيهه هزار فوٽ مٿي اڏاڻو هو.

ماني ڪائڻ ڪاٺيو ۽ ننڊ جو ڍڪر هڻي ويو. ٻن ڪلاڪن جو جهوٽو لڳو. اک ڪلي دريءَ کان نهاريم ته سج ساڳيو نيزي پاند بيٺي هو. ڪراچي کان رات جو ٽين وڳي جهاز اڏاڻو هو ۽ اها تاريخ هئي چوڏهين مئي صبح جوائن وڳي پئرس پهتا هئاسين. اهي ليکي ۾ ٿيا پنج ڪلاڪ، جڏهن 2 ڪلاڪ سفر ڪيو هئوسين نو ڪلاڪ ساڍا ڇهه ڪلاڪ انتظار ۾ گذارياسين. شڪاگو پهچڻ جو وقت وري پنج وڳا شام هو. لڳ ڀڳ نو ڪلاڪ ۾ وقت پئي گذريو تي ڪلاڪ وري شڪاگو کان سينٽ لوئس سايڊ سٽين وڳين، ٽرانس ورلڊ ايئر لائينز ۾ نڪرڻو هو. سفر ڪيڏو به سنهنجو هجي، پر ٿڪائي وجهي ٿو.

يوسف کان پڇا ڪيم ته ”جاڳو“ لاءِ ايڊيٽوريل لکڻو آهي. صلاح ڏي ڇا تي لکان چيائين ته حيدرآباد ۾ دهشتگردي جي متاثر سنڌي ڪٽنبن جي احتجاج ڪندڙ پارٽن تي حيدرآباد جي پوليس لنيون وسارين آهن ان تي لک. حيدرآباد جي ڊي آءِ جي سليم اختر صديقي لاءِ مون وٽ چڱي راءِ هئي. ڇو ته هن هڪ ته ڏاڍيلن خلاف اثرائتيون ڪارروايون ڪيون هيون ۽ ٻيو ته حيدرآباد شهر ۾ هيرورٽن جي اثاٽ ٿيڻ سبب ماڻهو هيرورٽن ڇڏي سڌري پيا هئا ۽ هنن پاڻ توڙي سندن ڪٽنبن ڊي آءِ جي کي دعائون ڪيون هيون. هن لاءِ هي به مشهور هو ته ٻين ڪامورن وانگر راشي ناهي ۽ پوليس جي بد افعالين تي پاڻ تنقيد به ڪندو رهيو آهي پر حيدرآباد ۾ مئي 1989ع کان دهشتگردن هٿان متاثر ٿيل سوين ڪٽنب، قاسم آباد ۾ جلاوطنن کان به بدتر زندگي گذاري رهيا هئا ۽ ڪافي مهينن کان سندن احتجاج جاري هو. ڊي آءِ جي کي مغز ۾ اچي ڳالهه ويئي. يا ڪيس مٿان جون هدايتون هيون ته متاثر ڪٽنبن جو

احتجاج، وري شهر ۾ امن امان جون حالتون خراب ڪري سگهي ٿو سو سندس حڪم تي پوليس مسڪينن تي ڪيئي ڀيرا لٿيون وسايون. ڪجهه ڏينهن اڳ اختيارين کي سندن بي حسي تي شرمساري ڏيارڻ لاءِ متاثر ڪتبڻن جي ٻارڙن احتجاج ڪيو ته شرمسار ٿيڻ بدران وري به مٿن لٿيون وسايون ويون ۽ اهو ئي نيڪي جو فرشتو ڏي آءٌ جي پوليس وارن کي حڪم ڏئي رهيو هو ته ٻارن کي ماري پڇايو نه ته امن امان خراب ٿيندو. اسان جا ڪامورا به عجب قسم جي مخلوق آهن چڱاين ۽ خرابين جا معيار پاڻ ٺاهين ٿا عملداري ايئن ٿا هلائين جن خدا تعاليٰ خدائي هلائيندو هجي. چڱائي تي ايندا ته هن عوام دشمن نظام منجهان به عوام لاءِ ڪا نه ڪا چڱائي ڪئي ايندا. جيڪو هونئن ئي عوام جي ڪمائي مان حاصل ٿيندڙ پگهار سان مٿن قرض ۽ فرض آهي. پر هن موجود نظام ۾ ڪامورا پاڻ کي عوام جا ملازم نه سمجهندا آهن. التو عوام کي پنهنجي رعيت سمجهن ٿا ۽ پوءِ رعيت سان ڀلائي ڪرڻ گهرن ته قوم تي سندن احسان ٺهي پوي ايئن به نيڪ آهي اسان عوام هنن جا احسانمند آهيون رڳو هي پنهنجي فرض سان سڃاڻين. پر هي نظام ئي آهي جيڪو هنن کان عوام دشمن ڪم ڪرائي ٿو ۽ انساني حقن جي پامالي ڪرائي ٿو جيئن حيدرآباد جي پوليس ٻارڙن تي ڏنڊا وسايا. يوسف جي صلاح دل کي لڳي سو جهاز ۾ ايڊيٽوريل لکي ورتو ته جيئن منزل تي پهچڻ کانپوءِ فيڪس ذريعي ڪراچي موڪلي ڇڏيان.

وقت پوءِ به بچيل هو. دنيا جي هڪڙي مشهور اخبار آهي ”وال اسٽريٽ جرنل“ سا ڪٿي پڙهڻ وينس. اخبار جي پهرئين صفحي تي مختصر خبرن جا ٻه ڪالمر هئا ۽ انهن سڀني خبرن جا تفصيل وري اندر ڏنل هئا. هڪ خبر منهنجو ڌيان ڇڪائي ورتو. نارٿ ائٽلانٽڪ ٽريٽي آرگنائيزيشن (نائو) جنهن ۾ آمريڪا چڱو مڙس آهي باقي فرانس، برطانيا، جرمني، هالينڊ، اٽلي ۽ ڪجهه ٻيا ملڪ به هن ۾ شامل آهن ۽ اهو هڪ خالص فوجي معاهدو آهي جيڪو ڪميونزم جي خلاف ڪم ڪندو آيو آهي ۽ سڄو يورپ هن معاهدي هيٺ اڻٽمي توڙي روايتي پر جديد کان جديد هٿيارن جو چارٽيل آهي. اخبار ۾ ان ٺاهه جي ڪمانڊر جنرل گالون

جي هڪ پاليسي بريفنگ بابت خبر هئي. هن جنرل هڪ رٿا تيار ڪئي آهي جنهن ۾ معاهدي جي سمورن ملڪن کي چيو اٿس ته هاڻي جڏهن روس ۽ اولهه جو بلاڪ هڪ ٻئي جا دشمن نه رهيا آهن تڏهن اولهه کي روس سان سڄي خير خواهي ڪرڻ گهرجي ۽ ٻئي بلاڪ گڏجي پنهنجي گڏيل دشمن خلاف ويڙهه ڪن. روس ۽ آمريڪا جا گڏيل دشمن جا لفظ پڙهي مون کي ڪجهه حيرت ٿي سو به ناتو جي ڪمانڊر وائان! هي بلڪل ئي نئون تصور آهي تن ڪالمن جي هيءَ دلچسپ خبر سڄي پڙهي ورتي جنرل ڳالون جو چوڻ آهي ته بنياد پرست ملڪ، جتي آمريتي حڪومتون آهن ۽ جن هٿيارن جا وڏا ذخيرا گڏ ڪيا آهن سي روس ۽ آمريڪا جا گڏيل دشمن آهن، منهنجو ڌيان هڪدم پاڪستان ڏي موٽي آيو. ڊگهي ڊگهي آمريت ڪوڙ جي جمهوريت، هٿيارن جا وڏيرا ذخيرا، بي انت فوجي خرچ، سو به عوام کان چوري ۽ بنياد پرستي، شريعت بل، ملن جو پيچ پيو لڳي. ان کان ڪجهه ئي ڏينهن اڳ آمريڪي رسالي ٽائيم يا نيوز ويڪ ۾ ياد نه ٿو پويم ته ڪهڙو هو پر سي آءِ اي جي هڪ رٿائڊ ٽينڊر عملدار جو ٻڌايل احوال پڙهيو هو ته عراق کانپوءِ آمريڪا جو ٻيو نشانو پاڪستان هوندو. اهي فقط ڳالهائون نه هيون پر ان سان گڏ هيءَ به خبر آئي هئي ته پاڪستان جن ڪنسورشيم کان قرض ورتو آهي ان ڪائس خاطر ورتي آهي ته فوج تي ٽينڊر خرچ گهٽايو ويندو. جنرل ڳالون جي هيءَ نئين رٿابندي، منهنجي خيال ۾ جارح بش جي نئين عالمي نظام جو حصو آهي، جنهن لاءِ بينظير ڀٽو به چئي چڪي آهي ته پاڪستان ان نئين آرڊر کي سمجهڻ کانسواءِ ”انڌي گهوڙي ڪل ۾“ وانگر هلائي رهيو آهي. اها سموري ڳڻ ڳوت ڪري سنڌ جي ماڻهن کي جنرل ڳالون جي هيءَ خبر ڏيڻ لاءِ جهاز ۾ ايڊيٽوريل لکي ورتي جنهن جو عنوان هو ”بنياد پرستي پاڪستان جي تباهي جو ڪارڻ“

شام جي پنجين وڳي شڪاگو ايئرپورٽ تي پهتاسين. فضا منجهان وٺراهه ۽ ساوڪ جواڻ ڪٽ سلسلو نظر آيو رستا، گهر، آفيسون ۽ ٻيو جيڪو ڪجهه به هو سو سڀ وٺڻ ۽ گاهن جي وچ ۾ مغل صاحب چيو ته لڳي ته آمريڪا يورپ کان هڪ اڌ صدي اڳتي وڌيل آهي مغل صاحب اڳ

۾ ٿي فرانس، جرمني ۽ برطانيا ڏسي چڪو هو شڪاگو جو مٿان نظارو ڏسي اڪيون ٿري پيون. جهاز مان لهي هڪدم ٿري اچي اميگريشن ۽ ڪسٽمر وٽ بيناسين اميگريشن جي درين اڳيان ڊگهيون ڊگهيون قطارون ٺهي ويون. پر ماڻهن کي اڪلائڻ ۾ دير ٿي نه ڪيائون. ها پڇاڙي ۾ رڳو تن مختلف درين تي اسان ٿئي ڄڻا بيٺا هئاسين مغل کي ته ڪليئر ڪرڻ ۾ دير ٿي نه وڌائون هن جي پاسپورٽ تي پنجن سالن جي ملٽيل ويزا لڳي هئي. مون کان پڇاڳاچا ڪري اميگريشن جو ڪامورو سرسر سڏيندو هڪ ٻي آفيس ڏانهن وٺي ويو منهنجي پاسپورٽ تي هڪ سال جو ملٽيل ويزا لڳل هو. ڏسان ڪٿي ته يوسف کي به اميگريشن وارو ڪامورو پاڻ سان وٺيو يعني آيو سڄو هال خالي ٿي ويو هو ۽ اسان به ”جوابدار“ ٻاهران ڪرسي تي وهاريا وياسين پهريائين يوسف کي سڏ ٿيو ۽ کيس پڇاڳاچا جي مرحلي مان گذاري اجازت ڏئي ڇڏيائون. پر يوسف مغل وانگر هليو ويو ٻڌران منهنجي لاءِ بيهي رهيو. خدشو هو ته مٿان ڪو بهانو ڪري اتان ائيرپورٽ تان ئي موٽائي نه ڇڏين. سڏ ٿيو اندر ويس پڇيائون ”ڏهه هزار ڊالرن کان وڌيڪ پئسا نه ڪٿي آيو آهين؟“ دل ۾ چيم ڏهه هزار ڊالرن کان وڌيڪ پئسا ڪٿي اچڻ لاءِ مون وٽ سبب ڪهڙو آهي؟ ڪو ڌاڙا هٽي، دهشتگردي، صنعتڪاري يا ڪاروبار ڪري ڪمايل پئسا پاڻ وٽ آهن ڪونه چڪي چڪي گذارو ڪرڻ جيتري پگهار مس. منهنجو جواب ”نه“ ۾ ٻڌڻ کانپوءِ ٻيو سوال ٿيو ”آمريڪا ۾ ڪيترو عرصو رهڻ جو پروگرام آهي ٻڌايومانس وڌ ۾ وڌ مهينو“ چوڏهين جون تائين رهڻ جو لکي. پر ڇو ڪٿي پاسپورٽ سان هٽي مون کي واپس ڏئي ڇڏيائين. پڇاڳاچا ڪرڻ واري ڪاري عملدار وٽان نڪري يوسف ۽ آءٌ سامان اچڻ واري هنڌ تي پنهنجي پنهنجي بيگ جي ڳولا ۾ لڳي وياسين. ٻنهي کي پنهنجون بيگون نظر نه آيون يوسف چيو ”مغل اڳ ۾ نڪري ويو آهي، سامان جا ٽيگ به سندس ٽڪيٽ سان هئا، سو ڪٿي ويو هوندو. هل ته هلون“ منهنجي دل نه مڃيو سامان لاءِ نظرون ڦيرايو پر نظر نه آيو يوسف جي ڳالهه ڪٿي مڃيم.

ڪسٽمر ۾ پهتاسين ته عملدار پاڪستاني پاسپورٽ ڏسي رويو ٿي بدلائي ويو. چيائين ”ڪول بيگ“ هڪڙي هڪڙي شيء چيڪ ڪيائين.

ان کان اڳ ۾ پاسپورٽ ڏسي ڇيائين ”صحافي آهين“ مون سمجهيو ته صحافي هجڻ ڪري گهڻي پڇ پڇان نه ڪندو پر پوءِ ڏٺم ته جهڙو دل جو گندو هجي. ”صحافي آهين ته ڇا ٿي پيو..... آهين ته پاڪستاني. اعتبار نه ڪرڻ جو ڳو مون سوچيو جنهن ملڪ جو اعتبار نه رهڻ ڏٺو ويو هجي، ان جي شهرين لاءِ انساني حيثيت ۽ حجت ٿي نٿي رهي.

ڪسٽم ڪان نڪري يوسف ۽ مون مغل لاءِ واجهائو پر نظر نه آيو. اسان کي شڪاگو کان وري سينٽ لوئيس وڃڻو هو ۽ اتان ٽرانس ورلڊ ايئر لائينس جو لائينز لاءِ بڪنگ ٿيل هئي. سمجهيو سون ته مغل به سامان سوڌو اوڏانهن ويو هوندو. ايئر لائينس جو ڏس پڇيوسون ته فرش تي هڪڙو ساڻو پتو ڏيکاري ڇيائون، اهو وٺي هليا وڃو. پوءِ هيٺ مٿي ڏاڪڻيون، لفٽون، ڪارڊيار لتاڙي پتو وٺي اچي هڪڙي هنڌ تي پهتاسين، جتي مغل ويٺو هو. سامان جي پڇا ڪئيسين ته ٻڌايائين هو فقط پنهنجي بيگ کڻي آيو آهي يوسف کي ڪروڙ ڇڙهي ويو جي سامان جا ٿيگ تو وٽ هئا پوءِ ڇو ڪونه کڻي آئين مغل جو چوڻ هو ته مون سمجهيو ته توهان بيگن پاڻ کڻي ايندا“ يوسف کي ويتر ڪاوڙ ڇڙهي وئي ”پوءِ تون اسان لاءِ بيٺين ڇو نه اسان کي ڇڏي بالمر تي اچي هتي ويهي رهيو آهين ڇڻ اسان توسان گڏ هئاسين ڪو نه؟“ مغل اچي ڦاٽو نيٺ ڇوٽو پيس ته غلطي ڪئي اٿائين رڳو جند ڇڏيو.

موتي ڪسٽم وارن کي وڃي ٻڌايوسين ته اسان پنهنجي سنگتي جي آسري ۾ سامان رهائي ويا آهيون قرب ڪريو ڏئوسين ته پاڻ واريون بيگن ڪسٽم واري کولي رکيون هيون اسان جي مالڪي ڏيکارڻ کانپوءِ چيڪنگ ڪيائون. مون واري بيگ ۾ هئا رڳو ڪتاب ۽ اخبارون ڪجهه ڪاپيون دلبر يار آڪاش انصاري جي شاعري واري ڪتاب ”جلاوطن“ جون هيون. ڪسٽم عملدار کي ٽائيل سمجهه ۾ نه پيو اچي ڦيرائي ڦيرائي پئي ڏنائين کوليائين ته نيٺ مون ڏي سوال وارو منهن تنگيائين ٻڌايومانس ”ميان شاعري آهي ڊج نه“ شاعري جو ٻڌي ماڻ کڻي ڪيائين سمجهيم ته ڪتابن کان هي به ڊجن ٿا!!

سامان ڇڏائي ساڻو پتو وٺي وري موتي آياسين، سينٽ لوئيس واري جهاز جو بورڊنگ ڪارڊ وٺي ويهي رهياسين فلائيٽ ساڍي ستين وڳي

هتي ۽ اڃا ڪلاڪ کن هيو تنهن ڪري وقت هيڏانهن هوڏانهن وجاهائي گذارڻو هو. اسان جي پاڻ ۾ ڪراچي کان ڪچهري اهڙي مثل هئي جو وجاهائڻ جي مهلت ئي نه پئي ملي، پر پوءِ به پرڏيهه ۾ هئاسين تنهن ڪري اڪيون ۽ ذهن ته ڪولي ئي رکڻو هو. گهٽ ۾ گهٽ مون پنهنجو هر لمحو امنيت سمجهي رکيو هو انهن پنهنجن ماڻهن جو جيڪي تصور ۾ به آمريڪا نٿا ڏسي سگهن. يوسف هتي اڳ ئي چيو هو ته گڏجي ته هليون پيا آمريڪا ۾ پر مان پنهنجي ڳالهين سان اتي به ميرپورخاص ٺاهي ڇڏيندس.“ ۽ سچ پچ يوسف ۽ اسان هڪ ٻئي لاءِ ڪلڻ لاءِ پانڊا پريو پئي هلياسين. رڳو اسان ٻن ڄڻ وٽ ايتري ڪل هئي جو يورپ ۽ آمريڪا سڄي ۾ ايڏي ممڪن ڪانهي. سنڌين کان سڀ ڪجهه ڪسجي وڃن، تڏهن به ڪلون پيا. جهڙو چريا هجون گدوءَ جا ماڻهو پر پاڻ کي جيئرو ته رکڻو آهي. اسان جو ڪلنڊر وجود انهن هزارين غدار مرڪن کان وڌيڪ پلارو وڌيڪ ڳڻائڻو ۽ قومي مزاحمت جي ميدان تي اسان جو هٿيار آهي. ٽڪل، اوجاڳيل، ڊگهي سفر جي انتظار جي باوجود ڪنهن مهل شڪاگو کان گاجي ڪهاوڙ تائين جيڏا ڊگها تهڪ پئي ڏناسون.

هن سفر ۾ مون کي ڊاڪٽر سليمان شيخ جي ياد تمام گهڻو سنڀالي رهي هئي، ڇو ته ڊاڪٽر صاحب کي به اسان سان گڏ اچڻو هو پر سندس ويزا لڳڻ ۾ هڪ ڏينهن جي دير هئي ۽ پيو ته سندس پٽ جي ويزا جو مسئلو به رهيو پيو هو. جنهن کي آمريڪا جي ڪنهن يونيورسٽي ۾ داخل ٿيڻو هو. ڊاڪٽر صاحب سان گڏ ڏيڍ سال اڳ مون برطانيا جو سفر ڪيو هو ۽ ان سفر ۾ سندس محبتن، شفقتن ۽ دوستيءَ کي نه رڳو ويجهڙائي کان ڏٺو پر ماڻهو به هو. سندس مهربان وجود جي موجودگي ۾ هر قسم جا الڪا ۽ انتظار پٽ ڪري پڄي ويندا آهن. لنڊن ۽ مانچسٽر ۾ مون ڊاڪٽر صاحب کي وڏو ڀاءُ توڙي ننڍو ڀاءُ سمجهندي ڏٺو. ڪيئي ڀيرا سندس اٿاهه محبت کي ڏسي ڏاڍي ٽڪائي به ٿيندي هئي هونئن به مان ڊاڪٽر صاحب کي سنڌ جو ٻهڙو مڙس سمجهندو آهيان. سمورا قومي ڏک جن ماڻهن ذاتي طور پوڳيا آهن تن ۾ ڊاڪٽر سليمان به آهي ۽ سندس سهڻ ۽ صبر به جبل وارو آهي ۽ هي خاموش جبل ڦاٽي لاوا اوجاڳل جو ڪو

سوچي به نه ٿو سگهي. هي سمجهي ٿو ته دردن جو دارون ڦاٽي پوڻ ۾
 ڪونهي. ڏکڻ ۽ پيٽرائن منجهان، سورن ميڪارياس“ واري واٽ وٺي آهي.
 ڊاڪٽر صاحب جي ڪوٽ ان ڪري شدت سان پئي محسوس ٿي جو اسان
 آمريڪا ڏانهن سنڀريا هٿاسين ۽ مون سفر کان اڳ ئي خوش ٿيڻ شروع
 ڪيو هو ته ڊاڪٽر صاحب سان سفر جي سنگت ٿيندي

شڪاگو ايئرپورٽ جي جنهن حصي تائين پنهنجي نظر پئي
 پهتي رڳو جهاز ئي جهاز هئا. ڪراچي وارو ايئرپورٽ هن جي اڳيان ايئن
 هجي جهڙو بي بلا جي پيٽ ۾ ٽپڪو. هزارين جهاز بيٺا هئا، ڳٽپ ڳاٽيٽو
 ڪو هو ئي ڪونه. آمريڪا ايئر لائينز ڊيلٽا ايئر لائينز ڪام ايئر، ٽرانس
 ورلڊ ايئر لائينز ۽ ٻيون ڪيتريون ايئر لائينز پر سڀ اهي جن آمريڪا اندر
 اڏامون پئي ڪيون اسان ورلڊ ايئر لائينز جي لائونج جي ان حصي ۾ ويٺل
 هٿاسين جتي سگريٽ پيئڻ جي منع نه هئي. هتي سگريٽ پيئڻ وارن لاءِ
 پنگ وانگر ڌار ڪونڊو هيو. باقي هنڌن تي لکيل هو ته ”هتي مهرباني
 ڪري تماڪ نه پيئو.“ هنن جي ان پابندي ۾ به قرب هو. اسان ٽن ڄڻن جي
 ٽولي ۾ يوسف ۽ آءٌ سگريٽ پيئڻ وارا هٿاسين سو هنڌ ئي اهڙو ورتوسين
 جتي اسان تي قريبدار پابندي نه لڳي. لائونج وٽان آمريڪي جوڙا هڪ ٻئي
 کي چيلهن ۾ هٿ وجهي گذري رهيا هئا ڪي ته خلق جي سامهون چم
 چٽ کي لڳا پيا هئا. مون کي دل ۾ خيال آيو ته نواز شريف کي صلاح ڏيبي ته
 هتي اچي ”شريعت بل“ لاڳو ڪري ڪوبه قانون ايستائين ڪهڙي معنيٰ
 رکي ٿو جيسين اهو عالمي اثرن کان محفوظ نه رهي سگهي. پاڪستان ڪو
 پيٽ ته آهي ڪونه جو دنيا کان ڪٽيل رهي سگهي. دنيا سڄي مڙي مٺ
 ٿي وئي آهي. ڪنهن به عالمي اثر کان آجور هڻ ممڪن ئي ڪونهي. پر
 مسئلو سڄو سياسي بي ايماني جو آهي. جيڪي ماڻهو يا طبقا پاڪستان
 کي ”گڏو“ بنائڻ گهرن ٿا تن سڀني جي سڄي دنيا ۾ پهچ آهي. هنن جا
 ذاتي ڪاروبار توڙي سياسي شغل ڪين عالمي شهري بنايو وينا آهن پر هي
 ملڪ جي مٿان پسماندگيون مڙهڻ لاءِ ملان ٿيو وينا آهن. پاڻ مٿان دنيا جا
 دروازا کوليو وينا آهن. پر عام ماڻهوءَ کي پنهنجي نظام جي جهنم ۾ رکيون
 وينا آهن.

اسان کي سينٽ لوئيس ۾ ڊاڪٽر محمد منل وقاصي وٽ پهچڻو هو جنهن جا پاڻ ساڌي هٿاسين. پاڻ کي سنڌي ميڊيڪل ايسوسيئيشن آف نارٿ آمريڪا (سمانا) جي ڪانفرنس ۾ شريڪ ٿيڻو هو ۽ پيپر پڙهڻا هئا. ڊاڪٽر وقاصي سمانا جو سيڪريٽري آهي. سمانا اسان کي دعوت سان گڏ آمريڪا جون ٽڪيٽون به ڏياري موڪليون هيون ته ته ڪٿي پاڻ ڪٿي آمريڪا.

سينٽ لوئيس تائين ستيتاليهه منٽن جي اڏام هئي ۽ جهاز هو ڏي سي 9 اڃا ڪوڪ جي ڪلاس ۾ واري برف ٿي نه ڳري هئي ته جهاز جي لينڊ ٿيڻ جو اعلان ٿيو. جهاز ايئرپورٽ جي جنهن حصي ۾ لٿو اتي ٽرانس ايئرلائنز جا سوين جهاز بيٺل هئا. ايترا جو بس اسٽينڊ تي ايتريون بسون به نه هجن. سونهن ۽ ڊيگهه ويڪر ۾ هي ايئرپورٽ شڪاگو واري ايئرپورٽ کان به ٻه رتيون ڪسر پيو لڳي. سامان کڻڻ واري هنڌ تي وڃڻ ته ٿي همراهه اڳ ئي بيٺل هئا. ديوان قلباڻي، زاهد قلباڻي ۽ ڊاڪٽر محمود قلباڻي، ديوان سان پنهنجي اڳ ئي واقفيت هئي، ڇو ته گذريل ڪيترن سالن کان پاڪستان ڏي اڃ وڃ ڪندو آهي. هاڻ بهرحال ٻار وٺي ٻچا وٺي اچي آمريڪا ۾ لاڳيتي ارادي سان رهي پيو آهي ۽ هتي سندس ڪو دڪان آهي. زاهد حيدرآباد ريڊيو تي پروڊيوسر آهي ۽ ٻن چئن مهينن کان آيل آهي. ارادو هن جو به هتي رهي پوڻ جو آهي.

جيستائين سامان پهتو تيسين ڊاڪٽر وقاصي به پهچي ويو. اڳ ۾ هڪ ٻئي جا ڏٺل نه هئاسين، پر به اڪير جوڌاڳو هو جنهن چڪئي ملايو ۽ سڃاڻپ ٿيڻ ۾ ويڙهڻي نه لڳي. ڊاڪٽر صاحب جي گاڏي ۾ سوار ٿياسين ته ٻين همراهن موڪلاڻي ڪٿي ۽ وري ملڻ جو چئي هليا ويا. هاڻ پاڻ کي ڊاڪٽر وقاصي جي ڳوٺ بلويل پهچڻو هو. جيڪو سينٽ لوئيس کان چاليهه پنجاهه ميلن جي پنڌ تي هو. ڊاڪٽر صاحب جي گاڏي ۾ ٽيليفون به هيو ۽ اتان ئي هن ڪراچي فون ڪري ڊاڪٽر سليمان کي اسان جي پهچ رسيو ڏني مون به ڊاڪٽر سليمان سان خبر چار ڪري احوال ورتو.

گريفڪ جو نظام زبردست هو. هتي ساڄي هٿ تي گاڏيون هلي رهيون هيون ۽ هر ڪا گاڏي پنهنجي لائين ۾ پئي وئي. گاڏين جي سراسري

رفتار پنجهٺ کان ستر ميل في ڪلاڪ هئي. ٻين رستن کان ايندڙ گاڏين کي بريمڪ ڏيڻ يا ٻيهڻ جي ڪا ضرورت نه هئي. سمورن داخل ٿيندڙ روڊن لاءِ ڌار پتو موجود هو. جنهن ۾ هر گاڏي اچي پئي داخل ٿي يا وري نڪرڻ وارن رستن سان نڪري ٿي وئي. قاعدي قانون جو عاليشان ٽريفڪ سرشتو آهي جنهن ۾ قانون ۽ فرد جي ضرورتن وچ ۾ ڪو ٽڪراءُ ناهي. هتي قانون کي ٽوڙڻ ماڻهو جي ضرورت ناهي. بلڪ قانون تي هلڻ ماڻهو جي پنهنجي گهرج آهي. سزا يا حڪومت جي ڊپ کان نه پر خود پنهنجي سهولت لاءِ قانون ضروري آهي تنهن ڪري قانون ٽوڙڻ جون عادتون ئي شايد آمريڪا ۾ وسري ويون هجن. ان جو فائدو هي ڏسڻ ۾ آيو جو ڊاڪٽر وقاصي کي ايئرپورٽ کان وٺي گهر تائين ڪٿي بريمڪ هلڻ جي ضرورت نه پئي ۽ نه ڪيتر بدلجڻ جو ڪو موقعو پئي پيدا ٿيو. وڏي ڳالهه ته ڊاڪٽر جي گاڏي ۾ ڪيتر بدلجڻ جو آڻو ميتڪ سرشتو هو ۽ گاڏي هلائڻ واري کي فقط ايڪسيليتر. بريمڪ ۽ اسٽيئرنگ سنڀالڻو هو جن ۾ به تمام گهڻي سولائي هئي. بعد ۾ پتو پيو ته هتي گاڏين جي اڪثريت ايئن آهي.

ڊاڪٽر وقاصي سان فون تي ڪجهه ڪچهريون ٿيل هيون. سنڌ متعلق سندس اونو ٻين قومي درد مندن وانگر آهي. سنڌ لاءِ ڇا ٿئي، ڪيئن ٿئي، پاڻ ڇا ٿو ڪري سگهجي جهڙن سوالن جا عملي جواب مهيا ڪرڻ ڊاڪٽر وقاصي جي روش منجهان نروار پئي ٿيا. ساڻس ملاقات ۽ مختصر حالي احوال ٿيڻ کانپوءِ سنڌ هڪ ڊگهي ۽ اڻ ڪٽ بحث جو موضوع بڻيو رهيو. شهر هجي واشنگٽن جو ۽ ٽن ميلاني سنڌين کي پنهنجي پروگرام موجب آمريڪا جي ٻئي هڪ ڏوراهين شهر ڏي گهٽ ۾ گهٽ هزار ميلن جي فاصلي تي پهچڻو هجي. جمعي جو ڏينهن، اهو ڏينهن به هجي ٽن ڏينهن جي موڪل شروع ٿيڻ کان هڪ ڏينهن اڳ وارو هوائي جهازن وارا به جواب ڏئي ڇڏين ۽ بس تي وقت لڳي ارڙنهن ويهه ڪلاڪ ۽ ڀاڙو هجي ٽي هزار رپيا ته پوءِ ٽي مولائي سنڌي وڃن ڪيڏانهن! هن صورتحال جو اندازو سنڌ ۾ ويهي ۽ ڪڏهن به ملڪ کان ٻاهر نه نڪرڻ سان نه ٿو لڳائي سگهجي.

پر ان حالت ۾ جيڪڏهن آمريڪا ۾ رهندڙ الطاف ميمڻ جهڙو

ڪو مولائي سنڌي گڏ هجي ته پوءِ ان صورتحال جي دهشت گهٽجي سگهي ٿي. اسان ٿئي ڄڻا به ڏينهن اڳ آمريڪا جي اڀارئين ڪناري سان صفا ڏکڻ واري ڪنڊ اورلينڊو شهر منجهان واشنگٽن پهتا هئاسين. اورلينڊو کان ڀڳا ان ڪري هئاسين جواتي ڏيڍ ڏينهن رهڻ سان ٻه سئو ڊالر هڪڙي هڪڙي کان ڪپي ويا هئا ۽ جيترا وڌيڪ ڏينهن رهون ها، في ڏينهن مفت ڪنجوسي ڪرڻ سان به گهٽ ۾ گهٽ هڪ سئو ڊالر (روپين جا لڳ ڀڳ اڍائي هزار) ٿي ڪتا. هجڻ ها ڪنهن ”حاتر طائي“ حڪمران جي پارٽي جا ماڻهو ته پوءِ ته اتي عمر به رهي ٿي سگهياسين. پر اسان ڏٺڻيل، مسڪين، بيروزگار وطن ۾ بي وطن ٿيل، سياسي، معاشي ۽ ثقافتي حق ڦرايل سنڌين جي سوداءَ ۾ ورتل سو ڪٿي ٿا ايئن ڪري سگهون سينٽ لوئيس وارن اسان جي ميزبانن چيو هو ته جمعي جي ڏينهن موٽي اچجو ۽ اورلينڊو مان اسان کي اربع جي ڏينهن تي نڪرڻو پيو. اتان ئي واشنگٽن ۾ قاضي آفتاب کي فون ڪيوسين ته هڪدم چيائين هليا اچو ڪچهري ڪبي. اربع تي ڏيڍ وڳي ڏينهن جو اورلينڊو کان واشنگٽن پهتاسين ته قاضي صاحب گاڏي جهليو بيٺو هو.

واپسي واري ڏينهن تي پنهنجن جي ماني تي شڪر، الطاف ميمڻ، آفتاب قاضي ۽ اسان ٿئي ڄڻا گڏ هئاسين. وائيت هائوس کان ٻاهران ڏسڻ کانپوءِ قاضي صاحب اسان کان موڪلائي پنهنجي آفيس ۾ هليو ويو. هو آمريڪا حڪومت جي تعليم کاتي ۾ عملدار آهي. شڪر کي چئين وڳي جي فلائيت ۾ پتسرگ ويٺو هو جتي هو رهي ٿو ۽ اسان کي سينٽ لوئيس ويٺو هو جتي ٻئي ڏينهن کان ٻن ڏينهن واري سمانا جي ڪانفرنس شروع ٿيڻي هئي. شڪر جي ٽڪيٽ پڪي هئي سو موڪلائي هليو ويو ۽ اسان سان پروگرام ٺاهيائين ته سينٽ لوئيس ۽ ٻن چئن ٻين شهرن کان فارغ ٿي وٽس پهچون جتان ڪئناڊا گڏجي وينداسين ۽ ٻئي ڏينهن تي واپس به ٿي سگهيو آمريڪا ڏانهن.

اسان کي ڪراچيءَ مان ڏس مليو هو ته اتان ڪجهه ايترا لائين جي سهولت آهي ته هفتي ٻن يا مهيني لاءِ ٽڪيٽ خريد ڪري ان عرصي لاءِ جيترا پيرا به آمريڪا ۾ اچ وڃ ڪريون، ڪري سگهون ٿا. ڪراچي ۾

هڪڙي ٽريول ايجنٽ ڪوشش ڪري اسان کي ڊيلٽا ايئر لائين جي هڪ مهيني واري ٽڪيٽ ساڍي ڏهين هزارين ۾ ڏياري پر اسان اها ٽڪيٽ اسٽينڊ باءِ واري ٺهرائي هئي جو ٻڌايو ويو ته آمريڪا ۾ سيٽ ملڻ مسئلن نه ٿيندو آهي. ٿيو به برابر ايئن جو اسان هفتي کن ۾ پنهنجي ان ٽڪيٽ تي هزار ٻه هزار ميلن جا پنج ڇهه سفر ڪري ورتا. پر جنهن ڏينهن پاڻ کي واشنگٽن ڊي سي واري ايئرپورٽ تان سينٽ لوئيس وڃڻو هو سوئن ڏينهن جي لاڳيتي موڪل کان اڳ وارو ڏينهن هو. ٻه ڏينهن چنڇر ۽ آچر ته هفتيوار موڪل هئي، پر سومر تي ”ميموريل هاليڊي“ هو. ميموريل هاليڊي تي آمريڪا جي هر ڪٽنب جي سمورن ڀاتين کي پاڻ ۾ گڏجڻو پوندو آهي. زبردست رش ٿيڻ سبب پاڻ کي سيٽ نه ملي. پريشاني جو ڪارڻ هي هو ته اها ان ڏينهن آخري فلائيٽ هئي ۽ ٻئي ڏينهن تي به حالت ساڳي ٿيڻي هئي. ڌار پڪي ٽڪيٽ گهٽ ۾ گهٽ ساڍا چار سئو ڊالر، معنيٰ ته ساڍي ڏهين هزارين کان به وڌيڪ. بس جي پڇا ڪئيسين ته ڀاڙو ٻڌايائون هڪ سئو ستنهه ڊالر سينٽ پهچڻ جو وقت اٿويهه ويهه ڪلاڪ.

واپسيءَ تي پئرس ۾ جهاز مان لهي ايئر فرانس جي ڪائونٽر تان ضروري حال احوال وٺڻ کانپوءِ جيئن واپس ٿيس ته يوسف جيڪو پريرو بيٺل هو سو ڊوڙندو آيو ”توهان لاءِ سوکڙي“ آمريڪي سنڌي اچو ته ملايانو.“ هي نوجوان ڊاڪٽر ڀاونائي هو. شڪاگو ۾ ڏندن جو ڊاڪٽر هو ۽ ويهن سالن کان آمريڪا ۾ پئي رهيو. ساڻس ملاقات ٿي يوسف کي ڏاڍي خوشي ٿي هئي همراهه جي ملڻ جي. چيائين ”وارو ڪري ڪو سنڌي ڪتاب اٿو ته هن کي ڏيون پنهنجو سنڌي ڀاءُ آهي“ سنڌي ڪتاب جو ٻڌي سنڌي ڀاءُ ٻڌايو ته کيس سنڌي پڙهڻ نه اچي. باقي سندس بابا سنڌي ڪتاب ڏسي خوش ٿيندو. خبر ناهي ته اهو به يوسف جي دل رکڻ لاءِ چوندو هجي. هن ٻڌايو ته سندس ڏاڏو ڊيپچنڊ پلائي پهرين سنڌي انجنيئر هو.

پر همراهه سنڌي ۾ ٻه چار جملا ڳالهائڻ کانپوءِ ساڍا چار ڪلاڪ اسان سان گڏ هو. پر پل ۾ به سنڌي نه پيو ڳالهائي. يوسف ۽ مغل ساڻس شروعاتي حوالي ٿيڻ کانپوءِ لت کوڙي سمهي رهيا ۽ آءٌ سنڌي ڀاءُ جي انگريزي جي اهڙو ور چڙهي ويس انگريزي ۾ ساڻس ڳالهائيندي

ڳالهائيندي وات ٽڪجي پيو.

اسان پاڻ ۾ لاڳيتي ۽ ايڏي انگريزي ڳالهائي جو منهنجي ذهن مان هڪ سنڌيءَ سان ملاقات ٿيڻ جو تاثر ٿي گم ٿي ويو. سنڌ جي جيڪا به ڳالهه پيو ڪري سا پنهنجي بابا جي حوالي سان ٻڌايائين ته سندس گهر واري جيڪا به سنڌيائي آهي ۽ شڪاگو ۾ خاصو ڪاروبار سنڀاليندي آهي، پاڻ ۾ انگريزي ڳالهائيندا آهن. وقت گذارڻ لاءِ همراه سنڌ بابت مختلف خبرون چارون پڇندو رهيو پر مون کي ائين لڳو ته اهي احوال به هو پنهنجي بابا کي ٻڌائڻ لاءِ گڏ ڪري رهيو هو. ڀارت جي تازي سياست ڏانهن سندس رويو هي هو جو چيائين پئي ته اتي جو ڪو به اصل ماڻهو وزير اعظم جي عهدي تي اچي ٿو ته ان سان علائقائي تڪرار پيدا ٿيو پون. ان ڪري ان صورتحال ۾ ڀارت لاءِ سڀ کان وڌيڪَ موزون ماڻهو آڏواڻي آهي ۽ اها راءِ هن جي پنهنجي ”علاقائيت“ هئي. هن نوجوان ڊاڪٽر جو ڀارت ڏانهن رويو به تماشاڻين وارو هو. ٻڌايائين ته شروع ۾ هو پئسا ڪمائي ڀارت موڪليندو هو پر پوءِ بند ڪري ڇڏيائين. چيائين، آخر آءٌ ڇو پئسا اوڏانهن موڪليان جڏهن مان آمريڪي شهري آهيان ۽ اتي ئي جيتوڻيڪ مرڻو اٿم.“ سندس پاءُ به آمريڪا ۾ آهي ۽ پيءُ ڀارت ۾ ڏنڌا ڌاڙي وڪڻي رٿائڻڊ زندگي گذاري رهيو آهي. هن کي ايتري يادگيري بهرحال هئي ته هو سنڌ جو ساھتي هندو آهي، حالانڪ پاڻ ڄاڻو ڀارت ۾ هو.



صدر ريگن جي سوپ

آمريڪا جي صدارتي چونڊن ۾ ريگن جي شخصي سوپ (صدر واري) اڳوڻا سڀ رڪارڊ ٽوڙي ڇڏيا آهن. البت ڪانگريس جي چونڊن ۾ سندس مخالف ڊيموڪريٽڪ پارٽي مٿڀري رهي آهي. صدر ريگن جي سوپ کي دنيا جي فاشسٽ ڌرين لاءِ ڪارائتو سنٽوڻ سمجهيو وڃي ٿو. آمريڪي ماڻهن جو پنهنجي سياسي پارٽين ڏانهن اهو هٿو ورتاءُ، سرمائيدار تهذيب جي نفسيات جو حصو آهي. اهو بهر حال طئي آهي ته آمريڪا جي صدارتي چونڊن جي نتيجن تي گهڻي کان گهڻو اثر اتان جي سڌسما ۽ وارن وسيلن جو آهي. ڪافي وقت کان اتان جي ويه ريلڊيو اخبارن ۽ رسالن اهو پاچارو جاري پئي رکيو ته ريگن هڪ سگهارو صدر آهي. آمريڪا جي انهن سڌسما ۽ وارن ذريعن تي خانگي مالڪيون آهن ۽ ساڳيءَ وقت آمريڪا جي سياسي سرشتي ۾ اهڙين طاقتور ڌرين (Labbies) جي گنجائش موجود آهي، جيڪي سرمائيدار گروهن جون آهن. ان ۾ ڪوشڪ ناهي ته آمريڪا جون ٻئي سياسي پارٽيون هڪ ئي سڪي جا ٻه پامسا آهن ۽ ٻنهي جي اڳيان پنهنجي ملڪ جي سرمائيدارن جا مفاد ئي سڀ کان اتم هوندا آهن، پر سرمائيدارن کي وري اهو ڏسڻو پوندو آهي ته ڪير سندن مفادن کي چڱيءَ طرح سان اڳتي وڌائيندو. سو هنن وٽ پرڪ هوندي آهي، شخصي صلاحيتون ۽ شخصي ڊيل ڊول باقي رهيو آهي آمريڪي عوام ته ان جواڏ کان وڌيڪ حصو ملڪ جي سياست کان ايتري ته اوڀرائپ رکندڙ آهي، جو پنهنجا ووٽ ئي رجسٽر نه

ڪرائيندو آهي.

ريگن جي ٻيهر چونڊجڻ سان دنيا جي سياست تي ڪهڙا اثر پوندا، يا گهٽ ۾ گهٽ ريگن انتظاميا دنيا تي ڪهڙا اثر وجهڻ جي ڪوشش ڪندي سوصاف ظاهر آهي. سامراج هيٺ رنگين عضبين پڇ ڀرڻ جو شڪار آهي. ان ڪري خاص طرح پڻي پيل ملڪن ۾ هو فاشسٽ ڌرين کي وڌ کان وڌ سگهارو بنائڻ جي جتن ۾ آهي. ڪٿي هڪڙي يا ٻئي قسم جي جمهوريت به هن وقت آمريڪي مفادن کي تيڪوڏيڻ جي حيثيت ۾ ناهي. ڇاڪاڻ ته ان حالت ۾ به انهن ملڪن جو عوام ڪنهن نه ڪنهن نموني سامراجي پاليسين سان پنهنجي ٽڪراءَ جو اظهار ڪري وجهندو ۽ ايئن حڪومت تي دٻاءُ رهندو ۽ اهي ماڻهن ۾ پنهنجو پير رکڻ لاءِ صفا کليل نموني ۾ سامراج نوازي نه ڪري سگهنديون. ريگن جي بليڪ ميلنگ واري پاليسي جو بنيادي مرڪز رڳو اهو وڃي ٿو بيهي ته جن ملڪن ۾ آمر حڪومتون آهن، اتي جيڪڏهن انهن کي هٿايو ويو ته پوءِ ڪميونسٽ ايندا ۽ آمريڪا جي حڪمران طبقن لاءِ اهو بهر حال هڪ اهڙو دڙڪو آهي جيئن ڪنهن پولڙي کي کل ڏيکارجي.

هاڻي ايندڙ چئن سالن ۾ آمريڪا جي پاران پڻي پيل ملڪن مٿان مڙهيل فاشسٽ آمريت کي سگهارو بنائڻ جون ڪوششون ٿينديون. ته پڻي پاسي مظلوم عوام پنهنجي مٿان وڌندڙ ڏاڍ جا پنجوڙ لاهڻ لاءِ هٿ پير هڻندا. ان ڪري ايندڙ چار سال دنيا جي مظلوم قومن ۽ طبقن لاءِ ڏاڍا اهم سال هوندا ۽ انقلاب لاءِ جاکوڙ ڪندڙ ماڻهن واسطي وڏي آزمائش جا سال پڻ. صدر ريگن چونڊون ڪٽڻ شرط نڪارا گوڻا جي چونڊيل انقلابي حڪومت کي بلڪ ميل ڪرڻ لاءِ جيڪي گهٽ گهڻ شروع ڪيا آهن ۽ کليل نموني ۾ سوشلسٽ ملڪن خلاف جيڪا باهه ٻاري ڏني آهي، ان منجهان سندس آئيندي جي حڪمت عملي چٽي طرح سامهون اچي ويئي آهي.

مظهر قاضيءَ جو بيان

سنڌ هاءِ ڪورٽ جي وڪيل مسٽر مظهر ايس قاضي، ريگن جي

سوڀ تي هيٺيون بيان جاري ڪيو: ريگن جي ٻيهر چونڊجڻ مان اهي چٽا اشارا ملن ٿا ته آمريڪا جا ماڻهو صدر ريگن طرفان هٿيارن تي بي پناهه خرچ، ميڙاڻل ڪوٺڻ ۽ اڻٽمي ڊوڙ ڊوڙان، خلا ۾ هٿيار پڪيڙڻ واري رٿابندي، سندس ڪٽرپڻي واري پرڏيهي پاليسي ۽ روس خلاف دڙڪي جي ڌم جهڙين اڳرائين جي ڪل تي عام پئپرائي ڪن ٿا. پر انهن سڀني اشارن کان بچڻو هڪ ٻيو اشارو اهو به ملي ٿو ته آمريڪي عوام ريگن جي پٺن معيارن واري انهيءَ پاليسي سان به ٻڌل آهن جيڪا هوفوجي آمريت جي ڏس ۾ اختيار ڪندو رهيو آهي. يعني هڪ پاسي هن پولينڊ ۾ مارشل لا هٿرائڻ لاءِ انهن چوڻيءَ جو زور لڳايو ۽ ٻئي پاسي پاڪستان ۾ مارشل لا جي نه رڳو مدد ڪئي پر اڃا سوڌو سندس پٺي ٽپري ٺهرندو اچي.

جيتوڻيڪ صدر ريگن جمهوري نموني ۾ ٻيهر چونڊجي آيو آهي پر آمريڪا جو اهو جمهوري عمل پاڪستان ۾ جمهوريت جي انهن گهڻگهرن لاءِ اچرج ۾ وجهندڙ آهي جن فوجي آمريت کي ڊاهڻ ۽ جمهوري سرشتو آڻڻ لاءِ ان ميون قربانيون ڏنيون آهن.



سنڌي صحافت ۾ هلال پاڪستان جي اهميت

اڳي ڪي ماڻهو معاشري ۾ ٿيندڙ ڏاڍاين، انهنجن ۽ بي واجببن کي منهن ڏئي سگهڻ جو ست نه ساري خلقت جو اوهي واهي ڏيندو نه ڏسي، ڪاوڙ ۽ ڪروڙ ۾ پرڄي، دنيا کي گهٽ وڌ ڳالهائيندا ڏونڊ ڪوٺيندا رجي ڪنهن گهاتي پيلي ۾ رهندا هئا يا ڪنڊ وسائيندا هئا. اهو عمل هزارين سالن تائين جاري رهيو پر ان جو ڪو ڪارائتو اثر ظاهر نه ٿيو اتلو ماڻهن ۾ مايوسي وڌي پئي وئي، ته واقعي انساني معاملن ۾ ڪيئن ٻڙيل رهندا. هڪڙا ڪي ٻيا ماڻهو وري ڪو چارو نه ڏسي، حياتي جهڙي املهه وٽ کان بيزار ٿي آپگهات ڪري ڇڏيندا هئا ۽ اڄ سوڌو اهو معاملو جاري آهي، پر ان مان به ڇا وريو آهي، موسيقي جي اڳيان آهي. وري هڪڙا ٻيا ماڻهو ڳالهين جي اصليت کي نه سمجهي، مونجهاري جي ڪاڪ ۾ وڇڙي وڃي نشن پتن ۽ ٻين اهڙن ذوقن کي چهڻيا، جن سان نه رڳو اهي پاڻ ۾ سموري معاشري جي ئي وڪ پوئتي پئي ٿئي. پر هڪڙا اڃا به ٻن قسمن جا ٻيا ماڻهو آهن. انهن جو پهريون قسم اهو آهي جيڪو پٽائي سائين جي ان ڳالهه تي عمل پيو ڪري ته ”جانسين رتوراس ٿئي، تانسين پڳي سان ٿي پير“. پيو قسم به پٽائي جي انهن ڪاهوڙين جو آهي جن لاءِ چيو اٿس، جت نه پڪي ۽ پير ته ٽمڪي باهڙي ٻيو ٻاريندو ڪير ڪاهوڙڪي ڪير ريءُ.“

معاشرو ڪهڙي به حال ۾ هجي ۽ ان جا معاملا پلي تسلي جوڳا نه هجن. تڏهن به ”جهونا ڳڙه جهڙو“ جي تاريخي آس رڪنڊڙ ماڻهو ڳالهيون اڌ ۾ نه ڇڏي ويندا آهن. ڪنهن به شيءِ کي اطمینان جوڳو نه ٿو چئي سگهجي تنهن ڪري ضروري ناهي ته ان کي بي اطمیناني واري حالت ۾ ڇڏي ڏجي. ان جو لاڀ وري به انهن ڌرين کي رسندو جيڪي بي اطمیناني جون ڪارڻ آهن. مڃجي ٿو ته سک جو ساهه ڪڍڻ، انسانيت کي اڃا نصیب نه ٿيو آهي، اُکا ڪونه ٿيا آهن، پر ٽپڙ ٽپڙن تي رکي ويهيو ته انتظار جون گهڙيون اڃا به ڏکونديون ان ڪري گڏيل جياپي جي ڪنهن به حصي کي اهڙن هٿن ۾ ڏسي روح نه ڪڇڻ ڪپي، جيڪي هٿ ڪارائتا ڪونهن.

صحافت، ادب ۽ علم جون ٻيون شاخون شروع کان اڄ تائين توڙ نپائينديون ٻيون اچن ۽ وک وک تي اڳتي وڌڻ جو ڏس ٻيون ڏين. علم جي انهن شاخن جي نيسر آزادي مان ڪونه ٿي آهي، ان لاءِ گهڻن ماڻهن پوڳيو ناهي، جيسين طبعي ۽ ذهني اهڃ نه کليا ايسين توڙ ڪيئن رسبو.

اهي ڳالهيون ڳڻي زندگيءَ جي هر ميدان ۾ لهڻ کان پوءِ ڪي نه ڪي ڪندا به ڪڍڻ پئجي ويندا آهن. صحافت ته وري معاشري جو آئينو هوندي آهي. ان ڪري اهو چوڻ ته صحافت معياري ڪانهي ڪجهه غلط ڳالهه آهي. اها آئينو آهي، ان ۾ جهڙي شڪل هوندي اها نظر ايندي آئيني تي رڳو تڏهن ميار ڏئي سگهجي ٿي، جڏهن ان ۾ داغ هجن ۽ تصوير چٽي نظر نه اچي. پر تصوير ۾ گڙبڙ هجي، ته ان صورت ۾ بهتر آهي ته اها آئيني تي چڙهيل هجي، نه ته وڌيڪ تڪليف کان بچڻ جو رڳو هڪڙو طريقو آهي ۽ اهو شباهت جي بيهڪ ۽ ڊول کي سڌارڻ جي ڪوشش ۾ صحافي به ايترائي ذميوار آهن جيترا ٻيا ماڻهو.

هلال پاڪستان به ان ست ۽ اهڙي حالتن ۾ گهيريل آهي ان ڪري اها ڪي غيبي ڳالهيون کڻي ماڻهن تائين ڪونه پهچندي. باوجود ان جي ته هلال جي وجود ۽ بقاءَ ڏاڍو حساس مسئلو آهي. اها پنهنجي وجود جو قرض چڪائڻ لاءِ، ان بگڙيل تصوير کي ٺاهڻ لاءِ پنهنجي وس اندر جاکوڙي ٿي، ايترو جيترو ممڪن آهي. پنهنجي ان ڳالهه باعث اها

پنهنجي ڪارائتي تاريخ جوڙيندي ٿي هلي. علم ۽ ادب جي جيتري خدمت هن سنڌي اخبار ڪئي آهي، اها ڪاروباري بنيادن تي هلندڙ ٻي ڪا اخبار شايد نه ڪري سگهي. ان وٽ سٺن لکندڙن جي ٽيم آهي ۽ اها پنهنجي حال سارو ڏوري پئي.

هلال کي ڀلي ڀت ڄاڻ، آگاهي ته اها پنهنجي ممڪن ماڻهن جو آواز آهي، ان ڪري جيترو ان جي نڙيءَ ۾ ساهه آهي اوترو سڏ ۽ پڙاڏا ماحول ۾ گونجائي پئي، جيڪڏهن مسئلن کي باقاعدي نبيرڻ ۾ خاصو هٿ وٺباڻڻ اوکو آهي ته مطمئن. جو شعور بخشڻ ۽ سماجي حالتن تبديليءَ لاءِ ساڃهه پندا ڪرڻ لاءِ وسان ڪونه ٿي گهٽائي، ان ڪري کيس ڪي اٺانگا گس به اختيار ڪرڻا پون ٿا، پر ڪٿي به پنهنجي ماڻهن کان پاڻ کي چٽي ڌار نه ڪيو اٿس.

هتي اها ڳالهه به ڏيان پر رکڻ ضروري آهي ته تاڙي هڪڙي هٿ سان ڪونه وڃندي آهي، هڪڙو سنڌي ادارو هئڻ جي ناتن سان، سنڌي ماڻهن تي به هلال جون ڪي ذميواريون آهن، جيسين هو پنهنجي هن اخبار کي بنهه پنهنجون به ٻڌائيندا، ايسين ان تي حجت جتائڻ کان به ڪي بائو پونڊن ۽ اها اهڙي وڻي ٿيندي جيڪا ڪنهن لاءِ به سٺي نه هوندي. ذهني طرح صحتمند قور هئڻ جو ثبوت ڏيڻ لاءِ ضروري آهي ته پنهنجين شين کي پنهنجو ڪرڻ جي ڪوشش ڪئي وڃي، جيئن اهي انهن کي قدرن کي اڳتي وڌائڻ لاءِ ڪم ڪري سگهن جيڪي ذهني جياپي لاءِ ضروري آهي.



ڪهاڻيون

اصلوڪيون ۽ ترجما

ڪهاڻي تنگيل وقت

چوواڻي تي ”وقت“ تنگيل آهي. سندس نه مري سگهندڙ جسمر لڙڪي، لڙڪي نيست ٿي پيو آهي. سندس ٻانهون مٿي ڪري بغلن وٽان ڇڪي کيس ٻڌو ويو آهي. ايترو مٿي تنگيل آهي، ڇن ڪنهن کي ٿر جي سوين وال گهري ڪوهه جي ڀڳ وٽ ٻڌو ويو هجي، جو هيٺ ٺهاري سان مٿويه ٿري ۽ ان حالت کان ڇڻ به نه ڇڻي. شهر واسي ٻنل اکين سان، اڌ ٻنل جاين جي درين منجهان ليٽا پائي، وقت جي تنگيل جسمر ڏانهن گهورين ٿا.

شهر واسي، وقت کي ويدن ۾ ڏسي روئن نه ٿا. ننڍڙا پار ڪڏهن ڪڏهن پنهنجي لاءِ پريل جبل جهڙن مائٽن ۽ ڪڏهن چوواڻي تي تنگيل وقت ڏي گهورين ٿا، پر ڪجهه سمجهي نه ٿا سگهن ۽ ائين ماٺ آهن، ڇڻ ان پل جي انتظار ۾ هجن، جڏهن کين ضرور ڳالهائڻو پوندو.

وقت، لاڳيتو تنگجي تنگجي، هڃ ٿي پيو آهي. ٻانهون، ڪلهن وٽان ڇڪجنس پيون ۽ هيٺيون ڌڙ جيئن پوءِ تيئن ٻوجهه بڻبو ٿو ويڃي. سوين هزارين پيرا اندر ئي اندر ۾ چنگهيو ڪرڪيو ۾ عذاب وڌندو رهيس ٿو. سموري اهڃ جو زور نڙي ۽ ڪنن جي هيٺان واري هنڌ تي اڇي گڏيو آهي.

شهر جي هر گهر ۾ جهانن تان ٿيل بمن جي وسڪاري سبب هڪڙو نه ٻيو پاڻي زخمي ٿيل آهي ۽ آڏي رات جو جڏهن زخمر لڙڻ لڳن ٿا،

ويچار آيو. سڀني لاشن مان ليڪا ڪڍي نقشا ٺاهي وهندڙرت، هيٺاهين واري پاسي تي هڪڙي هنڌ اچي گڏ پئي ٿيو ۽ اتان نيسر ٺاهي، لاربنجي، ڳڙي هيٺ پئي ڪريو ۽ ان ئي آواز هن کي بي قرار ڪري ڇڏيو هو: ”رت هميشه نقشا ٺاهيا آهن“ هن اڏڪوڏيئي پٽڪو کائڻو.

هن کان هڪ وڏي پوائتي چنگهه نڪري وڃي ٿي ۽ شهر کي گهيرو ڪيل سپاهي تاهه کائي جاڳي ٿا پون.

هڪ وڏي رڙ فضا کي چيريندي اونداهي ۽ رڙتوب جي ٻرندڙ گولي وانگر مٿي آبي ٿئي ٿي، جهڙو ڪنهن زميني تاري آسمان تي ڪاهيو هجي. هو صبر نه ٿو ڪري سگهي ۽ پوري سگهه سان رڙ ٿو ڪري ”مري وڃان، مان مري وڃان.“ جهڙو ڪونوڪر هجيس جنهن کي ڪاوڙجي حڪم ڏيندو هجي ته کيس ماري وجهي. ٻي گهڙي سامهون ڏسي وقت جي سڄي لونءَ ڪانڊارجي ٿي وڃي.

تيز رفتار جهاز جو گهوگهٽ ٿئي ٿو شهر جون دانهون ان ۾ ڊبجي ٿيون وڃن، بچيل ماڻھون لوهه پائي ٻارڻن تي ٻانهون ورائي ڇڏين ٿيون، هراسيل ساهه وارن جا تارا ٿوٽارجي وڃن ٿا ۽ وقت چڙهيون هڻڻ کان بس ڪري ٿو ڇڏي. جهازن جي زوزات ڪندڙ ميٽراڪي مان هڪ ٻئي پٺيان ٻه ائين ڪرڻ ٿا، چڻ ڪو هٿلر پنهنجي اوورڪوٽ جا بٽل کوليندو هجي. سوين نڙيون گهٽجي وڃن ٿيون ۽ اکين جون هزارين ماڻڪيون چرپر بند ڪري ٿيون ڇڏين.

شهر جي مختلف حصن ۾ عمارتن ڊهل جا آواز جهازن جي وڃڻ کان پوءِ واري ماڻار جي سڀني ۾ نڪاءُ ڇڏي رهيا آهن. تنگيل وقت جي اکين مان ڳوڙهن جون ٻه لارون وهي نڪرن ٿيون، پوءِ هوا ڪيون اگهڻ نه ٿو چاهي، سندس هٿ ٻڌل آهن ۽ چنگهن سان چڙهيون هڻي پنهنجو ڪجهه ٿڪ به نه ٿو لاهي سگهي. نه ته وري جهازن جو گهوگهٽ ٿيندو شهر ٻنڊ پھڻ آهي ۽ هو ان حالت ۾ پٽڪي به نه ٿو سگهي. پنهنجي بيوسيءَ تي هڪ چڙ پريل مرڪ سندس چپن تي ٿلهجي ٿي وڃي ”منهنجو پٽڪو به گهڻن ڪنن جون دهلڙيون ڦاڙي وجهندو آهي ۽ اڄ ٿوري به چرپر، جهازن جي گهوگهٽ، انهن منجهان نڪرندڙ سڄ لائيتن ۽ بمن جي وسڪارن جو

سبب بڻجي سگهي ٿي! ڪمال آهي؟

ريد ڪراس جون ايمبولينس گاڏيون، تباھ ٿيل رستا لتاڙينديون
جهاڪا اورانگهينديون، بيهنديون ۽ رستو صاف ڪنديون طبي مدد لاءِ
اچن ٿيون. موت ۽ حياتي جي وچ ۾ روت جي ٽڪراءَ تي موت کي سوڀارو
ڏسي هن جي اکين مان نيسارا وهي ٿا پون، اوچنگارون ڏيڻ چاهي ٿو پر اها
به اجازت ڪانهيس ۽ ڪنڌ لڙي ٿو چڙهي: ”موت ڪيڏو تڪڙو ۽ تيز رفتار
آهي. ڪارنڊڪ ٿي ڪانهيس ۽ حياتي جون ايمبولينس گاڏيون گهٽي
گهٽي بيهي رهن ٿيون، چو جو رستو صاف ڪونهي“ هو دل ۾ چوي ٿو.

مهينن کان شهر ٽٽڪن ۽ لوهي گاڏين واري لشڪر جي گهيري
۾ آهي: ۽ شهر جا جيت جڙا به ٻوسائجي مري ويا آهن. ويران بازارن ۾ رڳو
هتي هتي چيچلائيندڙ ڪتا پونڪار ڪري رهيا آهن. جهانن جي
گهوگهٽ ويل به رڳو اکيون مٽي ڪري ٿي سگهيا. ان کان وڌيڪ ڪجهه نه
پاڙئون اڪوڙيل وڻ الوٽ ننڊ ۾ آهن ۽ اڪيلن ڌارن وارا بيٺل وڻ به حياتيون
ويائي چڪا آهن ۽ بيهڻ جو ڪو مقصد ئي نظر نه ٿو اچين. هنن جي به
ليٽي پوڻ تي دل ٿي چوي لائبريريون سڙي رک ٿي ويون آهن. ”زندگ
ايڏي ننڍڪي“ وقت کي پونڊڙو وڌي وڃن ٿا.

آڏي رات لڙي چڪي آهي ۽ شهر جي اولهين حصي جي هڪ
پاڙي مان، ڪي آواز هن جي ڪنن تي پون ٿا، ”ناني هلي اچ، ڏاڏي اچ،
ماسي تڪڙي اچ، سڄو پاڻو به جانيون بچائڻ لاءِ نڪري پيو آهي. شهر جو
اڌ حصو هونئن ئي خالي ٿي ويو آهي“ اهي مردان ۽ زائفاڻا آواز هئا.
”مون وٽ رائيفل ۽ ٻه ٽي گوليون آهن، مان گهر ڪونه ڇڏيندس.“
هن جي ڪنن تي ڪراڙي عورت جو آواز پوي ٿو. لهجي ۾ اهڙي سگهه چڻ
ڪجهه ٿيو ئي ڪونهي يا جيڪي ڪجهه ٿيو آهي، سو هر ڀيرو ڪا وڏي
ڳالهه ناهي.

”ڏاڏي اها رائيفل هوائي حملن کي ڇا ڪندي؟“ ڪوپوڙهي کي
سمجهائي پيو.

”۽ مان ڪٿي ٿي چوان، ته ڪنهن ٻئي هنڌ هلي مران. جيترو
جيئن لاءِ پنهنجو گهر ضروري آهي، مرڻ وقت به اتي هجڻ اوترو ئي ضروري

آهي.

ماڻهن جي ولر تي گهڙي کن ماڻ جي گڙهي پئجي وئي. سڀيئي پنهنجن گهرن ڏانهن موٽن ٿا. وقت جي هيانو تي جهڙوڪر ڪنهن ٿڌي پاڻي جو گهڙو اڇلي کيس آت ڏنو هجي: ”ريڊ ڪراس جي گادين بدران موت سان ويڙهاند لاءِ اهو حوصلو گهرجي ٿو جيڪو هيٺ پوڙهي عورت جي روپ م پنهنجي در جي چائنٺ تي ڪپ کوڙي ويٺو آهي.“

وهائو تاري کي ڏسي هن کي محسوس ٿئي ٿو ته هو پاڻ به چرپر ۾ آهي. پر وقت جي اها چرپر ڪائناتي لاڳاپي سان هوندي هتان جي جاگرافيائي لاڳاپي سان نه هوسوچي ٿو ”ڪائنات جي سڀني گروهن منجهان ڌرتي مون کي وڌيڪ ڏکيو ٿي ڪري ۽ ائين اها پاڻ لاءِ به وڌيڪ ڏک جو ڪارڻ بڻجي ٿي.“ پر گهيري ۾ آيل شهر جي ماڻهن جي وهائو تارن مٿان اڇيون چادرون تائيل آهن.

پريات ويل هن کي ڪڏهن جون بانگون ٻڌڻ نه آيون، جيڪي جتي ڪٿي صبح اچڻ جا هوڪا ڏيندا آهن: ”اهي بانگون ڪونهن، ته صبح به نه ٿيندو.... ۽ جيڪڏهن ٿي به ويو ته ان ڪوئي مهمان وانگر.“
اوچتو هن کي ڪنن ويجهو هڪ وڏي آزاريل چنگهه ٻڌڻ ۾ آئي. هن ڪنڌ ڦيرائي ڏٺو ته ڪجهه به نه هو ۽ ٻه گهڙيون سانت ٿي وئي. پر هيڪر وري ”اونه“ جو آواز ايڏي زور سان اچي ڪنن تي لڳس جڻ ڪنهن جبل ڏانهن ڪئي هجي ۽ ان ڏانهن هر وقت لاءِ هڪ ڌڙڪو لڪل هو: ”ٻڌين ٿو نه؟ ۽ وقت محسوس ڪيو“ جو ڪجهه ٿئي پيو ان کي ڏسڻ، ٻڌڻ ۽ محسوس ڪرڻ منهنجي ذميواري آهي.“ لڙڪندي لڙڪندي ڪجهه چرپر ڪيائين ته رسو ڦريو ۽ هن جو منهن به اوڏانهن ٿي ويو جيڏانهن اڳ ۾ پٺ هئس. هن جيڪي ڏٺو تنهن کي ڏسڻ جو حوصلو ته هئس، پر پاڻ ڏسڻ نٿي گهريائين، ۽ پري وري ان منظر کي پٺ ڏيئي بيٺو پر هڪدم روح کي ست آيس ۽ اندر مان آواز جو مترڪو اچي ضمير تي لڳس.

شهر جي ٻاهران، چانوٽي جي چئن ئي پاسن هڪ هڪ وٺ ۾ اٺ اٺ، ڏهه ڏهه لاش لڙڪيل هئا. ڪجهه وٺن جا ڏار انساني جسمن جي بار

کان جهڪي پيا هئا. ڪن جا پير ڌرتيءَ سان ذري گهٽ لڳي رهيا هئا. ته ڪي هوا جي جهوتن تي هوريان هوريان ڦريا پئي. هو پن چڪيءَ جي ڦرڻي جا ڦر هئا. نه ماڻهو هئا، مثل ماڻهو تنگيل ماڻهو. هوا جي وڌيل جهوتن تي ڌار لاشن جو بار نه سهي ٿئي پئي پيا ۽ ٿوري ٿوري دير کان پوءِ لاش ڪرندا ٿي ويا. رت ۾ ريتا ٿيل وڻ پڪا لاش.

۽ اهو ”اونه“ جو آواز ڇانوڻيءَ جي هڪ تنبوءَ مان، ماحول جي ماڻ کي لٿوڻي واري لپاٽ هڻي ٻاهر نڪتو هو. تنبوءَ جي وچئين ٿنڀ سان هڪڙو نوجوان ٻڌو ويٺو هو ۽ پاسي ۾ هڪ ڪرسي تي ويٺل ورديءَ واري شخص جهوٽا ٿي کاڌا، نوجوان جو هڏ هڏ ڏنڀيل هو سندس ڪپڙا هنڌان هنڌان سڙيل هئا، مٿي، ڪنن، ڳلن ۽ نڪ تي ڄمي ويل رت جي لڪن جا نشان هئا.... ۽ وقت هڪ پيرو وري ورجايو ”رت جا ليڪا نقشا ٺاهيندا آهن، چهرن، دٻن ۽ گهرن جي اڱڻ تي ٺهيل ننڍا ننڍا نقشا، گڏجي ڪنهن هڪ وڏي نقشي کي ٺاهي وٺندا آهن، جيئن ديهن ۽ تپن کان ٺهيل نقشن جا ننڍا ننڍا ٽڪرا ڳنڍجي اچي هڪ وڏو نقشو ٺاهيندا آهن. هڪڙو هڪڙو ماڻهو ننڍڙو وڏو عورتون ۽ مرد ۽ جيغرا توڙي مرنڊڙ هڪ وڏي نقشي جي تياريءَ ۾ ردل آهن.... هڪ نئين نقشي جي تياريءَ وقت اڪيون بند ڪري سج اڀرڻ واري هنڌ کان لهڻ واري ڌرتي تائين، تصور ۾ اک چنپ جيتري دير ۾ نظر ٿيرائي ورتي، سندس منهن تي مرڪ تري آئي ”سڄي دنيا جو نئون نقشو ٺهي رهيو آهي.“

نوجوان جي پيرن وٽ رت جو ٺهيل دڳ ڄمي نه سگهيو هو. جسم مان رت جا سڀا اڃا جاري هئا ۽ ان دڳ کي تازو رکندا پئي آيا. نوجوان جون اڪيون بند ۽ ڪنڌ ڍاريل هو جنهن تي رت جو ڳوهارو ٿيل هوس. هو بيهوش هو.

سج نڪري نروار ٿيو ته پري کان وقت کي ڏوڙ جو غبار ڏسڻ ۾ آيو. سامهون گاڏين جو هڪڙو قافلو هو هر گاڏي تي لوهي توپلا پايو بيٺا هئا. کين روشني، خاموشي ۽ لاشن کان ڊپ پئي ٿيو.... ۽ وقت سوچي ٿو ”هي ايڏا ڊنل ماڻهو هر چرپر کي پنهنجي وس ۾ رکڻ ٿا گهرن؟“

گاڏين جي آواز تي ميز تي آهلجي پيل پهريدار اوباسي ڏٺي اُٿيو

۽ سندس نظرون ٻڌل نوجوان تي ڪپي ويون. جيڪو هن وانگر آرس پڄي اڪيون نه ٿي کولي سگهيو.... ”هاڻي ڪا به سگهه هن کان اڪيون نه ٿي کولائي سگهي. سڄي دنيا جو ڏاڍ آڻي هڪڙي هنڌ گڏ ڪيو پر هو هٽيلو اڪيون نه کوليندو.“ اهي لفظ ڀڙڪندي مهل، وقت جو هيانءُ ڄڻ پاڻيءَ ۾ ٻڏي ويو.

ٻي مهل وقت جا ڪن اڀا ٿي ويا. سوين هزارين وڪون ترتيب سان ڪڇڻ لڳيون هيون. هن هڪ ڊگهو ساهه کنيو. اهي هزارين قدم شهر کان ڪڇي رهيا هئا. وقت وڌندڙ ماڻهن جي اڪين ۾ چٽائي ڏٺو. انهن اڪين ۾ هڪ نئون نياپو هو. ڪا نئين سبب هئي.

پنهنجي سموري سگهه گڏ ڪري هن رڙ ڪئي، ”اچو.“ ڄڻ ڪو ميزائيل چٽوان رڙ جا ڪيئي گونجارا ٿيا. اها رڙاوسي پاسي جي جبلن سان ٽڪرجي وڌيڪ سگهه سان موٽي پئي آئي. شهر جي چئن ئي پاسن ٻاهران سوين هزارين واچوڙا گهمريون کائي تيز ٿي گهيرو ڪندڙن کي پنهنجي وڪڙ ۾ آڻي ڊوهي پئي ويا، هنن جي ڪنن جون دهلڙيون ڦاٽي پيون ۽ هو چرين وانگر ڪنن تي هٿ رکي ڊوڙي ڊوڙي وڃي پئي ڪنهن نه ڪنهن واچوڙي ۾ ٿي ڦاٿا.

وقت ست ڏيئي پنهنجا رسا چٽي ڇڏيا، ڄڻ پاڻ ئي ڪنهن ضرورت هيٺ مجبور ٿيو ٻڏو پيو هو ۽ ڄڻ ڪو شرط مقرر ڪيو هئائين ته جيسين اهو پورو نه ٿيندو هڪ هنڌ ٻڏو بيٺو هوندس.



ڪهاڻي ليلا مجنون

وڏيرو ڪٿي ڪاٺ وارو ۽ هاري رت ڏيڻ وارو مجنون
تحرير: ڊاڪٽر جي ايم مهڪري
سنڌيڪار: ف. ملاشاري

ليلا جو پيءُ نهايت عملي قسم جو ماڻهو هو. هو اڏاوتي ٺيڪيدار هو. هن ڪڏهن به مجنونءَ جي باري ۾ ڪونه سوچيو جيڪو ڪڪڙيون پاليندو هو. ۽ مجنونءَ کي به اها پرواهه نه هئي ته پوڙهو ٺيڪيدار سندس بابت ڇا ٿو سوچي. هو هميشا اويڙين مهلن تي ليلا جي گهر وڃي ٺهڪندو هو ۽ ليلا جي ڪٽنب کي به ڪڪڙيون ڏيندو هو.

ليلا کيس سمجھائڻ جي ڪوشش ڪندي رهندي هئي. ”ڏس مجنون بابو ڏاڍو ڪاوڙيل آهي. پيارا قرب ڪر هميشا هتي ڌڙو هنيو نه ويندو هج.“ ۽ مجنونءَ جو جواب هوندو هو ”پياري ليلا هتي نه هجان ته ٻيو ڪٿي هجان. ٻڌاءِ ائين مان ڪيئن ٿو ڪري سگهان؟ پڙهين کي خبر آهي ته مان سندس سڄي ڪٽنب لاءِ ڪڪڙيون پاليان ٿو ۽ ڪڪڙيون کيس ڏاڍيون وٽنديون آهن. چڪن تڪي جو ته ڏاڍو شوقين آهي.“

هڪڙي ڪارڙهي واري ڏينهن تي ليلا جو پيءُ اوچتو اچي سهڙيو ۽ ڏاڍو ڪاوڙيل هجي هن جي ان ڪاوڙ جو پورو پورو سبب هيو. ”ڏس“ هو چوڻ لڳو ”جنهن ڪاموري کي وڏي ٺيڪي ڏيڻ لاءِ زبردست رشوت ڏنر سو مري ويو. اوچتو کيس دل جو دورو پيو ۽ اهڙن معاملن ۾ رسيدون ته ٿينديون

ڪونهن ۽ نه ڪو شاهد آهي. سڄي سيٽپ زبان تي ٿي وئي؟ ان حالت ۾ آسرو نه پيو ڪري سگهجي، ته ليلا جو پيءُ چڱي موڊ ۾ هوندو ۽ ڪل پوڳ ڪندو. سو هن جي نظر جڏهن ڪڪڙ جو پڳل ٽڪرو کائيندڙ مجنون ۽ ٽي پٺي، ته تارا ڦوتارجي ويس ۽ رڙ ڪيائين ”نڪرڙي ٻاهر، نڪر تڪو ٽي ڙي لونيٽا، هڪدم نڪر، جيڪڏهن مون توکي پنهنجي گهر جي اوسي پاسي ۾ هڪ ميل اندر به ڪڏهن ڏٺو ته پوءِ تنگيون پڳيون پيون هوند ۽ ڪڏهن ڪڪڙيون به پالي نه سگهندين. مجنون ويچارو ائين پڳو جيئن ريس ڪورس جو گهوڙو ڊوڙ ڪٽڻ لاءِ پڇندو آهي. جڏهن هو پورو هڪ ميل ڊوڙيو ته پاڻ کي جهليائين ۽ پوئتي نهاريايائين. هن سمجهيو ته ليلا سخت پريشاني ۾ پنهنجو ”لال ڊوپٽو ملل وارو“ لوڏيندي هوندي ۽ کيس چوندي ۽ مجنون موت ۾ مجنون کي خبر هئي ته ليلا جو پيءُ پنهنجي ڳالهه جو پڪو آهي. سو هن فيصلو ڪيو ته دشمن جي علائقي کان ٻاهر رهجي، تڪڙي پاڇ ڪاٺ سبب هو پنهنجون سڀ ڪڪڙيون ۽ چڪن تڪا پٺتي ڇڏي آيو هو. کيسي ۾ پئسا به تمام ٿورا هئس، سو ويچارو ڪنجوسي ڪرڻ لڳو ۽ ڏهرو ٿيڻ شروع ڪيائين. نويت اچي فاقن ۽ لنگهڻ ڪيڏن تي پهتس. ليلا جي پيءُ جڏهن ٻڌو ته مجنون ڏهرو ٿي ويو آهي تڏهن رڙ ڪندي چيائين ”اهو لولٽو ان لائق ٿي آهي. پر ليلا پنهنجي پيءُ جي سوڀ تي خوش ڪونه هئي. هاڻ هن پنهنجي نوڪريائي کي چيو ”اڙي مان ڪيئن مڻپيون مانپون ڪاوان جڏهن منهنجو مجنون ڳڙ ۽ پڳڙا کائي گذارو ٿو ڪري“

نوڪريائي چيو ”ليلا بيبي ڳلتي نه ڪر مان ڀروسو جهڙي نوڪر هٿان مجنون ۽ کي روزانو ٿي وٽ ڪير جا پري موڪليندس“

پر نوڪر کي هڪڙو موقعي پرست زمستي ۾ گڏجي ويو. سو پڇيائينس ”سائين توهان جناب مجنون آهيو؟“

”تون اهو سوال چوڻو ڪرين؟“

”مس ليلا جناب مجنون لاءِ هي ڪير موڪليو آهي، سائين.“ ”تون“

صحيح ماڻهو وٽ پهتو آهين“ هن ٺڳ ائين چيو ۽ اک چنپ ۾ سمورو ڪير پي ويو.

”ليلا جا لک ٿورا، مون لاءِ ٻيو کير به کٽي اچجانءِ مان هميشه هتي
ٿي هوندس.“

ائين مهينا گذري ويا. هيڏانهن مجنون سڪل ماني ۽ ڪچن
بصرن تي جيئن پوءِ تيئن ڏهرو ٿيندو ويو هاڻي هو ڳڙ ۽ ڀڳڙن جي عياشي
به نه ٻيو ڪري سگهي. وچ وارو همراھ ويو ماس چاڙهيندو ليلا جي
نوڪريائي کي اوچتو خيال اچي ويو. چوٽ لڳي ”ليلا بيبي“ ”چئو“ ليلا
چيس.

”تو کي پڪ آهي ته مجنون واقعي توسان پيار ڪري ٿو؟“

”تو کي اهو شڪ ڪيئن ٿيو؟“

”ڏس ليلا بيبي، جيڪو نوڪر روزانو ملائي سان پيريل گير
ڪٽورا کڻي ٿو وڃي تنهن لاءِ مجنون سڪي سڪي انتظار ڪري ٿو.
سمورو کير هڪڙي ساھي ۾ ٻي ٿو وڃي ۽ ڪڏهن تنهنجي چڱ پلائي لاءِ
ڪو اکر به نه پڇيو اٿس.“

پوءِ ڇا ٿيو؟

”ٺيڪ آ ليلا بيبي، پر اصل عاشق ائين نه ڪندا آهن.“

”لڳي ٿو تو کي خبر آهي.“

”ڏس ليلا بيبي مون کي ٻيڙو نه ڪر. مون کي به پنهنجا تجربا
آهن. اصل عاشق ائين تڪڙ ۾ ٿلها ٿيندا آهن.“

”ڇا ٿي چوڻ منهنجو مجنون ٿلهو ٿي رهيو آهي، هان؟“

”مس ليلا نوڪر ائين ئي ٿو چوي بلڪل ائين. اهو به ٻڌائي ٿو ته
مجنون ڳائي ۽ نچي ٿو.“

”ڇا ٿي چوڻي، منهنجو مجنون جيڪو منهنجي سنگدل پيءُ مون
کان ڌار ڪري ڇڏيو آهي، سو سڄو ڏينهن نچي ۽ ڳائي ٿو ۽ منهنجا جو
هتي ڳوڙها ٿي نٿا سڪن.“

”ليلا بيبي ڳالهه رڳو ايتري ڪانهي. کير پهچائيندڙ نوڪر ٻڌائي
ٿو ته مجنون رما ۽ راڪ ائڊرول ناچ ڪري ٿو ۽ گهوڙن جون شرطون
پڄاڻن جو شوقين به آهي.“

”مجنون ۽ اهي ڳالهون!!“

”پر ڇو نه هو ڏينهن ۾ ٽي پيرا ملائي وارو کير هضم ڪري ٿو.“

”تي پيرا ڏينهن ۾؟“

”هائو ۽ موڪل واري ڏينهن چار پيرا، چار پيرا ليلا بيبي.“

”ائين ڇو؟“

”ان ڪري جو موڪل جي ڏينهن تي ماڻهو وٽس ايندا آهن. تن

کي به ڪارائتو پيئار ٿو اٿس. هو کين مفت ۾ ناچ ڪري ڏيکاريندو آهي ۽
بازي جا ڪرتب ڏيکاريندو آهي.

”بازي جا ڪرتب؟“

”هائو بازي۔ ڀانئجي ٿو ته هورسي تي هلڻ جو ماهر آهي ۽ رسي

تي ڳرا بار به کڻي ڏيکاريندو آهي.“

”ڇا اهڙو ماڻهو ڪڏهن قرباني ڏئي سگهي ٿو. هي بازگر،

مسخره و رسيءَ تي هلڻ وارو؟“

”ليلا بيبي ڳالهه ته اهائي آهي. ڇو هو تولا ۽ پنهنجي قرباني ڏيندو.

مان مجنونءَ جي خلاف تنهنجي دل خراب نٿي ڪريان. پر نوڪر مون کي
اهو حال احوال ڏنو آهي.“

ليلا جي نيڪيداريءَ هڪ ڏينهن ليلا سان ڳالهائيندي چيو

”مون کي افسوس آهي جو مون پنهنجي پياري ڌيءَ ليلا جي ڳالهه ٻڌي اڻ

ٻڌي ڪري ڇڏي پر مان ۽ تنهنجي ماءُ حيران آهيون ته اهو مسخرو توسان

سڄو به ٿي سگهي ٿو.“ ليلا جي ماءُ چيو ”تون ان غريب چوڪر سان ڏاڍي

سختي ڪئي. هن جون سڀ ڪڪڙيون به کائي وئڻ. هو ويچارو تنهنجي

ڌڙڪي سبب پنهنجون ڪڪڙيون به ڇڏي ويو.“

”تون ڪڪڙين ۽ چڪن تڪن جون ڳالهائون پئي ڪرين پر

مان ٿو چوان ته اهو مسخرو ٺڳ ڪڏهن به ڪا قرباني نه ڏيندو.“

”آزمائي ڏسوس. هن کي موقعو ته ڏيو.“

”آزمايونس؟ ڪيئن؟ پلي آزمايوس مون کي اعتراض ناهي پر

ماني کائجي. هو جڏهن به هتي هوندو هو ته مون کي هڪڙو چڪن تڪو

گهٽ ملندو هو.“

جوئس چيو ”ايڏو نيچ نه ٿي.“

”نيچ وري مان آهيان؟“

توهان روز هن کي کير موکليو ٿا. ڇا ٿا سمجهو ڇڻ مون کي خبر
ٿي ڪانهي هن مهل تائين توهان کيس اٿئونجاهه گئلن ملائي وارو کير
موکلي چڪا آهيو ليلاحيرت مان ڇا ”ايترو کير؟“

”تڏهن وري ڇا، اڃا اڳتي ايندڙ سالن لاءِ سوچڻو آهي، اڃا ته
نوجوان آهي ۽ گهڻو..... ڏيندو. ان سان سندس..... وڌندي توهان هن سان
کير موکيل جو نيڪو ڪڍي ڇڏيو آهي. توهان کي خبر آهي ته مون کي
رشوت ڏيڻ جو وڏو نقصان پهچي چڪو آهي. رڳو چڪن تڪن ذريعي ئي
مان ان ڌڪ کي وساري ٿو سگهان.“

ليلا چيو ”بابا مون کي هڪڙو خيال ذهن ۾ آهي.“
”چئو ليلا“

”بابا لڳي ٿو ته چڪن تڪا توهان جي روح سمائجي چڪا
آهن..... توهان جي معدي کان توهان جي روح ۾ لهي ويا آهن. توهان جي
اندر ۾ سڄي دنيا توهان لاءِ ڪڪڙ جو هڪ وڏو چڪن تڪو آهي
منهنجو خيال آهي ته مان هن کي پوءِ آزميان ٿي.“
”ٺيڪ آ، ٺيڪ ۽ پل آزمائينس پر چڪن تڪو..... ناهي آڻڻو.“

ٻئي ڏينهن تي رسيءَ تي هلي تماشو ڏيکاريندڙ مجنونءَ کي ملائي
واري کير جي ڪٽوري سان گڏ ليلا جو هڪڙو خط مليو. هن هڪدم کير
ڪٽورو ڳڙ ڪايو ۽ پوءِ نوڪر پڇيو ”ڇا توکي خبر آهي ته هن خط ۾
ڪهڙي گهر ڪٿي وئي آهي.“

”سائين ان ۾ پيار جي ثابتيءَ لاءِ هڪڙو ڪٽورو تنهنجي رت جو
گهريو ويو آ“

”چوين ڇا ٿو؟“

”هاڻو سائين سچ ٿو چوان“

”ڇڳو پوءِ ڳالهه ٻڌ، هي خط مون ڏي غلطي سان آيو آهي.“

”نه سائين اهو توهان لاءِ ئي ته آهي. ڇا توهان مجنون ناهيو؟ اُن
ڏينهن توهان ته مون کي پڪ ڏياري هئي ته توهان جو نالو مجنون آهي
مهرباني ڪري ياد ڪريو.“

”هائو مون کي ياد آهي. مون توکي چيو هو ته مان مجنون آهيان.“
”پوءِ؟“

پر مان کير پيغڻ وارو مجنون آهيان. ان ڪري ئي ته مون توکي
چيو هو ته ڏينهن ۾ ٽي ۽ چار پيرا کير آڻيندو ڪر.“
”پوءِ سائين هي خط توهان ڏي آهي.“
”اڙي بابا ڏس هن خط ۾ لکيل آهي ته مجنون، ليلا ۽ پنهنجي پيار
جي ثابتي ۾ هڪڙو وڏو ڀڃڪڙو ڪري ڏي.“
”پوءِ سائين؟“

”پر چريا مان رت ڏيڻ وارو مجنون ناهيان. سمجهيئ.“ هوڏانهن
ڏس، هو سنهو ڏيرو فاقن تي ويٺل ڏتريل همراھ؟.
”هائو سائين ان کي ته هميشا مان لنگهڻ تي ڏسندو آهيان.“
هي خط انهيءَ ڏي کڻي وڃ. رت ڏيڻ وارو مجنون اهو اٿئي. رت
ڏيڻ هن جو فرض اٿئي.“
”سائين پر توهان ته روزانو ئي ۽ چار پيرا ملائي واري کير جا وڻا
پي ويندا آهيو. ائين آهي يا نه؟
”هائو“

پوءِ هورت چوڏئي
”سائين؟“

”بابا رت هن کي ئي ڏيئي آهي، چو جو هو هاري آ.“

ترجمو. ف. م. لاري

سگھارو حماليا

حيٽا ماڻھو

نيپال جو سفرنامو

مهاڳ

ڪتاب ۾ مهاڳ لکڻ مهل عام طور ٻن ڳالهين کي نظر ۾ رکيو ويندو آهي. انهن مان هڪ ليکڪ جي شخصيت ۽ ٻي ڪتاب جي اهميت اهي ٻئي جدا هوندي به هڪ ٻئي سان گهڻي حد تائين ڳانڍاپيل آهن. انهي ڪري ماڻهو ڪنهن به لکڻيءَ مان سندس لکندڙ جي قدبت جو اندازو لڳائيندو آهي. انهن ٻنهي ڳالهين کي گڏي هلائڻ وسيلي ئي ڪنهن لکڻيءَ جي صحيح ڪٽ ڪري سگهجي ٿي.

فقير محمد پيشي جي لحاظ کان صحافي آهي. اديب هئڻ جي ناتي هن لاءِ اها وڌيڪ ڪارائتي ڳالهه آهي. هڪ ته کيس پنهنجي پڙهندڙن سان سڌي لاڳاپي رکڻ ۾ مدد ملي ٿي ۽ ٻيو ته هو پاڻ کي ڏيهي ۽ پرڏيهي خبرن چارن کان واقف رکي سگهي ٿو. جيڪا ڳالهه ٻئي ڪنهن اديب لاءِ اوکي آهي. اهي ٻئي شيون سندس لکڻين کي وڌيڪ مٺو ڪرڻ ۾ مدد ڪن ٿيون.

لاشاريءَ جي شخصيت جو هڪ ٻيو پاسو سنڌي ادبي سنگت جي ڪراچي شاخ سان ڪيترن ئي سالن جو لاڳيتو ناتو آهي. سنگت جي اها روايت آهي ته هو پنهنجن ڪارڪنن جي ادبي ترقي پسند لاري کي هٿي ڏيڻ ۾ گهڻي مدد ڪندڙ آهي. اسان انهيءَ اصول کي فقير تي به لاڳو ڪري سگهون ٿا. سندس لکڻين جي ترقي پسند پاسي کي سنگت وڌيڪ پختو ڪيو آهي.

سنڌي ادب ۾ فقير جي حيثيت ڇا آهي؟ انهيءَ کي جانچڻ لاءِ

اسان کي ٿلهي ليکي سنڌي ادب جي مختلف لاڙن جو جائزو وٺندو پوندو سنڌي ادب 1969ع ۾ ون يونٽ جي ٽٽڻ کان پوءِ هڪ قسم جي مائار ۽ انتشار جو شڪار ٿي ويو. انهيءَ جو وڏو سبب سنڌي ليکڪن پاران سماجي انصاف جي فلسفي کي پوريءَ ريت نه سمجهڻ ۽ ون يونٽ جي ٽٽڻ کي ئي پنهنجي آخري منزل سمجهڻ هو. ادب جي انهيءَ انتشار ۽ ٻين سماجي، سياسي ۽ معاشي سببن سان گڏجي هڪ قسم جي ”ادبي لڙ“ کي جنم ڏنو جنهن وجوديت جي نالي ۾ جنسي بي راهه رويي خود غرضي ۽ مفاد پرستيءَ کي ادب جو نالو ڏيئي پڙهندڙن آڏو پيش ڪيو. اهو سنڌي ادب جو اهڙو الميو هو جنهن سندس واڌ کي روڪ ڏيئي پستي موٽڻ تي مجبور ڪيو.

انهيءَ حالت ۾ ناميارن صحافن اديبن جو رويو لاپائتو هوندي به ايترو ڪارائتو نه هو جو اسان جي ادب لاءِ نئين لاٽ ۽ واٽ بڻجي سگهي. ان جو مکيه سبب سندن پاران سماجي انصاف جي ترقي پسند نظريي کي ميچ جي باوجود مٿن اهڙا ۽ تصوف جي فلسفي جو اثر هو. ان ڪري سنڌي ادب جي جسم مان انهيءَ ڪينسر کي ناس ڪرڻ بدران سمجهيو ويو ته ڪينسر ۽ چڱيلائي ٻئي هڪ ئي جسم ۾ گڏ هلي سگهن ٿا. ان ڪري اهو ڪم سنڌ جي انهن نوجوان اديبن کي پنهنجي ڪلهن تي کڻڻو پيو جن نه رڳو هنن مرضن جي سڃاڻپ ڪري ورتي پر علاج پڻ ڳوليا. فقير انهن نوجوانن جي اڳواڻ دستي ۾ شامل آهي. هن پنهنجي نگرانيءَ ۾ نڪرندڙ پهرين هفتوار ”هلال مڱزين“ کي پوري طور انهيءَ ڪاڌ لاءِ اڀري ڇڏيو سندس انهيءَ ڪوشش ”آڌاري“ لاڙي جي چپاهه پيڇڻ ۾ اهم ڪردار نڀايو. فقير وٽ جانبداريءَ جو هڪ واضح تصور موجود آهي. جيڪو عوامي مفادن سان مڪمل طور گڏ آهي. ان ريت هو هڪ اهڙي لاڙي جي نمائندگي ڪري ٿو جيڪو جيتوڻيڪ اڳي جي سنڌي ترقي پسند ادب جو تسلسل آهي، پر خاصيتي لحاظ کان انهيءَ کان اڳتي وڌيل آهي. سندس فن ۽ فڪر پنهنجيءَ جانبداري جو بلڪل ڪليو اظهار ڪري ٿو انهيءَ جوابداريءَ کان پاڇ واري ڪنهن به طريقي کي نه رڳو اهو ته هو اختيار نه ٿو ڪري پر انهيءَ کي ڀرپور نموني سان ننڍي ٿو.

فقير متعلق هڪ ڳالهه عام طور چئي ويندي آهي ته سندس لکڻين ۾ تشبيهن ۽ اهڃاڻن جي وڌيڪ استعمال ڪري پڙهندڙ مونجهه جو شڪار ٿي پوندو آهي ۽ ڪنهن نتيجي تي پهچي نه سگهندو آهي. انهيءَ ڳالهه کي صاف ڪرڻ لاءِ اسان کي پهرين انهيءَ ڳالهه کي پڌرو ڪرڻو پوندو ته اديب ۽ ليکڪ ڪا آسماني مخلوق ڪونهن. هو اسان جي معاشري جو ٿي هڪ اڳتي وڌيل حصو آهن. سندن فن ۽ فڪر جي ڪاميابيءَ جو راز ٿي اهو آهي ته هو ماڻهن جي گهڻائيءَ جي ڏکڻ، سورن سان رڳو همدردِي رکڻ بدران سندن حياتيءَ کي اڳتي وڌڻ لاءِ ٿيندڙ جدوجهد ۾ اُتساهه ڏياريندڙ ڪري پيش ڪن. عام طور تي ادب ۽ شاعر جون رچنائون ٻن سببن ڪري عام پڙهندڙ لاءِ مونجهه جو سبب بڻيون آهن.

پهريون سبب انساني تاريخ جو اهو عمل آهي، جنهن ضرورتن کان واڌو پيداوار ٿيڻ ڪري انسان ذات کي طبقن ۾ ورهايو. جسماني محنت هيٺين طبقن جي عرصي ۾ آئي ۽ مٿين طبقن، پنهنجي واندڪائي گذارڻ لاءِ ادب ۽ فن کي پنهنجي تفريح جو وسيلو بنايو. ائين ادب ۽ فن جو واسطو پيداواري عمل سان ڪٽجي ويو.

انهيءَ حالت ۾ عام پورهيت جي زندگيءَ کي جيڪڏهن ادب ۽ فن ۾ ڪا به جاءِ ملندي به هئي ته اها اديب ۽ فنڪار جي پنهنجي خيالي تصوير هئي. جنهن جو حقيقي زندگيءَ سان پري پري جو ڪوبه واسطو نه هو. انهيءَ ڪري هڪ ته ادب ۽ فن عام ماڻهوءَ جي پهچ ۽ سمجهڻ کان ٻاهر هوندو هو. ذهني ۽ جسماني پورهئي ۾ اها وچوتي انسان سماجي عمل جي هڪ خاص ڏاڪي تي وڃي ختم ٿيندي هن وقت انهيءَ منزل کي وڌيڪ ويجهو آڻڻ ۾ ترقي پسند اديب پنهنجو ڪردار هن ريت ادا ڪري سگهن ٿا ته هو پاڻ کي پورهيت عوام جي وڌ ۾ وڌ ويجهو آڻين، سندن حياتين جو اهڙي ريت مطالعو ڪن جو همدردِيءَ جي بدران پنهنجي عام پڙهندڙ ۾ هڪ اُتساهه پيدا ڪرڻ ۾ ڪامياب ٿين.

ادب ۾ مونجهه جو ٻيو سبب اسان جي سماجي جوڙجڪ ۽ ترقي پسند شعوري عمل واري عنصر جي گهٽتائي آهي. اسان جي سماج جي

ترقي اُن حد تائين نه ٿي آهي. جو مختلف سماجي طبقات هڪ ٻئي کان ڌار ٿي بيٺا آهن ۽ سندن عيوضي ليڪڪ سندن ڪائناتي نڪتہ نظر جي وضاحت ڪن. انهيءَ ڪري ائين ٿيندو آهي جو هڪ طبقي جي نظرئي سان واسطو رکندڙ اديب ڪڏهن ٻئي طبقي جي نظرئي سان پنهنجن خيالن کي اهڙيءَ ريت گڏي ڇڏيندو آهي جو پڙهندڙ لاءِ انهن کي ڌار ڪرڻ ڏکيو ٿي پوندو آهي ۽ هومونجهان جو شڪار ٿي پوندو آهي. انهيءَ مسئلي کي سهڻي نموني رڳو اُن وقت ئي حل ڪري سگهون ٿا، جڏهن اديبن ۽ ليکڪن جي رهنمائي ۽ کين اُتساه ڏيارڻ لاءِ عوامي جدوجهد ۽ ان جي رهنمائي ڪندڙ قوتون اڳتي وڌيل مرحلي ۾ هجن. انهيءَ جي ثابتيءَ طور اسان سنڌي ادب جي ماڻوڪين لکڻين ۾ فقير جي ڪهاڻي ”تنگيل وقت“ ۽ سراج جي ڪهاڻي ”اٺون ماڻهو“ کي پيش ڪري سگهون ٿا.

فقير جي اوکي لڳڻ ۾ مٿين سببن کان سواءِ هڪ سبب پنهنجي فن کي وڌيڪ پختو ڪرڻ آهي. پر اهڙو فن جيڪو مواد جي اهميت کي ختم ڪري ڇڏي پنهنجي اهميت وڃائي ويهندو آهي. انهن ٻنهي ۾ توازن قائم رکڻ، عام ماڻهوءَ جي ذهني سطح کي سمجهڻ ۽ انهي کي ترقي وٺائڻ ليڪڪ جي اهم ذميواري آهي. تشبيهن کي وڌيڪ عام فهم ٻڌائڻ سان سندس لکڻين ۾ پهريون کان وڌيڪ حسن پيدا ٿي سگهي ٿو.

ڪنهن به ٻوليءَ ۾ سفر نامن جي انهيءَ ڪري گهڻي اهميت آهي جو اهي هڪ ملڪ جي ماڻهوءَ کي ٻئي ملڪ جي ماڻهن جي زندگي گذارڻ جي طريقن کان واقف ڪرڻ سان گڏ ٻنهي ملڪن جي ثقافتي متاستا ۾ مدد ڏيئي عوامي ڪلچر کي وڌيڪ شاهوڪار بڻائيندا آهن.

سنڌي ٻوليءَ ۾ هيستائين لکيل سفرنامن جي نوعيت گهڻو ڪري تفريحي رهي آهي. ڪنهن به ملڪ جي سماجي حالتن جي جان اسان کي سفرناما پوريءَ ريت مهيا نه ٿا ڪن. اهي سفرناما گهڻو ڪري اهڙي انداز ۾ لکيل آهن. جو اسان کين رڳو ليڪڪ جي ٻاهرين ملڪ جي سفر جي ذاتي ڊائري ڪري ليکي سگهون ٿا.

فقير جي هن سفرنامي ۾ سرڪاري حد بندين هوندي به ڪجهه

نواڻ اسان کي انهيءَ لحاظ سان ملي ٿي ته هن نياپال جي خوبصورت جاين سان گڏوگڏ اُتان جي ماڻهن جي تمام پست حالتن تي به لکيو آهي. سندس انهن پنجن ڏينهن جي مختصر سفرنامي ۾ اسان کي اُتان جي زندگيءَ جا گهڻا اولڙا ڏسڻ ۾ اچن ٿا.

سفرنامي ۾ نياپال جهڙي ڌرتي ملڪ جي غريب ماڻهن جي پست سماجي حالتن جي نهايت دکدائڪ تصوير چڪي ويئي آهي ۽ سماجي تضادن کي سهڻي نموني سامهون آندو ويو آهي. مثال طور هڪ پاسي ليڪڪ اسان کي ٻڌائي ٿو ته ”ڪٽمبڊو جهڙي شهر ۾ بجليءَ جي اها حالت هئي، جڻ قبرستان ۾ ڏيڻا پئي ٻريا ۽ رات جو انين وڳي شهر ۾ گهمڻ سان اهو پئي محسوس ٿيو ته جڻ رات جو هڪ وڳي بدين شهر ۾ گهمي رهيا آهيون.“ هڪ ٻي جاءِ تي ليڪڪ ٻڌائي ٿو ته جڏهن هن هڪ خوبصورت جاءِ تي ڪجهه ٻارڙين جو فوتو وٺڻ پئي چاهيو ته هڪ چوڪري پنهنجو منهن ٻنهي هٿن سان لڪائي ڇڏيو ۽ چوڻ لڳي ته پئسا ڏيو، پوءِ تصوير ڪيو يا چار پائرن جو هڪ عورت سان شادي ڪرڻ ۽ پناهگير ڪئمپ ۾ ٻار جو بال بين ڪسڻ. ٻئي پاسي ليڪڪ اسان کي اهو به ٻڌائي ٿو ته هوئل سولتي اوبيراءِ ۾ قائم جوا خانو ايشيا جي چئن وڏن جوا خانن مان هڪ آهي. جتي نياپال جي عام ماڻهوءَ جي جسم مان چوسيل رت تي ڏيهي ۽ پرڏيهي مالدار عيش ڪن ٿا.

سفرنامي ۾ نياپالي عوام تي مڙهيل ذهني جبر، گهٽ ۽ ٻوست کي بن مثالن سان واضح ڪيو ويو آهي. هڪ انگريزي اخبار ”رائزنڱ نياپال“ جو حال آهي، جنهن جي ايڊيٽر چواڻي سؤ سال پراڻي اخبار تي نه ڪڏهين بندش پيئي آهي ۽ نه وري کيس ڪو نوٽيس ڏنو ويو آهي. انهيءَ جو سبب اخبار جو اطلاعات کاتي جي هڪ رسالي وانگر ٿي هلڻ آهي، مطلب ته ماڻهن جي مسئلن کان بلڪل ئي اڪوت ڪرڻ ۽ هٿرادو گهٽيل خبرن کي ماڻهن تي مڙهڻ.

ٻيو مثال ليڪڪ، گائيڊ سان ڪيل هڪ ڳالهه ٻولهه ۾ ڏئي ٿو. انهيءَ مان اها خبر پوي ٿي ته نياپال ۾ تمام وڏي پائي جا اديب موجود آهن ۽ سندن لکڻين جا ترجما انگريزي ۽ فرانسيسي وغيره ۾ ڇپيل آهن، پر

پنهنجي ملڪ ۽ پنهنجي ٻوليءَ ۾ ڇپجڻ جو اختيار کائڻ کسيو ويو آهي. ماڻهن کي هر طرح جي معلومات کان وانجهيل رکڻ جي ڪوشش ۾ سرڪار نه رڳو ٻين ملڪن مان آيل اخبارن کي سينسر ٿي ڪري پر ملڪ ۾ ڪا ٽيليويزن اسٽيشن وغيره قائم ڪرڻ لاءِ به ڪوشش ڪونه ٿي وئي. ماڻهن جي انهيءَ ذهني آج کي ليڪڪ ديواري اخبارن تي ماڻهن کي ميڙاڪي مان ظاهر ڪيو آهي.

ليڪڪ نيبال متعلق جيڪا معلومات گڏ ڪئي آهي ان ۾ عوامي جدوجهد جو احوال به آهي. نيبال، قومي ڪانگريس جي اڳواڻيءَ ۾ هلندڙ عوامي جدوجهد سان ڪنهن ڊگهي سماجي تبديلي واري پروگرام نه هئڻ جي صورت ۾ جيڪي نتيجا حاصل ڪيا سي نه رڳو ماڻهن جي فوري گهرجن سان ٺهڪندڙ نه هئا پر انهيءَ سان بادشاهه وڌيڪ اختيار حاصل ڪري ماڻهن جا رهيل ڪهيل شهري حق به ٽٻائي ورتا. ماڻهن جي موجوده حالت کي ڏسي ليڪڪ انهيءَ صورتحال مان مايوس هئڻ بدران مطمئن آهي ۽ ڪنهن چڱيءَ خبر جو منتظر آهي.

سفرنامي ۾ هڪ جاءِ تي ڪجهه ڪچائي نظر اچي ٿي. جڏهن ليڪڪ لکي ٿو ته ”پاڻ تهذيب ۽ سياست جي چڪر مان نڪري هيڪر وري فطرت جي چيڪلي تي پئي چڙهياسين.“ هتي ائين ٿو لڳي ته جن ليڪڪ جي قلم مان روسويو ڳالهائي ٻوليءَ جي نڪتہ نگاهه کان نه رڳو اهو ته ڪا چڪ نظر ڪونه ٿي اچي پر شاعراڻي نموني جي خوبصورت ٻولي استعمال ڪئي ويئي آهي. سفرنامي جي خوبصورتيءَ ۾ هڪ موچارو حصو انهن تشبيهن جو آهي جيڪي ليڪڪ استعمال ڪيون آهن. مثال طور هڪ جاءِ تي لکي ٿو ته ”ڪار ۾ ويندڙ ڪنوار جي سڙڪي جي ترنم کي وساري نه سگهندس.“ ڪتي جي پونڪن کي تقرير ڪرڻ ۽ وڻن جي هوا ۾ لڏڻ کي ڪتي جي ڳالهه مڃڻ کان انڪار ڪرڻ يونيفارم پاتل اسرائيلي سفير کي هٿل جو پاءُ سڏڻ پراڻي نموني جي هوٽل تارا گاڙن ۾ ويڃڻ کي موهن جي دڙي جي ڪنهن دراوڙ جي گهر ۾ داخل ٿيڻ، جتي ٽيليفون به هجي، سان تشبيهه ڏيڻ، ڊالر جي پنتي پيل ملڪن سان ڳانڍاپي کي عرب شيخن جو ڪنڊلڪ ڪارن مان پاڻ سان هڪر گڏ ڪڍي هڻڻ

وغيره دلچسپ من موهيندڙ ۽ عام فھر تشبيھون آھن.
 مجموعي طور ھن سفرنامي کي سنڌي ادب جي ترقي پسند عمل
 جو ھڪ ڪارائتو حصو قرار ڏئي اھو چئي سگھي ٿو ته سفرناما لکندڙ ٻين
 ليکڪن لاءِ ھي مثال رھندو ته سفرنامن جو مقصد ڊائريون لکڻ نه پر اُتان
 جي عام ماڻھوءَ جي سماجي حالت کي بيان ڪرڻ آھي.
 رٿوف نظاماڻي

پيش لفظ

۱/ جڏهن مان فقير محمد لاشاريءَ جي ڪتاب ”سگهارو هماليا، هيٺا ماڻهو“ بابت ٻه اکر لکڻ ويٺي آهيان ته ڪوڙيادون اوهيرو ڪري سانوڻ مينهن جيئن وسي رهيون آهن. هن جي مون سان عجيب قسم جي انسيت هئي. جڏهن به سماجي ۽ معاشي حالتن جي سبب آويڙهر ايندو هو ته بنا اڳواٽ ٻڌائڻ جي اچي آفيس رسندو هو. پوءِ ويهي زماني جي زيادتين جو ذڪر ڪندو هو ته ساڳئي وقت سياسي حالتن جو به چيد ڪندو رهندو هو. هو ڳالهائيندو هو ۽ مان ٻڌندي هيس. البت هڪ اڌ دفعو اجازت وٺي مخصوص انداز ۾ سگريٽ به پي وٺندو هو. اڪثر ڪري سندس گفتگوءَ جو موضوع هوندو هو سنڌ جي سياست جا رخ! ڪڏهن وڏير کي سياست تي ڳالهائيندو هو ته ڪڏهن نئين اڀرندڙ مڊل ڪلاس جي ڪردار تي چيهه اچي سنڌ جي تيزيءَ سان تباهه ٿيندڙ تعليمي ماحول تي ڪندو هو. منهنجي به فقير محمد سان عجيب انسيت هئي. هو جڏهن ڳالهائيندو هو ته پنهنجي دلچسپ انداز فڪري گهرائي ۽ سچائيءَ سبب ذهن جي گهرائي تائين پهچندو هو. سندس ڳالهائڻ ۾ وڏي بيباڪي ۽ اعتماد هوندو هو. تڪي توري حالتن جو اهڙو ته اڀياس پيش ڪندو هو جو ذهن مطمئن ٿي ويندو هو ۽ يقين ٿي ويندو هو ته حالتون ايئن ئي ڦرڻ واريون آهن. جيئن فقير پيش ڪري رهيو آهي. کيس عوام جي سگهه ۽ سوچ تي پختو ايمان هو. ان وقت سنڌ جون سياسي حالتون به ڪجهه اهڙيون هيون ڇڏي صاحب جي عوامي سياست ۽ پورهيت طبقي جي هلچل

سنڌ جي روايتي سياست جا رخ ئي ڦيرائي ڇڏيا هئا. هر هنڌ ”استبدادي سرڪل“ قائم ٿي ويا هئا ۽ ٽريڊ يونينون مثبت ڪردار ادا ڪري رهيون هيون پر پوءِ اڳتي هلي اهڙو واءُ وريو جو مڊل ڪلاس پنهنجو اهو ڪردار ادا نه ڪري سگهيو جنهن جي توقع هئي. ان کي مختلف قسم جون لالچون ۽ صلاحيت کان وڌيڪ عهدا ڏيئي موقعي پرست بنايو ويو. اهڙي طرح ڄڻ ته ايندڙ نسل کي سُهانا خواب ڏيکاري عمل کان عاري ڪيو ويو. اهي هوندا هئا، اسان جي گڏيل دلچسپي جا موضوع جن تي ڪلاڪن جا ڪلاڪ سير حاصل گفتگو ٿيندي هئي. اڳتي هلي جڏهن جاڳو اخبار جو ايڊيٽر ٿيو ته موضوع ئي مٽجي ويا.

فقير محمد سياسي طور ڪنهن ڌر سان واڳيل هو پر جڏهن حالتن جو تجزيو پيش ڪندو هو ته پنهنجي اڪابرن کي به بخش نه ڪندو هو. خاص طرح جڏهن سنڌ جي پيڙهيل عوام جي ڳالهه ڪندو هو ته سندس چاهي تي عجيب قسم جا رنگ نڪري ايندا هئا. جڏهن پورهيتن جو ذڪر ڪندو هو ته سندس اکين ۾ الماس نظر ايندا هئا. کيس پڪو يقين هو ته حالتون دير سوير بدليون ۽ عوام سک جو ساهه کڻندو. هيءُ ڪتاب به سندس سياسي، سماجي ۽ فڪري سوچ جو مظهر آهي. عالمي تاريخ ٻڌائي ٿي ته انسان عظيم آهي. هي جهنگ، جبل، سمنڊ، صحرا، نديون نارا ۽ آسمان ستارا سڀ سندس قوت آڏو ڪجهه به نه آهن. انسان اُتاهون آهي. هو پنهنجي سوچ ۽ عمل سان ڪائنات کي فتح ڪري سگهي ٿو پر جن ملڪن جا ماڻهو اياڻا ۽ پروس آهن، تن لاءِ چئبو ته اتان جون بي ساهه شيون به سگهاريون آهن ۽ انسان وهڻا.

ڪتاب جي شروعات هڪ بظاهر سادي پر حقيقت ۾ انتهائي گهري مثال سان ڪري ٿو: ”ڪجهه سال اڳ، اتر ڪوريا جي هڪ ٻارڙي جو نظم پڙهيو هومر جنهن جو مطلب هن ريت هو: استاد اسان کي گهران دنيا جو نقشو ٺاهي آڻڻ لاءِ چيو آهي. رات جو جڏهن نقشو ٺاهڻ وينس ته ان جي آڏين ٽيڏين ليڪن ڏاڍو ڏکيو ڪيو. ٻي ترتيب ۽ ٻي ڍنگين لکين ۾ دنيا ائين پئي نظر آئي ڄڻ سڄي دنيا ڏاڳن ۽ ڍنگهرن ۾ وڃڻي پئي آهي. ڪيڏي نه انهن ليڪن دنيا جي سونهن گهٽائي ڇڏي آهي.“ ان

مثال ڏيڻ جو مقصد اهو هو ته هي دنيا هٿرادو زنجيرن ۽ ڍنگهرن ۾ وڪوڙي ويئي آهي، جتي انسان جي گهمڻ ٿرڻ، هلڻ چلڻ ۽ سوچڻ تي به پابنديون مڙهيون ويون آهن.

اڳتي هلي ڪٽمبڊو ۾ پهچڻ تي وفد جي جيڪا آجيان ڪئي وڃي ٿي، ان بابت پنهنجي جذبن جو اظهار هن ريت ڪري ٿو: ”بس مان لٿاسين ته سازن جو تاجو شروع ٿي ويو. هوٽل جي دروازي تي ڪجهه خوبصورت نيبالي چوڪريون گلن جا هار کنيو بيٺيون هيون ۽ ڪجهه مڱڻهارن ساز پئي وڄايا. لقاءَ ڏسي مون سمجهيو ته ان مهل هوٽل جو پنهنجو ڪوپر وگرام پيو هلي پر خبر تڏهن پئي. جڏهن اسان واري قافلي جي همراهن کي هار پارائڻ لڳا ۽ اها اسان جي آجيان پئي ٿي. جهڙو ڪاٿو پٽ اچي لٿا هجن. هڪڙي چوڪريءَ وڏي اچي مون کي به هارا پرائڻ جي ڪوشش ڪئي پر مون هار پهرڻ بدران وٺي ورتو مانس. هڪڙي همراه کي چير ”ڪهڙو ڪوٽ ڪٿي وائون جو هار پايون.“ هن چيو: ”عزت پئي ملي، سٺي ڳالهه آهي.“ چيو مانس ”اهو سوچيائون ته پاڻ ايڏي عزت ڪٿڻ جهڙا به آهيون يا رڳو ڪاروباري ميزباني جي پورائي پئي ٿئي!“ ڪيترن همراهن هاسيڪار ڳاتا وڃي چوڪرين اڳيان پئي جهليا. دل ۾ چير پاڻ جهڙو ڳوٺ ”مولائي“ آهيان هتي به ايئن هئڻ گهرجي. هوش منجهان نڪري وڃيو ته دل هول ٿي ويندو.“

اها هئي فقير جي دل جي ڪيفيت، جيڪا دنيا جي ڪنهن لالچ لوپ تي نه هر کي. هن جهانگير روڊ تي ٺهيل سرڪاري ڪمرن ۾ دوستن وٽ مسواڙ تي رهي ڊبل ڊيوٽيون ڪري به وقت گذاريو ته ”جاڳو“ جي ايڊيٽر شپ ۾ کيس آسمان تي اڏامڻ جهڙيون آڇون به ٿيون پر هو ساڳيوئي فقير منش رهيو. جڏهن هيرن تي نه هر کيو ته کيس جيل ۾ بند ڪرڻ ۽ دنيا مان گم ڪرڻ جهڙا دهمان به ڏنا ويا. کيس هر طريقي سان هر ڪاڍو ويو پر هو لاهوتي هر حال ۾ هوش ۾ رهيو. نه ڪڏهن ڪنهن کي سهائائين نه ڏوراپو ڏنائين. سڀ ڪجهه صبر ۽ تحمل سان برداشت ڪندو پنهنجو دڳ گهڙيندو هلندو رهيو ۽ ٻين لاءِ ميدان صاف ڪندو ويو.

هلال پاڪستان، عوامي آواز کان وٺي جاڳو اخبار تائين هن

صحافت ۾ نت نوان تجربا ڪيا. هر هفتي عالمي ادب، ثقافت ۽ تاريخ جا شه پارا ترجمو ڪري سنڌي ماڻهن کي پڙهايا. پنهنجن ڪالمن ۾ عوامي نوعيت جي اهڃڻ ۽ مسئلن کي جاءِ ڏيئي روايتي انداز کي بدلائي ڇڏيائين جنهن ۾ صحافت جي طئي ٿيل اصولن مطابق ڪالمر ۾ ڪالهه جي ڪنهن خاص خبر کي بحث جو موضوع بنايو ويندو هو. ان کان علاوه صحافت ۽ ادب جي ميلاپ سان پنهنجين لکڻين ۾ نئون فڪري انداز پيش ڪيائين. جنهن کي بيحد پسند ڪيو ويو ۽ عام ماڻهن کان وٺي ڪامورن تائين صبح جو اول فقير محمد جو ايڊيٽوريل پڙهڻ لڳو. ان کان اڳ، ايڊيٽوريل خاص طور سنڌي اخبارن جا، پڙهڻ جي شيءِ نه سمجهيا ويندا هئا. فقير محمد لاشاري پنهنجي مطالعي، سوچ ۽ جرئت سان اهڙا ته وڌائڻا ۽ وڌائڻا ايڊيٽوريل لکيا جو اڳيان بالا ۾ انهن جا پڙاڏا ٻڌڻ ۾ ٿي آيا ۽ اهو شايد پهريون ڀيرو هو جو فقير محمد جا ايڊيٽوريل باقاعده روزانه ترجمو ٿيڻ لڳا ۽ انهن جون نوٽيس ورتو ٿي ويو. هن ڌارين سان گڏ پنهنجن کي به سنڌيون مڻايون ۽ نالو وٺي کين قومي زميوارين جو احساس ڏياريو.

”سگهارو هماليا، هيڏا ماڻهو“ فقير محمد لاشاري جو سفر نامو بابت ڪتاب آهي جيڪو هن زندگي ۾ پهريون ڀيرو نيبال جو دورو ڪندي لکيو. سفرناما ته ڪوڙپيا لکجن. الطاف شيخ ته اڌ دنيا پنهنجن سفرنامن ذريعي ڏيکاري آهي. اردو انگريزي ۾ به ڪوڙ سفرناما شايع ٿيا آهن جيڪي عام طور مسافر جي ذاتي ڊائري اتي جي دلڪش نظارن ۽ وندرارين سرگرمين تي محيط هوندا آهن پر هن سفرنامي ۾ نيبال جي سياسي، سماجي ۽ حڪومتي نظام بابت معلومات آهي. اتي جي اقتصادي حالتن ۽ هتي خاص طور سنڌ جي معاشي معاملن جي پيٽ ڪيل آهي. ڪتاب ۾ اهڙي ڪا جاءِ، مهل موقعو نه ڄاڻايو ويو آهي، جنهن جي پيٽ فقير سنڌ سان نه ڪئي هجي. ڪٽنبو جي دلفريب نظارن وقت کيس ڪراچي، حيدرآباد توڙي بدين ياد آهي. ويندي هڪ هنڌ گاجي کهاوڙ جي مينهن جي ڇيڻن جو به ذڪر ڪيو اٿائين.

بادشاهي راج ۾ صحافت جو ڪهڙو حال هوندو اهو به اوريو

اٿائين. صبح جوانين وڳي جڏهن ”رائيزنگ نيبال“ اخبار پڙهي مايوس ٿئي ٿو ته ان جو ذڪر هن طرح ڪري ٿو: ”رائيزنگ نيبال پڙهي سخت مايوسي ٿي ۽ ٻوست ڇڙهي ويو. ملڪي خبرن ۾ رڳو بادشاهه بريندارا بيرڪرم پاران فوجي ۽ پوليس عملدارن کي شاباس جا سرٽيفڪيٽ ۽ ترقيون ڏيندي ڏيکاريو ويو آهي. اڳئين صفحي تي هڪ پوليس انسپيڪٽر جي ڀرتي لاءِ اشتهار هو. هڪڙي خبر يونيورسٽي ۾ چونڊن جي باقي سڀ خبرون ۽ هڪ اڌ مضمون عالمي واقعن تي هئا. نيبال جي حياتي جو عڪس يا اولڙو حرام جو ڪو هجي. لاڙڪاڻي يا سکر مان نڪرندڙ اخبارن سان، نيبال جي ان وڏي معياري اخبار جي پيٽ نه ٿي ڪري سگهجي. تصويرن جي ڇپائي به اهڙي جو تصوير واري همراھ کي اخبار ڏسڻ کانپوءِ خاطري ڪرڻ لاءِ آئيني اڳيان بيهڻو پوندو يا نوڪرن ڇاڪرڻ کان تصديق ڪرائي پوندي هوندس.“

ڪافي مثالي ٽڪرا پڙهڻ وقت مون نشان ڪري ڇڏيا هئا ته فقير محمد جي احساساتي ۽ فڪري پهلون کي واضع ڪندي اهي ٽڪرا ڏيندس پر هاڻي اهو پڙهندڙن تي ڇڏيان ٿي ته ڀل هو پنهنجي مزاج مطابق ٽڪرا چونڊي لاشاري مرحوم جي مطالعي ۽ مشاهدي جو مزو وٺن. ڪتاب جي آخر ۾ فقير جيڪا ڳالهه ڪئي آهي سا به سندس ذميواري ذهن جي عڪاسي ڪري ٿي: ”هي سڀ ڪجهه جيڪو مون ڏٺو اهو ”هلال“ جي پڙهندڙن لاءِ چڱي طرح ۽ سچائي سان سموهي ٻڌائڻ وارو امانت جو ڪم هو ۽ خبر نه آهي ته ان امانت کي ڪيترو نڀائي سگهيو آهيان ته ذهن به ڪوشش رهي آهي ته گهڻي ۾ گهڻيون سچايون اڳيان آڻيان. سفر هوندا ئي دنيا کي ڳنڍڻ لاءِ آهن.“

آخر ۾ مون کي ڪتاب جي حوالي سان هي ڳالهه ڪرڻي آهي ته فقير محمد جي مشاهداتي نظر ۽ منفرد تمثيلي انداز سان گڏ، سندس صاف، سادي ۽ سلوڻي ٻولي مون کي ايئن متاثر ڪيو جو چاهيان ٿي ته اسان جي نوجوان نسل کي هي ڪتاب پڙهي ٻوليءَ جي حوالي سان پنهنجو انداز بدلائڻ لاءِ سنجيدگيءَ سان سوچڻ گهرجي. انڊس پبلشرز ڪتاب جو ڀويو ايڊيشن آڻي جس جو گو ڪم ڪيو

آهي. اڃا به هڪ قدم اڳتي وڌائيندي ائين ڪجي ها ته 20 سال اڳ ۽ موجوده حالتن ۾ نيپال ۾ ڪهڙيون تبديليون آيون آهن، فوت نوتن ۾ ان جو ثور و گهڻو ذڪر ڪجي ها ته اڄ جي پڙهندڙن کي ٻئي معلومات ملي وڃي ها ۽ ڪتاب به اپڊيٽ (UPDATE) ٿي پوي ها.

مهتاب اڪبر راشدي
سيڪريٽري اطلاعات
حڪومت سنڌ

صافيت ۽ سچ

اڳ ٻڌڻ ۾ ايندو هو ته سچ جو پاسو هميشه مٿي ٿيندو آهي. پر اڄ
 ڪلھ جي وقت ۾ زمانو اهڙو اچي ويو آهي جو سچ ۽ ڪوڙ ۾ تميز ڪرڻ
 مشڪل ٿي پئي آهي. يعني ته ڪوڙ ايترو گهڻو ۽ عمدگيءَ سان ڳالهائيندو
 وڃي جو سچ جو وجود به خطري ۾ پئجي ويو آهي.

ڪوڙ ڌوڪي، ڊولاب، ويساهه گهاٽي ۽ بدمعاشيءَ جو پهريون ڏاڪو
 آهي. ڪوڙ کي اها سرسبي تڏهن حاصل ٿئي ٿي، جڏهن پرماريت ۽ ڏاڍائيءَ
 واريون طاقتون ان کي استعمال ڪندي ماڻهن تائين خيال جي پهچ وارن
 ذريعن تي قابض ٿي وڃن ٿيون ۽ پوءِ صرف هڪ طرفي ٽرئفڪ جيان،
 مخصوص پرچارن جو سيلاب شروع ٿئي ٿو ۽ پوءِ الله ڏئي بندو سهي وارو
 معاملو شروع ٿيو پوي ساڳئي وقت ان سيلاب کي جاري رکڻ لاءِ نت نوان
 طريقا ۽ رستا اختيار ڪيا وڃن ٿا ته جيئن اهو ٻڌندڙن، ڏسندڙن ۽
 پڙهندڙن وٽ مقبوليت اختيار ڪري، يعني اهو عمل ظاهر طور تي ڪوڙ
 کي سچ طور پيش ڪرڻ جو هڪ روپ ٿي آهي.

پبلڪ رليشنس جي اصول مطابق ميڊيا (خيالن پھچائڻ جي
 وسيلن) ۾ وڌل خيالن جي موت ۽ رد عمل معلوم ڪرڻ لاءِ پڻ آپاءِ ورتا وڃن
 ٿا ته جيئن معلوم ڪري سگهجي ته موڪليل خيالن کي ڏسندڙن، ٻڌندڙن
 ۽ پڙهندڙن ڪهڙي صورت ۾ قبول ڪيو آهي يا واقعي قبول به ڪيو آهي يا
 نه يا انهن جو ان متعلق ڪهڙو رد عمل آهي. پر اهي ڳالهيون يورپ،
 آمريڪا لاءِ ته ممڪن ٿي سگهن ٿيون، پر هت اسان وٽ نه هت اسان وٽ

تہ صرف خیالن کی میدیا ذریعہ ڌڪي موڪلڻو آهي ۽ رد عمل ڏسڻو
ڪونهي. ڏسڻ جي ضرورت به ڪانهي.

ڄڻ ته اها ڳالهه ڪافي نااهي. ڪارائتيون شيون ڪهڙيون ۽
ڪيئن آهن ۽ ڪهڙي نموني اخبارن ۾ اچڻ گهرجن تن لاءِ پڙهندڙن ۽ عام
ماڻهوءَ جي خيال ۽ مرضيءَ کي ڪو ڪونه ٿو ليکي يا ته سندس رد عمل
کي ڪٿ ۾ ئي نه ٿو آڻيو وڃي يا ته کيس ڪٿ ۾ آڻڻ جي لائق ٿي نٿو
سمجهيو وڃي. ظاهر آهي ته اهڙي ضابطي واري ماحول ۾ عوام پسند ۽ ان
جي پلي جي ڳالهه هروڀرو به نه ٿي ڪئي وڃي ۽ نه ئي ڪرڻ ڏني ٿي وڃي.
ان بدران ڏسڻ ۾ ائين ٿو اچي ته عوام جي ذهن کي ڀٽڪائڻ لاءِ ڪجهه
مصنوعي ڳالهين تي زور ڏنو ٿو وڃي ۽ نوجوان پڙهيل ماڻهن کي رغبت
ڏني ٿي وڃي ته پاڻ به اهڙا ٿي ڏيکارين يا اهڙي ٿيل جي جستجو ڪن.
انهن ڳالهين جو مثال اخبارن ۾ ايندڙ (خاص طور سنڌي ۾) لوڪل ادارن ۽
سرڪاري ملازمن جي ڪوريج آهي. جنهن ۾ انهن اخبارن کي مختلف
قسم جا سرڪاري ڪم ڪندي ڏيکاريو ويندو آهي. اهي ڪم جن جون
تصويرون ڪيرائي هو اخبارن ۾ ڇپرائين ٿا سي هونئن ته سندن ڊيوٽيءَ
جو هڪ حصو آهن ۽ کين ان لاءِ سرڪار طرفان پگهار به ملي ٿي. پر پوءِ به
هو اهي تصويرون شايع ڪرائي ڄڻ اهو چوندا هجن ته اسان هي پلا ڪم
ڪريون پيا ۽ اوهان اسان جو احسان مڃو هڪ ڊپٽي ڪمشنر يا ايس پي
يا ٻنهي جي ڪنهن ماتحت جو اخبار ۾ شايع ٿيل فوٽو ڇا هڪ بکڻي
ماڻهوءَ جو پيٽ پري سگهي ٿو؟ يا هڪ انگ اگهاري انسان جو بدن ڍڪي
سگهي ٿو؟

اسان جي اڄ جي ماحول ۾ مٿين ٻنهي ڳالهين جو خاص خيال
رکڻو آهي. ڇاڪاڻ ته ايندڙ وقت ۾ چندڇاپا ٿيندي رهندي ۽ اُن مان پار
پئي نيٺ پنهنجي منزل تي پهچڻو آهي. اسان جي منزل نهايت دور آهي. پر
ناممڪن ڪونهي.

ڪجهه سالن کان مان پنهنجي دوستن کي اهو چوندو پئي آيس ته
پيلي ڪجهه ڏوڪر گڏ ڪري وٺو ته جيئن ڪٿي ٻاهر گڏ هلي سگهجي ۽
آزاد فضا ۾ ڪجهه سوچجي ۽ سير سفر ڪجي. پر جڏهن 1982ع ۾ اهو

وقت آيو يعني دهلي ۾ ايشين راندين جي سلسلي ۾ ٻاهر وڃڻ جي اجازت
 ڪانه ملي ته ڏاڍي مايوسي ٿي. نيٺ دوستن کي اهو ئي فيصلو ٻڌائڻو پيو ته
 ٻيلي پاڻ مجبور آهيون. اوهان کي ڪڏهن موقعو ملي ته ٻيلي اڪيلائي
 ٻاهران ٿي اچو.

انهن حالتن هوندي به پاءُ فقير جو ٻاهر وڃڻ ڪنهن معجزوي کان
 گهٽ ڪونهي. انهيءَ ڳالهه ۾ مان کيس ڪو ڏوهه نٿو ڏيان. ڇاڪاڻ ته اسان
 وٽ معيار ڪو نه رهيا آهن جو قابليت جو ڪو اچورو ڏئي سگهون يا
 اهليت مطابق ڪنهن کي اچورو ڏئي سگهون. اسان وٽ ته ائين آهي ته
 پاس خاطريءَ کي وڌيڪ وزن آهي. پر پوءِ به ناصر بروهيءَ کي جس هجي
 جنهن کيس اهو موقعو فراهم ڪيو جو وڃي نيپال مان ٿي اچي ۽ پنهنجي
 دل جي اها پراڻي خواهش پوري ڪري

فقير پنهنجي هن مختصر سفر جو جهڙي پيرائتي نموني ذڪر
 ڪيو آهي، تنهن لاءِ هو جس لهڻي. مان اهو چوڻ ۾ بلڪل حق بجانب
 آهيان ته هن پنهنجي دل جي پريور سچائيءَ سان واقف جو ذڪر ڪيو
 آهي.

سليم چنا

ڪراچي
 5 اپريل 1985ع

ليکڪ پاران

هن سفر نامي بابت مون کي گهڻو ڪجهه ٺاهي چوڻ اها ڳالهه پڙهڻ وارن تي ئي ڇڏيل آهي. مان رڳو ايترو چوندس ته ادب جي سمورين صنفن وانگر سفر نامو به هڪڙي ذميواري صنف آهي. اديب جيڪو ڪجهه ڏسي وائسي ٿو ۽ ان کي جيڪڏهن لکي ٿو ته لکڻ جون سماجي ذميواريون هن کي نپاڻيون آهن. مان ادب ۾ غير جانبداريءَ کي ناهيان مڃيندو. ان ڪري مون هڪڙي ڌر يعني عوام جي گهڻائيءَ جو پاسو وٺي لکيو آهي. اهو مون عوام تي ٿورو ٺاهي ڪيو. مان پاڻ عوام جو حصو آهيان، ۽ عوام ڏک سوڍو ڳو ٿو. انهن ڏکڻ منجهان جيترو حصو هڪڙي ماڻهوءَ کي ملي سگهي ٿو سو مون کي به ملي ٿو ۽ مان ان کي پاڻ تي ان ڪري بار به نه ٿو سمجهان. جو جيسين انصاف ڀريو معاشره قائم نه ٿو ٿئي تيسين انهن سورن کان لنوائي نه ٿو سگهجي. انهن گڏيل ڏکڻ سورن ۾ هئڻ جي حالت ۾ اديب جيڪڏهن ڪي رعايتون يا خاص حيثيت گهري ٿو ته اها مناسب ڳالهه ناهي. ائين ڪرڻ جي حالت ۾ هوسماج جي ظالم طبقن جو ساٿوڙي ٿيڻ جي ڳالهه ڪري ٿو ۽ عوام کان پاڻ کي چٽي ٿو.

نيپال ۾ مون جيڪو ڪجهه ڏٺو تنهن سان منهنجو اهو ويساهه پختو ٿيو آهي، ته مظلوم انسانيت جو سڄو اتحاد ٿيڻ، تاريخ جو ان ٿر فيصلو آهي. هن دنيا ۾ ظالم ۽ مظلوم فقط ٻه ڌريون آهن. تين ڪا ڌر ڪانهي. فرق رڳو اهو آهي ته ظلم ۽ مظلوميت جي شڪلين ۾ ٿورو گهڻو ڪو فرق آهي. مان رڳو ايترو ٿو سمجهان ته پنهنجي مظلوم ڏيهه واسين

ڪي هڪ ٻئي ڏيهه جي ستايل ماڻهن سان واقفيت ڪرايان. يقين چائو ته جيڪڏهن هنن پنهنجي مظلوميت تي سوچ پائي ورتي، ته اسان کي به سگهه ملي ويندي. پر اسان اهڙو ڪو ڪم ڪري وڌو ته هو به سگهه ٿيندا. پوءِ هو هيٺا ۽ هماليا سگهارو نه هوندو. پوءِ هو هماليا سان ڪلهو هڻي سگهندا ۽ مون کي به هن ڪتاب جو نالو متائي ”سگهه ٿيڻو“ سگهارو هماليا” رکڻو پوندو.

ف.م.لاشاري

سگھارو هماليہ هيٺا ماڻهو

ڪجهه سال اڳ اتر ڪوريا جي هڪ پارٽي جو نظم پڙهيو هوم
جنهن جو مطلب هن ريت هو: ”استاد اسان کي گهران دنيا جو نقشو ٺاهي
آڻڻ لاءِ چيو آهي. رات جو جڏهن نقشو ٺاهڻ وٺس، ته ان جي آڏين ٿيڏين
ليڪن ڏاڍو ڏکيو ڪيو بي ترتيب ۽ بي ڍنگين لکين ۾ دنيا ائين پئي
نظر آئي، جڻ سڄي دنيا ڏاڳن ۽ ڍنگهرن ۾ وڇڙي پئي آهي. ڪيڏي ته
انهن ليڪن دنيا جي سونهن گهٽائي ڇڏي آهي.“

۽ مون کي ننڍڙي ٻار جي جذبن جي سچائي تڏهن محسوس ٿي،
جڏهن ڪٽمبڊو ويڇڻ لاءِ پاسپورٽ ٺهرائڻ جي ڍنگهرين ۾ ڦاسي پوڻ جهڙي
ڪم کي اُڪلائڻو پيو. دنيا جي نقشي جون ٻه ٽي آڏيون ٿيڏيون ليڪون
جهڻ کان سواءِ ٽپي سگهڻ به اوکو ڪم آهي. ڪٽمبڊو ڏانهن پي آءِ اي جي
افتتاحي اڏام اپريل 83ع جي 15 تاريخ تي هئي. ان موقعي تي ڪراچيءَ
جي اخبارن منجهان هڪڙو مٿهو وٺي ملڻ لاءِ ڪانڊ ڏنائون. هلال
منجهان بروهي صاحب پهريون ڀيرو ڏيهه کان ٻاهر نڪري دنيا ڏسڻ جو
موقعو مهيا ڪيو. پاسپورٽ ٺهرائڻ لاءِ جڏهن درخواست ڪيم ته
پاسپورٽ آفيس وارا ڦڏو ڪري ويهي رهيا، ته صحافيءَ لاءِ پاسپورٽ وٺڻ
”اڪ تان ماڪي لاهڻ“ جي برابر ناهي. ڏئم بيٺي ته هر ڪو ڄڻ ڄاموٽ بنا
رندڪ جي پاسپورٽ وٺيو ٿو وڃي، ته پوءِ مان ڪهڙو ڏوهه ڪيو. ڪڏهن
ڪنهن اخبار ۾ اهڙي به ڪا خبر نظر مان نه گذري هئي، جنهن ۾ صحافين
کي هير وٺڻ جي سمگلنگ ۾ پڪڙيو ويو هجي. هونئن ته هن ملڪ ۾
جنهن کي به جيڪو ڪجهه به ڪرڻو هوندو آهي، سو ڪري وٺندو آهي.
رشتو ۽ بي ايماني هن ملڪ ۾ ماڻهوءَ لاءِ سڀ واٽون کولي ڇڏيندڙ آهي.
پوءِ هيءَ پابندي ڪهڙي ڳالهه جي هئي. بهرحال پڙهيل لکيل ماڻهو هڻڻ

جي ناتي صحافيءَ لاءِ هتي پاسپورٽ ٺهراڻڻ سٺي جي پاڪڙي مان اٺ ٽپائڻ جي برابر آهي. منهنجي ايڊيٽر ناصر بروهي صاحب هڏ ڏوڪي دوست وانگر سڀني قانوني رسمن اُڪلائڻ ۾ ايڏي دل جان سان هٿ وٺندڙيو ڄڻ پاڻ پئي ويو.

ان معاملي ۾ بي تڪليف يار تاجل بيوس کي ڪرڻي پئي. اڄ وڃ ۾ گڏ هو ۽ سندس گاڏيءَ گهڻا مسئلا حل ڪري پئي وڌا. آقي باقي ڏس پتا پائو محمد خان سيال پئي ڏنا. جيڪو پي آءِ اي جي پبلڪ رليشنز کاتي ۾ آهي ۽ پاڻ به سيلاني ماڻهو آهي. ويزا ۽ ان ۾ ٻيا خفا پي آءِ اي وارن پاڻ پوڙا ڪيا، جيڪي پنهنجو مهمان بنائي وٺي پئي ويا، اچڻ وڃڻ وارن ڏينهن سميت نيبال جي گاديءَ واري شهر ڪٽمنڊو ۾ پنج ڏينهن رهڻا هئا.

وڃڻ کان اڳ واري رات يار عبدالغني چنا پاڻ سان رهايو هتي اهو ٻڌائڻ به ضروري ٿو سمجهان، ته منهنجي پرڏيهه وڃڻ جي منهنجي يارن کي ڏاڍي خوشي پئي ٿي.

عبدالغني ۽ تاجل ته اهڙو پئي قرب ڏنو ڄڻ مان هنن جو ننڍڙو پٽ ڪٽو پاءُ ۽ مون کي سنبرائڻ جي ذميواري به ڪٿي پاڻ تي ڪنيائون. سو وڃڻ جي خوشي، ته پنهنجي جاءِ تي پر دوستن جي ايڏي پيار ڏيڻ تي ڏاڍي خوشي پئي ٿي. رات جو ٽين وڳي تائين ڪچهري هلي. ڏينهن جو ٻارهين وڳي عبدالغني ۽ تاجل ايئرپورٽ تي ڇڏڻ هليا ۽ دل پئي چيو ته هي به جيڪر مون سان هليا هلن. پر دل جي هتي ڪير ٿو ٻڌي، ايئرپورٽ تي پهچي يارن کان جهٽ پٽ موڪلائڻو پيو تاجل چيو ”هماليا کي سلام ڏجانئين“ عبدالغنيءَ چيو: ”پهريون ڀيرو پيو وڃين سنڌ کان ٻاهر سو گهٻرائجانءِ نه“ اندر پهچڻ تي ڪجهه واقفڪار صحافي جيڪي اڳ ئي پهچي چڪا هئا تن سان ملاقات ٿي، پر مان ٻن يارن کان ڌار ٿي اندر هجور ۾ اچي پهتس ته ٻه جهڙو اڪيلو هجان. وري به محمد خان سيال هو جنهن ڪري اڪيلائپ وارو احساس گهٽ ٿيو جن صحافين سان واقفيت نه هئي، تن سان به سڃاڻپ ٿي وئي.

هوائي جهاز ۾ ويهڻ کان پوءِ به منو ڪلاڪ کن جهاز ايئرپورٽ تي ئي بيٺو هو ڇاڪاڻ ته انڊيا طرفان ڪلئرنس ملڻ ۾ ڪجهه دير ٿي

وئي هئي. ان وچ ۾ جيڪي همراھ فل سوت ۽ ٿري پيس پھري آيا هئا، تن سان جيڪا جٺ ٿي سا ڏسڻ جهڙي هئي. بيٺل هئڻ ڪري جهاز جو ايئرڪنڊيشنڊ به نه هلڻ جيترو هو سو همراھ پگهر ۾ شل هجن ۽ رڳو هجين اُگھ اُگھان. ٻئي طرف سڀئي اڏامڻ لاءِ آتا هجون. منهنجي ڀرسان واري سيت تي غلام نبي مغل هو ۽ ان قافلي ۾ اسين به سنڌي هئاسون. ائين مون لاءِ سنڌي ڳالهائڻ جو موقعو هر وقت هو ۽ خاطري ٿيم ته زبان ۾ سور نه پوندو. الاڻي چو ٻين ٻولين ۾ ڳالهائڻ سان گهڙيءَ کان پوءِ وات ٽڪجي پوندو اٿم.

ڪلئرس ملڻ تي ئي جهاز گهوگهاٽ ڪندو اٿيو ۽ پندرهن کن منتن کانپوءِ ٻڌايو ويو ته هاڻي اسين نوابشاهه شهر مٿان آهيون. ان مهل نوابشاهه لاءِ دل ۾ ست محسوس ٿي ۽ پهريون ڀيرو احساس ٿيو ته سگهوئي سنڌ کان پري ٿي ويڃو. حياتيءَ ۾ پهريون ڀيرو اهو ساڳيو نوابشاهه هو جتان موهن جي دڙي ويندي الاڻي ڪيترا ڀيرا مٿان گذريو آهيان. پر هن پيري نوابشاهه سڄي سنڌ جو اهڃاڻ بنجي ويو هو. واقعي دنيا جي نقشي جا ليڪا اورانگهڻ اسان ماڻهن لاءِ ڏکي ڳالهه آهي. توڙي جو پڪ هئي هي ته سڄو چڪر ساڍن چئن ڏينهن جو آهي. پائلٽ پوءِ رحيم يار خان تان گذرڻ جو ٻڌايو ۽ ڏيڍ ڇوڙن ٻن ڪلاڪن کان پوءِ خبر پئي ته هندستان جي شهر لکنوءَ مٿان پيا گذرون. مون ڀرپاسي ۾ ويٺل ڪراچيءَ جي صحافين کي پوڳ ڪندي چيو ”لکنوءَ کي فرشي سلام ڪندا، پنهنجن نوابن جون رسمون نڀائيندا هلو جن جي نالن تي ڪراچيءَ ۾ به ڪيترا روڊ آهن.“

ڀارت جي حدن اندر دريءَ کان ٻاهر نهاڻ تي هڪ نئين وايو

منڊل ۽ ماحول جو عجيب احساس پئي ٿيو.

ڀاڻ ايشيا جي سڀ کان وڏي جمهوري ملڪ جي فضا مان گذري رهيا هئاسين ۽ اها فضا رڳو ڏسي سگهياسين ٿي. پر ساهه بند جهاز ۾ کڻڻو هو. اُن مهل ذهن ۾ اها ڳالهه اچي ويئي ته مارشل لا کان نڪري وڃي بادشاهي سرشتي ۾ ساهه کڻبو ۽ جمهوريت جي فضا کي رڳو ڏسي سگهيو ۽ فقط تصور جي حد تائين اُن کي ڪري سگهيو. محسوس/ ماحول ۾ هڪ انوکي پوراڻ جنهن اکين کي بهرحال مزو پئي ڏنو. توڙي جو

اها خبر آهي ته هندستان غربت ۽ شاهوڪاريءَ جي زبردست ٽڪراءَ ۾ جڪڙيل آهي ۽ اُتان جون حالتون به لڳ ڪانڊرائيندڙ آهن. پر پوءِ به ماڻهو پنهنجي ڏيهه ۾ پاڻ کان ايڏا اوڀرا ناهن جيڏو.....

هوائي جهاز جڏهن ڪڪرن کان هيٺ ٿيو ته ذري گهٽ درين سنوان ساوا ڇهڇ جبل جهڙو آيلن کي ڪيڪاري رهيا هجن. واڄ ۾ نهاريم ته ڇهه ٿيڻ وارا هئا. پر جهاز ۾ ٻڌايو ويو ته مڪاني وقت پوڻا ست پئي ٿيو. کٽمندو جي تري پون هوائي اڏي تي سترهن ڊگري سينٽي گريڊ گرمي پد هو. دريءَ مان نظر ايندڙ جبلن جو سلسلو وڻن سان جهنگهيل هو پر نظر ائين پئي آيو جهڙو جبل سائي گاهه سان ڍڪيل هجن. چوٿين تي وڻن جون قطارون ائين جهال ڪري بيٺل هيون. جن ڊگهي اوسيٽري ۾ وڏين ڪارين ڪجلين اکين جا ڪجھيل چير هجن. سڄي ايراضي ارڏن ۽ اداس جبلن جي گهيڙي ۾ هئي.

جهاز منجهان نڪتاسين. ته ٿڌ جي هلڪي لهر جسم کي ڇهي وئي. هڪڙي وڻندڙ احساس سان، خوشيءَ منجهان اها هلڪي لهر هماليا جي پهرين سوکڙي سمجهي قبول ڪيم.

نئين ڌرتيءَ تي پهرين وڪ رکڻ سان، اکين، ذهن کي جيڪو پيغام ڏنو سو لفظن جي صورت ۾ نه پر تصويرن، عڪس ۽ رنگن جي شڪل ۾ هو. ان مهل محسوس ٿيو ته انسان جي فنڪار فطرت سان ڪيڏي نه ويجهڙائي آهي. سڄو فطري ماحول، صاف سترن ڇهڇ سارن سينگاريل جبلن جي اڻ مٽي پيار سان هڪڪاريل هو. ان ويل دل پئي چيو ته بيٺي بيٺي جيڪي ڪجهه آهي، ان کي ڏي ڪري ڏسي وٺجي. ڇاڪاڻ ته مونهن کي ڏسڻ ۽ ان تي ويچار ڪرڻ سان، بد صورتي ۽ ڪوجهاڻپ سان فاصلا وڌن ٿا. پوءِ اها ڪوجهاڻپ سماجي قسم جي ئي چوڻ هجي.

پي آءِ اي جي پبلڪ رليشنز واري ڪراچيءَ جي مئنيجر مسٽر خالد بت ۽ کٽمندو ۾ پي آءِ اي آفيس جي مئنيجر مسٽر منظور صديقيءَ سڀني صحافين جي آجيان ڪئي. هوائي اڏي جي وي آءِ پي لائونج جي هڪڙي ننڍي ڪمري ۾ پهتاسين. اُتي مسٽر صديقي سڀني کان پاسپورٽ ورتا ۽ ٻڌايائين ته ڪسٽم جي تپاس وغيره ڪا نه ٿيندي ۽ اهڙو بندوبست

هن ڪري ڇڏيو آهي. جهڙو ”اڪ تان ماڪي لاهڻي هئس“ ۽ هن لاهي به ورتي هئي. جرنلسٽ چوندا ٿيلهن تي چاڪ جو نشانو لڳرائيندا آڃا ٿي وياسين، ۽ پوءِ اُتي ئي ويٺاسين، جيسين مون کان سواءِ گهڻن ئي همراهن جو هٿ ۾ هٿڻ کان سواءِ وارو سامان گاڏي ۾ پوي ڪسٽر عملي جو ٻين ماڻهن سان به ڪو ڪهرو ورتاءُ ڪو نه هو. ڪپڙي جي ٽوپي، قميص ۽ پاڄامو پهريل مسڪين ڪسٽر عملوڏسي اندازو ٿي ويو ته باقي ملڪ جو رهواسي ڪيئن هوندو. اتي ئي هئاسين ته ڪراچيءَ ۾ نيپالي قونصل خاني جي اعزازي قونصل جنرل مسٽر قاسم ڇاپرا، جيڪو هونئن ئي ڪراچيءَ جو رهواسي آهي، سو به صحافين سان ملڻ آيو ۽ ٻڌايائين ته اسان کي ڪا به تڪليف يا قانوني رنڊڪ ڪا نه ٿيندي مسٽر ڇاپرا ساڳئي فلائٽ ۾ اسان سان گڏ هو.

جڏهن سامان روانو ٿي ويو ته ٻاهر نڪتاسين. ييتي ٽرئولز جون ٻه ڳاڙهي ۽ بلورنگ جون گاڏيون بيٺل هيون. صحافين کي ڳاڙهي رنگ جي گاڏين ۾ ويهاريائون ۽ ٻي آءِ اي جي ٻين مهمانن کي بلورنگ واري گاڏيءَ جي حوالي ڪيائون. گاڏيءَ ۾ رائل نيپال ايئر لائينز جي هڪ نوجوان پبلڪ رليشنز آفيسر چوڪريءَ سڀني کي نمستي ڪندي ٻڌايو ته هوءَ اسان جي هتي هٿڻ وارن ڏينهن جي سڀني پروگرامن ۾ گڏ هوندي سندس ڊيوٽي لڳائي وئي هئي. رائل نيپال ايئر لائينز پاران اهو ميزبانيءَ جو هڪڙو وهنوار هو.

هوائي اڏي تان نڪرندي اٺ کن ٿي رهيا هئا. هڪڙي نئين زمين تي هٿڻ جي ناتن هر ڪنهن شيءِ کي گهوري ڏسڻ فطري ڳالهه هئي. شهر ۾ ٻرندڙ بلب بنهه هلڪي روشنيءَ وارا هئا ۽ ڪنهن مٿانهين هنڌ تان جڏهن پري هيٺ ٿي نهاريو ته ڄڻ قبرستان ۾ ڏيڻا پئي ٻريا. ايئرپورٽ کان هوٽل تائين اڌ ڪلاڪ جيترو پنڌ هو پر ان وچ ۾ ڪا هڪ اڌ موٽرسائيڪل ۽ ورلي ڪا ڪار پئي نظر آئي. پندرهن ويهه کن سائيڪلن تي چنگهون نوڪي ويندڙ ماڻهو ڏسڻ ۾ آيا. گهٽ روشني، سنسان رستن ۽ بازارين کي ڏسي ائين پئي لڳو ڄڻ هڪ وڳي رات جو بدين جهڙي ڪنهن پٺتي پيل شهر منجهان پيا گذرون هڪڙي چوراهي

تي چيسر جو اچو مجسمو بيٺو هو. خبر پئي ته هاڻوڪي بادشاهه جي پيءُ جو مجسمو آهي. بس ٽڪڙي گذري ان ڪري مجسمي کي تفصيل سان ڏسي نه سگهيس. البت جنهن شاهائي انداز سان مجسمي کي بيهاريو ويو هو اُن مان لڳو پئي ته کيس مرڻ کان پوءِ به شهر جي چوڪيداري ڪرڻ ۽ رعب رکڻ لاءِ بيهاريو ويو آهي.

اسان جي رهڻ جو بندوبست هڪڙي فائيو اسٽار هوٽل سولتي اوبيراءِ ۾ ڪيو ويو هو. بس مان لٽاسين ته سازن جو ٽاڇو شروع ٿي ويو. هوٽل جي دروازي تي ڪجهه خوبصورت نيپالي چوڪريون گلن جا هار کنيو بيٺيون هيون ۽ ڪجهه مڱڻهارن ساز پئي وڄايا. لقاءُ ڏسي مون سمجهيو ته ان مهل هوٽل جو پنهنجو پروگرام پيو هلي پر خبر تڏهن پئي جڏهن اسان واري قافلي جي همراهن کي هار پارائڻ لڳا ۽ اها اسان جي آجيان پئي ٿي. جهڙو کاتوپٽ اچي لٿا هجن. هڪڙي چوڪريءَ وڏي اچي مون کي به هار پارائڻ جي ڪوشش ڪئي پر مون هار پهرڻ بدران وٺي ورتو مانس. هڪڙي همراه کي چيم ”ڪهڙو ڪوٽ ڪٿيو اٿئون جو هار پايون“ هن چيو: عزت پئي ملي، سٺي ڳالهه آهي. ”چيومانس“ اهو سوچو اٿن ته پاڻ ايڏي عزت ڪٿڻ جهڙا به آهيون يا رڳو ڪاروباري ميزباني جي پورائي پئي ٿئي. ”ڪيترن همراهن هاسيڪاري ڳاتا وڄي چوڪرين اڳيان پئي جهليا. دل ۾ چيم پاڻ جهڙو ڳوٺ“ مولائي ”آهيان، هتي به ائين هڻڻ گهرجي هوش منجهان نڪري وڃبو ته دل هول ٿي ويندي

هوٽل جي ڪائونٽر تان ڪمري جي چاهي وٺي وڃي ٿانڪيو ٿيس. هٿ منهن ڏوٺي گهڙي کن آرام ڪيو ته فون جي گھنٽي وڳي غلام نبي مغل هو. جنهن سان جهاز ۾ گڏوگڏ سيت ملڻ کان پوءِ ڪمرا به هڪ پئي جي سامهون هئا. مغل، بزنيس رڪارڊر ”پاران آيو هو چوڻ لڳو“ هيٺ لهي ماني نه کائجي ۽ چڪر چاڙهي ڪجي. ”وقت به ڪو خاص نه ٿيو هو ۽ هونئن به دير سان سمهڻ جو عادي هوس. ان وچ ۾ هوٽل متعلق ڪمري ۾ جيڪي لکيتون موجود هيون سي سڀ پڙهي دل سان هنڌائي ڇڏيم. پاڻ جهڙي ماڻهوءَ لاءِ اهو سڀ ڪجهه رڳو پڙهي ڇڏڻ لاءِ هو. هوٽل جي هر شيءِ ٽهر جي مهانگي هئي. رڳو چانهه جو ڪوپ ارڙهن رپين جو هو. پنهنجي لاءِ

اهوئي ڪافي هو ته هنڌ ڪٽولي ۽ ٽڪر ڳي جو بندوبست ٿيل هو. ٻاهر نڪتس ته مغل صاحب پڇيو ”ننڊ ڪرڻ جو پروگرام ته ڪونه هئي.“ چيو مانس ”جڏهن پنهنجي ڏيهه ۾ ئي اکين کي اوجاڳا آهن ته هتي ڪهڙي ننڊ ڪبي.“ هيٺ لهڻ سان پهريون ڪم اهو ڪيوسين جو هٽل جي ڪائونٽر تان ڪيسي خرچ لاءِ پنجاهه پنجاهه ڊالر مٿاڻا سين. هتان تيرهن رپين کن ۾ هڪڙو ڊالر مليو هو اتي هڪ ڊالر ۾ چوڏهن رپيا ويهه پئسا هئا.

هاڻي گهمجي ڪيڏانهن، سو هجي ڪا خبر ته معاملو رهي به سگهجي. هٽل ۾ هڪڙو ڪئسينو (جديد جوا گهر) به هيو پر پاڻ کي ٻاهر ويڻو هو ۽ جنهن پاسي رستو هو اوڏانهن اُٺ وانگر منهن ڪيوسين. رات جا ڏهه پئي ٿيا، پر هر پاسي ڪڪڙو ڪو لڳي پئي هئي. نه ڪا ٽرئفڪ، نه ڪو دڪان وغيره کليل، جهيٽي روشنيءَ ۾ ائين پئي پاسيو جن ڪنهن جاسوسي فلم جي سين هجي. چڱو پنڌ ڪري وياسين، پر رڳو هڪڙو موالي ٿيڙ ڪائيندي ڏسڻ ۾ آيو. الائي دڳ پلجي ويو هو يا ٻي ڪا ويدن هئس. ڪلاڪ کن ان خاموش شهر جي روڊن تي چڪر هڻندي ائين پئي لڳو جن ڪهڙي کن ۾ ڪٽمندو جو ڊوميسائيل سرڪيفڪيٽ ٺهرائي مالڪي ڪيون پيا گهمون، برسات جي هلڪي ٿڌڻ شروع ٿي ته اسان به واپس ٿيڻ لڳاسين. واپسيءَ تي ڪئسينو جو چڪر هنيو سون سڀ ڪجهه اهو ئي هو. جيڪو انگريزي فلمن ۾ ڏيکاريل جوا گهرن ۾ هوندو آهي. في الحال ته مان به وائڙو ٿي ويس. هڪڙين مشينن ۾ سڪا وجهي ڳن (هٽنڊل) ڪي چڪيو ٿي ويو ته مشين جون اندريون ٺڙيون ٺڙ پئي لڳيون. هڪڙو پاڪستاني مڻ سڪن جي پريو پيو پنهنجو پاڳ پيو آزمائي. اهو همراھ اتي ئي رهندڙ هو. ڪائٽس پڇيم هتي گهڻي ڀاڱي هارائبو آهي يا کٽبو آهي، چوڻ لڳو عام طرح سان ماڻهو هارائي ويندا آهن. مشين جي هيٺان هڪڙو ڪستي جهڙو لوھ باسڻ رکيو هو. همراھ سڪو وجهي ڳن چڪي خالي گهر جي در تي خيرات جي صدا هڻڻ واري فقير واري ڪيفيت ۾ انتظار ڪرڻ لڳو. پاسي ۾ هڪڙي ٻي مشين هيٺان سڪن جو چير جهڙو ڪڙڪاٽ ٿيو ته ڌيان اوڏانهن هليو ويو. ويهارو کن سڪا،

هڪڙي ماڻهي وڏي انگريزيائيءَ جي ڪستي ۾ اچي پيا.

مغل صاحب کي چيم ”جيڪڏهن ڪٽڻ جي پڪ هجي، ته پوءِ جوا ڪيڏڻ ۾ هرج ڪونهي.“ پر اها پڪ هئي، ته جوا ۾ سو به ههڙي سراسري ۽ مشيني جوا، سو ڪير ٿو ڪٽي. باقي رهيو پاڳ آزمائش جو سوال. سو اڳ ئي آزمائيل هو. پنهنجو پاڳ پنهنجو ڏيهه واسين جي پاڳ کان ڌار ڪونهي..... جيڪي صدين ۽ جڳن کان سوين قسمن جي چٽين ۾ آهن.

ٻه چار سال اڳ نيپال ۾ سرڪاري طرح جوا تي بندش هئي ۽ رڳو سال ۾ هڪڙو ڀيرو لڪشمي ديويءَ جي خاص ڏڻ تي پنج ڏينهن جوا جي موڪل هئي. هاڻي جوا تي ڪا به پابندي ڪانهي ۽ ايشيا ۾ جيڪي ٻه چار وڏا جوا گهر آهن، انهن مان هڪڙو هي به هو. الاڻي ته ڪيتري قسم جون جوائون پئي هليون. ڪئسيون ۾ گهڻو ڪري يورپي ۽ هندستاني نظر پئي آيا. مڪاني ماڻهو به ڪجهه هئا. هونئن مڪاني ماڻهن جي ٿلهي ليکي پهرئين ئي حالت ڏسي اندازو ٿي ويو ته نيپال سڄو دڻشڪش ٿيو وڌن ماڻهن جي ڪيسي جي خرچي لڳو پيو هو. مغل پوڳ ڪندي چيو ”پاڳ آماڻبو؟“ چيو مانس ”پاڻ ڪٿيو تڏهن به خبر ڪو نه پوندي“ اسان وٽ گهڻي کان وٺي رميءَ تي اچي چيهه ٿيندو آهي ۽ باقي ماڻهن جون حياتيون داءِ تي لڳل آهن.

ڪئسيون ۾ هڪڙو ويڊيو رور به هو جنهن ۾ وي سي آر تي فلم پئي هلي. نيپال ۾ ٽيليويزن جو وجود ڪونهي ۽ شايد ڏيل ۽ ڏيا وارا سگهه ڄاڻ ٿي ڪنهن ملڪ جي ٿي ويءَ جي لهرن کي ٽپڻ نٿا ڏين. رات جا ٻه کن پئي ٿيا ۽ ٻئي ڏينهن تائين نيپال مٿان اونداھ جي پردي لهڻ جي انتظار ۾ سمهي پيس.

صبح جو انين ڌاري نند مان جاڳ ٿي، دروازي وٽ انگريزي اخبار ”رائٽنگ نيپال“ رکي هئي. ڏاڍي خوشي ٿي. چو ته ڪنهن به ملڪ کي سمجهڻ لاءِ اتان جي اخبار هڪ ڪارائتو ذريعو ٿئي ٿي. پاڪستان جي اردو ڊائجسٽن ۾ ڪي سال اڳ نيپال جي جيڪا خيالي تصوير پيش ڪئي ويندي هئي، تنهن ۾ رڳو دنيا جا واندا ۽ ٺوهيا ماڻهو خزانن جي ڳولا ۾ نيپال ۾ چنگهون ٽوڪيندي ۽ باقي ماڻهن کي چرس ۽ ٻين شين ۾

چڪار ٻڌايو ويندو هو. ”رائزننگ نيبال“ پڙهي سخت مايوسي ٿي ۽ ٻوسٽ چڙهي ويو. ملڪي خبرن ۾ رڳو بادشاهه بريندرا بير بڪرم پاران فوجي ۽ پوليس عملدارن کي شاباس جا سرڪيفيڪٽ ۽ ترقيون ڏيندي ڏيکاريو ويو. ٻي خبر پاڪستان جي سياحت کاتي واري وفاقي وزير نياز محمد ارباب (جنهن جي اسپيلنگ ائين ڪئي وئي جو ارباد پئي پڙهڻ ۾ آيو) جي پهچڻ جي ڊبل ڪالمر ۾ هئي. اڳئين صفحي تي هڪ پوليس انسپيڪٽر جي ڀرتي لاءِ هڪڙو اشتهار هو. هڪڙي خبر يونيورسٽي ۾ چونڊن جي، باقي سڀ خبرون ۽ هڪ اڌ مضمون عالمي واقعن تي هئا. نيبال جي حياتيءَ جو عڪس يا اولڙو حرام جو ڪو هجي. ڇپائيءَ جو معياري هجڻ به خير ڪو هو. لاڙڪاڻي ۽ سکر منجهان نڪرندڙ اخبارن سان به نيبال جي ان وڏي معياري اخبار جي پيٽ نه ٿي ڪري سگهجي. تصويرن جي ڇپائي به اهڙي جو تصوير واري همراھ کي اخبار ڏسڻ کان پوءِ خاطري ڪرڻ لاءِ آئيني اڳيان بيهڻو پوندو هوندو يا نوڪرن چاڪرن کان تصديق ڪرائي پوندي هوندس.

نيپال جي عام ماڻهن جي عام مسئلن يا حالتن متعلق اخبارن ۾ ڪجهه نه ڏسي دريءَ وٽ وڃي بيٺس. ڪانوڙو طاق هڻائي، کڻي جونهاريان ته سامهون هڪ وڏي برفاني جابلو چوٽي نظر اچي وئي. کيس ڏوراپيل نظرن سان ڏٺم ان نهار ۾ ڪي لفظ هئا ”هي توهان جي ڏيهه ۾ ڇا پيو ٿي ڇاچا!! هي نئين ماڻهوءَ کي پهرين ڏينهن ٿي هيڏو ٻوسٽ چوڻو وئي، ڪو داد فرياد آهي يا ڪونه؟“ پر ڇپ ڇپات کي پنهنجو اظهار پنهنجي ٻولي ۽ پنهنجا لفظ هوندا آهن. سچ وري به بادلن ۾ ڏيکيو پيو هو ۽ اچو جبل ڪنهن ڏکويل پير مرد وانگر گونگي زبان ۾ چئي رهيو هو. ”مون کي سڀ خبر آهي مان ئي توکي ڪجهه ٻڌائي سگهندس.“

تيار ٿي ڪمري مان نڪرڻ کان اڳ مغل صاحب کي فون ڪيم. پوئين نوين وڳي هيٺ ڪائونٽر کڻي نيرن ڪرڻ لاءِ وياسين ته ٻاهر دروازي وٽ پاڻ وارا ٻيا همراھ به تيار هئا. نوين وڳي ڪالي ديويءَ جي مندر ڏانهن دڪشن ڪالي روانو ٿيو هو. نيرن ڪري ٻاهر پهتاسين ته پاڻ وارو قافلو نڪري چڪو هو. پنهنجي ڪنهن سنڀال ئي ڪونه لڌي گهمڻ

جي شوق ۾ ڪنهن کي خيال ئي نه آيو ته منجهائن ۾ ڇڻا گهٽ آهن. نه ئي هن ٿور جي منتظمن کي ڪو يادگيرو آيو جو ڪٿي همارهن جي ڳڻپ ڪن. اسان کي ٿوري دير خيال ته ٿيو پر اها پڪ هئي، ته هروڀرو رهجي نه وينداسين. ۾ چار منت هيڏانهن هوڏانهن واجهائڻ کان پوءِ خبر پئي ته مالڪي صفا ختم نه ٿي هئي. ٻاهر پي آءِ اي جو ڪٽمبڊو ۾ جهاز ڊسٽرڪٽ مئنيجر منظور صديقي بيٺو هو تنهن ٻڌايو ته اسان کي اوڏانهن وٺي هلندو. اُتي ئي نيپال ۾ پاڪستاني سفير مسٽر ابوالفضل ۾ بيٺل هو ۽ ڏهه منت کن ساڻس ڪچهري ڪرڻ جو موقعو ملي ويو. ڪچهري ڪندي مون کانئس نيپال جي سياسي صورتحال متعلق معلومات وٺڻ جي ڪوشش ڪئي، پر جزوي خبر چار ڪرڻ کان سواءِ هماره ڏاڍو محتاط هو. اسين ڪٿي هئاسين به سندس ملڪي، پر ايڏو پئي ٿاهه ڪاڏائين جو عجب پئي ورتو. نيٺ چئي ڏنو مانس، ”پاڻي اسان تنهنجي ئي ملڪ جا ماڻهو آهيون، ٺيڪ آهي. هڪ سفير هئڻ جي ناتي توکي ڊپلوميسيءَ جي گهرجن کي پورو ڪرڻ ڪپندو آهي، پر اهڙي به ڳالهه ڪانهي، جو رڳو پيو لنوائين. توکي ته خوش ٿيڻ ڪپي تنهنجي تر جا ماڻهو مليا آهن.“ چوڻ لڳو ”اخبار وارا آهن، عجب قسم جي مخلوق ۽ ڳالهه مان ڳالهو ٿو ٺاهيندڙ.... ان ڪري پيو خيال ٿيڻ“ بهرحال هن جي ڳالهين مان خبر پئي، ته نيپال جون سياسي حالتون ڪنهن چڪر ۾ آهن. رڳو ايترو اندازو ٿي سگهيو ته ڪجهه نه ڪجهه آهي سهي. پوءِ ڪار ۾ ويهي روانا ٿي وياسين.

مئنيجر، مسٽر صديقيءَ کي اڳ ۾ پي آءِ اي جي آفيس هلائڻ هو جتان واپسيءَ ۾ پيٽرول پراڻي دڪشن ڪالي نڪرڻو هو. آفيس ڏانهن ويندي رستي ۾ اسان کي جيڪا ڳالهه ڏسڻ جو موقعو مليو سو شاگردن جو جلوس هو. جلوس ۾ ڦاسڻ کان بچڻ لاءِ ڊرائيور وڏو چڪر هڻي، وڪڙ ڪري پي آءِ جي آفيس پهتو. اُتي پنج منت کن لڳا پاڻ کي جلوس ڏسڻ جو ڏاڍو شوق هو پر مئنيجر وٺڻ پئي ويو. مون سمجهيو ته شايد ڪار کي پٿر لڳڻ جي خيال کان خبرداري پيو ڪري پر ڊرائيور اهڙو مولائي هو جو واپسيءَ ۾ اچي مظاهري ۾ گاڏي ڦاسائي بيهي رهيو. ”لنگهو پڇي ڪاهيءَ کان اها ئي ڪاهي،“ اها هئي حالت مسٽر صديقيءَ جي، سو ڊرائيور کي رهڙ

پٽائڻ لڳو. پر ڊرائيور سان ائين پئي ڳالهائين، جيئن ڪو صفا ان پڙهيو وڌيرو هارين کي دڙڪا ڏيندو آهي. يا ڪو ايسٽ انڊيا ڪمپنيءَ جو ڪامورو اسان جي ڏيهه واسين کي دڙڪا ڏيندو هجي. پر هي همراھ لاهور جو هو مون کي اتي هڪڙو پنجابي ڪامورو ياد اچي ويو جنهن هڪ پيري اسان جي ڳوٺ جي ماڻهن کي دڙڪا ڏنا هئا. اهو ان وقت جي خيرپور ڊويزن جو ڪمشنر اسلم باجو هو اسان جي ڳوٺ جي دوري تي آيو هو. ڳوٺاڻن کيس دانهن ڏني هئي، ته اسان جي ڳوٺ ۾ پيئڻ جو ڪارو پاڻي آهي. پوءِ جڏهن پاڻي چڪي ڏنو هئائين، ته سندس ڏاڻو خراب ٿي ويو ۽ چڙي پيو. هو ڳوٺ وارن کي دڙڪا چاڙهيندو چوڻ لڳو ”ڪوڙ ٿا ڳالهايو ته توهان به اهو ئي پاڻي پيئندا آهيو. ياد رکو عملدارن کي سچ ڪوڙ جي پرک توهان ماڻهن کان وڌيڪ هوندي آهي.“ اهي ايوب خان جا ڏينهن هئا ۽ مون ننڍڙي ٻار کي به خبر پئجي وئي، ته ڪاموري شاهي ڪيڏي هچا مخلوق آهي. هي صديقي صاحب به اسان کي پيو ٻڌائي، ته نبيالي صفا واهيات ماڻهو آهن. ٽڪي جو عقل ڪونهين. ڄٽ ڄٽ جا پٽ، صفا واهيات، چسا ۽ ڪا ڳالهه سمجهه نه ٿي اچين. ٻڌايائين ته کيس ڪٽمندو رهندي ڏيڍ سال کن ٿيو آهي، پر ههڙا جاهل ماڻهو هن نه ڏٺا. مون کي لڳو پئي ڄڻ ساڳيو ڪمشنر منهنجي ڳوٺاڻن کي دڙڪا پيو ڏئي. مون کان رهيو نه ٿيو سو ڪائس پڇي ويس: ”هتان جو بادشاهه به ائين آهي. چسو ڄٽ ۽ جاهل؟“ حيراني سان مون کي ڏسڻ لڳو پر ڪو جواب نه ٿي سمجهيس. تنهن ڪري وري ڏاڪا ٻڌي ڊرائيور تي چڙهيو ويو. دڙڪن تي هن مسڪين جون وايون صفا بتال ٿي ويون. پٺيان به ٿي پيون گاڏيون هيون، ۽ پاسن کان توڙي اڳيان جلوس وارن جون قطارون.

اڳيان پوليس وارن جي هٿن ۾ نيت جون ڍالون ڏسي حيرت ٿي، ته اهي ڪاٺ جون سي به جاريءَ واريون سندن ڪهڙو بچاءُ ڪنديون. هو شايد اهو سمجهي اهي ڍالون کڻي آيا هئا، ته شاگرد گهران هوڏيون کڻي اچي متن حملو ڪندا.

اهو يونيورسٽيءَ ۾ شاگرد يونين جي چونڊن جو ڏينهن هو رستي جي پنهي پاسن تي هڪ هڪ ڊگهي قطار هئي. پنهنجي قد ڪاٺ ۽ سادن

ڪيڙن جي حساب سان آهي يونيورسٽيءَ بدران، بل اسڪول جا شاگرد پئي لڳا. معصوم ۽ نمائند چهرن تي به هڪ اڻ ترڻ هئي. ملڪي حالتن کان ڪين خاطري نه پئي ٿئي. سڀني پنهنجي چهرن تي ڳاڙهو سندر هنيو هو. ڪن جي چهرن تي گهڻو ڪن کي ٿورو پر لڳل سڀني کي هو ڳاڙهورنگ انقلاب جو اهڃاڻ ته آهي. پر سندن هندو ڪلچر ۾ به اهميت رکي ٿو ان ڪري سمجهي نه سگهيس. ته هنن ڪهڙي ارادي سان هنيو آهي.

ڪن همراهن جا ته سمورا منهن سندر سان ڍڪيل هئا ۽ نمرا پئي هنيائون. نمرا نيپالي ٻوليءَ ۾ پئي هنيائون تنهن ڪري سمجهه ۾ نه ٿي آيا. مون کان به رهيو نه ٿيو سو ڊرائيور کان پڇي ورتو ته هو ڇا ٿا چون. ڊرائيور ٻڌايو ته چون ٿا ته ”عوام جا حق بحال ڪريو ۽ بنيادي آزادي ڏيو.“ ڊرائيور کان پڇيم ته ”شاگرد ڪهڙن نظرين جا آهن“ اهو سوال ڪندي عجيب به لڳو پئي، ته ڊرائيور همراھ کي ڪهڙي خبر، پر پوءِ هن اشراف ٻڌايو سهي. چون لڳو ”هڪڙا روسي آهن، ٻيا چيني ۽ ٽيان نيپالي....“ هئا سڀني نيپالي پر ڊرائيور جو مطلب هو ته هڪڙا روس نواز ٻيا چين نواز ۽ ٽيان قوم پرست اها به وڏي ڳالهه هئي، جيڪا هو ڊرائيور جي سطح جي ماڻهن تائين پهچائي سگهيا هئا. پوءِ خبر پئي ته ٻه مکيه ڪميونسٽ ڌڙا آهن ۽ ٽيون قومپرست ڌڙو آهي. جيڪو بادشاهه جي حمايت ڪري ٿو. ڇاڪاڻ ته منطقي طرح بادشاهه کان وڌيڪ قومپرست ٻيو ڪير پئي ٿي سگهيو. رضا شاهه پهلوئي به ايران جو وڏو وڏو قومپرست شخص هو پر قوم منجهان مراد سندس ڏيهه جو عوام نه پر ڪو خاص گروهه هو. جنرل فرانڪو هٿلر، مسولني، چيانگ ڪائي شيڪ به دنيا جا وڏا قومپرست ٿي گذريا آهن.

نيٺ ڪار پوئين پير ڪري ابتدا سبتا وڪڙ ڪري ٻاهر ٿياسين ۽ اچي هڪڙي پيٽرول پمپ تي بيٺاسين. اتي خبر پئي ته نيپال ۾ پيٽرول پنجاهه روپيا گئلن آهي. مهانگائيءَ جي اها حالت ڏسي ڪجهه عجب ضرور ورتو ڇاڪاڻ ته سندن معاشرتي حالت ته اسان کان به پنجاهه سال کن پلتي هئي، پر مهانگائيءَ ۾ معاملو اڃا به چڙهيل هو. يعني عالمي اقتصادي سرشتو نيپال جهڙي جهوني معاشرت کي ڳچيءَ کان پنڪڙي پيو ان کي

ٺپوڙي ۾ ملڪ جي ترقي وٽس ڏس پتو آهي ۽ نه واٽ. پراوا ته هونءِ ئي پراوا، پر واه جو پنهنجن به ملڪ سان سڃاڻي ڏيکاري آهي. هونئن نيبال کي سمنڊ ڪونهي ان ڪري تيل کين مهانگو پوندو آهي. نيبال کي تيل ۽ گئس انڊيا کان ملندي آهي. باقي رستن تي پوليس ورن جون ورديون ڏسي ڪن پل لاءِ شڪ ٿي جاڳيو ته هن جي پوئتي پوڻ واري ڳالهه پوڳ هوندي گهري بلورنگ جي پٺت، هلڪي بلورنگ جي قميص، ڪارو اسڪارف ۽ ڪاري رنگ جي ٽوپيءَ ۾ وردي وارو ڪپڙو خاصو معياري هو. بعد ۾ خبر پئي ته ٻه سال ڪن اڳ هلايو ويو هو ته نيبال ۾ ڏاڍو ڏڪر آيل آهي، ۽ ان ڏڪر جي بهاني، انساني همدردِي ۽ سياسي مصلحتن کي نظر ۾ رکندي ڪنهن ملڪ نيبال کي ڏهه لک ڊالر جي مدد ڪئي هئي، ۽ اها مدد جيڪا ڏڪاريل ماڻهن کي بچائڻ لاءِ ورتي وئي هئي تن پئسن منجهان پوليس کي اُچيون ورديون ٺهرائي رياست جي ٻڌڻي ۽ ”شان“ ۾ واڌارو ڪيو ويو اوسي پاسي ۾ گذري ويندڙ ماڻهن ڏي نظر پئي ڪير ته ڏڪر وارين حالتن وانگر سندن پيٽ پٺيءَ سان لڳل هئا. شايد لاڳيتو انهن حالتن ۾ رهي سندن شڪر به ڀرجڻ جو آسرو لاهي ڇڏيو هو ۽ جيئن هتي اسان وٽ سرڪاري کاتن ۾ مدو کائي ويل گاڏين جو ”جيئن آهي جتي آهي“ جي بنياد تي نيلام ٿيندو آهي، نيبالي ماڻهن به تنهن اصول کي اکيون ٻولي ورد ڪري ڇڏيو آهي.

ڪار جڏهن ڪٽمبڊو شهر ڇڏي دڪشن ڪالي ڏانهن رواني ٿي، ته هوريان هوريان هڪ خوابن جي دنيا ۾ پهچڻ لڳاسين. اڄ ڪٽ نهار تائين جبل ٿي جبل. انهن جبلن جي پٺيان جيڪي بنهه وڏا جبل ڏسڻ ۾ پئي آيا تن جون چوٽيون برف سان ڍڪيل هيون. باقي پهڙ ساوڪ سان سينگاريل هئا. جهڙالي موسم ڪٿي ڪٿي هلڪي ٿڌڙ ۽ گاڏي جيئن پوءِ تپڻ مٿي کان مٿي چڙهندي ٿي وئي ۽ پاڻ ان منظرن جي نشي جهڙي ماحول ۾ خمريا پئي وياسين جن ڪنهن اهڙي چوڌول تي مٿي پئي چڙهياسين جنهن ۾ رڳو خواب ۾ ئي چڙهي سگهجي ٿو. رستو تمام سوڙهو هو ۽ پواتو به ڀر ڀڄ واري ڪيفيت کي. ماحول جي سونهن جذب ڪري ڇڏيو هو. انهن منظرن جي سونهن پاڻ ۾ ايترو ته محو ڪري ڇڏيو جو ڀڄ

ٿيڻ ڏانهن خيال ئي نٿي ويو. هيٺ ٿي نهاربوسين ته ڪٽمندو شهر ڪوهيڙي
۾ جڪڙيو پيو هو ۽ فقيرن جي ڏٺي وانگر پئي لڳو.

رستي سان جيڪي ننڍا جبل هئا، اهي پاڙ کان چوٽيءَ تائين
ڪٽڪ جي فصل سان ساوا چهچ ٿيا پيا هئا. هلندي هلندي مٿي اهڙي
حس تي اچي پهتاسين. جتي ڪجهه ڀرپرو ڪڪرن به اسان سان گڏ پلٽار
پئي ڪيو. ڪجهه ڀورا بادل، ڀريان هڪڙي پهاڙ جي جهوپڙيءَ اڳيان ائين
بيٺا هئا، جن گهر ڏٺين جا پاليل ڍور گاهه پائيءَ جي آهر تي ٻڌل هجن.
فطرتي سونهن، ۽ ماحول ۾ اڻ مٽي جا ڏنگ ڏسي مون کي تبت جا اهي ٻوڏي
لاما ياد اچي ويا، جن لاءِ ٻڌو آهي ته ڪن عرصن تائين بک، اُڃ ۽ ٻين
خواهشن تي ضابطي جي مشق لاءِ مٿانهن جاين تي ويهي چلو ڪيندا
آهن. هن ماحول کي ڏسي ان ڳالهه تي نه وسهڻ جو ڪو سوال ئي نه رهيو. دل
پئي گهريو ته پاڻ به ڪنهن ڌڙي تي ويهي چلو ڪڍجي. ههڙي ماحول ۾ دل
جي گهراين سان ٻڌي ويڃڻ کان پوءِ نٿو پٺيان، ته ڪو بک ۽ اُڃ اچي
ستائي سگهي.

پر اها رڳو احساس جي ڳالهه هئي. نه ته اڌ ڏينهن کان پوءِ جڏهن
پيٽ ۾ وڪڙ پوڻ لڳن، ته جيڏانهن ڪيڏانهن ڀرپٽ وڃي ٿي ها. ڀريل پيٽ
سان بڪٽي ماڻهوءَ وانگر نه ٿو سوچي سگهجي ڇو ته احساس يا جذبا به بک
۽ ڍيءَ سان لڳاپيل ٿين ٿا.

انهن اڻ ڪٽ ماڻهن ۾ مٿانهن هنڌن تي چئن پنجن هزارن فوٽن
جي اوچائيءَ تي هڪڙو هڪڙو ٻه ٻه گهر به هئا. لاهين چارهيون ۽ اُپ
ڪپرين تي ٻڪرين جا ڌڻ به ڏٺا.

اُپ ڪپرين تي هيٺيان پير هيٺ ۽ اڳيان اُڀا ڪري چرندڙ
ٻڪريون جن بازيگريائيون هيون. ڇو جو ٿوري به غفلت سان هزارين فوٽ
هيٺ ڪري پئي سگهيون، پوءِ بيڪاٽ سڄي ماڻهيءَ ۾ گونجي وڃن ها، پر
اهي ايراضي ٻڪرين جو گهر هو ۽ گهر ۾ هر ڪو هري ويندو آهي. ان
ڪري کين اهڙو ڪو اُڪونه هو.

هڪڙي عورت، ان ايڏي مٿاهين تي ٺهيل پنهنجي جهوپڙيءَ ڏانهن
ويندي ڏٺا. پٺيءَ سان ٻڌل گودڙيءَ ۾ ننڍڙو ٻارڙو هوس ۽ ان انداز سان پئي

چڙهي، جهڙو ڪنهن وڏي ۾ وڏي عبادت ۾ رڌل هئي. لڳو پئي ته هتي جون سسٽيون ٽڪر جهڳڙي هري ويون آهن ۽ پنهل خانن کي به راتو واه ڪڇي وڃڻ جو خدشو ڪونهي.

ان وچ ۾ به ٿي هئي انگريز به سائيڪلن تي پٺاڻ ڪندي ڏسڻ ۾ آيا. هڪڙو همراهه ته ماڳهين بوت به ڪو ڳوٺ وساري آيو هو ۽ اگهاڙين پيرين به ايڏي مزي سان پيڊل ڦيرائيندو پئي ويو ڇڻ نپيال جا اڌ چرسا هن جا چاچا هجن.

يارهين وڳي ڌاري دڪشن ڪالهه پهتاسين ته پاڻ وارا همراهه ڳاڙهي بس ۾ چڙهيا پئي. اتي برسات به ڪجهه وڌي وئي هئي. دڪشن ڪالي ۾ ڪالي ديوي جو مندر آهي جتي روزانو هندو ڌرم جا ماڻهو قرباني ڏيڻ لاءِ ايندا آهن. ڪي ماڻهو ٻڪريون ڪهڙ آيا هئا، پر ڦٽل هئي ڪڪڙن جي. ان جاءِ کي رت هاڻوڪو ڪري ۽ وري ٻڌيو بيٺا هئا، جيئن سنڌ ۾ درگاهن تي حشر هوندو آهي. فرق رڳو ايترو هو جو اهي اڌ اگهاڙا ننڍا ٻار به انگريزي پيا ڳالهائين. اسان وٽ ته بي اي پاس همراهن جي گهڻائيءَ کي به ڪنهن ڪنهن اٺ حرفي لفظ جي اسپيلنگ ۽ اُچار به اوجھڙ ۾ وجهي ڇڏيندا آهن. ائين به ڪونهي ته اهي ٻار اسڪولن مان پڙهي لکي اچي خيرات گهرڻ جي ڪم کي لڳا آهن. پر ڏيهي ماڻهن منجهان ان نموني سان مراد پوري ڪرڻ لاءِ هنن کي انگريزي به اچي وئي آهي. اهو به هڪڙو پيٽ جو تماشو هو. هڪ چوڪر هٿن ۾ به ٿي هلڪي بلورنگ جا پٿر کڻي اچي مون کي ٽپايو. چوي ته: ”هي گريفاڻي اٿئي، وٺ! ڏاڍا مست ڏيندو سانءُ“ مون پٿر هٿ ۾ وٺي ڏنا پر ڪا خاص ڳالهه نظر ڪونه آئي. کڻي قيمتي به هجن ها ته به منهنجي ڪهڙي ڪم جا؟؟ مختلف رنگن وارن پٿرن سان جڙيل قبرون اٺ سال کن اڳ پنهنجي ڳوٺ کان 16 ميل پري جيل ۾ شاهه گودڙي جي قبرستان ۾ ڏسي چڪو هوس. پر هن مجاور چوڪر جو خيال هو ته مون کي ڦاسائي وٺندو. جيئن اسان وٽ ڪو ولايتي ماڻهو ايندو آهي، ته ماڻهن جون واڇون ٽڙي وينديون آهن. ته وڏو ڪو امير آهي، پوءِ ڳوٺ ڏي پلي وٺي تي به نالو نه هجيس. سواسين به ولايتي ماڻهو هئاسين. دل ۾ چير ته اسان وٽ اڳيئي ڏينگ پيا رڻ سو

هن ٻار کي ڪٿي ٿو وجهه ڏيان ٻارڙي گهڙي کن مٿو کاڌو پر نيٺ مايوس ٿي موٽيو ۽ اسين سڀ اچي بس ۾ ويٺاسين.

واپسيءَ وارو رستو اهو ساڳيو نه هو جنهن سان آيا هئاسين. هن بس ۾ رائل نيپال ايئر لائينز واري ميزبان چوڪري به موجود هئي. ان کان سواءِ جنهن بيٽي ٿرٽولز ايجنسيءَ جي هيءَ ٽوئرست بس هئي، ان جو هڪڙو گائيڊ مسٽر بستا به هو. سانوري رنگ جي پوري پني قد ڪاٺ واري هن همراھ خالص ڪاروباري انداز ۾ انگريزيءَ ۾ اتان متعلق معلومات پئي ڏني. مسٽر بستا، اسان جي اتي ترسڻ وارن ڏينهن ۾ مون کي هڪ انوکو ڪردار نظر آيو جنهن جو اڳتي هلي ذڪر ٿيندو.

پنج ست منت سفر ڪرڻ کانپوءِ گائيڊ ٻڌايو ته هتي شنڪر ڀڳوان جو هڪڙو مندر آهي، ۽ جيڪڏهن ڏسڻ گهرو ته پندرهن منٽن جو وقت ڪڍي سگهجي ٿو. رستي سان ٽڪريءَ تي شنڪر ڀڳوان جو مندر هو ڏاڪڻ چڙهي مٿي ويٺو. اسين ته هڪ وڏي پٿرائين مورت تي شنڪر ڀڳوان جي رکيل هئي. فنڪار مورت تي ٺاهيندي شنڪر جي منهن تي هڪ اهڙي پراسرار مرڪ پکيڙي ڇڏي هئي. جنهن جا جيترا مطلب ڪيڏن نڪري پئي سگهيا، پر ان ڳالهه جو مدار مطلب ڪيڏن واري جي نيت تي ئي ٿي سگهي ٿو. مورت تي اهڙي هنڌ تي رکيل هئي جتان سامهون واري ماڻهيءَ جي سنڀال به شنڪر ڀڳوان جي ذمي ٿي وئي هئي. پر اتي جيڪو وهيو واپريو پئي، مورت واري مرڪ ان منجهان مطمئن نظر نه پئي آئي. اُن مرڪ ۾ ڪا ٽوڪ هئي ڪي طعنا هئا، ۽ ڪوڏڪ به هو. مورت تي ٺاهيندڙ فنڪار پنهنجا احساس ۽ جذبا شنڪر جي مورت تي ۾ وجهي ڇڏيا هئا. مون سوچيو عظيم ڀڳوان آهي يا اهو فنڪار؟ مندر ۾ ئي وڏي پوڄاريءَ جي گُتيا هئي. ڊگهي ۽ اڇي ڏاڙهيءَ واري مندر جي وڏي پوڄاريءَ جا ڀرڙون اکين تي وري آيا هئا. جڻ دنيا ۾ ٿيندڙ انياءَ تي نظر پوڻ کان پئي روڪيائونس. ڀڳوان واري مورت تي جي پيٽ ۾ پوڄاري جي چهر تي اطمينان وڌيڪ هو. ڀڳوان پريشان ۽ پوڄاري مطمئن هو. خبر نه پئي پوي ته هنن جي وچ ۾ ٻاڻي ڪهڙو رشتو بچيو آهي. پوڄاريءَ جي گُتيا ۾ پوڄاريءَ جي ڪياڙيءَ جي مٿان نيپال جي بادشاهه جي تصوير تنگيل هئي ۽ شنڪر ڀڳوان جي ٽوڪ

پري مرڪ جو هڪ ڪارڻ ته مون کي به سمجهه ۾ اچي ويو. مان اهو به نه پيو سمجهان ته مندر ۾ حاڪميت ڪنهن جي هئي. ڀڳوان جي يا بادشاهه سلامت جي!! ڇاڪاڻ ته اتي ڀڳوان جو ڪردار بادشاهه جي ڪنهن گور کي سپاهي کان وڌيڪ نه هو.

ان ئي مندر جي ڏاکڻ تي جڏهن اسان واري گروپ تصويرن پئي ڪڍيون ان ڳڻين فلشن جا چمڪاڻ پئي ٿيا. پوز ۽ انداز پئي بدليا. تڏهن ان مندر سان گڏوگڏ هڪ ٻوڏي عبادت گهر به ڏسڻ ۾ آيو. ٻنهي مندرن جي وچ ۾ رڳوپت جي سنڌو هو. هڪڙو ٻڌ، پروت مهاڻا ٻڌ واري مندر جي اڱڻ ۾ بيٺو هو ۽ ان جي جاڳندي گول ۽ چمڪندڙ چهره واري شخص جي منهن تي مون جيڪا مرڪ ڏني سان پانين ٿو ته عمر ۾ مون جيڪو ڪجهه حاصل ڪيو آهي ۽ ان مان جيڪي ان وسرندڙ ڳالهيون منهنجي ذهن ۾ رهنديون، انهن ۾ اها مرڪ به هوندي آريائي ۽ منگول نسل واري هن پروت جي چهره واري مرڪ به ڀڳوان جي مرڪ کان وڌيڪ گهري هئي، ڇاڪاڻ ته ڀڳوان واري مرڪ هڪ هنڌ ٽڪ ٻڌي پيئي هئي، پر هن مرڪ ۾ لچڪ هئي. اطمينان هو لڳو پئي ته همراهه سڄي دنيا کي سمجهڻ، هڙتي تماشا ڏسڻ کانپوءِ ايڏي گهري ايڏي ڳتيل مرڪ پئي مرڪيو جن هماليا جيڏي حياتي ۽ تجربور ڪندو هجي.

اسان واري ٽولي ٻڌمت جي ان عبادتگاهه ڏسڻ ۾ دلچسپي نه ورتي ۽ وقت به پندرهن منٽ کان ڇڙهي ويو هو. آسمان مان هلڪي ٿوهار هلي پئي ۽ اهڙي سمي هڪ سٺاڄهي مرڪ واري پروت کي اتي ڇڏيون هليا آياسين. محسوس پئي ٿيو ته ان مرڪ ۾ ٻن وڏين گول اکين سميت اسان جو پيڇو پئي ڪيو ۽ اسان سان گڏ هيون. ان وقت اهي اکيون مهاڻا گوتر جون چنٽا پريل اکيون پئي لڳيون ۽ پاڻ کي گوتر جي ساٿي، گووند وانگر پئي محسوس ڪير جيڪو گوتر کان پري ٿيو هو ته به ان جي پاڇي ۾ هو. دڪشن ڪالي ويندي ڇاڙهيون ڇڙهندا وياسين، ته واپسيءَ تي وري گاڏي لهڻ لڳي هئي. اکيون ساوڪ منجهان ڏاڍيون ئي ٿئي. گاڏيءَ جون دريون بند هئڻ تي هوا جي گهرج محسوس پئي ٿئي. پنهنجي پاسي وارو شيشو مٿي ڪير ته هوا جون لهرون چهرو ڇهرڻ لڳيون، پر عجب پئي

لڳو ته هوا ڪنهن حد تائين ٿڌي هئڻ جي باوجود ۽ بادلن جي راڄ ۽ سنهي ٿڌڻ هوندي به ايڏو رس نه پئي ڏنو. جهڙو ڄامشوري يا ٺٽي جي هوا ۾ هوندو آهي. ائين به نه هو جيئن ڪراچيءَ جي هوا ۾ گهر گهڻي ٿيڻ ڪري ڪڏهن ڪڏهن هوا منجهان پگهر سڪائڻ جي سگهه ختم ٿي ويندي آهي. هوا ۾ رس نه هجي. پاڻي اُڃ نه اُجهائي، وڻ ڪنهن کي چانورو نه ڏئي سگهي ۽ ماڻهوءَ مان ماڻهون نڪري وڃي، ته باقي ڇا ٿو بچي؟ شايد اهو ئي سبب هو جو اُتي ماڻهن جي گهڻائي، سڪل هئي ۽ هنن جي پوري رنگ ۾ رچاءُ يا اسان جي عام ٻولي ۾ ”نيمڪ“ گهٽ هو. هنن ان هوا ۾ ٿي ساهه کنيو تنهن ڪري بسڪوٽن ۽ ڊبل روٽين وانگر پئي لڳا. منجهن جيڪي سانورا ۽ ڪارڙا هئا سي به هڏ ڪاٺ ۾ سڀني وانگر تازا هئا ۽ شايد کين لهس وڌيڪ اچي وئي هئي.

اهڙي جادوئي ماحول ۾ به هوا چڻ ڪوڪلي هجي. جهڙي جبلن تي ويٺل راکاسن هوا جو رت ست ڪڍي ڇڏيو هو ۽ پاڻ ڦرايل هوا، گونگي بڻجي خاموش رهيون ڪندي ٽڪرين سان مٿو هڻندي پئي وئي.

ٿورو اڳتي وڌياسين ته نظارن جي جوت سڀني کي موٽ ڪري وڌو ۽ فوٽوگرافيءَ لاءِ گاڏي جهلي وئي. اتي پاڻ هڪڙي اوچي جبل جي پاڙ ۾ پر مائريءَ کان هزارين فوٽ مٿي بيٺا هئاسين. پاڻ به ٻه ٽي تصويرون ورتيون. هوريان هوريان وڪون ڪٽندا هڪري جهوپڙي جي ڀر ۾ گذرياسين، اتي ٻه چوڪريون بيٺل هيون. هڪڙي چوڪري اٺن سالن جي ۽ ٻي تيرهن کن سالن جي هئي. هنن جي صورتن ۾ پاڻ کي انوکي معصوميت نظر آئي.

مون مغل صاحب کي چيو ”هزارين فوٽ هيٺ مائري جي پس منظر ۾ انهن ٻارڙن جي تصوير محفوظ ڪرڻ گهرجي.“ جڏهن ڪئميرا سنبرائي تصوير پئي ڪڍيم ته هڪڙي چوڪري جيڪا وڏي هئي، تنهن منهن کڻي لڪايو ۽ چوڻ لڳي ”پنسا ڏيو پوءِ تصوير ڪڍو.“ پاڻ پنسا ته ڪونه ڏئي سگهياسين. پر هوا ۾ رس نه هئڻ واري ڳالهه سمجهه ۾ اچي وئي. ڍاول پيٽ وارن لاءِ اها مائري برابر هڪڙو عظيم نظارو هو پر بڪايل ۽ غريب ماڻهن لاءِ هڪ گهرو پاتال هو جنهن ۾ هو.

روح جي آخري حد تائين باهه جون چپيون هيون، جتي سوين

هزارين معصوميتون ڄرجي وينديون آهن. مون کي سڀ جبل ٺريل مٽيءَ جا دڙا پاسڻ لڳا. جن ۾ ڪا لاوا، ڪا ڄر، ڪا غيرت ذري به نه بچي هجي. انهن چوڪڙين کي، پرڏيهي گهمندڙن جي رستي تي بيهاريو ويو هو ته پئسا ڪمائين. مون ٿورو وڏي وڏي چوڪريءَ کي ڏٺو ته ان ۾ مون کي 32 سالن جي ڌڙيل، ڏجهيل ۽ ٽڪل عورت نظر آئي. مٿو ڦرڻ ۽ دل ڪچي ٿيڻ لڳي..... پويان پير ڪري واپس ٿيس. شيخ اياز جي ڪتاب ”ڪاڪ ڪڪوريا ڪاڙي“ ۾ سندس نوت بڪ جي ورتن ۾ اڳ ئي پڙهي چڪو هوس. ڪوهه مريءَ ۾ هڪ خوبصورت جوانڙيءَ کي هر ماڻهوءَ اڳيان پنجن پنجن رپين ۾ گهڙيءَ لاءِ وڪيو پئي ويو ۽ شيخ اياز جي اندر مان رڙنڪتي هئي ”يا خدا تنهنجو جلوه به پيشو ٿو ڪري“

ڀاڻ واري لڏي کي وري هڪ وڳي تائين هوٽل ايوريسٽ شيرين تائين پهچو هو. هوٽل ۾ نيپال جي سياحت واري مملڪتي وزير شري ديبڪ بوهارا ۽ افتتاحي آڏام وارن مهمانن کي لنچ تي سڏايو ويو هو.

هوٽل ۾ پهتاسين ته ماني ڪاٺ واري هال جي دروازي وٽ ميزبان شري ديبڪ ۽ ٻيا سرڪار اهلڪار آجيان لاءِ بيٺا هئا. هٿ ملائيندا. پانهون ٻڌندا ويا، ڄڻ ڏانهن ڪوپاءَ پائيءَ جو نه هجي، ڪيڪر، سادي لباس ۽ قربانتي ورتاءُ منجهان ڏاڍا ڀلا ماڻهو پئي لڳا.

توڙي جو حڪمران ڌرين منجهان هئا، ۽ ملڪ ۾ جيڪو به انيءَ ٿيندو هجي، اُن جي ذميواريءَ کان ذاتي طرح شريف ماڻهو کي به واندو نٿو ڪري سگهجي. هنن جي ورتاءُ ۾ سندن ٻوڏي هندو ۽ زرعي عنصرن جو مليل ڪلچر هو. ان ڪري ”ماس خور“ ماڻهن جي پيٽ ۾ ڏاڍائيءَ جي عمل ۾ هٿ وٺائيندڙ هي طبقو به مسڪين پئي لڳو.

هٿ صفا ائين پئي ٻڌائون جهڙو بهراڙيءَ ۾ اسين سنڌي ماڻهو هڪ ٻئي کي ٻڌندا آهيون. ان ڪري هنن جي هٿن ٻڌڻ جي موت ۾ مون کي به هٿ ٻڌڻ ۽ سيني تي هٿ رکڻ ۾ ڪا ڏکيائي ڪونه پئي ٿي. ڀاڻ واري لڏي منجهان هڪڙي همراھ توڪيندي مون کي چيو ته ”هي ڇا پيو ڪرين؟“ چيو مانس اسان بهراڙيءَ جا ماڻهو آهيون ۽ اوهان وانگر ڪلها مٿائڻ ۽ ڪورنشون بجا آڻڻ اسان جو وڏو ڪونهي ۽ هي هٿن ٻڌڻ واري

وات اسان جي پنهنجن ماڻهن جي پاڻ ۾ قرب جي علامت آهي. ڪو ٻيو به جيڪڏهن اسان سان قرب ڪندو ته اسين بي وڙا ڪونه ٿينداسين. هڪ سنگتيءَ ڪجهه وقت اڳ هٿ جوڙ جو هڪڙو مطلب اهو به ٻڌايو هو ته جنهن کي هٿ جوڙ ڪجي ٿي، تنهن کي ٻنهي هٿن جي ميلاپ سان ٻڌي ۽ گڏ هجڻ جي پڪ ٿي ڏيارجي. جيڪڏهن ان ٻڌيءَ ۾ ڪا خلل وجهڻ واري ڌرتي پئي، ته انهن جڙيل هٿن سان ان تي وار به ڪري سگهجي ٿو.

اتي ئي مانيءَ جي سڌ تي ڪٽمندو جي اخبارن جا ايڊيٽر به آيل هئا. صبح جو جنهن اخبار ”رائزننگ نيبال“ مون سان حشر ڪيو هو ان جو ايڊيٽر به موجود هو. همراهه سان ڳالهه ٻولهه ٿي ۽ جڏهن پڇڻ تي هن ٻڌايو ته 83 سالن کان اخبار قائم آهي ۽ ڪڏهن به بند نه ٿي آهي، ۽ نه ئي مٿس ڪا ڪارروائي ٿي آهي. تڏهن مون کي ڄڻ پنهنجن مونجهارن جو جواب ملي ويو ۽ سمجهيم ته اها اتان جي ترست جي اخبار آهي. اتي ئي خبر پئي ته هندستان کان جيڪي اخبارون اينديون آهن اهي به سينسر ٿيڻ کان پوءِ آجيون ڪيون وينديون آهن. ان وايو منڊل ۾ پڙهيل ۽ حساس ماڻهن کي ڪيڏو نه ٻوست ٿيندو هوندو تنهن جي اندازي ڪرڻ ۾ دير ٿيڻ جو ڪو سبب ئي ڪونه هو. ان معاملي ۾ ”اچو سورن واريون ڪريون سور پچار“ واري ڳالهه آهي.

انتساح جي آڏام وارا ٻيا مهمان جن جو هتان جي واپاري ايوانن سان واسطو آهي سي اتي پنهنجي پٽي پايڻ سان مليا ۽ اسان ڪچهريون ڪري پيٽ جو دروزخ پري واپس ٿياسين.

ٻاهر اهو ئي جهڙالو ماحول هو ۽ اڻ ڪٽ ساواڻ. اسان وٽ جيڪڏهن ائين هجي ته ڪراچيءَ ۾ سنڌي ادبي سنگت جي گڏجاڻين لاءِ مسئلو ٿي پيدا نه ٿئي، وري ڪا ٿوري ٿڪي پارڪ ڌري آهي ته ڪراچيءَ جو گوڙاڻڻ جو ڄڻ پاڻ کي آبڪلاڻيءَ جي موسم ۾ اريگيشن جي داروغن جي فون تي رڙيون ڪرڻ وانگر ڳالهائڻو پوي. اتان نڪري ڪٽمندو جي نيو گيت واري ايراضيءَ وٽ پهتاسين.

رستي ۾ ڪجهه مجسما لڳل ڏسي مون پاڻ واري گائيڊ مسٽر بستا

کان پڇيو ته هي ڪنهن جا مجسما آهن. ڇاڪاڻ ته اهي مجسما مذهبي قسم جا ڪونه پئي ڏسڻ ۾ آيا. ان کان اڳ هائوڪي بادشاهه جي پيءُ جو اچو مجسمو به هڪڙي چونڪ تي ڏسي چڪا هئاسين. هن ٻڌايو ته اهي 1951ع جي شهيدن جا مجسما آهن، جن رانائن جي سخت جابريٽ واري راج خلاف تحريڪ هلائي سندن اختيار ڏيري ڪيو هو.

1951ع ۾ جڏهن رانا خاندان خلاف هلچل شروع ٿي، تنهن کان 104 سال اڳ هو نيبال تي مڙهجي ويا هئا. بادشاهه جو اختيار نالي ماتر هو. وزيراعظم جي روپ ۾ رانا هر اچي ڪاري جا مالڪ هئا. نيبال جهڙي ملڪ جي مسڪين ماڻهن جڏهن اگاهڙو جبر ٿيندي ڏٺو ته ڳالهه سهڻ کان چڙهندي وئي.

”بادشاهه سلامت“ اهڙي موقعي جي تاڙ ۾ هو. هن به چاهيو ته رانا حڪومت ختم ٿئي ۽ اختيار جو مالڪ پاڻ بنجي، ڇاڪاڻ ته هنن بادشاهه کي گڏيءَ وانگر آڱرين تي پئي نچايو. بعد ۾ خبر پئي ته ان وقت پاڪستان سرڪار انهن عوام دشمن رانائن جي طرفداري ڪئي هئي.

نيپال قومي ڪانگريس جي اڳواڻيءَ ۾ عوام جوش ۾ آيو. هونئن ايڏن مسڪين ماڻهن جي جوش ۾ اچڻ واري ڳالهه ڪانهي. پر ممڪن آهي ته ٿورن ئي ڏينهن لاءِ عوام کي پنهنجي سگهه ۾ ڀروسو ٿيو هجي. ان تحريڪ رانائن جي اقتدار کي ڌوڏي ڇڏيو اهي رانا جنهن محلات ۾ رهندا هئا اتي هاڻي وزيراعظم جي آفيس آهي. ان عوامي تحريڪ ۾ ان محلات کي باهه ڏئي ان جا ڏيڍ سؤ ڪمره مڪمل طرح سان ساڙيا ويا هئا. عوام جي سوڀ ٿي ضرور پر ان جدوجهد جو مقصد فقط رانائن جي اقتدار جو خاتمو هو. ڦرلٽ ڪندڙ ادارن ۽ طبقي جو خاتمو تحريڪ جي مقصدن ۾ شامل نه هو. ان ڪري پارليامينٽري سرشتو ته قائم ٿيو پر پهريون وزيراعظم وري به شمشير جنگ بهادر رانا ٿيو.

نيپال قومي ڪانگريس جو اڳواڻ بي بي ڪوٽيراڻي قوم جي دلين ۾ اڄ به وڏي حيثيت ۽ مرتبي جو مالڪ آهي. هو جيئرو ڪونهي پر قوم جي ابي جي حيثيت رکي ٿو. ٻيو مکيه اڳواڻ تنڪ ۾ ڇار آچاريه هو. سياست جي انهن لاهين چاڙهين گهڻن هنڌن تي ماڻهن جو ٻيڙو

ٻوڙيو آهي. هڪڙن ماڻهن جي قربانين ۽ ويڙهاند جا فائدا ٻيا ماڻهو وٺي ويندا آهن، ۽ جن نعرن جي آڌار تي عوام نڪرندو آهي، انهن نعرن جو اڳتي هلي مفهوم ڦري ويندو آهي. نتيجي ۾ عوام ۽ عوام سان لاڳاپيل سمورين ذميوار ڌرين کي نراسائيءَ جو هڪ عرضو گذارڻو هوندو آهي. ۽ سڄي معاشري جي گڏيل زندگي ڪنهن جيل ڪنهن سزا جي حوالي ٿي ويندي آهي. اسان وٽ ڪامريڊ حيدر بخش جتوئيءَ جو پورهيو ٻين لاءِ سليماني خزانو بڻجي ويو ۽ ٻي اين اي جي تحريڪ وري هڪ ٻئي آڙاه ڏانهن ڌڪي وئي. ساڳي جوڙجڪ ۽ سرشتي اندر ماڻهن جو ڪپڙن وانگر، حڪمران مٿان سچ پچ پاڻ کي، ٺڳڻ برابر آهي. نتيجي ۾ ٿئي ائين ٿو جو ماڻهو وڏين ويساه گهاٽين کي ”سياست“ سمجهي ان کان نفرت ڪرڻ لڳن ٿا. نه ته سياست اهڙي گندي شئي ڪانهي. جيستائين ماڻهو ڦرلٽ جي طبقاتي ڪردار کي نه سڃاڻندا، تيسين ٺڳپور هڻ مقدور آهي، پوءِ نيبال جي قومي ڪانگريس هجي، گانڌيءَ جي سياست هجي، يا هتي هٿيارن جي پاڇي ۾ ٿيندڙ سياست هجي.

1951ع واريءَ هلچل جي نتيجي ۾ قائم ٿيل پارليامينٽري سرشتي کي سترهن سال پوءِ هاڻوڪي بادشاهه جي پيءُ ختم ڪري پنڇاٽ سرشتو لاڳو ڪري ڇڏيو. ائين بادشاهه وري عوام جي رت جي قربانيءَ واري قيمت تي پنهنجا مقصد ماڻي ورتا. پر جدلياتي ۽ منطقي طرح عوام جي سامهون هڪڙا نوان قدر ضرور اچن ٿا، جن کي منزل جي حيثيت ملي ٿي.

پنڇاٽ سرشتو هتي ايوب خان واري بنيادي جمهوريت ۽ هاڻوڪي لوڪل باڊيز واري نموني بازيءَ جهڙو آهي. ڳوٺ پنڇاٽ، ضلعو پنڇاٽ ۽ راشٽريه پنڇاٽ تي اچي ٿو ڇيهه ٿئي. راشٽريه پنڇاٽ جا ميمبر هيٺان چونڊجي اچن ٿا ۽ سندن ڪل تعداد ڏيڍ سؤ آهي. ان منجهان به 25 سيڪڙو بادشاهه پنهنجي مرضيءَ سان پاڻ مقرر ڪندو آهي. پوءِ اها ئي پنڇاٽ پاڻ منجهان وزيراعظم چونڊيندي آهي. جيستائين اختيارن جو سوال آهي ته جتي 25 سيڪڙو ميمبرن کي بادشاهه ٽافڻ جو اختيار آهي ۽ هونئن اتي موت جي سزا ناهي، پر

جيڪڏهن بادشاهه ڳاڙهي مهر هنئي ته موت جي سزا ڏني ويندي ان مان اندازو ٿي ٿو وڃي ته اختيار جو حقيقي مالڪ ڪير آهي. يعني بنيادي طرح هڪڙي ماڻهوءَ جو راج آهي ۽ باقي ان جا ڪمدار ۽ ڪاراوا آهن. نيپال ۾ وچولو طبقو هڪ منظم طبقي جي حيثيت ۾ ڪونهي. باقي شاهوڪار ۽ تر ورتل مسڪين ماڻهو آهن. رانا خاندان اڃا به مکيه ميدانن ۾ ڏاڍو لٽي وارو آهي ۽ اها لٽي سندس معاشي مٿيڙاڻي سبب آهي.

اهو چئجي جو ڏينهن هو ۽ اتي چئجي ۽ آچر ڏينهن ڏندا ڌاڙي بند هوندا آهن. تڏهن به نيو گيت واري علائقي ۾ چڱا خاصا دڪان کليل هئا. پاڻ کي گهمڻ لاءِ ڪلاڪ ڏيڍ مليو هو سو وياسين وڌندا. هڪڙي هنڌ جتي اخبارن ۽ رسالن جا اسٽال لڳل هئا، اتي جيتري ماڻهن جي پيهه ڏٺم اوتري ڪنهن به هنڌ تي ڪا نه هئي. هر ڀيرو ائين به ڪو نه هو ته ماڻهن اخبارون ۽ رسالا خريد پئي ڪيا، پر به اخبارن ۽ ڪتابن سان خالي ڪيسن هوندي به دلچسپي رکڻ واري ڳالهه گهڻي ڀاڱي سنڌي نوجوانن سان هڪجهڙائيءَ واري هئي. ڪراچيءَ جي فوٽ پاٽ تي ويل ڪهاڙڙي وٽ ڪو ڪتاب وڻي ويو ته مٿان ٿي لڳيو. پئسا هجن نه هجن پر هر قيمت تي ڪتاب حاصل ڪرڻ ضروري سمجهيو. پوءِ اوڏر ئي سهي. ڪنهن وقت اهي به خيال ايندا، ته ڪتابن جي مهانگن دڪانن تان ڌاڙو هڻي ڪا ٽرڪ کن ڪتابن جي هٿ ڪجي. ظلم وري اهو هوندو آهي، جو ڪارن تي چڙهي ايندڙ ”چڱا مڙس“ رڳو ڊرائينگ رومز سينگارڻ ۽ آڻي وٺي تي لٽي ويهارڻ لاءِ هزارين رپين جا ڪتاب خريد ڪري ويندا ۽ جيڪي پڙهڻ چاهن سي وٺي نه سگهن ۽ جن جي گهڻائي نه پڙهي سي پريون ٻڌائي وڃن. نتيجي ۾ ڪتاب پراڻا ٿين چئين آڻي سير تور تي نيڪال. علم سان به ٺڳي. اڃا ٿورو اڳتي وڌياسين ته هڪڙي پارڪ ۾ پتين تي اخبارون چنبڙيل ڏٺيونسين، تن تي نوجوانن جا ڳاهاٽ هجن. مون پاڻ وڌي وڃي معلوم ڪرڻ تي گهريو ته ڪهڙي خاص ڳالهه آهي. پر پتين تي چنبڙيل اخبارون ٿيڻياليءَ جون ۽ ديونا گري رسم الخط ۾ هيون. هڪڙي نوجوان کان نيٺ پڇي ورتو: ”ڪهڙي واردات آهي هيئن اخبارون مٿان ميڙا لڳا

پيا آهن. ”نوجوان ورائيو اهو هتان جو معمول آهي ۽ هي هيڏو هجور اخبارون پڙهڻ جو هيراڪ آهي. خبرن ۾ هنن جي هيڏي ساري دلچسپي ڏسي مون کي ڏاڍي خوشي ٿي، توري جو اصلي خبرون ماڻهن جي اڳيان نه ٿي آيون. تڏهن به اها دلچسپي ڪو ڪارائتو رخ اختيار ڪري وٺندي ڄاڻ وڌائڻ جهالت، ڏاڍ ۽ هر قسم جي انڌ خلاف هٿيار تڪا ڪرڻ جهڙو عمل آهي. هٿيار ان صورت ۾ تڪا ٿي رهيا هئا، سو ذاتي طرح مون لاءِ به اها بهرحال خوشي ۽ آساهه جهڙي ڳالهه هئي. ڪجهه سالن کان پوءِ ان پاسي کان ڪا سٺي خبر ٻڌڻ تي گهٽ ۾ گهٽ عجب ڪونه لڳندو.

مجسمن جي دڪانن تي پتل، ڪنجهي ۽ ٻين ڌاتن جا انيڪ مجسما رکيا هئا. شو ڪيسن ۾ وڪري لاءِ ڀڳوانن جون خاموش مورتون ڏسي، رام ۽ راڻ جي وچ ۾ لڳل جنگين ۽ مهاڀارت جي مٿان ۾ ڀڳوانن جون دخل ڏيڻ واريون ڳالهيون پئي ياد آيون. زمين جي معاملن ۾ هنن جو ٽپي پوڻ ائين پيو لڳي، جيئن انگريزي ماڻي باپ جو پيئڪي سرشتو ۽ وچ اوڀر جي معاملن ۾ آمريڪي اثر رسوخ. اهي ڏينهن ۽ هي، ڀڳوانن جي ماڻ ٿئي ٿي ڪا نه ٿي. پاڳوت گيتا ذريعي ڪرشن ڀڳوان کي جيڪو ڪجهه ٻڌائڻو هو سو مهاڀارت جي ميدان تي ئي ٻڌائي ڇڏيائين. سالن جا سال جنگ کي چڪي، جو ماڻ ٿي ويو ته ان ماڻ کي ڪٿي ڌرم جي مڪمل ٿي وڃڻ جو نالو ڏنو ويو. پر ماڻهو پنهنجن معاملن ۽ ڏکيائين سبب ويچار ۽ فڪر جي ڏس ۾ پاڻ ٻيڙيا ٿي ويا آهن. ائين ماڻ ڪري سوچيندڙ ماڻهو ديوتائن جي حدن کي اورانگهي اڃا وڌيڪ اُتاهان ٿي ويا آهن. اها ٻي ڳالهه آهي، ته خيال ۾ تصوف ۽ سياست ۾ گانڌي ازم اڃا به هلن پيا. سڄو ننڍو ڪنڊ تصوف جي وڻ ويڙهيءَ ۾ جڪڙجي ويو آهي. سو به هڪ طرفو تصوف ان تصوف جو اثر ڏاڍ ڪندڙ ڌرين تي پوي ٿي ڪونه ٿو. باقي پاڻ کي ان وهڻو ڪرڻ جو نيڪو رڳو ڏٺڻيل ماڻهن کي ڪٿايو ويو آهي، ۽ نتيجو اهو آهي جو ٻڌي اڳهه تي هاڻي ڀڳوانن جون مورتون مارڪيٽ جو سودو بڻجي وڪامجڻ ٿيون. ديوتا پاڻ نفعي خورن لاءِ وڪر بنجي ويا آهن. ٻيو ته ٺهيو پر هيروئن، چرس ۽ آفيمر به انهن مورتين ذريعي سمگل پيو ٿئي. ته به برهمڻ انهن جي ڪروڙ کان انهن کان پيا ڏيڄارين، جن ۾ وڌيڪ ڊچڻ

جي گنجائش ئي ڪانهي.

فوت پاڻن ۽ چونڪ تي به مورتيون رکيون هيون. مهاتما گوتم جي هر مورت تي، ٻي کان وڌيڪ گنيپير ۽ ڳتيل ماڻ واري چڻ اڃا ڪو نبيرو سمجھ ۾ نه ايندو هجي. مون جيئن جيئن گهروي پئي مورتين کي ڏٺو تيئن لڳو پئي ته نون زمانن جا وهنوار ڏسي، هنن هاسيڪار ماڻ اختيار ڪئي آهي ۽ ڪڏهن به ڪنهن اظهار کان چڻ سراپجي ويل آهن.

ڪٽمبڊو جي دربار اسڪوائر جي قدامت ۽ روپ کي ڏسي محسوس ٿي ٿيو ته جهڙو جوڻ مٿايو ڪجهه صديون اڳ واري زماني ۾ پيا هلون. پراڻي شاهي محل جي تصوير ڪئميرا جي فوڪس ۾ ئي نه ٿي آئي. نيپال جي هر چڱي چوڪي شهر ۾ اهي دربار اسڪوائر موجود آهن. ڇاڪاڻ ته ڇهه ست صديون اڳ هتي 24 بادشاهتون هيون. ان ڪري گاديءَ واري شهر ۾ دربار اسڪوائر جو هئڻ ضروري هو. اهي دربار اسڪوائر نيپال جي قديم فن جا نمونا آهن. ڪاڻ جو بي انت ڪم مجسمن جي گهڙائي ۽ اڏاوت جي فن جا هي ڏاڍا پلانمونا آهن. ڪاڻ جي گهري ناسي رنگ جي انهن اوچين عمارتن ۾ هڪ قسم جو شاهائو تاثر به مليو پئي. پر ائين ته اڳي انهن ۾ رهندڙ ماڻهو به ان ڏيهه جي عجوبن کان گهٽ نه هوندا. ڇاڪاڻ ته وچ وسنديءَ ۾ ايڏين وڏين جاين جو باقي زميني گهرن گهاٽن سان سواءِ حاڪميت جي ٻيو ڪو رشتوئي ڪو نه هو ۽ اوسي پاسي جا ماڻهو محلات جي پهريدارن ۽ خواجه سرائن جون اکيون هر وقت پاڻ تي ڪتل محسوس ڪندا هوندا. هيئنن خلقت کي ته شايد مٿي نهارڻ جي همت به نه ٿيندي هوندي نيٺ ته ديوتائن جا لاڏلا پئي اُتي رهيا. هتي اهو نه سمجهيو وڃي ته ماضيءَ جي تاريخ تي اڄوڪو تاريخي شعور پيو مڙهيان.

پاڻ محلات جي اترئين پاسي کان ٿري جڏهن اوڀر وياسين ته هڪڙي ٿلهي تي مٿي هڪ ننڍڙو مندر هو. ۽ ان ۾ رڳو مجسمي جي ماڀي سگهڙ جيتري ننڍي ڪوئي ٺهيل هئي. ٻاهران ان جي پاسي تي واندا ماڻهو ويٺل هئا. ان جي اڳيان ٿلهي تي ٻه موالِي ويٺل هئا. انهن ۾ هڪڙو مقامي همراه سنڀالين وارا گيڙو ڪپڙا پهريل هو ۽ ٻيو انگريز هو. ٻنهي

کي وڏيون پر هڪ جيتريون ڌاڙهيون هيون ۽ ڏاڍي لڙ سان ويٺي چرس پريل سگريٽ پيئائون. سندن پاسي ۾ ماڻهوءَ کان به ٻيئي قدبت واري مورتِي کليل آسمان هيٺان مشڪڻ واري انداز ۾ کوڙيل هئي. چڻ انگريز ۽ نيپالي موالين کي چيائين پئي ”پلي پيئو موج ڪريو“ اولهه ۽ اوڀر جو اهو نشي جي محاذ تي سنگم ڏسي ڏاڍو عجب پئي لڳو ۽ سوچڻ لڳس ته يورپ وارن جي ڪيڏي نه ڦٽي آهي جو جتي سندن زور هو اُتي پنهنجي زوال کي ڳولڻ آيا آهن.

پاريهرن ۽ ڪبوترن جي زيورن سان سينگاريل ان دربار اسڪوائر کان اڳتي بازار ۾ ڌوڪي پياسين. گهڻائي اها عام سودي سود جي دڪانن جي هئي. بازار ۾ ڪا به ٻيهر پيهان يا ٿرئفڪ جو ڏچو ڪونه هو. ڪجهه دڪانن تي عورتون به ويٺل هيون. ڪپڙي جي دڪانن تي سمورو ڪپڙو سواءِ سڱلنگ ڪيل ڪپڙي جي هندستاني هو. قيمتون پڇيوسين پر مال مهانگو پئي لڳو. ڪجهه همراھ وري گگ ٿي پيا. بازار ۾ ڪجهه شيون، جهڙوڪ ڪينوس جي ٽڪرن، ڪپڙي يا ڪاغذ تي ٺهيل ڊيزائنون، شالون ۽ نيپالي توپين ٻاهرين ماڻهن جو ڌيان پئي ڇڪايو. وري وري وڃي پئي قيمتون پڇيائون، پر اتان جي عام خلقت جي ميس کي مثل ڏسي، مون کي اوڀرائپ گهٽ ۽ پنهنجائپ وڌيڪ پئي محسوس ٿي. وري مزو اهو جو هيٺ سرن وارو روڊ ۽ ماڻهو ڌٽڙيل مسڪين. سولڳو ٿي ته ٻارهن سال کن اڳ واري وارھ شهر ۾ پيو گهمان..... ۽ اهو ڪٽمندو جي دربار اسڪوائر جي پاسي واري بازار سان ڪو گهٽ رشتو نه هو. ڇاڪاڻ ته وارھ ۾ مون مئٽرڪ پاس ڪئي هئي ۽ پنهنجي ڳوٺ وانگر وارھ منهنجي روح جو حصو آهي. هڪ همراھ کليل نموني اتان جي ماڻهن، سندن ڪلچر ۽ مسڪينائي تي نفرت پريل ٺٺوليون ائين پئي ڪيون چڻ پاڻ گليور جي خاندان مان هو ۽ اتان جا ماڻهو دينڙا. نفرت جو اهو اظهار نيپالين سان مون کي چڻ ڳنڍي پيو وجهي. ڇو ته اسين ان ساڳي حاڪمائي ورتاءَ کي پيا پوڳيون ان ڪري جيئن اتان جي ماڻهن جي نظر ۾ اهو سامان ڪو ايڏو اهميت وارو نه هو. سو مون کي به ان ۾ ڪا ناوڻ نه پئي محسوس ٿي ۽ لڳم پئي چڻ ٺاري ڏيهر يا خيرپور ناٿن شاهه واري ميلي

تي پيو گهمان جتي ننڍي هوندي گهمڻ ٿيندو هو. هڪ اڌ ڪا جديد قسم جي مارڪيٽ به هئي، پر ان ڏينهن بند هئي، ان ڪري پاڻ کي پنهنجي بس واري جاءِ تي چئڻ وڳي پهچڻو هو. ان مهل تائين ٿڪجي به پياسين، پر ڏسڻ وائسڻ کان ڪونه ٿڪو هوس، ڇاڪاڻ ته ڪانه ڪا نئين ڳالهه نظر آئي پئي.

پاڻ واري گائيد ۽ نيپال ايئر لائينز جي ميزبان چوڪري بس جي پرسان ويٺا هئا، ۽ گائيد ويچاري سگريٽ پي پئي وقت گذاريو. اسان کي گهمائڻ ڦيرائڻ وارو نوجوان سانورو ڳيرو مسٽر بستا، جيڪو هزارين پيرا اهي سڀ شيون ڏسي ۽ ماڻهن کي ٻڌائي چڪو هو تنهن جي چهري تي ڪوبه تاثر نه هو ۽ اهڙا ماڻهو مونکي ڏاڍا مظلوم لڳندا آهن. هن جي لهجي ۾ ڦڙتائي هئي، هو ذهين هو، پر اوڀرن ماڻهن جي خوشين ۾ شريڪ ٿيڻ جو حق ڪونه هوس. هو به پنهنجي ڄمار کان گهڻو وڏو پئي لڳو. ان ڪري جڏهن ماڻ هوندو هو ته ڏاڍو ماڻ ۽ گنيپير. واپسي تي ڪاري رنگ جي ماڻهن جون به ٽي ٽوليون ڏسڻ ۾ آيون. اتي اڌ اڳهاڙ ماڻهو صفا ڌڙيل پئي لڳا ۽ پيٽ ويڇي پٺن سان لڳا هئا. مسٽر بستا کان انهن جي واقفيت پڇيم جنهن تي هن ٻڌايو ته اهي قبائلي آهن ۽ پورهيو ڪرڻ شهر ۾ ايندا آهن. هن اهو به ٻڌايو ته انهن ۾ هڪڙن ٻن قبائلين ۾ رواج آهي ته چار پائڻ به گڏجي هڪ عورت سان شادي ڪندا آهن. غربت جو اهو به هڪڙو پوائتورپ هو. پر اهڙي قسم جا رواج گهڻو ڪري سردارن جا قائم ڪيل هوندا آهن ۽ ممڪن آهي ته ايندڙ پيڙهين ۾ ملڪيت جي ورهائجي ٿوري ويڇي بچڻ جو اهو علاج ڳوليو ويو هجي. يا قبائلي سڃاڻپ ۽ وجود جي سلامتيءَ جو اهو به ڪو علاج ڳولي ڪڍيو ويو هجي. بهرحال اها هڪ اهڙي ڳالهه هئي، جيڪا ڪتابن ۾ پڙهندا هئاسين.

مهاڀارت ۾ جڏهن پنج پانڊون پائڻن کي درويديءَ سان شادي ڪرڻ جي حالت اچي مٿان بيٺي هئي، تڏهن کين ڳالهه سمجھ ۾ نه پئي اچي، ته ائين ڪيئن ڪريون. پوءِ ڪرشن ڀڳوان کين ڦاٽل ڪرڻ لاءِ جيڪو دليل ڏنو هو سو به ڏاڍو دلچسپ آهي. ڪرشن کين چيو ”جيڪي ڳالهيون، هڪڙن هنڌن تي هڪڙي وقت ۾ سٺيون سمجهيون وڃن ٿيون،

سي پين هنڌن تي، پين حالتن ۾ خراب!! ڌرم اڌرم سٺو خراب، حلال ۽ حرام جا تصور انسان پنهنجي ضرورتن سارو ٺاهيندو آهي. جيڪا ڳالهه کيس ڪرڻي پئجي ٿي وڃي سا سٺي آهي ۽ جيڪا ڳالهه هن جي فائدين سان ميل نه ٿي ڪائي سا خراب ۽ حرام آهي.

هوريان هوريان پنهنجي لڏي وارا ماڻهو بس تي گڏ ٿيڻ لڳا. مون کي اهو ڏسي عجب ورتو ته همراهن جي گهڻائيءَ کي مٿن تي نڀيالي ٿويون پهريل هيون. مون کي ڏاڍو غور سان ڏسڻو پئي پيو ته واقعي هو اهي آهن جيڪي پاڻ سان گڏ آيل هئا. ”ٻان“ اخبار جو ليڊر راتر مجيد صاحب منهنجي ڀر ۾ ويٺو هو ۽ مجيد صاحب ڏاڍو ڀلو صحافي ۽ ڏاڍو سٺو ماڻهو آهي ۽ هن سفر ۾ ئي پاڻ هڪ ٻئي جا واقف ٿياسين. مون کانئس پڇيو ته ”مان اهو سوچڻ جو حق رکان ٿو ته اسان وٽ 37 سال رهڻ کانپوءِ به هنن کي ڪڏهن سنڌي توڻي پائيندي ڪونه ڏٺو ويو آهي ۽ هتي هي هڪڙي ڏينهن ۾ نڀيالي بنجي ويا آهن. ڇا هنن جي ان ڳالهه کي هتان يا ڪنهن به ڌرتيءَ سان واقعي ڪورشتي ڪرڻ جو شوق آهي“ مجيد صاحب چيو ان سوال تي سوچڻ جو توهان کي حق پهچي ٿو.

ساڍي چئنين وڳي ڪٽمندو جي نيو گيت ايريا کان گهمي ڦري واپس بس ۾ هوٽل پهتاسين. هر ڪنهن وڃي پنهنجا پنهنجا ڪمرا وسايا. دريءَ وٽان ڪاٺ جا ٽاڪ هٽائي سامهون ڏيا واري جبل کي ائين ڏٺم ڇڻ کيس ٻڌائيندو هجان ته موٽي آيو آهيان. جيئن گهر اچڻ تي گهر جي وڏي سان ملبو آهي. جُهڙ سبب جيڏانهن ڪيڏانهن اڏاونداهو چارو چانيل هو. اُن مهل وري آسمان جا ڦوهارا کلي ويا هئا. سڄي ڏينهن جي گهمڻ ڦرڻ ۽ نئين ڏيهه کي تجسس سان ڏسڻ باعث خاصو ٿڪجي پيو هوس. ان ڪري سمهي رهيس.

ساڍي ڇهين وڳي ڌاري ٽيليفون جي گهٽيءَ ٺنڊ مان جاڳايو. غلام نبي مغل هو جنهن تيار ٿيڻ جو ٽاڪيد ڪيو. ستين وڳين هيٺ ساڳئي هوٽل ۾ ئي. ڪٽمندو ۾ پي آءِ اي جي مئنيجر پاران ڏنل رسيشن اسان جي شيڊول ۾ به شامل هئي ۽ ڪارڊ به رکيو هو. رسيشن ۾ وڃڻ جي رسم پوري ڪيسين، باقي پاڻ کي مزو ڪو

ن آيو. هڪ اهڙي گڏجاڻي جنهن جو ڪو مقصد ئي ڪونه هو. مڇيون مڇيون ٺاهيو ماڻهن پاڻ ۾ اهڙيون ڳالهيون پئي ڪيون، جيڪي نه ڪن ته به خير هو. ڏچي ۾ رڳو ويتر هئا، جيڪي بوتلن ۽ رسن جا گلاس ۽ ٺنڌاڻپ پوري ڪرڻ جهڙيون ٻيون شيون ڪنيو هڪڙي هڪڙي ڪوڙيءَ جي اڳيان اچي ٿي بيٺا. بس وڏن ماڻهن جي هڪڙي عادت هئي، جنهن کي فيشن ۾ شامل ڪيو ويو آهي. گهڙي ڪن بيهي ٻاهر نڪري آياسين. رات جا اٺ کن ٿي رهيا هئا. پاڻ تڏهن به هوٽل کان اڌ ميل کن پري نڪري آيا هئاسين. اسان سان ”ڊان“ اخبار جو مجيد صاحب گڏ هو. مجيد صاحب گهڻو پڙهيو لکيو ماڻهو آهي. ان ڪري تاريخ، فلسفي ۽ سماجيات تي ساڻس ڏاڍي سٺي ڪچهري به هلندي پئي هلي. جڏهن آسمان تي منڊل گهڻو وڌي ويو ۽ لڳو پئي ته جبل، راڳ ميان جو ملهار ڳائڻ جي تيارين ۾ پنهنجي سان جون تارون ڇڪي رهيا آهن ته پاڻ به واپس ٿياسين.

هوٽل ۾ رات جي ماني کائي وري ٿورو گهمڻ لاءِ نڪتاسين. برسات جي اڻ لکي ٺوهار ٻاهر ڏاڍو مزو پئي ڏنو ۽ هيڪر وري جڏهن برسات وڌي ته پاڻ به ٽڪڙا ٽڪڙا موٽي ڪئسينو ۾ داخل ٿياسين. سگريٽن جي دوهين، وسڪيءَ جي ٻوٽ ۽ جوا جي مشينن جي آواز جي هڪ پنهنجي ڌار دنيا هئي ۽ هڙتي ماڻهو انگريزي فلمن وارن جوا خانن جي غنڊن جهڙا پئي لڳا. جوا گهر جو ماحول نيبال جهڙي مسڪين ملڪ جي حالتن ۾ اهڙو پئي لڳو جهڙو اتان جي سڀني ماڻهن جو رت ٺوڙجي گڏ ٿيڻ جي فيڪٽري هجي.

اتي ئي هڪڙي ننڍڙي هال ۾ ويڊيو روم هو جتي وي سي آر تي هندستاني فلم ”پروفيسر پياري لال“ پئي هلي فلم ڏسڻ تي پاڻ کي هونئين وقت ويڃائڻو ڪونه هو. تنهن ڪري اتان به نڪري آياسين ۽ ڪمري تي پنهنجي ڪچهري ڄمائي ويهي رهياسين. هڪ وڳي ڌاري سنگت سمهڻ جو سميو ڪيو ۽ مان به فون تي هوٽل وارن کي صبح جو اٺين وڳي جا ڳائڻ جي گهنٽي ڏيڻ لاءِ چئي سمهي رهيس.

صبح جو تيار ٿي نيرن ڪري مقرر وقت تي ٻاهر نڪتاسين. ڏهين وڳي بس ۾ روانا ٿي وياسين. بيتي ٽرئولز جو گاڏيڊ مسٽر بستا ۽ رائل

نيپال ايئر لائين جي پبلڪ رليشنز آفيسر چوڪري موجود هئا. پاڻ کي هاڻي تبتي پناهگيرن جي هڪڙي ڪئمپ ڏسڻي هئي. تبت جا ويهه هزار رهواسي 1959ع ۾ چين پاران تبت تي قبضي باعث گهر گهاٽ ڇڏي 1961ع ۾ ڀڳا هئا. تبت ۾ مذهبي لامائن جو راج ختم ٿيو هو ۽ ڦرلٽ ڪندڙ طبعا نڌڻڪا ٿي پيا هئا. نئين سوشلسٽ ضابطي کي هضم نه ڪري سگهندڙ ماڻهو پنهنجي مفادن ۽ پنهنجي مذهبي اڳواڻن جي اپيلن تي انهن سوڌو ڀڄي نڪتا هئا. دلاني لاما، هندستان ۾ اچي سياسي پناهه ورتي هئي، ۽ اڄ سوڌو اتي آهي.

جيئن سڄي دنيا جي پناهگيرن جون عادتون پناهگير بنجڻ کان پوءِ گهڻو ڪري ساڳيون ٿي وينديون آهن، تيئن هنن همراهن به هتي، چيهه ڪرڻ کان ڪو نه گهٽايو هو. ان عمل ۾ شاهوڪار ماڻهو ته وري به جتي ڪٿي خوش رهي ٿو ۽ هن جو وطن اتي آهي جتي سندس هرس ۽ فائدين کي نقصان نه پوي پر پراڻن ڏٺن تي جيڪي مسڪين ماڻهو پنهنجا لوڙها ڇڏي ٿا نڪرن، سي ويچارا صفا نيره ٿيو وڃن، ۽ اُن حد تائين جو ماڻهه جي خاني ۾ ئي ڪو نه ٿا رهن. جيئن هتي آهن.

هيءَ ڪئمپ ڪٽمبڊو جي پسگردائيءَ ۾ آهي ۽ اسان جي بس شهر مان نڪرڻ کان پوءِ اڌ ڪلاڪ کن ۾ ئي اتي پهچي وئي. اها ڪئمپ عالمي ريد ڪراس وارن پاران اڏائي وئي آهي.

پاڻ بس مان لٽاسين مس ته ننڍن ٻارن جا اهور ٿي ويا. رڙيون ڪري هڪ ٻئي کان گوءِ کڻي اسان مان هر هڪ کي ويجهڻ ٿي خيرات ڪسڻ جي ڪوشش ڪرڻ لڳا. هنن جونمونو خيرات گهرڻ وارو نه پر ڪسڻ وارو هو. پاڻ کي به قلندر جي مزار تي اهڙا تجربا ٿيل آهن. ان ڪري گهڻي ڳڻتي ڪو نه هئي. تڏهن به هنن ٻارن جو نمونو قلندر جي فقيرن کان وڌيڪ وڙهڻ وارو هو. مون کي خيال پئي ٿيو ته پٿر کڻي آءُ نه ڪن. هنن جا وڏا ۽ عورتون کين آسروند نگاهن سان ڏسي رهيا هئا، ۽ منجهن عزت نفس جهڙي ڪا ڳالهه نظر ئي ڪو نه پئي آئي. هنن جون اکيون رڳو کاتو پٿن جي سوڀ ۾ بکڻ هيون. هي ماڻهو ٻين جي مدد جي آسرن ۾ رهي پن تي گذارو ڪندي پنهنجي شڪلين جو ”نيمڪ“ به وڃائي وينا آهن. هونئن به

مروپرو ۽ غير ضروري همدرديون ماڻهوءَ کي آرن مان ڪڍي ڇڏينديون آهن. هنن ماڻهن کي ڏسندي ڊپ پئي ٿيو. ڇو ته هنن وٽ ڪنهن سان به وڙهي پوڻ جا سڀ بهانا موجود هئا. جن حالتن کي پهتا آهن، سي ڏاڍيون افسوس جوڳيون آهن، پر پنهنجي وڏيءَ جو ڪهڙو ويڄ؟؟ اڌاري حياتي گهاريندڙ هنن ماڻهن جي زندگيءَ ۾ ڪا به خوشي ڪانه هئي. ان ڪري جو هنن پنهنجا سڀ ليڪا چڪتو ڪري ورتا آهن. چين جي حڪومت کين واپس وٺڻ لاءِ چئي چڪي آهي، پر اوڏانهن شايد ڪنهن منهن ڪٿي ويڃڻ جهڙا ناهن. هتي نيپال ۾ جتي کين اجهو مليو آهي، اُتي پنهنجي ڌار خود مختار رياست ٺاهڻ لاءِ گهر ڏئين سان وڏا ڪلور ڪري چڪا آهن. هتان جي ماڻهن سان وڙهيا پر گهر ڏئي گهٽ ۾ گهٽ ان معاملي ۾ هنن کي منهن ڏئي ويا. هاڻي اتان جي رهواسين سان به هنن جو ڪهڙو منهن وڃندو هوندو. کين ملڪيت ڌارڻ جو حق ڪونهي. ڪئمپ اندر توڙي ٻاهر گهر ٻاڪار خريد ڪري نٿا سگهن. شهري حق ملڻ جو کين سوال ئي پيدا نه ٿو ٿئي. سال رهن يا صديون پر رهندا ان ئي حيثيت ۾ سندن ڪو مستقبل ڪونهي. ٻڌمت جا پوئلڳ ۽ ڌلائي لاما جا سياسي مريد هئڻ جي باوجود ڌلائي لاما، پاڇوڪڙاڻ ڪان پوءِ ڪڏهن به نيپال ڪونه آيو آهي، توڙي جونيپال مهاتما ٻڌ جي جنم پومي آهي.

هنن ماڻهن ۾ انساني ۽ سياسي حقن لاءِ تڙپ ۽ لوڄ ختم ٿي چڪي آهي. پراڻي ڌرتيءَ تي پارٽون اُڪڙيل هي ماڻهو پڻ سڀن جو ٽڪر کائي، ٻين ڏيهن جي رحم ۽ همدرديءَ لاءِ واجهائي واجهائي پنهنجي وجود جو جواز ختم ڪري چڪا آهن. جڏهن اها حد اورانگهجي ٿي، تڏهن ماڻهو پنهنجو ماڳ وڃائي ٿو ويهي. انسانيت انهن ماڻهن کي ٽٽڪار ڪري ٿي، جن ۾ پنهنجي حقن وٺڻ جي تڙپ ڪانهي.

مون کي رڳو اهو خيال پئي ٿيو ته آمريڪا ۽ ان جا ساٿوڙي ملڪ پناهگيرن جي هن مسئلي کي ڇو ڪنگهن به نٿا. پشاور لڳ افغان پناهگيرن جي چانوئين تي، ته هنن جا لامارا آهن. آمريڪا جي هڪڙي پرڏيهي وزير، ته هنن جي همدرديءَ ۾ هڪڙي پيري پٽر ڪٿي افغانستان جي سرحد ڏي منهن ڪري اڇليو هو ڇڻ ڪانگ پئي هڪليائين، جن انهن

پناهگيرن کي ڊوڙائي ڪڍيو هجي. فلسطيني پناهگيرن تي اسرائيلي گولا وسائي رهيا آهن. صابرا ۽ شطيلا ڪئمپن وٽ ڪربلائون ٿي ويون، پر آمريڪا ۽ اُن جي يارن کي انساني مسئلو اچي افغان پناهگيرن جو لڳو آهي. جن مان ڪيترا وياڄ خور مٺي لڪ، رپين ۾ ڪتو خريد ڪرڻ لاءِ تيار آهن. جيڪي جديد هٿيار هتي ئي وڪرو ڪري رهيا آهن. هي تبث جا پناهگير، به ته هڪ ڪميونسٽ ملڪ مان ڀڳا آهن. ڪميونزم..... ڪميونزم..... ڪري صدر ريگن کي مرگهيءَ جا دورا پئجي ٿا وڃن، پر چين سان هو لڳاپا سڌارڻ گهري ٿو. چين جي ڪميونزم کي سوويت يونين جي ڪميونزم کان گهٽ ”خراب“ ٿو سمجهي. اهي ٻٽا معيار چو؟ هنن جي انهن ئي منافقين جي نتيجي ۾ ماڻهپي کي تهذيبي طرح هاجورسي رهيو آهي. مسٽر ڊالر پنهنجي فرعوني سگه هوندي به هاڻي، ٿا پڙجڻ لڳو آهي ۽ ڪنهي لال ڪپر جي اها ڪهاڻي سؤ سيڪڙو سچ لڳي ٿي، ته ”مسٽر ڊالر وٽ هر قوم کي ڏسڻ جون ڌار ڌار عينڪون آهن.“

ڪئمپ ۾ رهندڙ ماڻهن جي رهڻي ڪهڻي لاڏاڻو ماڻهن واري آهي. سڀني مرد ماڻهن جو نمونو موالين جهڙو عورتن جون اڪيون ويران هيون ۽ اسان کي ائين پئي ڏنائون جهڙو ڪنهن گرھ مان لهي آيل مخلوق هجون. چيني شڪل صورت هوندي به عورتون قد جون چينين کان وڌيڪ ڊگهيون هيون.

ڀاڻ جڏهن هنن جا گهر ڏسڻ اندر وياسين، جنهن تي هنن کي ڪو اعتراض نه هو تڏهن عورتون ويچارين ائين نڪري اچي اڳيان بيهي رهيون، ڄڻ غنيمت جو مال هجن. عورتن جي اکين ۾ حياتيءَ جا آثار ڪو نه هئا، پر تڏهن به مشينن واري انداز ۾ اسان جي اڳيان لمڪا پئي ڏنائون پنهنجي ڏيهه ۾ هجن ها، ته ضرور پنهنجي گهرن جون ڌيائليون هجن ها ۽ ائين جنگ ۾ ڦريل سامان وانگر ڏسڻ ۾ ڪو نه اچن ها. هنن ماڻهن جي حالت سڌڻ جو وري به اڪيلو نبيرو پنهنجي ڏيهه موٽي وڃڻ ۾ آهي، توڙي جو جيڪا ذهني ڳوٺ کڻي ويندا، اها اتي ڪجهه تڪليفون ضرور پندا ڪندي.”

اتي پني تي جڏهن مون ڪجهه نوٽس پئي ورتا ته هڪڙو

چوڪرو منهنجي بال پين ۾ هٿ وجهي بيهي رهيو. مان ڇڏائڻ تي ڀر هو
 پڇر ٿي نه ڇڏي. پين مون وٽ به هڪڙي هٿي تنهن ڪري ڏيئي ڪو نه
 هٿي. پر جند ڪير ڇڏائي. اسان جي پين ڪيترن همراهن جي ڪوٽن
 جي ڪيسن ۾ به چوڪرا هٿ وجهي بيهي رهيا. سو پنهنجي مڙسي ڪرڻي
 پئي. مهاتما گوتم ٻڌ جي نرواڻ واري تصوير کي ڇيهون ڇيهون ٿيندو
 ڇڏي نوان ڌڪ کڻي اتان واپس ٿياسين. مونڻ مهل ساڳيا ٻار چيني لهجي
 ۾ هندستاني گانو ڳائي رهيا هئا، ”تيري ياد آهي هي.“

ڪٽمندو شهر منجهان گذرندا شهر کان ڇهه ڪلوميٽر پري وري
 پٺن شهر ڏانهن وياسين. پٺن هينئر شمال انڊسٽريز اسٽيٽ جهڙي ايراضي
 آهي. هتي ڪجهه ورڪشاپس ڏناسين جت ڪاٺ جو ڪم ڏاڍي مٺي
 اُڪر سان پئي ٿيو. عورتون ۽ مرد ان ڪم ۾ جنميل هئا. شوييس جا
 ڪجهه نمونا اسان جي قافلي جي گھڻن ماڻهن ورتا. هتي به مهانگائي اهڙي
 جو قيمتون ٻڌڻ سان ڄڻ دوريئيءَ وارا ڪيئي نظارا اکين آڏو اچي ويندا
 هجن. سرنديءَ وارن ماڻهن کي خريداري ڪندو ڇڏي مان ٻاهر اچي مسٽر
 بستاسان خبرون ڪرڻ بيهي رهيس.

هتي پهريون ڀيرو مسٽر بستاسان کي چيمر ته ”مولائي! آءُ آهيان
 ليڪڪ، سو قرب ڪري مون سان ڳالهائڻ وقت پنهنجي انگريزيءَ جو
 ڪاروباري لهجو بدلائي ۽ پائيءَ واري نموني سان ڳالهائڻ!“ بستاسان کي
 مون کي غور سان ڏٺو ڄڻ نئين روش اختيار ڪرڻ لاءِ منهنجي چنڊڇاڻ
 ڪندو هجي. چيومانس ”ڀاڻ کي ٻيهر نيپال اچڻ جو آسرو ڪونهي، ۽
 هتي تون پروتوڪول (رڪ رکاءُ) واري لهجي ۾ ٻيو ڳالهائڻ سو مون کي
 مزو نٿو اچي.“ پوءِ هن مون کان پڇيو ته آءُ ڪهڙي علائقي جو رهاڪو
 آهيان. ٻڌايو مانس ته موهن جي دڙي کان گهڻو پري نه آهيان. چيائين ته
 موهن جي دڙي تي هن چڱو خاصو پڙهيو آهي. ائين اسان هڪ ٻئي سان
 هري وياسين ۽ مون کي ڪانئس وڌيڪ ڀڄا ڳاڇا ڪرڻ جو مناسب ماحول
 ملي ويو.

مون ڪانئس نيپال جي اديبن ۽ سرڪار جي وچ ۾ لاڳاپن جو
 پڇيو. نيپال ۾ سرڪاري اديبن ڪا. سماءُ سا ادب به آهن ۽ پڙهيل لکيل

ماڻهن ۾ هنن جي ڏاڍي عزت آهي. جن وڏن ڪهاڻيڪارن ۽ ناول نويسن جا هن نالا ورتا سي آهن بالڪرشنا رانا، لڪشمي پرساد ديپڪوتا ۽ دولت بکرم بستا، هڪ وڏو اسڪالر، ڏاهو ۽ ڄاڻو بڙي آهي. ماڻهن کي وڻڻ وارن ٻن شاعرن جا نالا به ورتائين جيڪي پوشن پانڊي ۽ گووند هڻو هالي آهن. مسٽر بستا، ٻڌايو ته اسان جا اديب موياسان ۽ دوستو وسڪي ۽ جي لکڻ جيڏو ڏانءُ رڪن ٿا، ۽ فرانسيسيءَ ۾ سندن ڪجهه ڪتاب ترجمو ٿيا آهن. انگريزيءَ ۾ نه هئڻ جي برابر آهن. مون کي نيبالي ادب جي ڪتابن وڻڻ جو ڏاڍو شوق هو پر هن همراھ ٻڌايو ته انگريزيءَ ۾ اهي ڪتاب هن ملڪ ۾ ڪونه ملي سگهندا، ڇو جو انهن تي بندش هئي. اها ڳالهه انهن اديبن جي وڏائيءَ جي ساڪ ڀرپندڙ هئي. انهن يا انهن جهڙن، ٻين لفظن ۾ سمورن ترقي پسند اديبن جون لکڻيون شايع ٿيڻ واري حق کان وانجهيل آهن ۽ حڪومت جي اڳواٽ اجازت کان سواءِ شايع نه ٿيون ٿي سگهن. ظاهر آهي ته حڪومت انهن کي اجازت ڏئي ٿي ڪونه خبر چار ڪندي خريداريون ڪندڙ همراھ پنهنجيون پنهنجيون سوکڙيون ڪنيو اچي بس پيڙا ٿيا ۽ پاڻ وري پنهنجي هونل روانا ٿياسين.

منجهند جو ساڍي ٽين وڳين اڳوڻي رانا پٽليس ۽ هاڻوڪي وزيراعظم جي آفيس واري عمارت ۾ پهتاسين. ٻي منزل تائين پهچندي رستي ۾ قطارون ڪري بيٺل هلڪي قد جا گورخا فوجي ڏٺاسين. نيبال جي سموري فوج گورخن جي آهي، ته به سياست ۾ ٽپڻ تي نه سوچيو اٿن. هنن جي بهادريءَ جي ايڏي هاڪ آهي جو برطانيا جي فوج ۾ اڃا به هڪڙي گورخا ريجمينٽ آهي. تازو فائڪلينڊ ٻيٽ تي ارجنٽائين ۽ برطانيا وچ ۾ ٿيل لڙائيءَ ۾ برطانيا جي ان گورخا فوج کي به موڪليو ويو هو.

ننڍي قد ۽ بنهه ان رعبائتي شخصيت وارا گورخا فوجي ڏسڻ ۾ ڪي وڏا بهادر ماڻهو ڪونه پئي لڳا ۽ هنن وٽ گهڻو ڪري بهادري هروڀرو نظر اچڻ واري ۽ آڪٽر گيپ ڪٿيو جي پنهنجي ليکي وات هڻڻ سان ظاهر ٿيڻ جهڙي شيءِ ڪانهي. لڳو پئي ته هنن ماڻهن جي بهادريءَ وارن معيارن ۾ آڪٽر شامل ڪانه هئي. اها ٻي ڳالهه آهي ته برطانوي سامراجيت وٽ پاڙيتو فوجي ٿيڻ ۽ پنهنجي ڏيهه ۾ ماڻهن جي بنيادي حقن ۽ آزادين جي

راہ ۾ رنڊڪ بنيل سرشتي جو راکو هجڻ هڪ ئي ڳالهه آهي. گورخا نيپال جي جابلو ايراضين جي مختلف قبيلن جا ماڻهو آهن.

پرائيمر منسٽر جي ڪانفرنس روم ۾ وڃي ويناسمين. پاڻ کي ٻه ٽي منٽ انتظار ڪرڻو پيو. وزيراعظم مسٽر سوريا بهادر ٿاپا اچڻ سان روايتي طرح هٿ ٻڌي بيهي رهيو ۽ اها هن پاران آجيان هئي. هن اُميد ظاهر ڪئي ته اسان کي سندس ڏيهه ڏسي خوشي ٿي هوندي. ٻنهي ملڪن جي وچ ۾ لڳاپن تي ڳالهائون ٻولهيون ٿيون. ان معاملي تي ٿيل سوالن ۽ جوابن جي ڳالهين وارا اصطلاح گهڻو ڪري ساڳيا هوندا آهن ۽ پروتوڪول جي ڪا خاص لفاظي ٿيندي آهي. جنهن ۾ نه هوندو آهي روح ۽ نه ڪا ڪم جي ڳالهه رڳو ڪردارن ۽ استيج جو فرق هوندو آهي. مسٽر ٿاپا بهرحال ڏاڍي سياڻپ سان سوالن جا جواب پئي ڏنا. نيپال ۾ رهيل تبت جي پناهگيرن واري مسئلي تي هڪڙي صحافيءَ ڪانئس سوال پڇيو ته انهن پناهگيرن جي موجودگيءَ ڪهڙيون مشڪلاتون پندا ڪيون آهن، يا اهي هنن لاءِ ڪهڙا معاشي ۽ سماجي مسئلا پيدا ڪري رهيا آهن. وزيراعظم ان سوال جو ٻنهي مختصر جواب ڏنو ته اسان لاءِ ڪو مسئلو پندا ڪونه ڪيو اٿن. مان رڳو دل ٽي ڊل ۾ کلي سگهيس. اها ٻي ڳالهه آهي ته چين سان نيپال جا سياسي لاڳاپا گهڻا سٺا آهن ۽ هو اهڙي ڪا ڳالهه چوڻ جي حيثيت ۾ ڪونهن جنهن سان سندن لاڳاپن تي ڪو اثر پوي پر تڏهن به ويهه هزار پرايا ماڻهو هنن جي ڏيهه ۾ آهن.

مسٽر ٿاپا اسان سان جيڪي ڪجهه به ڳالهائون سو پنهنجي نيپالي زبان ۾ ۽ هڪڙو ترجمي وارو اهي ڳالهائون انگريزيءَ ۾ ورجائيندو پئي ويو. چانهه ۽ بسڪوٽن سان اسان جي تواضع ڪئي وئي. منو ڪلاڪ کن خبرون چارون ڪري پاڻ ٻاهر نڪتاسين.

اسان واري بس انتظار ۾ بيٺل هئي. ۽ پاڻ واري گائيڊ مسٽر بستا مون کان پڇيو ته وزيراعظم کان ڪهڙي نوعيت جا سوال ڪيائين. هن کي آس هئي ته ملڪي ماڻهن جي معاشي حالت تي به سوال ڪرڻ لاءِ اسان سنبريل هٿاسين. پهرين ڳالهه ته اسان منجهان گهڻن ان صورتحال

کي محسوس ٿي نه پئي ڪيو ۽ ٻي ڳالهه ته اسان کانئس انهن سوالن پيڇڻ لاءِ پنهنجي وس وارا نه هئاسين. حڪمرانن جي سياسي صورتحال جو اندازو ڪجهه ائين پئي ٿيو ته وزيراعظم گهاگهه ماڻهو آهي ۽ بادشاهه کي خوش ڪري پنهنجي پروسي ۾ ورتو آهيس. ان ڪري في الحال محفوظ آهي ۽ ان ڪري ئي چڱا اختيار حاصل ڪري ورتا اٿائين. مسٽر سوريا بهادر ٿاپا وزيراعظم ٿيڻ کان اڳ بادشاهه جي مرضيءَ مطابق، ملڪ ۾ گهڻين سياسي پارٽين واري سرشتي جي مخالفت ڪئي هئي. ان ئي بنياد تي ڪن پارٽين تي بندش وجهيو وڻندڙ

پارٽين کي اقتدار جي هڏي پٽ ۾ شامل ڪيو ويو. (سوريا بهادر ٿاپا جي حڪومت اسيمبليءَ ۾ سندس ئي وزيرن پاران هلايل پروسي ٽٽڻ واري هلچل، اصل ۾ بادشاهه سلامت جي ناراضگيءَ سبب ختم ٿي وئي) ڇاڪاڻ ته اُتي حقيقي معنيٰ ۾ عوام يا عوامي ڌرين کي هاڻي جيڏانهن پرهارو ويڻو هو تنهن هنڌ کي دولي خيل جي نالي سان پئي سڏيائون ساڍي چئڻ وڳي ڪٽمبڊو کان نڪري 32 ميل پري اوڏاهين روانا ٿي وياسين. گائيڊ ٻڌايو ته دولي خيل ۾ جتي اسان کي رات جي ماني ڪاٽي هئي سو هنڌ ساڍا پنج هزار فوٽ مٿي آهي. چين جي سرحد اتان 117 ڪلوميٽر پري هئي ۽ تبت پرڳڻي جو گاديءَ وارو شهر لاهسا چار سئو ڪلوميٽرن جي پنڌ تي هو. جنهن رستي سان وياسين ان کي ارنڪو هاءِ وي پئي چيائون.

ان مهل جيڏانهن ڪيڏانهن منڊل هو. ساوڪ آهائي اڻ ڪٽ، جبل، تل ۽ ترايون ڏسندي اکيون ڏاڍيون ئي ڪونه پئي. پاڻ تهذيبين ۽ سياست جي ڪتراڳ منجهان نڪري هيڪر وري فطرت جي چيڪلي تي پئي ڦرياسين. آهستي آهستي مٿي کان مٿي ٿيندا وياسين ۽ هتي به جبلن جي چوٽين کان وٺي هيٺاهين تائين ڪڻڪ جو چهج فصل هوا تي ناچ ڪري رهيو هو. جبل ائين پاسي رهيا هئا، جڙ وڏا گويا سارنگ راڳ ڳائڻ ۾ محو هجن. خبر ناهي ته اتان جي انهيءَ گهرائي مان ڪڏهن ٿا موت ڪائين.

بس هلندي ساڄي پاسي تي هڪ وڏو مندڙ وارو شهر پنهنجي قديم جاين سميت ڪر ڪنيو بيٺو هو. گائيڊ ٻڌايو ته اهو ڀڳت پور شهر

آهي جيڪو نائين صديءَ ۾ آباد ٿيو هو. اهو مذهبي شهر آهي، جيئن ان جي نالي مان ئي ظاهر آهي. شهر جي مٿان برفاني چوٽيءَ وارو وڏو جبل هو. جيڪو اتان گهٽ ۾ گهٽ سؤ کن ڪلو ميٽرن جي پنڌ تي هو تنهنجي جهوليءَ ۾ مڪتي ناٿ آشرم آهي ۽ سڄي دنيا جا روحاني طرح ٿڪل ساٿا ٿيل ماڻهو مڪتي يا چوٽڪاري لهڻ لاءِ اتي اچي گڏ ٿيندا آهن.

پاڻ ڀڳت پور کان ڪجهه ميل اڳتي وياسين ته مٿان هڪڙي جبل تان ماڻهن جي ڊگهي قطار فصلن وچان پيچرو اُڪرندي روڊ ڏانهن پئي آئي. قطار جي اڳيان ڳاڙهي وڳي ۽ چُنِيءَ ۾ ڍڪيل ڪنوار ڏوليءَ ۾ جهنڊ هنيو ويٺي هئي، ۽ چار ماڻهو ان ڏوليءَ کي ڪلهو ڏيو پئي آيا. ڏوليءَ جي پٺيان هڪڙي وڏي چٽيءَ هيٺان پاڄامو ۽ واسڪوٽ پهريل گهوت چئن پنجن چئن جي ولر سان گڏيو ٿي آيو. گهوت جي مٿان جيڪا چٽي هئي، اها صفا اهڙي جهڙي سنڌ ۾ ميلن تي ٽاڏل ڪپاڻ وارا وڏي ڏنڊي ۾ مٿان چانوري لاءِ هڻندا آهن. پاڻ بس جهلائي لهي پياسين ۽ وڃي ساڻن گڏياسين. ڪنوار جي ڏوليءَ سان گڏ ڪجهه جوان ۽ پڪي عمر جون عورتون جهڳڪنديون، سڌڪا پرينديون هلي رهيون هيون. لڳو ائين پئي ته گهڻو روج راڻو پٺتي ئي ڪري آيون آهن ۽ باقي بچيل ڌڪ جو اظهار اتي پئي ڪيائون. گهوتيتا خوش هئا ۽ ڪنواريتا ڏڪويل. بئڊ تي ”چوڙ بابل ڪا گهر“ جي ڏن پئي وڳي. پاڻ کي به هنن جي خوشيءَ ۾ ڌڪ کان ڌار نه ڪري سگهيس. من ميٺ ٿي پيو. پيڪن جو گهر ڇڏي ساهريجن ڏانهن وڃڻ سڄي ننڍي کنڊ ۾ هڪ اهڙي علامت ۽ اهڃاڻ وارو سنئون آهي، جنهن کي شاعرن انساني المي ۽ وڇوڙي جو روپ بنائي ڇڏيو آهي ۽ ڏڪويل ماڻهوءَ لاءِ وڇوڙي جو هر منظر وڌيڪ ڏکوئيندڙ هوندو آهي. جنهن مهل ڪنوار کي روڊ تي بيٺل ڀراڻي وڻن ۾ ويهاريو ويو تڏهن دريءَ مان آخري پيرو ليئو پائي، ماڻهن ۽ ماحول تي نظر وڌائين، ته سڌڪن کان رهي نه سگهي. سڌڪو پري اڪين مان آخري نيرو وهائي منهن لڪائي ڇڏيائين. مان ان سڌڪي جي ترنم کي ڪڏهن به وساري ڪو نه سگهندس. ڇاڪاڻ ته سڌڪا اسان جي ماحول جو نه تڻڻ وارو حصو آهن، جييسين تهڪ اچي سڌڪن جي جاءِ پرين.

جڏهن گهوت ڪنوار ۽ جيج کي پٺتي ڇڏي اڳتي روانا ٿياسين، تڏهن ”جيئري ديويءَ“ جي يادگيري اچي وئي. اها ديوي گذريل ڏينهن ئي ڏٺي هئي. گهر جا وڏا پنهنجي ڇهن ستن سالن عمر وارين نياڻين کي ٿوري دير لاءِ اونداهي ۽ پوائتي ڪوٺي ۾ بند ڪري ڇڏيندا آهن. پوءِ انهن منجهان جيڪا چوڪري نه ڊڄندي آهي، ان کي جيئري ديويءَ جي حيثيت ملندي آهي. جيئري ديويءَ جي اها حيثيت سندن بلوغت تائين قائم رهندي آهي ۽ سڀني ماڻهو کيس وڏي عزت ڏيندا آهن. جيڪڏهن هوءَ بيمار ٿي پوي، ته ان کي ملڪ تي وڏي مصيبت جو آواز سمجهندا آهن. ائين اها ڳالهه هنن لاءِ وڏي ڳڻتيءَ واري هوندي آهي.

هونئن اسان وٽ به نياڻيءَ کي ستن قرآنن جي برابر سمجهيو ويندو آهي. نياڻي ۾ به عورت کي مذهبي لحاظ کان جيڪا اهميت ملي آهي، سا سماجي اهميت حاصل نه ڪري سگهي آهي. مرد جي مڙهائپ وارن معاشرن ۾ عورت جي سماجي حيثيت ۾ گهٽ هئڻ واري هڪجڙائيءَ جو هي به هڪڙو مثال آهي. ڇاڪاڻ ته عورتن لاءِ ترقي ڪرڻ ۽ سماجي اڏاوت ۾ مرد وانگر سٺون حصو وٺڻ جا دروازا ڦرلٽ واري معاشري ۾ لازمي طرح بند رهندا آهن. مذهبي اصولن جو عمل ۾ اچي سگهڻ سماجي حالتن تي ئي مدار رکي ٿو. ڪنهن گروهه جو زباني جمع خرچ ان لاءِ ڪافي ناهي هوندو. نياڻي ۾ جتي نياڻي، ديوي جو مرتبو به ماڻي ورتو اُتي مذهبي پوپن، عورت جي ان تقدس سان ڪريل قسم جو وهڻ ۽ ڊپ به گڏائي ڇڏيو آهي، ته جيڪو اهڙي عورت سان شادي ڪندو اهو چاليهن ڏينهن اندر مري ويندو. ان وهڻ کي حقيقت بنائڻ ۾ خبر ناهي ته حاڪمن سان گڏجي مذهبي پوپن اهڙا ڪيترا گهوت ماريا هوندا، جيئن ماڻهن ۾ ڊپ جا نوان گوشا ڦٽن ۽ غريب مسڪين ماڻهن ڏينن جي آڻيندي تباھ ٿيڻ کان بچڻ لاءِ ”زندهه ديوي“ نه ٺاهين ۽ ائين ماڻهن پاران ملندڙ احترام تي پوپن ۽ حاڪمن جي هڪ هتي قائم رهي. جڏهن گائيد کان موجود اهڙين ديوين جو تعداد پڇيم ته سڄي ملڪ ۾ اڻ ڏهه ديوين جو ٻڌايائين. غريب ماڻهو مفت ۾ جيڪا اهميت حاصل ڪرڻ جي ڪوشش ڪن ٿا اها به کين ماڻڻ نه ٿي ڏني وڃي.

هوٽل سولتي اوبيراءِ شام کان رات تائين ٻه ٽي پيرا، ڪائونٽر تي
 بيٺل مسز شانتا سان مڪا ميلو ٿيندو هو. پنهنجي ڪمري ڏانهن وڃڻ يا
 موٽڻ مهل ڪمري جي ڪنجي ڪائونٽر تي ڏيئي ۽ وٺي پوندي هئي. هن
 سهڻي، قدآور وڏين اکين، چيريل پروڻن، ويڪري پيشاني چنڊ منهن،
 ڪاري يا ناسي ساڙهي ۽ بلائوز پهريل مائيءَ جو چڻ ڪم ٿي اهو هو ته
 هوٽل جي گراهڪن کي ايندي ويندي مرڪ جو ڏينپو بچائي ڇڏي
 هڪڙي رات ڏهين ڌاري مان ۽ ٻه ٻيا سنگتي جيئن ٻاهران گهمي ٿري
 هوٽل ڏانهن ورياسين، ته کيس هڪڙي پوڙهي ماڻهوءَ سان گڏ هوٽل کان
 ٻاهر ويندي ڏسي ورتو. مٿان هلڪي ٿوهار وسي پئي ۽ هن جو ٻهڪندڙ
 مڪ ڪارونپار جهڙن وارن وچ ۾ ڪنوڻ جي چمڪات تي بادشاهه جي تاج
 وانگر پئي چمڪيو. پئي ڏينهن تي شام جو جيئن ڪائونٽر تي ڪنجي
 ڏيڻ ويس، ته هن پنهنجي ڊيوٽي پوري ڪندي ائين مرڪ ڏني جيئن
 گلاب جو گل ٻوٽي مان ڇنڄي. ته هوا جي جهوٽي تي ٽاري وڌي ويجهي
 ٿئي ۽ گل ڀاڙهي اچي هٿن ۾ پوي پڇيومانس ”رات برسات پوندي جنهن
 همراھ سان گڏ پئي وئينءَ اهو تنهنجو مڙس هو ڇا؟“ سوال ڪرڻ کان
 هڪدم پوءِ احساس ٿيو ته ساڻس ڏاڍائي ڪري ويٺو آهيان مون کي
 ڪانئس اهو سوال نه پڇڻ ڪپندو هو. هن جو منهن لهي ويو تڏهن به مڪ تي
 اڌو گابري مرڪ زوريءَ آندائين. هونئن هڪ اڌ ڏينهن ۾ ڪانئس ٻيون
 ڳالهيون ٻولهيون به پڇيون هئان ڪري هر ڀرو به ڪا اوڀرائپ نه رهي
 هئي. چيائين ”منهنجو مڙس دڪاندار وٽ نوڪري ڪندو آهي ۽ ٻه ٻار
 اٿر. هوٽل ۾ جيڪو ڪجهه به ڪريان ٿي سو منهنجي ڊيوٽيءَ جو حصو
 آهي. شام جي پنجين کان رات جي ڏهين تائين ڪائونٽر تي هوندي
 آهيان ۽ پوءِ جي ٽن ڪلاڪن جي اڳواٽ خبر نه هوندي اٿر ته ڪٿي
 ”ڊيوٽي“ لڳندي رات به ڊيوٽي پئي ڏنر.“ پڇيومانس: ”پگهار گهڻي اٿئي“
 چيائين ”اٺ سؤ رپيا.“ ۽ هيڪر وري مٿو ٿڌو لڳو. ٻه چار منٽ ڪائونٽر
 تي هيٺ منهن ڪيون بيٺو رهي. هن سان اکيون ملائڻ جي همت نه پئي
 ٿي. جڏهن منهن مٿي ڪير ته هن اها ئي مرڪ ڏني پر هن پيري مرڪ
 ڪوڪلي هئي. ائين لڳو چڻ پنهنجي خوشيءَ سان مرڪڻ جو موقعو

ڪونهي. هڪڙي ئي مرڪ کي هن ڀيري نقل پئي ڪيم. سڀ جون سڀ پڪڙجي پيل مرڪون. کيس رڳو ”ساري“ چئي سگهيس ۽ اتان هليو ويس. جيئرين ديوين کي جيڪڏهن هلڪو تپ به ٿي پوي ته اهو سڄي ملڪ لاءِ خراب سنئون آهي. ڪنهن هڃا پوڻ جي نشاني آهي، باقي هي انهن ديوين جون سهيليون ڏهاڙي پنهنجي عزت نيلام ڪن، ته ان کي ملڪ ۾ سياحت ۽ سير سفر جي ترقي لاءِ سٺو سنئون سمجهيو وڃي. سڄ پڇ ڦرلٽ، ڏاڍ ۽ ننگ جي نيلا جي آڌار بينل معاشرا پنهنجي وجود جو حق ختم ڪري چڪا آهن. کين هڪڙي ڪنهن اهڙيءَ لت جي ضرورت آهي، جنهن سان ڏيري ٿي پون.

اسان جي بس وڌيڪ چاڙهيون چڙهڻ لڳي. دولي خيل پهچڻو هو. پاسن کان هيٺاهيون هيٺ کان هيٺ ٿينديون ويون.

نيرڙي ٽپهريءَ ڌاري هڪ پاسي هيٺاهيون ۽ ٻئي پاسي مٿاهيون هيون. مٿاهيون سامهون ۽ هيٺاهيون پٺيان هيون. پيرين پنڌ هڪ مٿاهينءَ تي اسان کي چڙهڻو هو ۽ سؤ ڪن برانگهون ڀري اڪيلي ٺهيل هوٽل تي پهتاسين. هوٽل جي عمارت ننڍي پر خوبصورت هئي. اهو هوٽل هڪڙي ماڻهوءَ جو ڪارنامو آهي. جيڪو پنهنجي ٻن جوان ڌيئرن سان گڏ اُن جو انتظام هلائيندو آهي. بجليءَ لاءِ جنريٽر آندا اٿائين ۽ پاڻي به الائي ڪٿان چڪي آيو آهي. ٻئي سهڻيون نوجوان ڇوڪريون وار ڪوليون جين جا سوٽ ۽ ولايتي شرتون پايون ويٺيون هيون (تنهنجو جهڙيون اڪيون ڪڍيون) آءُ اڪيلو هوٽل جي پٺيان واري جابلو چوٽيءَ تي چڙهي سڄ لهڻ جو نظارو ڏسي رهيو هوس. سامهون ”ڪنچن جنگا“ نالي هماليائي چوٽي هئي. اٺاويهه هزار ٻه سئو فوٽ اوچي چوٽي، جيڪا ايوريسٽ کان ٽئين نمبر ۽ ڪي تو (ڪشمير) کان ٻئي نمبر تي آهي. تنهن سان دويدوڻي بيهڻ جو پنهنجو هڪ مخصوص رعب ۽ ڏهڪاءُ هو. جبل جڙ ائين پئي چيو ته ”ماما نه ڪرين ها، ته سرنهن جيڏا داڻا ڪريائين ها.“ برف سان ڍڪيل چوٽي ڪڪر وانگر مٿي ٿيو جڙ پاڪر ۾ جهلڻ لاءِ آتي هجي. چٽائي ڏسڻ تي لڳو پئي جڙ جبل مون ڏانهن وڌندو پئي آيو. لهندڙ سڄ جا ڪرڻا جهڙو الماس ۽ ياقوت جي هيرن سان لڳي ائين وٽريا پئي ويا جڙ سڄو

ڏينهن دنيا کي روشني ڏيڻ جي انعام ۾ خاحتون وٺي رهيا هجن سج جي ڪرڻن جي هيٺ ڌرتي ڪنوار ۽ مهيندي لڳل ڳاڙهه سري گهوت، سج جي وچ ۾ ڳانڍاپو ڪيو بيٺي هئي. سج جي آخري ڪني ڌرتيءَ کي مخاطب ٿيندي چڻ چيو پئي، ”پاڻ هماليا جي پرنين پاسي وري ملاقاتي ٿينداسين“ ۽ هيڏانهن پئي پاسي اوندهه ڌرتيءَ جي هن حصي کي ائين ڏيکيو چڻ رڻي جو پلاند منهن تي چاڙهي آهليجي پوڻ جي سانباهي ۾ هجي. سج جي گرم ٿي وڃڻ کان پوءِ به ڪنچن جنگا جي چوٽيءَ جو ڀرپور حصو تجليون پيو ڏئي، چڻ ويندي ويندي سج وري اچڻ جو واعدو ڪندو هجي. مان به اتان لهي آيس. هٿل جي ٻاهران مڇيون ٺاهي بيهندڙ همراهن سان گڏجي ويس. چانهه پيئڻ کان پوءِ، جڏهن ٿڌي هوا سڀني جا ڪن نارڻ شروع ڪيا، ته سڀني ماڻهو ريسٽورنٽ اندر وڃي ويهي رهيا.

آءُ هٿل جي ٻاهران، عمارت جي هڪڙي وڏيل ڪنڊ تي اوندهه جي پاڇولن ۾ سانتيڪن جبلن ڏسڻ لاءِ ويهي رهيس. جبل ائين گهرا ۽ ڪارائيل ٿيندا پئي ويا چڻ اونداهن پاڇولن جا ماڻ هجن.

منهنجي هڪڙي ڪلهي جي پاسي وٽان هڪ چوٽيءَ تي وٽن جو جوڙو هوا جي جهوٽن تي هڪٻئي کي ڳرائيون پائي، ديوي ديوتا جي ناچ کان به پوتر رقص ڪري رهيو هو. گهڻو هيٺ ڪنهن جهوپڙيءَ مان ٻن نيبالي عورتن جي ڳالهائڻ جو آواز ڪڏهن ڀڻڪات ۽ ڪڏهن چٽائيءَ سان ڪنن کي چير جي چمڪار وانگر اچي ٿي لڳو. ٻن پهاري عورتن جي آواز جي موسيقيت ۾، ڪتي جي پونڪات خلل پئي وڌو ڇاڪاڻ ته ڪتي جي آواز ۾ پڙاڏا هئا، جهڙو جبل ان ڪتي جي اڳيان لائوڊ اسپيڪر جي مائيڪن وانگر خاموش بيٺل هئا، ۽ ڪتو تقرير ڪري رهيو هجي، ۽ وڻ هوا جي جهوٽن تي ڪنڌ ناڪار ۾ لوڏي ڪتي جي تقرير کي سچ مچ کان نابري واريندا هجن. اهو ڪتو مون کي سڄي دنيا جي ڪوڙن ماڻهن جو عيوضي پئي لڳو. ڪڏهن ڪڏهن هوا جي ست ۾ ٿوري تبديليءَ تي مٿي آيا ٿيندڙ تاز چڻ ڳات اوچو ڪري ڪتي کي چوندا هجن ”تون ڪير ٿيندو آهين“ وڻ اوندهه ۾ ڏيکبا ويا ۽ ڪتي جي پونڪ جاري رهي ۽ پوءِ اوچتو گرڙاٽ ڪري ڪتو ماڻ ٿي ويو. شايد گهر پاتين سوئي

هنئين هجيس. يا لور لور ڪندو پونڪڙ جو آجورو وٺڻ هليو ويو هجي. پونڪڙ مهل ان ماحول ۾ ڪتي جي ڏاڍي لئي هئي. پر مهمان هڪڙي لٺ جو هو.

اڌ ڪلاڪ کن هيڪلائيءَ ۾ ويهڻ کان پوءِ جڏهن هوريان هوريان پنهنجي. لاما ٿيندي ويڃڻ جو احساس ٿيو ته وري اچي خلقت ۾ ويهي رهيس. هيڪلائي پسند هئڻ جي باوجود ماڻهو ماڻهن سان ئي ٺهي ٿو پوءِ ڪهڙن ماڻهن سان؟ تنهن جي چونڊ تي ڪڏهن ڪڏهن اختيار ڪونه هوندو آهي.

پاڪستان جو سياحت کاتي جو وزير نياز محمد ارباب به اتي ئي هو ۽ نيپال ۾ سياحت جي ڏس ۾ سرڪاري دلچسپي ڏسي ڪجهه متاثر به ٿيو. ڳالهين ۾ مون ساڻس موهن جي دڙي جي سنڀال لاءِ مقرر ٿيل عملي جي بي ڌيانيءَ جو ذڪر ڪيو. کيس ٻڌايم ته ڪيئن دڙي جا اهڙا اهم هنڌ ميساريا ٿا وڃن، جيڪي تاريخ جي هڪڙي ئي قلمي نسخي واري حيثيت رکن ٿا، جيڪي ورق گرم ٿيا ته تاريخ جو اهو باب ئي ڇڻو. هن صاحب افسوس ظاهر ڪندي چيو ته اسان وٽ گهڻا ماڻهو ته اهڙا به آهن جيڪي موهن جي دڙي کي پنهنجو تاريخي ورثو مڃڻ لاءِ تيار ئي ناهن. مون کيس چيو ته ”موهن جو دڙو انهن جو تاريخي ورثو آهي به ڪونه“

رات جي ماني ڪاٺي نوين ڌاري دولي خيل کان واپس ڪٽمڻڊوروانا ٿي وياسين ۽ ڪلاڪ ۾ واپس هوٽل پهتاسين.

ٻي ڏينهن يعني ارڙهين اپريل تي صبح جو ڏهين وڳي ٻڌاناٿ ڏسڻ وياسين. ڪٽمڻڊو ۾ هڪ وڏو ٻڌ استوپا آهي. ايڪڙ کن جيتري ايراضيءَ ۾ ٺهيل وڏو قبو حياتيءَ ۾ پهريون ڏنر. قبي جي اندر ڪجهه ئي ڪونه هوندو وري اندر ويڃڻ لاءِ ڪو دروازو يا دري هئي. قبي جي مٿان وچ ۾ چوٽيءَ تي هڪڙي ٺلهه جهڙي ڏاڪڻ ٺهيل هئي ۽ ان ٺلهه تي ٻه ايڏيون وڏيون کليل اڪيون ٺهيل هيون جن جي ڪڏهن ٻوٽجڻ جو سوال ئي پئدا نه ٿي ٿيو. انهن اکين ۾ سونهن، لڄ ۽ رحم جون ڪيفيتون پريون ويون هيون. ان ڏاڪڻ جا يارهن ڏکا هئا ۽ ٻڌمت موجب اهي نروار جون منزلون آهن. ٻڌمت ۾ انساني چوٽڪاري جي ذميواري انسان تي آهي. ماڻهو رڳو پنهنجا

افعال سڌاري پئي ڪنهن جي اڳيان حساب ڪتاب ڏيڻ کان ڇٽل آهي. ان مهل برسات وري ڌرتيءَ تي چٽڪار شروع ڪري ڏنو ۽ انهيءَ سڄي استوپا جو گول چڪر هڻندي استوپا جي پليوٽري ۾ لڳل ڦرڻين کي هٿن سان ڦيرائيندي گهمي آيس. چون ٿا، ته ٻڌمت جا پوئلڳ اهي ڦرڻيون ڦيرائي روحاني سکون حاصل ڪندا آهن. ڦرڻيون ڦيرائڻ سان جيڪڏهن روحاني سکون ملي ها ته سنڌ جي ماڻهن کي ضرور ملڻ ڪيندو هو. ڇو جو اسان وٽ به ”آءُ ته لائونٽرو ڦيرايون“ جو رواج آهي. ان ڪري مون اهي ڦرڻيون رڳو مهاتما گوتمر جهڙي وڏي ماڻهوءَ سان پنهنجي لڳاءُ سبب هٿ هڻي ٿي ڦيرايون، جنهن مذهبي پوپن ۽ انسانن کي آڙاهه ۾ وجهڻ واري فڪر ۽ سرشتي خلاف سرڪشي ڪئي هئي. اها ٻي ڳالهه آهي ته زندگيءَ متعلق مان هن جي ”سرور ڊڪر ڊڪر“ واري فلسفي سان متفق ڪونه آهيان. انسان جي پيڙائن جي ان ڪٽ هئڻ ۾ پنهنجو ويساهه ڪونهي. فطري صورتحال کان نڪري سماجي ڏاڍاين خلاف هميشه سڀني تائني آڀڙي آيل انسان پنهنجي خوشحال ماڳ ڏانهن هميشه سفر جاري رکيو آهي، تنهن ڪري انسان عظيم آهي. ”ڊڪر ڊڪر“ ايڏي اينگهه نه وٺي سگهندي.

استوپا جي ٻاهران ڪجهه دڪانن تي سودي سلف وڪڻڻ لاءِ عورتون ويٺيون هيون. وٽن مجسما، مٽڪا ۽ ڪٺا رکيل هئا. اُتي ئي هڪڙي دڪان تي بانس جي ڪاٺ مان تائيوان جون ٺهيل سهڻيون پليٽون به رکيون هيون.

استوپا کان پوءِ بنا شيڊيول هڪڙي چانهه پارٽيءَ ۾ ويٺو پيو. اها دعوت هوٽل تارا گاؤن جي انتظاميا پاران ڏني وئي هئي.

بس مان لهي جيئن سامهون واريءَ عمارت تي نظر پئي ته چڻ هزارين ورهيه اڳ موهن جي ڌڙي جي ڪنهن ٺهيل ٺڪيل گهر ۾ داخل پئي ٿياسين. اهو تارا گاؤن هوٽل هو. سڄي عمارت ڳاڙهين سرن سان بنا پلستر جي جڙيل هئي. فرش واريون سرون به اُڪڙيل هيون، جن تي هلڻ مهل ڪڙڪاٽ پئي ٿيو. ننڍا ننڍا ڪمرا اڌ گول جي شڪل ۾ ٺهيل هئا ۽ دروازن وٽ مٿان ڪماني ونگ لڳل هئا. ڪمرن ۾ گهڙڻ سان محسوس

پئي ٿيو ته موهن جي دڙي جي ڪنهن دراوڙ جي گهر ۾ داخل ٿيا آهيون.
جتي ٿيليفون به لڳل آهي.

هوتل جي عملي ۾ هڪ اڌ مڙسالي ڪانسواءِ باقي سڀ وينگسون
هيون، جن هٿ ٻڏي نمستي ڪئي ۽ خدمت چاڪريءَ ۾ لڳي ويون.

اهو هٽل نيپال جي صنعتن جي ترقيءَ واري ڪارپوريشن قائم
ڪيو آهي. سنگل ڪمري جي بنا نيرن يارهن ۽ نيرن سان چوڏهن ڊالر
مساوڙ آهي. هٽل جي آسپاس ٻهراڙيءَ وارو ماحول آهي. تنهن ڪري
صنعتي دنيا جي چيٽاڙهندڙ ماڻهن لاءِ آرام سان ڪجهه ڏينهن گذارڻ
واسطي پلي جاءِ آهي. قديم تهذيبي جهلڪ جهڙي هن هٽل تي به
آمريڪي ڊالر جو قبضو آهي. نيپال جي زندگي به ڊالر ۾ بند ڪئي وئي
آهي. پنٿي پيل سڄي دنيا ڊالر جي گهيري ۾ آهي. ڊالر ماڻهن ملڪن ۽
حڪومتن کان الائي ڪهڙيون ڪهڙيون مشڪليون پيون ڪرائي. ڊالر
پنٿي پيل ملڪن سان اهڙو ڳانڍاپو رکيو آهي جهڙو عرب شيخ ڪئبل لڪ
ڪارڊ ۾ پاڻ سان هڪر گڏ کڻي هلندا هئا.

اتان موڪلائڻ کان پوءِ صنعتي ترقيءَ جي ڪارپوريشن پاران
شالڻ ۽ ڪمبلن ٺاهڻ واري هنڌ تي نيو ويو پر مهانگو اهڙو جو جنهن شيءِ
۾ هٿ وجهجي پيو سان ڏنگي پئي وجهي. تڏهن به ڪن ماڻهن ڍوڙ تي
خريداريون ڪيون. اپريل مهيني ۾ سياري جي خريداري به ڊالر جا مغز
گريٽاپ وارا ڏندا!!

هڪ وڳي رائل نيپال ايئر سروس پاران هٽل انا پورنا ۾ لنچ
هئي. ڪٽمبڊو ۾ هي ٽيون فائيو اسٽار هٽل آهي، جنهن جي سامهون ڀرسان
ٽي پي آءِ اي جي آفيس به آهي. اڳيان ڦٽ پاٽ تي اگهاڙا ڪاري رنگ جا
بيروزگار قبائلي پلٽيون ماري ويٺا آهن. رستي تي سائيڪل رکشا ۾
پوڙهي انگريز ۽ ڪراڙي مير صاحب کي چڪيون ويندڙ همراه کي پئڊل
غير ائيندي گڏيون پئجي ويون آهن. ۽ هي ٽيون فائيو اسٽار هٽل، عبدالقادر
جوڻيجي جي ٽي وي ڊرامي ”راڻي جي ڪهاڻي“ جي هڪ ڊائلاگ وانگر
”ڳالهه آجڻ آ“

هٽل جي ٻاهرئين دروازي اڳيان ڦٽ پاٽ تي هڪڙو همراه مور

جي ڪنهن جا سهڻا پڪا رکيو ويٺو هو. "اسان منجهان" ۾ چار همراھ به ان وقت اچي مٿس ڳاھت ٿيا. مان ۽ غلام نبي مغل به ۾ ٿي پڪا خريد ڪري چڪا هئاسين. هڪڙي همراھ کانئس اگھ پڇي ۽ پڪن جي ونڊ ڪرڻ شروع ڪري ڏني، پر کيس اهڙا سٺا پڪا هٿ نه لڳا، جهڙا اسان وٺيو بيٺا هئاسون. پڪن جي مالڪن جو "ڏوه" اهو ئي هو جنهن تي هڪڙي همراھ کيس "سالا، ڪافر ڪا بچم، جونا" چوڻ شروع ڪري ڏنو ۽ ان جنگبازيءَ ۾ پڪن جي مالڪ جي رڳو "صاحب..... صاحب" پئي پوي لطيف سائينءَ جي بيت وانگر "جو وڙ جڙي جن سين، سو وڙ سيئي ڪن." ان مسڪين ماڻهوءَ ۾ مون کي پنهنجو اولڙو پئي نظر آيو. ڇاڪاڻ ته بي گناهه ڪنهن سان ڏاڍائي ٿئي ته اها هڪڙي ماڻهوءَ سان هوندي آهي. اها ٻي ڳالهه آهي ته اسين هاڻي هروڀرو اهڙا "مسڪين" به ڪونه رهيا آهيون.

هن مسڪين شخص کي گاريون ڏيڻ وارو هتي هڪڙي اخبار جو ايڊيٽر آهي. لاهور جي پاسي جو آهي ۽ سندس روش منجهان سستي ۽ گندي حاڪميت وارو انداز ظاهر پئي ٿيو لڳر پئي ته هن جي زبان ۾ ڪيڙا پيل هئا، جو جيڪو پئي ڳالهائين اهو ايترو گندو ۽ مڪروم هو جو ڪرپ پئي ٿي. هن جي وات مان لفظ ائين پئي نڪتا جهڙو گتر مان گُٽا نڪرندا هجن. هن پنهنجي ان هلت کي پاڪستاني پئي ڪوٺيو. اها صفا اهڙي روش آهي، جنهن هتي جي مظلوم قومن ۾ ان هلت خلاف نفرت پيدا ڪئي آهي ۽ جنهن منجهان مظلوم قومن جي پنهنجي چڱن قومي گلن کي خطرو محسوس ٿئي ٿو.

شام جا ۾ ٿي ڪلاڪ شيڊيول موجب شاپنگ لاءِ ڇڏيل هئا. اسان به گهمي ٿري ٿڪجي وري اچي بس پيڙا ٿياسين جنهن آڻي هوٽل تي لاٿو.

اهو نيبال ۾ اسان جو آخري ڏينهن هو پئي ڏينهن واپس ورتو هو. تن چئن ڏينهن ۾ اٺيڪ پيرا مون کي پنهنجو ڳوٺ گاجي کهاوڙ ۽ ان جا ماڻهو ٿي ياد آيا، جن سان منهنجو اڻ ميو لڳاءُ آهي. جتان ڪجهه وقت پري رهڻ تي، اُهي ڇيڻا به ياد پوندا اتر جيڪي مينهنون رستن تي لاهينديون آهن، ۽ ننڍڙا ٻارڙا اهي والارڻ لاءِ جهٽ پٽ اچي کين چوٿير

ليڪا پائيندا آهن، جيئن ڪو ٻيو نه کڻي سگهي. انساني اخلاقيات جو هڪ معصوم نمونو اهو سڀ ڪجهه پري هٽڻ جي باوجود نيپال جي ڌرتيل علائقن جون گاجي ڪهاوڙ سان گهڻيون هڪجهڙيون هيون.

شام جو ستين وڳين هٽل شيرائن ۾ پاڪستان جي سفير مسٽر ابوالفضل پاران صحافين کي رسيپشن ڏني وئي هئي. تيار ٿي اچي اوڏانهن رواني ٿيڻ لاءِ بيٺا هئا. ان مهل ڏاڍي زور واري برسات پئجي رهي هئي. اسان واري هٽل تي ان مهل مرسيڊز ڪارن جي يلغار هئي. بس اچڻ ۾ ڪجهه دير هئي، ان ڪري بيٺا رهيا. اسين ۽ ڪار منجهان نيري يونيفارم تي جهنگيل بڪلن ۽ گاڙهي منهن وارو رعبائتو شخص لٿو ته اسان جي قافلي منجهان هڪڙي همراھ لڪاءُ وڃي فوتو ڪڍيس. يونيفارم واري شخص چرڪ ۽ ڪاوڙ سان ائين ٺهاريو ڄڻ هٿلر جو پاءُ هجي. بعد ۾ خبر پئي ته نيپال ۾ اسرائيلي سفير هو ۽ فوتو وارو همراھ ڏاڍو شڪي ٿيو. هٽل ۾ اسرائيلي سفارتخاني پاران ڪو ٽاجو رٿيو ويو هو ۽ ڪارن جي يلغار به ان سلسلي ۾ هئي.

رسيپشن ۾ هر ڪو مڃيون ٺاهيو پيو ڪچهري ڪري اسين به به چار ڄڻا هڪڙي ڪنڊ جهليو بيٺا هئاسين. هڪڙو فل سوت پهريل اچي مٿي وارو شخص اسان واري چوڪڙي ڏي وڌي آيو ۽ ڏاڍي قربائتي لهجي ۾ چيائين ”دل ٿي چوي اوهان نوجوانن سان ڪچهري ڪريان، ڪيئن؟“ پوءِ پنهنجي واقفيت ڪرايائين، ”پروفيسر ڊاڪٽر شرما“ سچ پچ هن سڃاڻي ۽ قربائتي ماڻهوءَ سان ڳالهائيندي ڏاڍو مزو پئي آيو. مون کي سائين محمد ابراهيم جو پوياد اچي ويو. هو ڪٽمندو جي ميڊيڪل ڪاليج ۾ پروفيسر آهي، پڇيو مانس ”مريضن سان به ائين ئي ڀلي نموني پيش ايندا آهيو؟ ڪلي ڏنائين. چيائين ”مريض ۽ ڌرتيل ماڻهو ڏسي ڏسي ائين ٿيو آهيان جيئن اوهان جي سامهون بيٺو آهيان.“ ڊاڪٽر شرما سان نيپال ۾ بيمارين جي قسمن ۽ علاج جي سهولتن تي خبرون چارون ڪندا رهيا. اسين اوچتو اسان مان هڪڙي همراھ کي الائي ڇا ٿي ويو جو ڊاڪٽر کي چئي ويٺو ”توهان جي ملڪ جا ماڻهو ڏاڍا مطمئن ۽ خوش ٿا ڏسڻ ۾ اچن.“ ڊاڪٽر شرما جهڙي خوش مزاج ماڻهوءَ جي منهن جو پٺو لهي ويو. ڏنر ته سندس

ڏيهه جي ماڻهن کي ”مطمئن“ ڪوٺجڻ تي کيس روحاني ضرب رسي هئي. اهڙين اکين سان، همراهه کي ڏٺائين ڇڻ چوندو هجي ”ادا مون توکان ائين چواڻي ٿي ڪونه ٿي گهريو ته اسان جي ملڪ جا ماڻهو خوش ۽ مطمئن آهن.“ پاڻ تي ڏاڍو ضابطو رکندي چيائين ”ٻه چار ڏينهن اسان جي ڏيهه ۾ رهي اهڙو قطعي رايو اوهان کي نه ڏيڻ گهربو هو. اسان قربائتا آهيون، تنهنجو ڪهڙي جدول سان اوهان مطلب ٿا ڪيو ته اسين مطمئن آهيون.“ هن کي نراس ڏسي اسان ٿٿان ٿٿان ۾ اچي وياسين. مون کيس پهتل ڏک جي معافي ورتي. اسان واري همراهه جي اها ڳالهه مون کي به چٽر وانگر پاسي هئي. پر ”اسان“ وارو همراهه جيئن ته پاڻ مطمئن طبقي جو ماڻهو هو تنهنڪري هن کي جاڏي ڪاڏي اطمينان پئي نظر آيو.

ڏکويل ڊاڪٽر شرما کان موڪلائي، شيرائن هٽل کان ساڍي اٺين وڳي کن پنهنجي رهڻ واري هٽل ڏانهن ورياسين.

هيءَ پنهنجي اتي آخري رات هئي ۽ اسان جي ميزبان هٽل، سولتي اوبيراءِ پاران ان رات ڊنر جو انتظام ڪيو ويو هو جيڪا هونئن روزانو پي آءِ اي جي خرچ تي ڪندا هئاسين.

اهو هٽل ڏاڍو سٺو هو ۽ سمورا انتظام ”وڏن“ ماڻهن جي رهڻ جهڙا سٺا ٿيل هئا. جيڪو وزير اسان سان گڏ هليو هو سو به هتي ئي رهيل هو پر پهرئين ڏينهن هٽل جي عملي پاران جيڪو قرب مليو هو اهو هوزبان هوزبان اڻ لکي ۽ محسوس نه ٿيندڙ نموني سان گهٽيو ويو. هونئن هنن اشرافن جي منهن ۾ ڪو گهنج ڪونه هو ۽ نه ئي آڊاڻن جي ڪا پيڪڙي پئي ڪيائون، پر تڏهن به هنن جي مرڪ ڪاروباري انداز کان به وڌيڪ هٿرادو هئي. يعني اسان ماڻهن جي سامهون خوش خلقي ڏيکارڻ لاءِ کلڻ واسطي، لڳو پئي ته پاڻ تي ڪين ڏاڍو زور آڻيو پوي سبب اهو هو جو اسان مسڪينن کان هنن مسڪينن کي ڪجهه هٿ حاصل ڪونه پيو ٿئي. اهو به ممڪن آهي ته هو سمجهندا هجن ته هي همراهه سڄي لئي مفت ۾ پيا ڪن. هي به بي ڏوهي هئا ۽ تصور اسان جو به ڪونه هو. پنهني کي وقت اچي هڪڙي اهڙي موڙ تي بيهاريو هو. ڊنر جو انتظام هڪ وڏي هال ۾ ڪيو ويو هو ۽ ڏهين وڳي کان سڀ اچي اتي ڪٺا ٿيا. مهمان به ۽

میزبان بہ رسمی لفظن ۾ ڪجهہ تقریرون ٿيون، ۽ تازیون وڳيون، جن ۾ ٺهڪو ته هو پر موسیقیت ڪا نه هئي. سبب هو ته اهو سڀ ڪجهہ گراهکیون پکیون ڪرڻ لاءِ پئي ٿيو. ڀلي ائين هجي ته بہ ٺیک، ڪراچیءَ جا دکاندار ته سنئين منهن ڳالهائیندا بہ ڪونهن. ماڻهن کي بہ ٻول پیار جا ٻڌائي قرب سان کین ڦري کٽیو کائڻ تڏهن بہ چڱو.

مانيءَ کائڻ کان پوءِ خبر پئي ته موسیقي ۽ ڊانس جو پروگرام بہ آهي. گهڙي کن ۾ ئي ڪر میون ڊوئجي اچي هڪ پٽ ۾ ئي ٺهیل استیج اڳيان پیون.

ناچ ۽ موسیقيءَ جا اسم وڇو واڙي ڏیکاريا پئي ویا. نیپال جي لوڪ موسیقي ۽ لوڪ ناچ جنهن کي ڏسڻ ۽ ٻڌڻ جي مون کي ڏاڍي خواهش هئي. لوڪ رقص ۽ لوڪ موسیقي هر قوم جي معاشي، سماجي ۽ ثقافتي زندگيءَ جو اظهار هوندي آهي ۽ ان ڪري اهي ڏسي، ڏسندڙ قوم جي روح ۾ لیثوپائي سگهي ٿو.

غور سان ڏسڻ تي ناچ جو هڪڙو هڪڙو اسم هڪ ڪهاڻي ٻڌائي پئي ویو. هڪڙو مرد رقص ۽ پیون ننڍي ۽ وچولي قدم جون چار پنڃ چوڪریون، هر پیري نئين لباس ۾ اچي رقص ۾ نیون نیون ڪهاڻیون پئي ٻڌایون. اهي سڀئي زرعي معاشي وارا ۽ جابلو زندگيءَ جا ناچ هئا. هڪڙي ناچ ۾ فصل جي پوکائي شروع ٿي ۽ اشارن اشارن ۾ فصل پچي ٿو ۽ هو لڻجي بہ وڃي ٿو. ان ناچ جي وچ ۾ هڪڙا اهڙا مرحلا بہ اچن ٿا، جتي مڙسالو مست ٿي ٿڪجي ويهي ٿو رهي ۽ زال ڏنڊو کڻي اچي ٿي مٿان بیھیس. همراھ ایلز منتون ڪري ٿڪجڻ جو بهانو ٿو بڻائي، پر عورت کيس شرمائي ٿي ته تون آڪٽر ٿیڳر جي ٻاهر ٿو نڪرين ۽ مان هیڻي عورت ٿي اهو ڪر ٿي ڪریان، لڄ نہ ٿي اچي؟؟؟ همراھ ڪاوڙ ۾ ٽپ ڏئي اٿي ٿو ۽ ڏاڍي جوش سان ڪم ۾ جنبي وڃي ٿو جنهن تي سڀئي عورتون خوش ٿي سندس پئي پٺن ٿيون ته همراھ جون واچون ٿڙي ٿيون پون ۽ هو اڃا بہ وڌیک شوق سان ڪم کي لڳي ٿو وڃي.

هڪڙي ٻي ناچ ۾ زال پنهنجي مڙس کي شراب پیئڻ نہ ٿي ڏئي. هو کيس ایلز ٿو ڪري پر مائي نہ ٿي مڃي. مڙس زور آوري ڪري زال کي

ٿيلهو ڏٺي وڃي بوتل (جائي پائيءَ جي بوتل نه پر اشاري مان معلوم پيو ٿئي ته بوتل ڪٿي ٿو) وات تي چاڙهي زال مايوس ٿي هڪڙي ڪنڊ ۾ ڪاوڙجي ويهي رهي ٿي، ۽ اوچتو کيس خيال اچي ٿو وڃي. سو پنهنجي ڪپڙن جي پيٽي مٿي تي ڪٿي (پيٽي به اشارن ذريعي معلوم ٿيندڙ) گهران ڪاوڙجي ٿي نڪري ۽ مڙس جو پوءِ گيسيءَ جو ٺڪاءُ ٿو پوي کيس پرچائڻ جي ڪوشش ڪري ٿو پر مائي نه ٿي پرچيس. سو همراه بوتل ڪٿي اچي ٿو زال جي اڳيان پڇي ۽ اشارو ٿو ڪري ته ”هاڻي ته بس ني“ زال جي سڄي ڪاوڙ لهي ٿي وڃي ۽ ڪٿي ٿي پاڪر وجهيس. پوءِ ٻئي ڏاڍا خوش ٿيندا گهر موٽڻ لڳن ٿا ۽ جوڙيءَ جو اهو پيار ڏسي اسين سڀئي ويٺل خوشيءَ وڃان تازيون ٿا وڃايون.

سادن ۽ سباجهن پورهيت ماڻهن جا هڪ ٻئي سان اهي انگل، رسل ۽ پرچڻ، ”سڌريل“ دنيا جي منافقين کان ڪيڏا مٿانهان آهن ۽ حقيقي عوام جو حقيقي ڪلچر، پيار ۽ قرب سان ڪيترو نه تمار آهي، تنهن جي دنيا ۾ ٿيندڙ ظلم سان پيٽ ڪرڻ جو ويچار ڪري اکين جون ڪنڊون آليون نه ٿين ڏاڍ سان ساڻ ڏيڻ جي برابر ڳالهه ٿئي ها.

جنهن مرد رقص پئي ڪيو سو صفا هاري ماڻهو پئي لڳو ۽ ان مهل هن جو رقص ڏسي لڳو پئي ته هماليه تان ڪو ديوتا لهي اچي نچڻ لڳو آهي. هن همراه تي ڏاڍو پيار پيو اچي. ۽ انساني رشتن جي جذباتي لڳاءُ کي جنسي اسان ماڻهن جي اڳيان آڻي بيهارڻ تي با! ”اسان“ منجهان جن همراهن کي ڳالهه سمجهه ۾ نه پئي آئي، ۽ جن ويٺي توڪياڙيءَ جا جملا پئي ڪڍيا، سي چماتون هڻڻ جا حقدار هئا. يا رحم ڪرڻ جا، سا ڳالهه سمجهه ۾ نه پئي آئي. پر جن ماڻهن کي تاريخ، پنهنجي ماضيءَ ۽ پنهنجي ڪلچر کان چڻي ڌار ڪري ڇڏيندي آهي ۽ زندگيءَ جي ڊوڙ ۾ جيڪي ماڻهو جيئن هوندا آهن، تيئن نه هجڻ گهرجن ته اهڙن ماڻهن پنهنجي سماجي بيهڪ ۽ وجود به ڪنهن سستي مشڪريءَ کان وڌيڪ ڪونهي هوندو. جيسين وڃين منجهن ڪا ساڃاهه پيدا ٿئي. اڳو پوءِ تاريخ اهڙن ماڻهن کي پنهنجي اڳيان ڪن گوشي ڪرائيندي آهي.

ناچ کان پوءِ راڳ تي باقاعده محفل مٿي، نيبال جي ماڻهن جو

نيپالي ٻوليءَ ۾ راڳ، ڳائڻ وارن ۾ نيپال جي هڪ مشهور ۽ وڏي ڳائڻي مس تارا ٿاپا هئي. هن جنهن ڌيان يڪسوئيءَ ۽ سڪ سان پنهنجي ٻوليءَ جي لفظن کي موسيقيءَ جو ويس پئي ڍڪايو تنهن ٻولي نه سمجهڻ جي باوجود، جذبن ۽ احساسن جو ڀرپور اظهار پئي ڪيو. ڇاڪاڻ ته پيار ۽ محبت بڻي جذبن جي ترجماني رڳو لفظ ڪونهن ڪندا. رڳو هڪڙي مرڪٽي سڀ راز پٿرا ڪري ڇڏيندي آهي.

مس تارا ٿاپا اردوءَ ۾ به ٻه ٽي غزل ٻڌايا ۽ پڇاڙيءَ ۾ ”سنڌڙي دا شهباز قلندر“ ڏاڍي سڪ سان ڳائي ٻڌايائين. خبر نه هئي ته ڇا هو جو جڏهن، ”سنڌڙي“ لفظن اڇاريائين ٿي ته مون کي پنهنجي جسم مان ڪرنت جي لهر ڊوڙندي محسوس ٿي ۽ بي اختيار رڙ ٺڪري وئي. سواءِ پروتوڪول جي ڪنهن خيال ڪرڻ جي ڪٽمبڙيءَ ۾ لفظ سنڌ، پروتوڪول جي احتياط کان مٿي چڙهي ويو هو ۽ اها ڳالهه محسوس ڪري منهنجي دل خوشيءَ جي احساس ۾ اڃا به ٽوڪجي وئي. محبتون ۽ جذبا يگانا هوندا آهن ۽ ائين هجڻ جو ڪين حق به هئڻ گهرجي. سڄي دنيا سان محبت ڪرڻ جو فرض اتان ئي شروع ٿئي ٿو.

رات جو ٻارهن ڌاري محفل پڄاڻيءَ کي پهتي ۽ پاڻ وري پنهنجن ڪمرن جي وات ورتي. هڪ وڳي ڌاري وڃي سمهڻ ٿيو ۽ سمهڻ کان اڳ فون تي صبح جو ڇهين وڳي نند مان جاڳائڻ واري گهنڻي ڏيڻ لاءِ چيم. سڄي ڏينهن جي هر هٿان کان پوءِ به نند نه پئي آئي ۽ ”سنڌڙي“ لفظ تي پنهنجي جذباتي ٿيڻ واري ڳالهه ياد ڪري هر هر ڪري پيو پوان عجب به لڳيم پيو ۽ خوش به ٿيان پيو. پنهنجي ڌرتيءَ سان هونئن به بنا ڪنهن شرط شرط جي پيار هئڻ گهرجي، ڪن انوکڻ واسطن وجهڻ جي ان لاءِ گهرج ڪانهي هوندي.

صبح جو ڇهين وڳي ان ڪري اٿڻ هو جو جيڪا ڳالهه ٿيڻ واري هئي، سا لازمي طرح مون لاءِ سڄي حياتيءَ ۾ پلڪ پيل ڳالهين مان هڪ آهي. اسان جي دوري جي منتظم پي آءِ ايم جي پبلڪ رليشنز واري مئنيجر مسٽر خالد بت اڳ ئي ٻڌايو هو ته جيڪڏهن موسم ۾ ڪا گزرت نه هوندي ته نيپال ۾ هماليائي چوٽيون ڏسڻ لاءِ رائل ايئر لائينز جي هڪ

فلائيٽ رڳو هڪڙو ڏينهن منجهند تائين ٿي سگهي ٿي، ڇو ته موسم لاڳيتو ٺيڪ نه هئي.

ڇهين وڳي، ننڊ مان جاڳائڻ واري ٽيليفون جي گهٽتي جي پهرئين واچت تي اٿڻ سان، فون واري همراھ کان موسم جي صورتحال پڇيم جنهن خوشخبري ڏني ته اڄ موسم ايتري سٺي ۽ صاف آهي جو هن سڄي سيزن ۾ اهڙو ڏينهن ڪونه آيو آهي. مغل صاحب کي فون ڪيم ته هُو اڳ ئي جاڳيو ويٺو هو. اڌ ڪلاڪ ۾ تيار ٿي، ٻاهر نڪري رڳو چانهه پي ستين وڳي اچي بس تي چڙهياسين ۽ سڌو ايئرپورٽ، ايئرپورٽ اهو ساڳيو هو جتي بي آءِ اي جي جهاز ۾ پهرئين ڏينهن اچي لٿا هئاسين.

ڪشمير کان چين تائين هلي ويندڙ هماليائي سلسلي جو ٽيون حصو نيپال ۾ آهي. چوويهه سئو ڪلوميٽر ڊگهي جابلو سلسلي جا اٺ سئو ڪلوميٽر هن ڏيهه جي حصي ۾ آيل آهن، ۽ مائونٽ ايوريسٽ، جنهن کي نيپاليءَ ۾ ”ساگر ماتا“ چيو ويندو آهي، تنهن سميت 25 وڏيون چوٽيون هتي آهن. مائونٽ ايوريسٽ کان ٻيو نمبر چوٽي کي تو ڪشمير ۾ آهي، جنهن جو اڳ ۾ ذڪر ڪيو ويو آهي.

ڪٽمنبو۽ جي اتر ۾ هي سلسلو آهي ۽ پاڻ ويجهو ٿي ان کي ڏسڻ لاءِ ساڍي اٺين وڳي چاليهه سئو واري ننڍي جهاز ۾ ويهي روانا ٿي وياسين. ڪٽمنبو شهر، سمنڊ جي سطح کان چار سئو چوويهه فوٽ مٿي آهي ۽ جهاز ويهه هزار فوٽن جي اوچائي تي اُڏاٽو ويهڻ سان هر هڪ کي نظر اچڻ واري جبل جي قطار جو ڇپيل خاڪو ڏٺو ويو جيئن چوٽين کي سڃاڻڻ ۾ سهنجائپ ٿئي.

هيءَ عظيم جبلن جي دنيا ئي پنهنجي آهي. جيئن اسان جو جهاز مٿي پهچي وڃي سندن ڪن برابر پهتو ته ائين لڳو جهڙو جبلن پاڻ ۾ ويٺي ڪچهريون ڪيون، پر اسان کي ڀرسان ڏسي ماٺ ٿي ويا هجن، ۽ رڳو اکين ۾ هڪ ٻي کي اشارا پيا ڪن، ته ”آيا اٿو؟“ سڀني جبلن جي چوٽين جي ڄميل برف، اپريل مهيني کان ڇڏي ٿيڻ شروع ٿيندي آهي ۽ ڪٿي ڪٿي برف جون جھالرون ڏسي لڳو پئي اهي سندن اڃا پروڻن آهن. پر جنهن ڏيا ۽ سگه سان بيٺا هئا، سا هنن جي جوانيءَ يا جوان حوصلن جي

هنن جبلن جي دنيا، انهن جو مزاج ۽ معاشره بنهه انوکو ۽ پنهنجي قسم جو پئي لڳو. سڀئي وڏيون چوٽيون آسمان ڏانهن مٿي منهن ڪيون، ڌرتيءَ وارن سان ڪاوڙيون بيٺيون هيون، ۽ هنن جي اها روش ٻڌائي پئي ته سندن پيرن جي اوسي پاسي ۾ جيڪو ٿئي پيو سو کين ڪو نه ٿو وڻي. ڪاوڙيل ۽ مٿي ٿريل هنن جبلن جي ان ورتاءَ ۾ گهڻي حد تائين سچائي به نظر پئي آئي. ڇڻ هنن ارڏن، اڙنگ ۽ اڏول جوانن جو چوڻ هجي ته ”اسان جي صبر ۽ همت کي ڏسي به انسان جي دل جي هيٺائي ختم نه ٿي آهي. ۽ اسان جي هوندي به انسان پنهنجي لاءِ غلاميءَ واري صورتحال کي قبول ڪيو ويٺا آهن. باقي اهي ”پاڙيا“ ماڻهو چڙهي اچي اسان جي ڪن وٽان پٿڪاٽ ڪندڙ جهاز ۾ لٽي ڪندا گذريا پيا ويجن. اهڙن ماڻهن سان سنگت ناهي.“

پر پوءِ به هنن جي رُڪائيءَ ۾ پنهنجائپ بهرحال هئي ۽ انسانن مان آسرو ڪونه لاهو هئائون. پنهنجي ڳالهه ٻڌائڻ لاءِ ڪڏهن ڪڏهن پنهنجا پير چوري، ڇپن جيڏا ٽڪرا ماڻهن مٿان اچي کين چٽاءَ ڏيندا آهن ته ”سڌرو! نه ته اسان جي مڪمل ڪاوڙ جي ست ڪونه سهي سگهندو“ پر هنن جي رسامي واري انداز منجهان لڳو پئي ته هو انسان مان نراس ناهن. اسان وڃي سندن پاڻ ۾ ڪچهريءَ کي رنڊائي وڌو هو ۽ هو اسان کي ڏيکارڻ پيا گهرن ته ”ڏسو اسان اوهان سان ڳالهائڻ نه ٿا گهرن.... پيلي اهڙا ٿيو جو اسان به توهان سان ڳالهائي سگهون.“ هڪڙي هنڌ مون کي اهو تاثر مليو ته جبل پاڻ ۾ سنڌي ادبي سنگت جي گڏجاڻي لايون ويٺا آهن ۽ صدارت ايوريسٽ پئي ڪئي.

جهاز ۾ اوڀر پاسي ويندي هي سلسلو مون واري سيت جي کاٻي پاسي کان هو. هڪڙي چوٽيءَ تي ٻه پهاتيون هيون ۽ ان چوٽيءَ جونالو آهي ”گوري شنڪر“. ٻئي چوٽيون هڪ ٻئي سان لڳو لڳ هيون. هڪ چوٽي ننڍي هئي ۽ ڪنوار وانگر جهنڊ هيون ويٺي هئي. ”گوري“ ۽ ٻي چوٽي گهوٽ وانگر ڳاٽ اوچو ڪيل هئي، سا ”شنڪر“.

جهاز ۾ واري واري سان ٻين ماڻهن کي سيت تان پاڻت واري

حصي (ڪاڪ پٽ) ۾ وٺي ٿي ويا. جيئن هڪ ٻه منٽ سامهون بيهي وڌيڪ چٽائي سان ماڻهو انهن چوٽين کي ڏسي سگهي منهنجو وارو ان مهل آيو جڏهن ايوريست چوٽي پنهنجي سڄي ست کان مٿاهين ٿيو بيٺي هئي. هيءُ چوٽي اوڻٽيه هزار اٺاويھ (29028) فوٽ اوچي آهي.

مائونٽ ايوريست جو ايڏو مٿي هجڻ هڪ دائمي ڪارنامو آهي. ڪي ٻه ساليانا مقابلا اهڙا ڪونهن جن ۾ هو هارائي پنهنجي حيثيت وڃائي ويهي. ايڏي عرصي تائين هڪ تنگ تي بيهي پاڻ کي ان اوچائي تي قائم رکڻ لاءِ ايورسٽ جي جيڪا محنت آهي. سان انهن پاڙي ماڻهن لاءِ اٽٽيه هزار فوٽن کان به اوچو مثال آهي. جيڪا بنا محنت جي لٽ ڪئي. ماڻهن جا مٿا پڇي اعلان ڪندا آهن ته اسان سڀني کان اوچا آهيون. ماڻهو ايورسٽ کان به اوچو آهي پر ائين ٿيڻ جي وات اها ڪانهي هوندي!! ايوريست ۽ سندس سڄوسٽ، جو ڌرتيءَ کان ڪاوڙيو منهن مٿي ڪيو ۽ ڪنن تي هٿ رکيو بيٺو آهي، تنهن جو ڪارڻ ئي ڪوڙتي آڪٽرڇڻ وارا ماڻهو آهن.

وڏن جبلن جي هيٺان، ننڍا جبل هنن جا ٻچا لڳي رهيا هئا ۽ ڪڪر. انهن وڏن پهاڙن جي گوڏن تان گسي ائين پئي لنگهيا ڄڻ هنن باغي ۽ سرڪش جبلن کي ريجهاڻڻ وارا ڪي ايلچي هجن، ۽ جبل جهنڊا ڪٽي ٻاهر نڪرڻ کانسواءِ ٻي ڪنهن ڳالهه ٻڌڻ لاءِ تيار ئي نه هجن.

اڌ ڪلاڪ تائين هوائي جهاز هڪ پاسي هلڻ کان پوءِ وري واپس وريو. هاڻي اسان کان جبل ساڄي پاسي ته هئا. برف جي اڇن تنبن ۽ خيمن جهڙو اڻ کٽ نظارو جنهن ۾ ماڻهن جي نه هجڻ جو تصور ۽ جبلن جي ڪٽي ڪٽي نراسائيءَ واري حالت کي محسوس ڪندي دل ۾ خواهش جاڳي ته هنن کي به اسان وانگر زبانون هجن ها ۽ شل انسانن سان انهن جي ٻولين ۾ ڳالهائي پنهنجي ڪاوڙ لاهن ها. ته جيڪر ڇپون، ۽ لينڊ سلائيڊس سرڪائي هڪ وقت ڪوڙئين ماڻهن جون حياتيون ڇت نه ڪن ها.

هاڻي جڏهن به ريڊيو يا اخبار ذريعي ڪنهن پهاڙي ڇپ ڪرڻ سبب ويهن ماڻهن جي موت جي خبر پوندي آهي ته لڳندو اٿس ڄڻ انهن

جبلن ۾ ڪي گورخا فوج جا ڪمانڊر به آهن. جيڪي نيپال جي مسڪين ۽ پورهيت ماڻهن تي پنهنجون اسٽين گنون تائي مٿن گولين جا وسڪارا ڪن ٿا.

نيڪي، بدي، رومانس، سرڪشي، قرب، حسد، نفرت پيار ۽ زندگيءَ جي قدرن سان ڏيٺ ويٺ رڪندڙ اسان جي سماج واريون عادتون ڄڻ هنن جبلن ۾ به آهن. هڪڙي جبل ۽ اُن جون چوٽيون سخت اڀيون ۽ وحشي پئي لڳيون. ڪي اڪيلا جبل ائين پنهنجي ليڪي پاڻ اُڀا ٿيا بيٺا هجن. پر هڪڙا اهڙا به جيڪي ڄڻ ڪنڌ جهڪايو صدين کان اوجاڳيل اکين سان ڏيان گيان جي ڏن ۾ ويٺا لڪندا هجن. ائين هڪڙي پيري روڊ رستي ڪوئيٽا ويندي، بولان لڪ ٽپڙ کان پوءِ ڪوئيٽا کان ڪجهه اُورتي به گهڻن ڌارن وارا ٻيڙا جبل ڏٺا هئا جن مان لڳو پئي ته ڪي پوڙها زال مڙس آهن. جن جي چهرن تي گهنج پئجي ويا آهن ۽ اڳيان انيڪ ننڍيون ننڍيون ٽڪريون ڄڻ هنن جي مال جو ڌڻ هجي.

بلاشڪ انسان انهن فطرتي مظهرن کان گهڻو متڀرو آهي. هو پنهنجا ويچار تصور ۽ ورتاءُ انهن مظهرن تي لاڳو ڪري ٿو کين علامتون ۽ اهڃاڻ بڻائي ٿو نه رڳو ايترو پر انسان ذات جي لاپ واسطي صدين کان انهن سان عملي طرح واسطي ۾ آهي. شڪار کان وٺي معدنيات تائين فطري ماحول سان هن جو لاڳاپو ڄڻ انسان لاءِ هڪ ضروري ڪم جي حيثيت وٺي بيٺو آهي. ۽ فطرت تي مڪمل سوڀ پائي وٺڻ هن جي سڀ کان اهم ۽ مکيه خواهش آهي. ماڻهوءَ کي جيڪو جذبن به انسان چوائڻ جي لائق بڻيو ۽ پنهنجا داخلي ليڪا چڪتو ڪيائين ته سموري سگهه سان اڳتي وڌندو. تڏهن ممڪن آهي ته انهن هيڏن پربت جي اها جيڪا هيبت هاڻي آهي سا پوءِ نه رهي. انسان جي نفسيات ۾ عظيم ڦيرين گهيرين جي گنجائش آهي.

ڏهن ٻارهن ميلن جي ويجهڙائيءَ کان هماليائي قطار جو چڪر هڻي واپس ٿياسين ته لهڻ کان ٿورو اڳ اسان سڀني کي ڇپيل سرٽيفيڪٽ ڏٺا ويا، جن تي لکيل هو ”تصديق ڪجي ٿي ته هي شخص ساگر ماما (مائونٽ ايوريست) جو دوست آهي، جو هن مائونٽين فلائيٽ ۾

سفر ڪيو آهي. ”اسان منجهان ڪهڙن اها دوستي رکي ۽ ڪهڙن ڦٽائي، ڪهڙن ڪئميرائن ۾ جبلن جي نظارن کي بند ڪري رڪارڊ ڪرڻ پئي چاهيو ۽ ڪهڙن دل جي دروازن سان اهي نظارا ڏٺا، تنهن وچور کان سواءِ هوائي جهاز وارن سڀني ۾ اهي سرٽيفڪيٽ ورهيا پر پاڻ کي ڪهڙي پرواهه؟ پرواهه ته هماليا کي ڪرڻ گهرجي، جنهن جون دوستيون هڪ سئوڊالر واري ان چڪر جي بدلي وڪامجڻ ٿيون.

تريپون ايئرپورٽ کان، هوٽل پهچندي منجهند جا يارهن کن پئي ٿيا. هڪ وڳي تائين تيار ٿي وري نڪرڻو هو جو اڍائي وڳين ڍاڪا کان موٽڻ واري پي آءِ اي جي فلائيٽ ۾ سوار ٿي اسان کي ڪراچي ۽ پهچڻو هو. جيئن جيئن واپسيءَ جو وقت ويجهو پئي آيو تيئن تيئن لڳو پئي ته نيپال جي ڌيپاتي ڌرتي چوندي ”بابلا ڏاها ٿيو ڳوٺ موٽو اتي گهڻيون اڪيون اڃ اوهان جي انتظار ۾ هونديون.“

منجهند جي اڍائي وڳي ڌاري جهاز اڏامي پنجتيهن هزار فوتن جي اوچائيءَ تي پهتو ته گهڻو هيٺ اڇا ڪر زخميل ڌرتيءَ تي ڪپهه جي پهن وانگر رکيل ڏسڻ ۾ آيا. هيڏو فاصلو ڳڻپ جيتري گهڙين ۾ اُڪري جڏهن ڪپتان وري نوابشاهه شهر مٿان گذرڻ جي ڳالهه ٻڌائي ته وڏو آٿت مليو ته وري سنڌ جي گود ۾ پهچي ويو آهيان.

ڪراچي ايئرپورٽ تي لهڻ سان پي آءِ اي جي مٿيڄنگ ڊائريڪٽر سڀني صحافين جي آجيان ڪئي ۽ پوءِ اڌ ڪلاڪ کن ۾ قانوني رسمون پوريون ڪري جڏهن ٻاهر نڪتس ته پاءُ سليم چنا ۽ تاجل بيوس انتظار ۾ ائين بيٺا هئا ڇڻ ٿوري دير اڳ کانئن موڪلائي ٽرمينل اندر ويو هئس ۽ وري ٻاهر اچي ساڻن مليو آهيان. پر هڪ نئون پس منظر پاڻ سان کڻي آيو هئس، ان ڪري کين ڏسي پاڪر پائڻ جي آس چقمق وانگر ٽڪري چڪي ويو.

پاڻ سنڀالير ته ڏاڍو ٿڪل ۽ اوجاڳيل هوس. پنهنجي ڌرتي جنهن ممتا سان مٺي ننڊ ڏيندي آهي، اها پي هنڌان ڪٿي ملي ها. پر سڄي سنڌ لاءِ فخر جهڙي اداري ”هلال“ جو سلام ڀرڻ ضروري هو. اسان جي هن سڄي سفر کي پي آءِ اي پاران ڏاڍي سٺي نموني

مرتيب ڏنو ويو ۽ اسان کي ان ذريعي رڳو تفريح نه پر زندگيءَ جا نوان روپ
ڏسڻ ۽ پڙهڻ جو موقعو مليو.

هي سڀ ڪجهه جيڪو مون ڏٺو ”هلال“ جي پڙهندڙن لاءِ چڱيءَ
طرح ۽ سچائي سان سموهي ٻڌائڻ وارو امانت جو ڪم هو ۽ خبر ناهي ته
ان امانت کي ڪيترو نڀائي سگهيو آهيان. تڏهن به ڪوشش رهي آهي ته
گهڻي ۾ گهڻيون سچايون اڳيان آڻيان سفر ته هوندائي دنيا کي ڳنڍڻ لاءِ
آهن، توڙي جو هن سفر مون کي ايڏو ٽڪايو جو لاڳيتو ٻن هفتن تائين هتي
ننڊ ۾ پورٽ نه پئي پوي لڳم پئي ته نيپال جي ڌرتيل ماڻهن جي ننڊ پاڻ
سان ڪٿي آيو آهيان. پر ويساهه اٿم ته منهنجو پنهنجو ڏيهه ۽ منهنجي
ڌرتيءَ جي ماڻهن جي اکين ۾ گهڻي ننڊ بدران گهڻي سجاڳي آهي، ۽ اهي
ڪيپ لهندا.



مختلف

لکڻيون

پنهجي پاران

ڪن همراهن جو خيال آهي، ته سماج جي وڏن ماڻهن جي پرڪ انهن جي شخصي هلت چلت بدران، ڪنهن وڏي ڪارائتي ڪم ۾ سندن ونڊ يا حصي جي آڌار تي ڪئي وڃي. يعني ڪو فلاسافر آهي، ته فلسفي ۾ سندس ڪارنامن کي ڏٺو ۽ پرکيو وڃي. اديب ۽ شاعر آهي، ته ان جي پيش ڪيل تخليقن کي آڌار بنايو وڃي. ائين چونڊڻ همراهه چڻ اهو ٿا مڃرائڻ گهرن ته ڪو اديب آهي ۽ ساڳئي وقت ڊاڪٽر به آهي، ته ادب ۾ ماڻهوءَ ٿيڻ جي سلسلي ۾ هوجيڪي چڱيون ڳالهيون ڪري ٿو تن کي مريضن سان سندن ورتاءُ تي لاڳو نه ٿو ڪري سگهجي. ان پاسي جيڪڏهن هويلو ماڻهو ناهي، ته پرواهه ناهي، اديب سٺو آهي ته گنج ٿي ويا.

اهو بهر حال ڪو دليل ناهي، ته فلاڻي يا فلاڻي وڏي انقلابي، وڏي اديب فلاڻيون فلاڻيون غلط ڳالهيون ڪيون، پر انهن جي وڏائي قائم آهي. ان ۾ ڪوشڪ ناهي، ته هڪ ماڻهوءَ جي ذاتي هلت چلت گهڻي محدود ٿي ٿئي. گهر ۽ پوءِ ٻاهر جتي ڪنهن ڪم ڪار يا نوڪري چاڪري سان آهي ۽ ٻيا سندس دوست۔ پر هو اديب هئڻ جي حالت ۾ جيڪو ڪجهه لکي ٿو تن ڳالهين کي سندس ذات جي پيٽ ۾ وڌيڪ جڙاءُ ۽ بقا آهي. شخصي ڪردار جو اثر گهٽ ماڻهن تي ۽ لکڻيءَ جو اثر گهڻن ماڻهن تي پوي ٿو. پر ڇا اهو ڪو اهڙو دليل آهي؟ ته ڪو ماڻهو اديب ڀلو هجي، پر ماڻهو سٺو ناهي ته پرواهه ناهي. اهو به برابر آهي ته سندس شخصي

هيٿايون سندس مٿي پڄاڻان وسري وينديون ۽ سندس ڪيل ڳالهيون ڳائبيون. ائين ته اسان وٽ سنڌ ۾ ڪيترا دفن ٿيل ماڻهو بزرگ ۽ ولي الله ليکجن ٿا، جيڪي پنهنجي حياتين ۾ ٻين قسمن جا ماڻهو هئا. پوءِ ماڻهن کي خبر ناهي ته اهي واقعي ڀلارائي ويا ڇا؟

اها ڳالهه پڌري آهي ته اسان جنهن قسم جي معاشري ۾ رهون ٿا، سو ماڻهوءَ کي ڀلو ماڻهو ٿيڻ کان روڪڻ لاءِ وسئون نه ٿو گهٽائي. معاشرو پنهنجي جوڙجڪ سميت ماڻهوءَ جو قدر نه ٿو ڪري پورهيت پنهنجي پورهئي جي نتيجي ۾ ٿيندڙ آيت کي نه رڳو ڇهي به نه ٿو سگهي، پر سندس پورهئي جي موت به ايتري ناهي جو هو عزت واري زندگي گذاري سگهي. اهڙي تاجي پيٽي واري سماج ۾ ٻين طبقن جا خفت ۽ خفتان اڃا به وڌيڪ گهرا ۽ ڪل جهڙا ٿين ٿا. ماڻهوءَ جي ذهني پالنا به ان حالت ۾ سٺي نه ٿي ٿئي. ائين انسانن جي ٻين مسئلن سان گڏ هڪڙو نفسياتي مسئلو اهو به ٿو ٿئي، ته معاشري ۾ عزت ۽ وقار جي ڪوت، اڃا به گهوتالو ٿو پئدا ٿئي. ايتري حد تائين جو عزت ۽ وقار جا معيار ٿي ڦري ٿا وڃن اقتدار پئسو ۽ ٺٽ نانگر. جنهن وٽ آهن سولئي ۾ ٻيا وتن واٽون ڪڇيندا، کين ڪو ڪنگهندو به نه ائين هڪڙو سڄو سارو سوچڻ جو انداز هڪڙو فڪر ۽ روش جو سرشتو ٺهي پيو آهي.

ان سرشتي ۾ ماڻهن کي به گذارڻو آهي، جيڪي ڪوڙن رواجي معيارن کي قبول نه ڪندي ماڻهپي جي حقيقي ڳڻن کي مٿي ۾ سمجهن ٿا. اها ڳالهه نه رڳو ڏکي آهي، پر ان کي چڱيءَ طرح سمجهڻ ۾ به وقت ٿو لڳي انهن مجبورين ۾ هر ماڻهو کي پهروپ ڌارڻا پون ٿا. هو مان مرتبي جي ڳولا ڪري ٿو کيس مان ڪپي. اها بک هن کي مان ڳولڻ جي غلط طريقن ڏانهن به وٺي وڃي ٿي، جيڪڏهن معاشرو ماڻهو جو قدر ڪري ته ماڻهو بازار جي شيءِ ٿيڻ کان بچي سگهي ٿو. آخر ان ملهپي انسان جي قيمت چوڻي لڳائي وڃي.

۽ پوءِ ان وهڪري ۾ چڱا ڀلا ماڻهو به لڙهيو ٿا وڃن. هنن کي به مروج عزت جي گهرج آهي، جيڪا آڪڙ ٽانءُ ٿون ۽ پاڻ کان گهٽ حيثيت وارن ماڻهن سان ڪهرائپ اختيار ڪري ملي سگهي ٿي. اديب ۽

فنڪار وري پنهنجي ڏاهپ ۽ ڏانءَ کي انا ۽ پاڻيپي ذريعي ڪٽش ڪرائي
 ٿو. باوجود ان جي ته هو گهر ۾ هڪڙو ماڻهو آهي. پنهنجي ڌنڌي ڪاروبار
 ۾ ٻيو ماڻهو آهي. ذاتي دوستن سان ٽيون ماڻهو آهي. هر خيالن سان چوٿون
 ماڻهو آهي ۽ عام ملندڙ جلندڙن سان پنجون ماڻهو آهي ۽ اڃا پنهنجي
 اندر ۾ اصل ۾ هو وري ڪو ڇهون، سئون، لائي اٺون ماڻهو آهي. هڪڙي
 ماڻهوءَ کي ڏاهي، ان منجهان ايترا بندرا ماڻهو ٺاهڻ جي آخر ڏاهن ماڻهن
 کي ضرورت چوڻي پوي؟.

جڏهن اديب ۽ فنڪار معاشري کي ليڪ ٺاڪ ڏسڻ گهري ٿو ته
 پوءِ هو پاڻ معاشري جي اقتدار پرست نفسياتي لائن جو شڪار چوڻو ٿئي،
 سڌو ماڻهن سنئون ماڻهو ٿيڻ ۾ ڪهڙو عار آهي. وڏي اديب جو مطلب وڏو
 پروهت يا برهمڻ نه هئڻ گهرجي. هاڻي جڏهن ٻين حالتن جا دٻاءُ گهڻا وڏي
 ويا آهن، تڏهن اهي طلسم ٽٽڻ ڪپن. آخر عام ماڻهن ڪهڙو ڏوهه ڪيو
 آهي.



پنهجي پاران

ماڻهن جي قسمت ۽ حياتين سان ڪيڏڻ واري راند جي ڳولها پولاري هٿيارن تائين وڃي پهتي آهي. هتي ڌرتيءَ تي ماڻهوءَ بک ۽ بيمارين هر ٻڌي جي اڳهه سان موت جي چڪر آهن. موت ڪنهن لاءِ مهڻو ناهي، پر هي هٿ وٺي، دنيا جي هر ماڻهوءَ جي مٿي تي تنن جا ٽن ائٽمي سگهه کڻائي پيئي وڃي ۽ هن جو پيٽ اڳ ئي خالي آهي.

ڌرتيءَ تي ڏسو ته ڇا پيو ٿئي. ڊومينيڪن جي حڪومت کاڌي ۽ تيل جا اڳهه ستر سيڪڙو ڇاڙهي ڇڏيا آهن. سبب اهو آهي ته عالمي مالي فنڊ، ان ملڪ کي قرض ڏيڻ لاءِ جيڪي شرط رکيا آهن، تن ۾ اهي اڳهه ڇاڙهڻ به شامل آهن.

ڌرتيءَ تي ڪروز ميزائيل، سمنڊن ۾ ائٽمي وارهيد، پولا ۾ جنگي سامان ۽ عالمي مالي فنڊ، ان جا شرط ۽ ڌرتيءَ تي رهندڙ ماڻهو ڪٿي ماڻهو جي ڪل ته نه ٿري وئي آهي.

اسپتالن جي ٻاهران مريضن جون قطارون. فقط ان ڪري حياتيءَ تان آسرو کڻي ڇڏجي، ته دوا جا پئسا نه هجن!؟ ڪو شخصي طرح پڇي پئي، ڪا واهر ٿئي، ته واهه نه ته بس. ماڻهو ڄڻ جايو ٿي ڪونه هوءَ هڪڙا ٻيا ماڻهو جن کي اهو سمجهه ۾ نه ايندو هجي، ته ان کي ڪٿي پئسو خرچ ڪيئن ڪجي؟ نتيجو ڇا؟، ”سماج دشمن عناصرن“ جا ڌڻ. ماڻهو ڪيڏانهن پيو وڃي. ماڻهوءَ کي ڪيڏانهن نيو پيو وڃي. ويچارا سماج سڌارڪ ڪيترا بند ٻڌندا ۽ پوءِ انهن جو به تعداد اتي ۾ لوڻ جيترو.

پولار کي انسان ذات جي پلائي لاءِ ڪم آندو وڃي ۽ ان کي
 انسان جي تباهيءَ جو ميدان نه بڻايو وڃي. ڇهه قومن جو اهو هڪڙو گڏيل
 پڌرنامو آهي. ڳالهه چڱي، پر عمل ۾ اچي ته اخلاق واري ليکي سان ڪا
 ڪيڏي به چڱي ڳالهه هجي، ته به سگهه اڳيان هيڻي، ڇو ته اخلاقي
 ڳالهيون، رضاڪار ۽ پاڻمرادو اختيار ڪرڻ جهڙيون، يا ڪنهن کي ٻڌائڻ
 جهڙيون، هوڏانهن سگهه وري اخلاق کي هيڻائي جي نشاني سمجهي!
 لکين ڪروڙين حياتيون داءِ تي آهن. مري وڃن، ته پنهنجي جاءِ
 تي پر جيئرو هجڻ ۽ اهي سڀ ڳالهيون سهڻ - واه، جو ماڻهو جو ڪمال
 آهي. سونهن، سچائي، محبت ۽ پلائي جا تصور دونها ٻيا وڃن. اچو ته
 ماڻهجي جي واه ڪرڻ لاءِ سوچيون



ڪٿي آيو خير سان

ڪراچيءَ ۾ ٿيل اسٽيج ناٽڪ جو احوال

سند ۾ ورهاڱي کان پوءِ سنڌي اسٽيج ناٽڪ ذري گهٽ اڻ لپ ٿيو. ورهاڱي کان اڳ خاص طرح سان هندو جاتي پاران ناٽڪ کي ترقي وٺرائي وئي هئي. ان جو هڪڙو ڪارڻ ته مها ڀارت ۽ رامائڻ جا تاريخي ۽ مذهبي قصا ناٽڪ جي صورت ۾ پيش ڪيا ويندا هئا. ان کان سواءِ ان وقت جڏهن تفريح جا ٻيا ذريعا ڪونه هئا، تڏهن واپاري ڪلاس جي سنڌ ۾ گهڻائي سبب ناٽڪ جي اسرڻ لاءِ سبب موجود هئا.

ان عرصي کانپوءِ جڏهن سئنيما زور ورتو تڏهن اسٽيج ناٽڪ جو پئتي ٻوڏ منطقي ڳالهه هئي. ٽي ويءَ جي عام ٿيڻ کان پوءِ ته رهيو ڪهيو سوجهرو به ختم ٿي ويو. اها ٻي ڳالهه آهي ته سماجي طرح مختلف ميدانن ۾ ترقي ڪيل ملڪن ۾ اسٽيج جي دنيا کي بهرحال قائم رکيو پئي ويو آهي. پر سنڌ ۾ اسٽيج ناٽڪ جي ترقي ۾ هٿ وندرائڻ وارا ماڻهو بنيادي طرح سان ورهاڱي کان پوءِ رهيا ڪونه ۽ هتي زرعي معيشت سان واسطو رکندڙ آباديءَ جو هن پاسي ڏانهن لاٽور ڪرڻ جو ڪهڙو سوال ٿي پيدا ٿيو.

ان هوندي به سنڌ جي ننڍن شهرن ۾ ايڪٽر ٻيڪٽر ناٽڪ پيش پئي ٿيندا رهيا آهن. پر انهن ۾ گهڻو ڪري وڌيڪ زور ڪل ڪائيندڙ ناٽڪن تي رهيو ۽ فن جي هڪ مکيه سرگرميءَ وارو رجاءِ ناٽڪ ۾ ڪونه رهيو جنهن ڪري ماڻهن کي پاڻ ڏانهن گهڻو ڇڪي ڪونه سگهيا. باقي وڏن شهرن ۾ وسندڙ ماڻهن جو هيڏانهن ٻنهي ڏيان ڪونه رهيو توڙي جو ڪڏهن ڪڏهن اردو يا ڪانڊيا واري ناٽڪ خالص ڏندوڙي بنيادن تي پئي ٿيا آهن پر انهن کي به ڳائيٽي ۾ ڪونه ٿو آڻي سگهجي.

ٿوري عرصي کان ڪراچيءَ ۾ ڪجهه ٽي ويءَ ۽ ريڊيو جي سنڌي

اداڪارن ۽ صداڪارن پاڻ ۾ گڏجي ڪجهه ڪوششون ورتيون آهن ۽ ڪجهه اسٽيج ناٽڪ پيش ڪيا اٿن. تازو ”گهوٽ اڻ موت“ کان پوءِ ”ڪٽي آيو خير سان“ علي ڀاڻي آڊيٽوري ۾ پيش ڪيو ويو. سنڌي فنڪارن جي انهن ڪوششن جو به گهڻو سبب اهو ٿو نظر اچي ته کين فن ظاهر ڪرڻ جو خاص موقعو نٿو ملي. ٽيليوزن تي هفتي ۾ هڪڙو سنڌي ڊرامو سوبه پنجويهه منٽن جو جتي کين پنهنجي فن جو ڀرپور تاثر ڏيڻ جو موقعو ڪو خاص ڪونهي.

”سنڌي ناٽڪ سڀا“ جي نالي سان هڪ تنظيم قائم ڪئي وئي آهي. جنهن کي مشهور ٽي وي اداڪار نور محمد لاشاري ۽ يوسف علي هلائي رهيا آهن. پر گهمي گهمي ڪڙيون گسي ويون اٿن ۽ کين سرنديءَ وارن سنڌي ماڻهن وٽان ڪارائتي موت نه ملي سگهي آهي. ان جو نتيجو وري هيئن ٿو نڪري جو هو ڪنهن سماجي مقصد بدران رڳو ڪل ۽ وندر وارا ناٽڪ پيش ڪن ٿا، توڙي جو ٽي وي سٽيما توڙي ريڊيو واريون سڀ جون سڀ پابندي اسٽيج ناٽڪ تي ڪونهن.

”ڪٽي آيو خير سان“ ناٽڪ جو ليکڪ رشيد صابر آهي جنهن جا ناٽڪ گهڻو ڪري ريڊيو لاءِ ناٽڪ لکڻ وارين پابندين کي ليکڪ ايترو ته پاڻ تي مڙهيو ويٺو آهي، جو اسٽيج، جنهن جو عوام سان دويدو واسطو آهي، اتي به ريڊيو جي انداز وارو خالص مزاحيه ناٽڪ لکي ويٺو آهي. اسان وٽ وڏي مصيبت اها آهي ته اسٽيج ٽيڪنيڪ جي لحاظ کان يورپ جيتري ترقي ڪو نه ڪئي آهي، ان ڪري سمورو مدار ڪهاڻي، ڊائلاگن ۽ اداڪارن جي ائڪٽنگ تي وڃي پوي ٿو. ان ڪري انهن ڳالهين تي زور ڏيڻ، اسٽيج ڏانهن ماڻهن کي ڇڪي اچڻ لاءِ ضروري آهي.

”ڪٽي آيو خير سان“ جي ڪهاڻي هن ريت آهي ته ان ۾ هڪڙي فلم اسٽوڊيو جو منظر ڏيکاريل آهي، جتي ٺڳ قسم جا فلمي پروڊيوسر ۽ ان جو نائب ڪنهن اهڙي واٽري ماڻهو جي تاڙ ۾ ويٺا آهن، جيڪو پئسا ڏئي فلم ٺهرائي ۽ هوان جا پئسا کائي وڃن. نور محمد لاشاري ان وڏيري جي روپ ۾ اسٽيج تي اچي ٿو جيڪو وڏيرو گهٽ ۽ ڳوٺاڻو ملان وڌيڪ ٿو لڳي. نور محمد لاشاري جي اداڪاري برابر سٺي هئي، پر کيس جيڪو

ميڪ اپ ڪرايو ويو اهو غير ضروري ۽ حقيقت کان گهڻو ڏور هو. آخر ۾ اهو وڌيو اهي پئسا ڦرائي ٿو وڃي، جيڪي بس وٺڻ لاءِ پاڻ سان کڻي آيو هو ۽ پوءِ پاڻ فلم ڊائريڪٽر ٿي ويهي ٿو. ان وقت رشيد صابر اسٽيج تي اچي ”واعظ“ ٿو ٻڌائي، انتهائي هلڪڙي قسم جون ۽ سطحي نصيحتون ٻڌائي ٿو ته جيڪي نوجوان ڇوڪرا ۽ ڇوڪريون فلم لائين ۾ اچڻ لاءِ آتا آهن، انهن کي ائين نه ڪرڻ کپي ۽ اهي وطن لاءِ صحيح هيرائي سگهن ٿا. اها آخري سين ڊرامي جي رهي، ڪهي چس کي ختم ڪرڻ لاءِ ڪافي هئي ۽ ماڻهن تي جواتي جيڪي تبصرا ڪيا، سي اسٽيج ناٽڪ ۾ سندن روح ڪڍڻ جو ڏسي ڏٺي رهيا هئا.

ائين به ناهي ته ناٽڪ ۾ ماڻهن کي ڪلائڻ وارو مقصد پورو نه ٿيو. ماڻهو ڪافي ڪليا ۽ خاص طرح سان ڊائريڪٽر جي نائب يوسف علي، ڊائريڪٽر آفتاب عالم، ابراهيم راز ۽ نعيم جي اداڪاري جيڪا سٺي ايڪشن واري اداڪاري هئي تنهن کي پسند ڪيو ويو. پروين اڪبر، جيڪا ناٽڪ جي نائڪا هئي، تنهن جو ڪم رڳو اهو هو ته هڪ وٽندڙ چهرو اسٽيج تي ماڻهن ڏٺو. صلاح الدين تنيي کي ڪو خاص ڪردار مليل نه هو.

سنڌي ناٽڪ کي هتي ڌيارڻ ضروري آهي، پر سنڌي ماڻهن جي گهرج کي ضرور ذهن ۾ رکيو وڃي. ڪراچيءَ جي شهر ۾ پڙهيل لکيل ماڻهن جو جهجهو تعداد رهي ٿو تن کي هلڪڙي ۽ سطحي ڪل پوڳ خاص متاثر نه ڪندي دوست نثار ميمڻ جيڪو ريڊيو جو هڪ سڄي هيل ۽ ادب دوست پروڊيوسر آهي تنهن چواڻي هن مرحلي تي تجزياتي ناٽڪ پيش ڪرڻ جو ڪم جو ڪم آهي. اها ڳالهه ڪنهن حد تائين برابر، پر ان ڏس ۾ پير پائڻ ضروري آهي ۽ ان لاءِ في الحال سڄ ڏندوڙي انداز ترڪ ڪري ڪجهه قرباني ڏئي ماڻهن جو هڪ سٺو ذوق ٺاهيو وڃي. سنڌي ماڻهو هينئر هر ڪارائتي ڳالهه کي موت ڏيڻ لاءِ تيار آهن، ڪانئن مايوس نه هئڻ گهرجي.





نيپال: فقير محمد لشاري جي. اين مغل سان گڏ



فقير محمد لشاري: (ڪاروچاڻ) غلام قادر پليجو ۽ ٻين سان گڏ



فقير محمد لاشاري



فقير محمد لاشاري



فقير محمد لاشاري: غلام قادر پليجو، سرمد پليجو، جگديش ملاڻي
۽ ارشاد ساگر سان گڏ



فقير محمد لاشاري: علي قاضي، سهيل سانگي، صفدر شاه
۽ لکائنو بهرائيءَ سان گڏ



فقير محمد لاشاري: (لنڊن) ايڊووڪيٽ يوسف لغاريءَ سان گڏ




مٺي: فقير محمد لاشاري: جڳديش ملاڻي ۽ ديوان پير سان گڏ



فقير محمد لاشاري: راتو مل ۽ جڳديش ملاڻيءَ سان گڏ



فقير محمد لاشاري: نذير چارڻ ۽ ٻين دوستن سان گڏ



فقير محمد لاشاري




فقير محمد لاشاري: جي. اين مغل ۽ پيا دوست



فقير محمد لاشاري: قاضي اسد عابد سان گڏ اسلام آباد ۾



فقير محمد لاشاري: (آواري ٿاوري ڪراچي، ”سنڌ ڪرائيسز“ سيمينار)
اين. ڊي خان ۽ علي قاضيءَ سان گڏ



فقير محمد لاشاري



فقير محمد لاشاري: بدراپڙو مخدوم خلیق الزمان ۽ ٻیا



محمد حسن لاشاري
(اسان جو ڏاڏو)



لنبن: فقير محمد لائاري، ولي محمد روشن
۽ ايلڊوڪيٽ يوسف لغاري، سان گڏ



سارنگ لاشاريء جو ڪٽنب:
جونئير فقير محمد لاشاري، سنديار شهمير ۽ سوپ



فقير محمد لاشاري پنهنجي ونيءَ سان گڏ



فقير محمد لاشاري: (ڪٽنب سان گڏ)

مرتضيٰ لاشاري، سارنگ لاشاري، نصرت لاشاري، رچنا لاشاري،
تخليق لاشاري، مخدوم پلاول ۽ پنهنجي ونيءَ سان سالگره جي گڏجاڻيءَ ۾



فقير محمد لاشاري



فقير محمد لاشاري




فقير محمد لاشاري: الهداد پوهيو ۽ خاكي جو يو سان گڏ



اسلام آباد: قاضي اسد عابد سان هڪ سيمينار ۾




فقير محمد لاشاري:
انور پيرزادو، محمد ابراهيم جويو، اياز قادري، جلال محمود شاه، پيا



فقير محمد لاشاري: آمريڪا ۾ اي ڊبليو پتيءَ سان



فقير محمد لاشاري



فقير محمد لاشاري

ڪتابن تي تبصرا

مختلف

ڪتاب، موهن جي دڙي جو خزانو سنڌيڪار: زيب سنڌي ڇپائيندڙ: سڳنڌ پبليڪيشن لاڙڪاڻو

ايشيا جي وڏي ڪهاڻيڪار ڪرشن چندر جي ڪهاڻين جو مجموعو مٿئين نالي سان ترجمو ڪري ڇپرايو ويو آهي. جنهن جي مهاڳ ۾ وليم رام ولپ لکيو آهي ته ”پل جي کاٻي طرف وارن ليڪڪن جي اها مجبوري آهي جو انهن پنهنجي فن جي چوڌاري ليڪا ڏئي ڇڏيا آهن. اُهي پنهنجي سرحدن کان ٻاهر نڪري پيو ڪجهه ڏسي نه سگهندا آهن.“ انهيءَ دٻاءَ جي ڪارڻ سندن لکڻيون بي معنيٰ ۽ ادب جي آفاقيت حاصل نه ڪري سگهنديون آهن.“

پل جي ساڄي پاسي وارن ليڪڪن جي شايد اها مجبوري ناهي! ۽ پل جي وچ ۾ هلندڙن جي به شايد اها مجبوري نه هجي! پوءِ پلي پل جي وچ تي هلڻ ممڪن نه هجي. بهرحال پنهنجي ان قائم ڪيل راءِ کي وليم رام ڪرشن تي لاڳو نه ٿو ڪري ڇاڪاڻ ته ڪرشن ادب ۾ وابستگي واري هلت تي هلندڙ ناچي پيٽي پٽ ليڪڪ رهيو آهي. ڪرشن چندر ان قسم جي مفروضن کي ٽوڙي اديبن جي ان ڊگهي لڙهي جو ساٿي ٿيو آهي. جن زندگيءَ جي اصول جي پوئواري ڪئي آهي. ان ڪري پل جي کاٻي پاسي هلڻ وارو رڳو ڪرشن ڪونهي. چيخوف، ڪان وني پئبلو نروڊا ۽ اڃا اڳتي تائين هڪ اڻ ڪٽ سلسلو آهي.

تنازعي جهڙي ان ڳالهه کي ڇڏي وليم رام مختصر طرح سان ڪرشن جو جيڪو تعارف لکيو آهي. سو اسان جي پڙهندڙن لاءِ ڏاڍو ڪارائتو آهي. ان کانسواءِ سڳنڌ پبليڪيشن سگهاري ادب منجهان

چونڊ ڪري هتان جي نهل، نيست ۽ روئڻ هارڪين تخليقن کي اصلي
جاء تي آڻي بيهارڻ ۾ مدد ڪئي آهي.

جيستائين ڪرشن جي ڪهاڻين تي لکڻ جو سوال آهي، سو
ٿوري ۾ ڳالهه ڪري وڃڻ، سج کي ڏيئو ڏيکارڻ جي برابر آهي. البت ايترو
چڻي سگهجي ٿو ته ڪرشن جي هر ڪهاڻيءَ ۾ ڪو نه ڪو اهڙو هنڌ
ضرور اچي ٿو جتي اڪيون آليون ٿي ٿيون وڃن ۽ پڙهندڙن کي به ڪو
فيصلو ڪرڻو پئجي وڃي ٿو. اهو ڪرشن جو ڪمال آهي. ڪمال ان
ڪري به آهي، ته هو ذات پات جهڙي ڪا ڳالهه نه ڪري ويو آهي. زندگيءَ
جي پيڙائن، اهنجن، تجربن ۽ مشاهدي جي سگهه هر قسم جي الهاسي
لفاظن کان سگهاري ٿئي ٿي.

زيب، ترجمو ڪندي ٻوليءَ کي نپايو آهي. گهڻو ڪري اردوءَ ۾
ٿيندڙ ترجمن تان ان جي چپ لاهڻ سهنجو ڪم ڪونهي، هي ترجمو
پڙهندي پڙهندڙ محسوس ڪندو ته ڪهاڻيون جهڙو اصل سنڌيءَ ۾
لکيون ويون هجن.

ڪتاب، اندر ۾ اها ٿيو

شاعر، يوسف شاهين

قيمت، ويهه روپيا

بيٽن ۽ واين جي هن ڪتاب جي ستر صفحن واري ٻئي جلد جي
پهرين سورهن صفحن تي شاعر جي فن ۽ فڪر تي ڪوڙ سارن اديبن ۽
شاعرن پاران ”اندر ۾ اها ٿيو“ جي پهرئين حصي جي حوالي سان
موڪليل رايو آهن. انتساب، سنڌ جي سهاڳ مخدوم بلال شهيد جي نالي
تي ٿيل آهي. باقي ڪتاب سر ڪلياڻ، سر ڪيڏارو ۽ سر سنڌ جي بيٽن
سان ڀريل آهي. هر سر سان گڏ پهرئين جلد مان ڪجهه چونڊ بيت به ڏنل
آهن. پختي پوش ٻڌل هن ڪتاب جي مٿان اجرڪ جي ڊيزائين جو آرٽ
پيپر چڙهيل آهي.

شاعر محترم بيت ۽ واڻي جي ڪلاسيڪي صنف ۾ هائوڪين

فڪري تحريڪن جي روشني ۾ پٽڏا ٿيل خيالن جي اپتار ڪئي آهي. جنهن ۾ ڪٿي ڪٿي مسئلن کي اهڙي حساسيت سان کنيو ويو آهي، جنهن سان عام پڙهندڙ تائين شاعر جا خيال حالتن کي ڀلي پت پڌرو ڪري سگهن ٿا. بيت جي صنف جيئن ته تاريخ جي وچولي زماني کان وٺي، سنڌي عوام جي وڻندڙ صنف رهي آهي، ان ڪري هنن بيتن ۾ به جيڪا ٻولي استعمال ٿيل آهي، اها گهڻي ڀاڱي ساڳئي پٺاڻي، سچل، خليفي ۽ ٻين شاعرن جي ٻولي سان ملندڙ جلندڙ آهي. شاعر ساڳئي وقت فڪري طرح سان جتي بيتن ۾ وقت جي ڪن انتهائي اهم ۽ نازڪ مسئلن تي ڪجهه ڳالهيون ڪيون آهن اتي هنن بيتن ۾ تصوف وارو اهو فڪري رنگ به موجود آهي، جنهن پٺاڻي جي بيتن کي به ان لحاظ سان تنازعي جو ڪارڻ بنايو آهي جو ان جون ظاهري ۽ باطني معنائون ٻڌايون پيون وڃن. ان ڪري حادثاتي طرح سان جيڪڏهن سماجي حالتون ڪٿي نسل پوءِ به اڄ واريون ساڳيون هجن ته ان دور ۾ شاهين صاحب به شاه ڪريم شاه حبيب، پٺاڻي، سچل ۽ خليفي نبي بخش وانگر بزرگ هستين سان گڏ ڳالهيءَ ۾ ايندو، ڇاڪاڻ ته راکيت ۽ رويوت جي زماني ۾ وچولي زماني جي حالتن جي پٽڏاوار تصوف وارو رنگ عجب ۾ ضرور وجهي ٿو. البت ان جو هڪڙو ٻيو ڪارڻ به سمجه ۾ اچي ٿو، ته جيئن حالتن جي سختي سبب لطيف سائين گهڻي تمثيل کان ڪم ورتو هتي به اهڙي ڪا ڳالهه ٿي سگهي ٿي.

شاعر ڌرتيءَ جي اڳي وارن سورمن جيان، دل ۾ تاريخ جا سانڍيل درد ڪٿي فنائتي طرح شاعرانن لڙڪن سان ڏيهه واسين کي گهڻو ڪجهه ٻڌائڻ گهريو آهي ۽ انهن خيالن ۾ ڏاڍ زور نظر اچي ٿو. مثال طور انتساب واري بيت ۾ چوي ٿو.

رت وريو ڪين ڪي، بخش ڪر بلال
پڇيم پاتال مان، سنڌ ڪارڻ حوال
اڃا اڳهو ۾ آهي انهي حال
اٿيو ڪونه اٿاه سان، سهسين ٿيا سال
”آيس تودر لال، دانهن ڏيڻ ڏيس جي“

بيت پڙهندي ساڳي صوفين واري مستي، رندي، مالڪ سان حجت ۽ هيٺاهين موجود آهي ۽ جتي ساڳيا اهي پراڻا گهاءَ آهن، اتي نوان درد به آهن ۽ اهي درد گهڻو ڌيان لهڻن ٿا. ان لحاظ کان هي هڪ پرپور ۽ بامقصد ڪتاب آهي.

ڪتاب: سيلاب زندگيءَ جو (ناول)

ليکڪ: پوپتي هيرا ننداڻي

ڇپائيندڙ: زيب سنڌي

قيمت: اٺ رپيا

سگند پبليڪيشن لاڙڪاڻي جو هي چوٿون ڪتاب آهي، جنهن ۾ ورهاڱي سبب سنڌ ڇڏي هنڌ وسائيندڙ سنڌين جي ٻن پيڙهين جي ذهني ۽ طبعي ورهاڱي جي حالتن تي ڇيندڙ انداز ۾ روشني وڌي وئي. سنڌ ڇڏي ويندڙ پيڙهي ۽ هندستان ۾ پندا ٿيل نسل ۾ ڌار ڌار ڌرتين جي نفسيات وسيل آهي، جن ۾ ثقافتي حالتون هڪٻئي کان ڌار هئڻ سان گڏ سندن پندا واري حالتن ۾ به وڏو ويڇو آهي، گڏوگڏ سموري سماج ۾ عورت جيڪي پوڳياڻون پوڳي ٿي تن تي به ڏاڍي تفصيل سان سوال اٿاري ماحول جي مڪروهيت تان پردو کنيو ويو آهي. بهرحال هي 140 صفحن جو ڪتاب ڏاڍو دلچسپ ۽ ڪارائتو آهي.

ڪتاب: فلسطينين جي قومي جنگ

لکندڙ: قادر جوڻيجو

قيمت: پنج رپيا

ڇاهٺ صفحن واري ڪتاب جا پهريان اٺ صفحا ضمير جي عدالت آڏو جي سري هيٺ ليکڪ ڪجهه پنهنجا شخصي سوچڻا آهن، پوءِ ڪتاب بابت ڪجهه چيو اٿس ۽ پوءِ پاڻ ڪتاب کي گڏي ٻه چار ڪم جون ڳالهيون ڪري ويو آهي. ان کان اڳ اڀرنا سنڌ جي ٽن سياسي ڪارڪنن حبيب الله ناريجي، قمر پتي ۽ ستار موري جي نانءَ آهي. ياسر

عرفات جو بيروت جي اسرائيلي گهيري وقت يوپي آء جي عيوضي پاران ورتل انٽرويو ڏنو ويو آهي.

ڪتاب ۾ جنهن خيال کي ذهن ۾ رکي معلومات ڏيڻ جي ڪوشش ڪئي وئي آهي، سو ڪتاب جي نالي منجهان ئي ظاهر آهي، توڙي جو فلسطين جي جنگ بنيادي طرح سان هڪڙي قوم جي جنگ هوندي به عالمي حيثيت اختيار ڪري ورتي آهي. ڇاڪاڻ ته فلسطين ۾ عوام جي سڌي شرڪت سان ايندڙ جنگ وچ اوڀر جي عوام لاءِ به گهريل آزادي آڻڻ ۾ مدد ڏيندي ساڳئي وقت فلسطيني مسئلي لاءِ بنيادي طرح ذميوار ڌرين کي به ڪتاب ذريعي لائين ڏيڻ جي ڪوشش ڪئي وئي آهي ان سلسلي ۾ ناصرازم کي به خاص حيثيت ڏني آهي جيڪا ڳالهه فلسطين ۽ مجموعي طرح سان عرب عوام جي چوڻڪاري واري ڏس ۾ هيل تائين ڪارائتي ثابت نه ٿي آهي. تاريخي قانونن ۽ صورتحال جي سمورن پهلوئن کي پاسي تي رکي، شخصي ۽ جذباتي آڌار تي، فقط نريبازي کي محور بنائي ڪا به جدوجهد مستقل طرح سان سوڀاري نٿي بڻجي سگهي. جمال ناصر جو عرب قوم پرستي کي سامراج سان ٽڪراءَ ۾ آڻڻ بلاشڪ وڏي ڳالهه هئي. پر مصر جي پنهنجي ترقي واري راه ۾ وچ اوڀر ۾ ان اثر هيٺ هليل تحريڪن، ٿلهي ليکي عالمي سامراج کي ڪنهن طرح سان به هيٺو نه ڪيو آهي ۽ عوام کي منظم نه ڪيو آهي. مصر ۾ ناصر جي وارثن گهٽ ۾ گهٽ ان جو ثبوت ڏنو آهي. ياسر عرفات جو پتو ورتاءُ جن هن ڳالهين جو ڏس ڏئي ٿو هن ڪتاب ۾ ان جي ڄاڻ نه ڪئي وئي آهي. ڊپلومييسي تي ابو حمار جي ڌڙي الفتح جو وڌيڪ زور آهي ۽ ان ڪري ان فهد پلان کي منظور ڪيو فيض ۾ عرب سربراه ڪانفرنس آمريڪا ۽ اسرائيل خلاف جنهن نموني گوڏا کوڙيا. عرفات تن سان شامل هو. پر جڏهن عرفات عوامي جنگ جي ڳالهه ڪري ٿو تڏهن اهو پي ايل او جي انهن ڌرين جو آواز آهي. فلسطيني عوام جي شرڪت سان ويڙهاند جي ڳالهه ڪن ٿيون. ڪتاب ۾ بنيادي مونجهارن تي بحث نه ڪيو ويو آهي.

ڪتاب: اسان جا اديب اسان جا شاعر مرتب: غلام رسول ميمڻ قيمت: ڏهه روپيا

مهرڻ پبليڪيشن بجاج گهٽي شڪارپور جي مهرڻ پبليڪيشن تعارفي سلسلي جو هي چوٿون ڪتاب 315 صفحن تي ڄاڻيئي (انسائيڪلو پيڊيا) واري نموني ۾ اهڙن اديبن جي تعارف سان پريل آهي جن جا نالا شروع شروع ٿين ٿا. هي ڪتاب، ۽ ان جا اڳيان ٿي ايندڙ سلسلا سنڌ جي اديبن متعلق ٺهيل جڙيل شروعاتي ڄاڻ کي گڏ ڪري ماڻهن تائين پهچائڻ جي هڪ ڪوشش آهي.

ڪتاب: گل ڦل قيمت: ٻه روپيا

سنڌي ادبي بورڊ پاران گل ڦل جي هن سيپٽمبر ۽ آڪٽوبر 82 واري پرچي ۾ ٻارڻن لاءِ نهايت دلچسپ ۽ ڪارائتيون ڪهاڻيون ڏنيون ويون آهن. اصلوڪيون ۽ ترجمو ٿيل آکاڻيون گهڻيون وڻندڙ هئڻ سان گڏ ٻارڻن ۾ فڪري سرگرمي پيدا ڪرڻ لاءِ سنو هٿ وٺائي سگهن ٿيون. ان سان گڏ ٻارڻن جي ذهني آزمائش جا ڪجهه سلسلا به آهن. ٻاراڻو ادب به ايترو ئي ڌيان لهڻي ٿو جيترو وڏن جو پر اسان وٽ ادبي حلقا يا اديب ان گهرج کي سنجيدگيءَ سان محسوس نٿا ڪن. ان ڪري گل ڦل گهڻي حد تائين انهن کان وانجهيل آهي. هن رسالي جي ان ڪوٽ پوري ڪرڻ لاءِ اديبن کي ٻارن واسطي ٻاراڻو ادب تخليق ڪرڻ گهرجي.



پين ليڪن جون

لکڻيون

نروار ليڪ، اسرار ماڻهو

اسان هڪ اهڙي عجيب غريب زماني ۾ پيارهون جنهن ۾ اڳين پوين کي سنڀاري ۽ سلهاڙي هلڻ ڏاڍو اوکو ڪم ٿي پيو آهي. وڏا ۽ بزرگ ننڍن وات ڳاڙهن کي ڪٿي هلڻ لاءِ تيار ڪونهن ۽ نئين ٺهيءَ جي همراهن کي وڌڻ جي ڳالهه سمجهه ۾ نه ٿي اچي. لکڻين ۽ روايتن جي ڪڙي ڪڙيءَ سان ملي ٿي، پر خيال ۽ عمل جو سلسلو نه ٿو ٺهي. ان ڳالهه جو هڪڙو سڌو سنوآٽو سبب شايد ڌار ڌار طبقاتي حيثيتون آهن. طبقاتي نفسيات هر حالت ۾ پنهنجو اثر ڇڏي ٿي. جن پروڻيون ۽ ويڇا سڀ کان مٿانهان ۽ نروار ٿي بيهندا آهن. ادب ۽ اديبن ۾ به اهي اثر اڻ ٿر آهن. توڙي جو اصولي طرح سڀ چوندا، ته ائين نه ٿيڻ گهرجي. تڏهن به رڳو سنڌي ادبي سنگت جوئي پلٽ فارم ڪڍي ڏسو ته سينيئر اديب، نوجوان اديبن کان ڪوهين پري بيٺا آهن. نه ته هٿل ته ائين ئي گهرجي جيئن اسان جو دلبر پٺاڻي چئي ويو آهي ”هٿل، هڪلڻ پيلي سارڻ مانجهيان ايءُ مرڪ“ ادب آهي به هڪڙو اهڙو ميدان جنهن ۾ انساني قدرن ۽ وڻن متعلق اتفاق رکندڙ اديب، ٻين اختلافن جي هوندي به گڏجي هلي سگهن ٿا. هٿي به سگهن ٿا، هڪلي به سگهن ٿا ۽ ساڻين کي ساريندي مانجهي به بڻجي سگهن ٿا.

عجب جهڙي ڳالهه اها به آهي، ته اسين جنهن دور ۾ رهون ٿا، اهو هڪ اهڙو دور آهي، جنهن ۾ سماج جا مختلف فڪري سرشتا ادب تي به لاڳو ٿيا آهن، ڇو جو ادب جيڪڏهن قومن جي شعور سمجهه ۽ ساڃاهه جو راکو ۽ ان کي وڌائيندڙ آهي، ته ان کي به ڌڙيٿو پوندو ان ڪري مخالف

فڪري سرشتا هڪٻئي کان پري ٿيڻ جي عمل ۾ رڌل رهن ٿا. اهو ان برابر واري سماجن ۾ لازمي طرح سان ٿيڻو آهي. سماج جا ٽڪراءُ ادب ۾ وڌيڪ پختي نموني نروار ٿين ٿا. اسان وٽ به سماج جي پيڙهندڙ ۽ پيڙجندڙ ڌرين ۾ ٽڪراءُ نه رڳو موجود آهي، پر ان جي نوعيت ۾ واڌ به ٿي رهي آهي. ان پس منظر ۾ به لکڻ وارن جي چنڊ چاڻ ٿئي ٿي. ان ڪري آئون حجت ڪندي کليل دل سان يا جنهن ڳالهه کي آءٌ پنهنجي ليکي ايمانداري سمجهان ٿو ان سان بروهي صاحب جي لکڻين انهن جي اثر ۽ انهن مان نڪرندڙ ڪجهه نتيجن کي سهيڙي ڪنهن هڪ نتيجي تي پهچندس جيڪڏهن مان ائين نه ٿو ڪريان ته اها ٻچا پڙائي ٿيندي جيڪا خود اسان جي اڄوڪي مهمان ليکڪ سان ناانصافي ٿيندي ۽ جيڪو الزام آئون پنهنجي سر تي کڻن ٿو گهران. بروهي صاحب کي جيڪڏهن منهنجي هنن ڳالهين ۾ ڪا ڏنگائي ڏسڻ ۾ اچي، ته اها درگذر نه ڪري ۽ ان بابت هتي پنهنجي پريوراءِ ڏئي. ائين ٿيڻ سان منهنجي رهنمائي ٿيندي اهو مان ان ڪري ٿو ڪريان جواڄ جي اديب کي فڪري مسئلا به نبير ٿا آهن.

بروهي صاحب جا ليکڪ جي حيثيت سان هڪ کان وڌيڪ پاسا آهن. اديب، صحافي، مورخ، ڪهاڻيون، تاريخ تي مضمون ۽ ڪالم ڄام ڄاموٽ ۽ ڄامڙا ”وري آخري ڪالم“ انهن ٻنهي ڪالمن جي وچ تي اڃا هڪڙا ٻيا ڪالم جيڪي بروهي صاحب پنهنجي هڪڙي ڪهاڻيءَ جي ڪردار جي نالي سان لکيا. اهي سڌا سنوان اختيار جي انڌ کي للڪاريندڙ ۽ ماڻهن کي حوصلو ڏيندڙ ڪالم هئا، جيڪي ان ئي سبب جي ڪري جلدي بندي ويا. انهن سڀني شين ذريعي ليکڪ جي عوام ڏانهن ورتاءُ جي خبر پوي ٿي. چڱن پلن کي منهن تي ٽهڪائي ڏيڻ واريون بروهي صاحب جون تقريرون وري ٻئي پاسي تي آهن.

بروهي صاحب جي چوڻ مطابق عالمي ادب تان ڪنيل شين کي هتان جو انگ ڏيئي پيش ڪرڻ، لکڻ لاءِ اثنت ٺاهڻ جي مشق هئي هڪڙي شروعات رياضت، سندن پهرين واچ وڃائيندڙ ڪهاڻي جيڪا پڙهيم سا ”عثمان حنجر جو روزو“ آهي. اها سنڌي ادب ۾ هڪ دائمي حيثيت رکندڙ

ڪهاڻي آهي. ماڻهن کي هن ڏکڻ ڀرڻي ماحول ۾ تهڪڻ جون چار گهڙيون مهيا ڪرڻ بروهيءَ صاحب جي زندگيءَ جي فلسفي جو جزو آهي، ان ڪري ئي عثمان حजर ۽ عدو مويجي ڳڙهي ياسين جي ڪڪاڻن گهرن کان نڪري سنڌي ادب جي تاريخ ۾ شامل ٿيا آهن ۽ اها ڪل ۽ تهڪڙو رڳو بروهي صاحب جي ڪهاڻين تائين ناهي سائس ڪچهري ڪندي يا سندس تقرير ٻڌندي به ماڻهوءَ کي ماڻهو ٿيڻ تي مجبور ٿيڻو پوندو پوءِ ڀلي اهو ان گهڙيءَ کان اڳ ڪو ڊنگ ڪامورو هجي يا وزير، پر بروهي صاحب جون ڳالهيون سندس منهن جا گهنج استري ڪري ڪيس ماڻهو بڻائي ڇڏينديون. سبب اهو آهي جو بروهي صاحب جون ڳالهيون ٺيڪ سنڌي ماڻهپي جون ڳالهيون آهن.

پر رڳو ائين به ناهي جو ڪل ۾ ڪجهه پئي لڳي ۽ ڏک ڏوجهرن ڏانهن ڌيان ئي نه وڃي هر وقت ڪلڻ ۽ ڏکڻ کي محسوس ڪرڻ وارا حواس مڏا ڪري ڇڏڻ هڪڙي قسم جي پاڇو ڪڙاڻپ آهي. ڏک به گهڻو ڌيان لهڻ ٿا. ”رانجهو مداريءَ“ جي عنوان واري ڪهاڻي پڙهندڙ کي چڪي وئي ٿي وڃي ته ماڻهو رانجهي مداريءَ وانگر معاشي حالتن جو سٽيل هجي، وقت مٿس ڪهل نه ڪندو هجي ۽ هو اهو سڀ ڪجهه پوڳيندي به پيار ۽ قرباني جهڙن وٽن کي هٿان نه ٽوڇڏي ۽ ان حد تائين ٿو وڃي جو ثابت ٿو ڪري ڏاڍل ماڻهن جي پنڌا ڪيل حالتن خلاف سرڪشي ڪري انهن کي بدلائجي يا ڍڪڻ ۾ ڍڪ پائي ٻڏي مرجي. رانجهو مداري سچ پچ هڪ سگهاري ڪهاڻي آهي.

بروهي صاحب جا هلال وارا ڪالمر جيترا مقبول آهن، ته ڪنهن حد تائين تڪراري نوعيت جا به جاموت، جاموت ۽ ڄامڙا ۾ رهنن سنڌ جي ڪجهه اهڙن ماڻهن متعلق لکيو آهي، جن بابت ڪيس ڪي ڳالهيون مشاهدي ۾ آيون آهن. انهن منجهان ئي ڪن ڪالمن تي الزام لڳا ته اهي روحاني مونجهارن جو ڪارڻ بڻجي سگهن ٿا، يا ڪن مان مقدر پرستي جو يا اهو تاثر ٿو ملي، ته ماڻهوءَ جي ڏکڻ ڏوجهرن جا سبب معاشري ۾ موجود ناهن هڪڙي لحاظ کان اهو روايتي اثر، ته ”جهڙي نيت تهڙي مراد“ جيئن بروهي صاحب جي هڪڙي ڪالمر ”پيراڻو پيڙو“ مان اهو نتيجو

نڪتل آهي، ته ڪڪڙ کي چنگهن کان وٺي چيرڙ جي ڪري همراھ تي تن خونن جا الزام لڳا ۽ تنهي ڏوهن ۾ کيس ڦاسي جون سزائون آيون. ان ڪالم جو ڪارائتو پهلو ضرور آهي ته ڪنهن هيٺي مخلوق سان ڏاڍائي نه ٿيڻ گهرجي ۽ جيڪڏهن ٿيندي ته ماڻهو ان کي ننڍيندو پر ساڳئي وقت سوال اهو به پيدا ٿئي ٿو ته هن دنيا ۾ هلاڪو ۽ چنگيز خان به هئا جنرل فرانڪوبه هو پنوشي به آهي ۽ خود اسان پاڻ به جڳن کان اهڙي ويدن ۾ آهيون جو اسان جا جذبا امنگن ۽ احساس چچريا ويا آهن. اسان تي ڏاڍايون ڪندڙن جون نيتون به ظاهر آهن. پر هتي نيتون هڪڙن جون خراب آهن ۽ ٻيوگين پيا پيا. باقي سوال جيستائين نيتن جو آهي، ته اهي به پنهنجي حالتن ۾ ٺهن سٺيون يا خراب بنجن ٿيون. ”دنيا ۽ باه“ عنوان وارو ڪالم به ساڳي سلسلي جي هڪ ڪڙي آهي.

تازو بروهي صاحب جو هڪڙو ڪالم سنڌ يونيورسٽيءَ جي شاگردن بابت آيو هو جن ۾ مٿن چوهه ڇنڊيل هئا. اهو برابر آهي، ته اسان جا وڏڙا، پوءِ آهي اسان جا گهر ۾ وڏڙا هجن يا قومي درد رکندڙ خير خواهه اديب ۽ صحافي، تن کي نه رڳو نصيحت ڪرڻ جو حق آهي، پر هو چنپ ڪين، تڏهن به نه رڳو دل ۾ نه ڪجي پر ان تي ڌيان ضرور ڏيڻ گهرجي. پر ڳالهه اها آهي، ته شاگردن کي هي جو ڏاڏن هٿن جهڙين حالت تائين پهچايو ويو آهي، تنهن ۾ ڇا ڏوهه رڳو شاگردن جو ئي آهي. هي اختيار جا ڏئي، هي اسان جون قسمتون طئي ڪندڙ يونيورسٽيون، اسان جي ٻنهي جهانن کي سنوارڻ جو ٺيڪو ڪندڙ تعليمي ماهر، اسان جا حاڪم اسان جو غلط تعليمي سرشتو اسان جون معاشي حالتون، اسان جي پيروزگاري، اسان جي تذليل، ڏهڪا ۽ ٿاڀا اهڙا عنصر ناهن جيڪي اسان جي نفسيات کي متاثر ڪن؟ جن معاشرن ۾ انساني قدر ۽ حق پائمال ڪندڙن جي هٿ ۾ ڏنڊو هجي، اتي ڪنهن کان به سٺي هلت ۽ ورتاءُ جو آسرو نه ٿور کي سگهجي، اهو حالتن جو منطقي نتيجو آهي. انهن ئي حالتن ۾ ڪي ماڻهو ڪارائتي سوچ رکن ٿا، ڪارائتيون وڪون کڻن ٿا ته اهي انساني قدرن جي دائمييت ۽ چڱائيءَ جي لڇ رکن ٿا، پر اسان وٽان سمجهه ڄاڻ شعور کي ٻڌي جي اگهه سان ڦريو ٿو وڃي پوءِ سڀني کي سمجهه جو ڪيترو ونڊ هٿ اچي سگهندو

يا ڳالهه پڌري پئي آهي. خراب ڳالهه کي نندڙ ضرور گهرجي. پر ان سان لاڳاپيل ڳالهين کي به نظر ۾ رکڻ ضروري آهي.

باقي ان ڳالهه ۾ شڪ ناهي ته بروهي صاحب ليکڪ هئڻ جي ناتن سنڌي ماڻهن جو هڏو کڻي ۽ خير گهرندڙ آهي. هن اسٽيبلشمينٽ تي (ان جو حصو ٿي رهڻ جي باوجود) جيڪي حق سچ جون چوڻون ڪيون آهن تنهن ماڻهن کي حيران به ڪيو آهي ۽ ڏيڊ به ڏنو آهي. اسان تي ٿيندڙ تاريخي آپڏائن بابت صفا پڌرو ليکڪ آهي. سنڌي ماڻهو شعوري طرح جن ڳالهين کان چڙن ٿا، هو به انهن کان نفرت ٿو ڪري.

هڪڙي ڳالهه جيڪا صفا پڌري پٽ آهي، ته هو اسان جي اُن وات تي ٿو هلي جيڪا اسان جي عظيم لوڪ ڏاهي وڌائي فقير اختيار ڪئي. بروهي صاحب جي لکڻ جو انداز ڪلاسيڪل، سٺو ۽ هر ڪنهن کي سمجهه ۾ ايندڙ آهي. هو پنهنجي لکڻين منجهان مصلحتن کي هڪالي ڪيندڙ آهي. سنڌيس راند سونتي جي ڪري ٿو ۽ ڪري سگهي ٿو. هو صوفي منش آهي، ان ڪري مٿس ٻيو ڪو فڪر مڙهي ٿي نه ٿو سگهجي هن فولاد فقير مولوي نذير، پائند خان پٺاڻ تي جيڪي ڪالم لکيا آهن تن ۾ لوڪ اڳيان سندس آندل مشاهدا نهايت ڪارائتا آهن. ”امان شانتِي“ جي عنوان سان جيڪو لکيو اٿس تنهن مان جمال الدين بخاري سان سندس واسطي جي خبر پوي ٿي ۽ اها به خبر پوي ٿي، ته هو عوامي هلچل جو حصو رهيو آهي. اهي سڀ ڳالهيون هڪڙي پاسي بروهي صاحب کي نروار به ڪن ٿيون ته ٻئي پاسي کيس اسرار به بڻائين ٿيون. ڇو جو ماڻهو پنهنجي سر آهي ٿي اسرار.



In Fakir Mohammad, Editor of 'JAGO' we have lost a valuable brother who dedicate his life to a cause larger than himself, upholding the torch of freedom and human dignity. A man of keen imagination, deep political perception, quiet demeanor, he resisted all temptation of the corrupt oppressors who did their utmost to buy him out. But he refused to betray the soil that gave him birth and let no stain appear on his conscience or his life. He died suddenly in an accident and with him died the joys of his family. But even the accident symbolized his life for it took place during the long march against the tyranny, injustice and exploitation of a rigged regime.

Benazir Bhutto

29, July 1993

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>